http://www.cherrythitsar.org

ကြယ်စင်တံတား ကမ်းပါးနှင်းဖြူ

911: 10000

'ချယ်ရီသစ္စာသို့ ဖြိုးဝင်းညွှန့် မှလှူဒါန်းပါသည်'



ကြယ်စင်တံတား ကမ်းပါးနှင်းဖြူ

### ပင်လယ်ရေပြင်အထက် ပေ ၃၈၇၇

အမှန်အတိုင်း ဝန်ခံရလျှင် ကျွန်တော်ကြောက်နေပါသည်။ ကျွန်တော့် ခြေထောက်အောက်မှ ကြိမ် ကြိုးတံတားသည် ပုခက်ကြီး တစ်ခု ပြင်းပြင်းလွှဲယမ်းနေသလို ဟိုဘက်သည်ဘက် ယိမ်းခါနေ၏ ။ ကြမ်း ခင်းအဖြစ် တစ်ခုနှင့်တစ်ခု တွဲကပ်ချည်ထားသော ဝါးလုံးသုံးချောင်းသည် တစ်နေ့လုံး ရွာသွန်းနေသော မိုးရေဖြင့် စိုစွတ်ကာ ချော်နေသည်။ အောက် တည့်တည့်မှာတော့ တရွန်ချောင်းသည် ကြီးမားသော ကျောက်တုံးကြီးများ ကို အရှိန်ပြင်းစွာ တိုက်ခတ်စီးဆင်းနေသောကြောင့် ရေမြှုပ် ရေပန်းများ ဖွေးဖွေးထွန်နေသည်။

ကျွန်တော် သည်နေ ရာမှာ ဘာလာလုပ်နေတာလဲ။
မြင့်မားနက်စောက်သော ချောင်းကမ်းပါး တစ်ဖက်တစ်ချက် သစ်ပင်
ကြီးများသို့ ဆက်သွယ်တန်းပစ်ထားသော ကြိမ်ကြိုးတံတားသည် ကျွန်တော်
ရောက်နေရာမြစ်လယ်တည့်တည့်၌ အောက်သို့ အိကာညွှတ်ကွေးကျနေ၏။
ဘေးနှစ်ဖက်ရှိ လက်ကိုင်ကြိမ်ကြိုးတန်းများသည် ဤနေရာတွင် အလယ်
သို့ စုကပ်နေခဲ့သည်။ထို့ကြောင့် ကျွန်တော့်ကျောမှာ ပိုးထားသော အိတ်ကြီး
၏ အစွန်းနှစ်ဖက်သည် လက်ကိုင်ကြိမ်တန်းနှင့် ငြိုင်နေ၏။ထိုအခါ ရှေ့
သို့ ခြေလှမ်းတွေ မရွေ့နိုင်တော့သလို ထင်ရသည်။
နာကျင်မှုကြောင့်ပဲလား၊ တစ်ကိုယ်လုံး တောင့်တင်းနေအောင် ပင်ပန်း

ကြီးစွာ အားစိုက်ထိန်းချုပ်နေရသောကြောင့်ပဲလား၊သို့မဟုတ် ကြောက်ရွံ့ မှုကြောင့်ပဲလား မသိပါ။ ကျွန်တော့်ခြေထောက်တွေ တဆတ်ဆတ်တုန်နေ ခဲ့သည်။

ရှေ့သို့ မျှော်ကြည့်လိုက်တော့လည်း ကောင်းကင်ထိ မြင့်တက်သွား သော ကြိမ်ကြိုးကြီးများ...။ အဲသည်ကို ရောက်အောင် ကျွန်တော် တက် သွားရဦးမည်။

ကျွန်တော် သည်နေရာသို့ လာမိတာ မှားသွားပြီလား။ 'လက်တွေကို ဘေးဆန့်တွန်းလေ၊ ကြိမ်တန်းတွေကို ဘေးကို တွန်းပြီး လျှောက်လေ'

တံတား၏ တစ်ဖက်စွန်းထိပ်မှ ဖုန်ဒီးရမ်၏ အော်ဟစ်သံကို ကြားရ သည်။ လေတဝုန်းဝုန်းတိုက်ခတ်နေပြီး ဝေးလည်း ဝေးသဖြင့် သဲ့သဲ့သာ ကြားရသည်။

ကြိုးတံတားပေါင်းများစွာကို ဖြတ်သန်းလာခဲ့ပြီးပြီဖြစ်သောကြောင့် ကြိမ်ကြိုးတံတား ကူးပုံကူးနည်းကို ကျွန်တော်သိပါသည်။

ဤကြိမ်တံတားမျိုးသည် တစ်ကြိမ်လျှင် လူတစ်ယောက်သာ ဖြတ်သန်း ကူးနိုင်၏ ။ လူတစ်ယောက်တည်း၏ အလေးချိန်သည်ပင်လျှင် ကြိမ် ကြိုး ရှည်များကို ဟိုဘက် သည်ဘက် မြင့်မားစွာ လွှဲယမ်းယိမ်းခါစေခဲ့ပြီ ဖြစ် သည်။ တံတားအစတွင် ကြိမ်လက်တန်းများသည် ကျွန်တော့်ဦးခေါင်း အမြင့်လောက်တွင် လက်တစ်ဆန့်အကွာ ခြားလျက် ကျဲနေခဲ့သော်လည်း တံတားအလယ်တွင်တော့ ကြိမ်တန်းများက ကျွန်တော့်ဆီ ပူးကပ်လာခဲ့ သည်။ ထို့ကြောင့် ဘေးနှစ်ဖက်က ကြိမ်တန်းများကို လက်တစ်ဖက်စီဖြင့် ဆုပ်ကိုင်တွန်း၊ ကြိမ်တန်းများတေးသို့ ချဲသွားသောအခါ ခြေတစ်လှမ်း လှမ်း၊ ထို့နောက် ခြေစုံရပ်ပြီး လက်ပြန်စု။ နောက်တစ်ကြိမ် ဘေးသို့ လက် ဆန့် တန်းချဲ၊ ခြေတစ်လှမ်း ထပ်လှမ်း။ ထိုနည်းတွေကို ကျွန်တော်သိပြီး အကျင့် လည်း ရခဲ့ပြီးပါပြီ။ သို့သော် ယခုအခါ ကျွန်တော် ရှေ့ဆက်ခြေလှမ်း လှမ်း ဖို့ ခွန်အား အနည်းငယ်မျှပင် မကျန်တော့သလို ခံစားနေရသည်။ တဆတ် ဆတ် တုန်နေသော ခြေထောက်တွေမှာ ဘာခွန်အားမှ မရှိတော့ဘူး။ လက် ဖျားတွေက ကြိမ်ကြိုးကို တင်းတင်းဆုပ်ထားမိသည်ဟု ထင်သော်လည်း

တကယ်တော့ ထုံကျင်အေးခဲကာ ထိလို့ ထိမှန်းပင် မသိတော့ပေ။ ထိုလက် သည် အချိန်မရွေး လွတ်ထွက်သွားနိုင်၏။ လက်တန်းကြိမ်ကြိုးနှင့် အောက် ခြေ ဝါးလုံးတန်းရှိ ကြိမ်ကြိုးအကြား ဒေါင်လိုက်ဆက်ထားသော ကြိမ်ကြိုး တန်းများသည် တစ်ခုနှင့်တစ်ခု တော်တော်ကျဲနေ၏။ ကျွန်တော့် တစ်ကိုယ် စာတော့ အသာလေး ထွက်ကျသွားမှာပဲ၊ ကျွန်တော် သိနေပါသည်။

'ကောင်လေး… အောက်ကို ငုံ့မကြည့်နဲ့၊ ရောင်းရေကို ငုံ့မကြည့်နဲ့၊ ရှေ့ တည့်တည့်ကို ကြည့်'

ကျွန်တော့်နောက်မှာ တံတားကူးဖို့ တစ်ဖက်ကမ်းမှာ စောင့်နေခဲ့သော ဦးဖီရမ်၏ အသံကို ကြှားရသည်။

ကျွန်တော် ငုံ့မကြည့်ပါ။ သို့သော် ငုံ့ကြည့်စရာမလိုဘဲနှင့်ပင် အောက် က ချောင်း၏ ဆွဲငင်မှုကို ခံနေရပါသည်။ ရေမြှုပ်ရေပန်းများသည် ပေပေါင်း များစွာ အမြင့်ထိ လွင့်စဉ်နေသည်ဖြစ်ရာ ကျွန်တော့်ခြေထောက်ကို အေး စက်စွာ လာ၍ ထိပါသည်။ ရေလှိုင်းလုံးများ၏ ဆွဲငင်အားသည် ကျွန်တော့် ခြေထောက်အား လေစုပ်ယူသလို ဆွဲငင်စုပ်ယူနေခဲ့သဖြင့် ခြေမြဲအောင် ပင်ပန်းကြီးစွာ အားစိုက်ထိန်းထားနေရသည်။ တစ်ချက် လွတ်သွားလျှင် လှိုင်းလုံးများ၏ စုပ်ယူဆွဲငင်ရာသို့ ကျွန်တော် ပါသွားတော့မည်။

ကျွန်တော် ရိပ်ခနဲ မူးဝေကာ မျက်လုံးတွေ ပြာသွား၏ ။ ကျွန်တော် တစ်ဖက်ကမ်းသို့ မရောက်နိုင်တော့ဘူးလား။ 'မင်း ဒီနေရာကနေ လှည့်ပြန်ချင်ရင်လဲ ပြန်လို့ ရတယ်နော်' သည်နေ့မနက်ထိ ဖုန်ဒီးရမ်က ကျွန်တော့်ကို ပြန်လှည့်ဖို့ စကားစ,ခဲ့ သေးသည်။

သူ ကျွန်တော့်ကို မယုံခဲ့။ ဤခရီးကို ကျွန်တော် ရောက်အောင် သွားနိုင် လိမ့်မည်ဟု သူ မယုံခဲ့။ သူ့မျက်လုံးတွေမှာ ကျွန်တော့်အပေါ် အထင်သေး သည့် အရိပ်အငွေ့တွေ မြင်နေခဲ့ရသည်။

မဖြစ်ဘူး၊ ကျွန်တော် ဆက်လျှောက်မှ ဖြစ်မည်။ ကျွန်တော်နှင့် မျက်နှာချင်းဆိုင် တံတားထိပ်စွန်းက ဝါးရုံတော အခြေ မှာ ဖုန်ဒီးရမ် ရပ်စောင့်နေသည်။ ကျွန်တော့်မျက်လုံးတွေထဲသို့ မိုးရေတွေ စဉ်ကာ စိုရွဲနေခဲ့သည်မို့ သူ့ကို ခပ်ဝါးဝါးသာ မြင်ရပါသည်။

'မရပ်နဲ့ ... ဆက်လျှောက်ခဲ့၊ ရောက်တော့မှာ' ကျွန်တော်လည်းသိသည်။ ရပ်နားလိုက်သည်နှင့်တစ်ပြိုင်တည်း ကျွန် တော် ယိမ်းယိုင်ပြုတ်ကျသွားတော့မှာ။

ကျွန်တော် အံတင်းတင်းကြိတ်ပြီး ခြေလှမ်း ဆက်လှမ်းပါသည်။ လက်နှစ်ဖက်ကို ဘေးသို့ဆန့်၊ ခြေတစ်လှမ်း လှမ်း၊ပြီးတော့ ကြိမ်ကြိုးကို အလိုက်သင့် ပြန်ထိန်း၊ ခြေစုံရပ်၊ ခဏနား…။

'ဟုတ်တယ်၊ ဒီအတိုင်း ဆက်လျှောက်ခဲ့၊ ငါ့ကို တည့်တည့်ကြည့်၊ ဘယ် မှ မကြည့်နဲ့ '

ကျွန်တော် ရှေ့ဆက် ခြေလှမ်း လှမ်းပါသည်။ သို့သော် အသိစိတ်ဖြင့် လှမ်းနေခြင်းတော့ မဟုတ်နိုင်။ စက်ရုပ်တစ်ခုပမာ အလိုအလျောက် လှမ်း နေခြင်းသာ ဖြစ်သည်။ ကျွန်တော့်လက်မှာလည်း ခံစားမှုမရှိ၊ ခြေထောက် မှာလည်း ခံစားမှု မသိတော့။ သို့သော် ကျွန်တော် ခြေလှမ်းဆက်လှမ်းနေ သည်။

ကျွန်တော် လွင့်စဉ်ကျလို့ မဖြစ်ပါ။ ကျွန်တော် ရောက်အောင်သွားရ မည်။ ဘာဖြစ်လို့လဲဆိုတော့ အဲဒီကို ရောက်မှ အမှန်တရားကို ကျွန်တော် သိရမှာမို့ပဲ။

ကျွန်တော် လာနေပြီ ဖေဖေ။ ကျွန်တော့်ကို ကချင်ပြည်နယ် မြောက်ဖျားစွန်းရှိ ရေခဲတောင်တန်းတွေ ဆီသို့ ခြေလှမ်း လှမ်းဖြစ်အောင် ဆွဲခေါ် လိုက်သူမှာ ဖေဖေလား။ ဖေဖေ မဟုတ်နိုင်ပါ။ ဖေဖေ့လိပ်ပြာတွေလည်း မဟုတ်နိုင်ပါ။ မြင့်မားသော ချောက်ကမ်းပါးတွေ ရေစီးသန်လှသော မြစ်ချောင်းတွေ ကို သက်စွန့်ဆံဖျား ဖြတ်ကျော်တိုးဝင်မိအောင် ကျွန်တော့်ကို ဆွဲခေါ် လိုက် သော အရာမှာ ရူးသွပ်မှုတစ်ခုသာ ဖြစ်သည်။

ထိုရူးသွပ်မှုသည်လည်း လွန်ခဲ့သော ရက်နှစ်ဆယ်ခန့်ကမှ စခဲ့သည်။

ထိုနေ့သည်...

ညနေ ၅းဝဝ နာရီအထိ ဘာမှမထူးခြားသော သာမန် နေ့တစ်နေ့ ဖြစ် သည်။

အပြင်မှာ ရာသီဥတု ပူအိုက်နေလိမ့်မည်။ သစ်ပင်တို့တွင် သစ်ရွက်ဝါ များ ကြွေကျနေလိမ့်မည်။ လေ တစ်ခါတစ်ရံမှသာ တိုက်လိမ့်မည်။ သို့ သော်တောင်ဘက်က တိုက်မလား မြောက်ဘက်က တိုက်မလား ဘယ်သူမှ သတိမထားမိနိုင်။ ရန်ကုန်မြို့မှာက လေသည်လည်း ဖြစ်သင့်ဖြစ်ထိုက် သော သဘာဝကို မလိုက်နာပေ။ မြင့်မားသော တိုက်တာအဆောက်အအုံ များ အရပ်လေးမျက်နှာမှာ ဝိုင်းရံပိတ်ဆို့လျက် လေသည် နေရာလွတ် ရှိ သမျှမှာ ဖြစ်သလိုသာ တိုက်ခတ်ဝှေ့ယမ်းလေသည်။

ကျွန်တော့်အခန်းထဲမှာတော့ ရာသီဥတု ကောင်းမွန်သည်။ နေ့လယ် ၂းဝဝ နာရီမှာ လျှပ်စစ်မီး ပြန်လာသည့်ရက် ဖြစ်သဖြင့် ကျွန်တော့်အခန်း မှာ လေအေးစက်ဖွင့်ထားသည်။ လေအေးစက်သာမက ကက်ဆက်ပါ ဖွင့် ထားခဲ့သေးသည်။ **Westlife** အဖွဲ့သည် သူ့အသည်းနှလုံး၏ ဘုရင်မ အကြောင်း သီဆိုနေသည်။

ကျွန်တော့်အသည်းနှလုံးထဲမှာ ဘုရင်မလည်း မရှိ၊ မင်းသမီးလည်း မရှိ။ ထို့ကြောင့် ကျွန်တော်သီချင်းနားထောင်ရင်း ဆာလာပါသည်။ လျှပ်စစ်မီး လာသည့်အချိန်မှာ ကျွန်တော် ဘာမဆိုစားလို့ ရသည်။ ကျွန်တော့်အိမ်မှာ ရှိနေသမျှ အရာတွေထဲကပေါ့။ ပေါင်မုန့်မီးကင်လို့ ရသည်။ ထောပတ်သီး ဖျော်ရည် သောက်လို့ ရသည်။ ငှက်ပျောသီးဖျော်ရည် သောက်လို့ ရသည်။ တစ်ခုခု စားလျှင်ကောင်းမည်ဟူသောအတွေးဖြင့် ဓာတ်ပြားစက်ကို ပိတ်ပြီးအခန်းပြင်ထွက်လိုက်ချိန်တွင် လူခေါ် ခေါင်းလောင်းသံ ကြားလိုက်ရ ပါသည်။ မေမေ ပြန်ရောက်ရမည့်အချိန် ဖြစ်သည်။ သို့သော် မေမေ့မှာ သောတစ်စုံ ပါသွားတာပဲ။

ကျွန်တော် အိမ်ရှေ့ဆီသို့ ခပ်လောလောပြေးသွားမိသည်။ မေမေ့လက် ထဲမှာ အထုပ်အပိုးတွေ စက္ကူအိတ်တွေနှင့် မနိုင်မနင်းဖြစ်နေလျှင် လက် ပွေ့အိတ်ထဲမှ သော့ကို နှိုက်ချွတ်ရှာဖွေနေနိုင်မည် မဟုတ်ပါ။ ကျွန်တော် တံခါးဖွင့်ရန် စင်္ကြံတစ်ဆစ်ချိုးဆီသို့ ပြေးထွက်လိုက်သည်။ သံတံခါး၏

တစ်ဖက်တွင် ရှိနေသူက မေမေ မဟုတ်ပါ။ ကျွန်တော် တစ်ခါမျှ မမြင်ဖူး သော လူစိမ်းတစ်ယောက် ဖြစ်နေသည်။

'ဒေါ် ငွေရည်လင်း ရှိလား'

ထိုသူ၏ လက်ထဲမှာ အနက်ရောင် လက်ဆွဲ အိတ်ပြားပြားလေးတစ်ခု ကိုင်ထားသည်။ အသက် ၄၀ နှင့် ၅၀ အကြားဟု ခန့် မှန်းရသည်။ မေမေ့ မိတ်ဆွေတွေထဲတွင် စတစ်ကော်လာ အဖြူလက်ရှည်နှင့် အနက်ရောင် ယောပုဆိုးကို ဝတ်ဆင်တတ်သည့် ယောက်ျား တစ်ယောက်မျှ မရှိပါ။

'မရှိဘူးဗျ'

G

ကျွန်တော် သော့ကို ကိုင်ထားရင်း ဖွင့်ပေးသင့်သလား၊ မပေးသင့်ဘူး လား စဉ်းစားနေမိ၏ ။

'မေမေနဲ့ ချိန်းထားသလား'

သူက တံခါးသံတန်းတစ်ခုကို လက်ဖြင့် ကိုင်ထားရင်း ကျွန်တော့်အား စူးစူးစိုက်စိုက် ကြည့်လာပါသည်။

'ချိန်းတော့ မထားဘူး၊ ဒါပေမဲ့ လွန်ခဲ့တဲ့ တစ်လလောက်က မင်းမေမေ နဲ့ လမ်းမှာ တွေ့ကြတော့ တနင်္ဂနွေတွေဆို ရှိတတ်တယ်လို့ ပြောလို့'

ကျွန်တော် အနည်းငယ်စိတ်တိုသွားပါသည်။ မင်းမေမေ ... ဟူသော စကားလုံးကြောင့်လား၊ တနင်္ဂနွေတွေဆို ရှိတတ်တယ် ဟု မေမေ ပြောခဲ့ သည် ဆိုသော စကားကြောင့်လား ကျွန်တော် အတိအကျမသိပါ။

'ဒါပေမဲ့ အခုတော့ မေမေ မရှိဘူး'

ကျွန်တော့်စကားသံက နည်းနည်းပြတ်တောက်သွားမည် ထင်သည်။ ကျွန်တော်၏ မလိုလားသော ဟန်ကို သူ အကဲစတ်မိသွား၏ ။ သူ အနည်း ငယ် ပြုံးလိုက်သည်။ ခင်မင်ရင်းနှီးသော အပြုံးမျိုးတော့ မဟုတ်ပါ။ ကျွန် တော်နှင့် ဆက်ဆံရေး ပြေလည်မှဖြစ်မည်ဟု သဘောပေါက်သွားသော အပြုံး မျိုးသာ ဖြစ်သည်။

'ဪ… ဆရာ့နံမည်က ကျော်ခေါင်ပါ၊ ဆရာနဲ့ မင်းအဖေ ကိုပြည် သိမ်းက တက္ကသိုလ်မှာ ဌာနတစ်ခုတည်း လုပ်ခဲ့ကြတဲ့ ဆရာတွေပေါ့' ဖေဖေ့မိတ်ဆွေ ဖြစ်ခဲ့သူတစ်ယောက်ကိုတော့ ကျွန်တော်တံခါးဖွင့်ပေး သင့်သည်။ ကြယ်စင်တံတား ကမ်းပါးနှင်းဖြူ

'ဆရာအထဲဝင်ထိုင် စောင့်လို့ ရမလား'

'ဟုတ်ကဲ့'

ကျွန်တော် တံခါးဖွင့်ပေးလိုက်ပါသည်။ စင်္ကြံတစ်ဆစ်ချိုးထောင့်တွင် မေမေ စိုက်ထားသော ပန်းအိုးကြီးများ ရှိသဖြင့် နှစ်ယောက်ယှဉ်ပြီး လမ်း လျှောက်လို့ မရပါ။ ကျွန်တော်က ရှေ့မှ ဦးကျော်ခေါင်က နောက်မှ လျှောက် လာပါသည်။

'ကြည့်စမ်း...ဒီဂမုန်းပင်တောင် အကြီးကြီးဖြစ်နေပြီပဲ' ဦးကျော်ခေါင်သည် ဤအိမ်သို့ အရင်က ရောက်ခဲ့ဖူးဟန် ရှိသည်။ မေမေ့ ရွှေလာဂမုန်းပင်ကြီးကို တအံ့တသြကြည့်ပြီး ရေရွတ်လေသည်။

'ဪ… ခြောက်နှစ်တောင် ပြည့်ပြီးသွားပြီပဲလေ '

ထိုစကားကြောင့် ကျွန်တော့်ရင်ထဲတွင် စစ်ခနဲ နာကျင်သွားပါသည်။ ခြောက်နှစ် ဟူသော စကားလုံးသည် ဖေဖေ သေဆုံးခဲ့သည့် နှစ်ကာလကို ရည်စူးခြင်းဖြစ်ကြောင်း အလိုအလျောက် အဓိပ္ပာယ်ရပြီးသားဖြစ်သည်။ 'ထိုင်ပါ ဆရာ၊ မေမေ ခါတိုင်းတော့ ၅းဝဝ နာရီဆို ပြန်ရောက်တတ်

သူ ကြိမ်ထိုင်ခုံအဝိုင်းကြီးတစ်ခုတွင် ဝင်ထိုင်လိုက်ပါသည်။ ကျွန်တော် ဧည့်သည်နှင့် မျက်နှာချင်းဆိုင်မှာ ဝင်ထိုင်ပြီး ဧည့်စံစကားပြောဖို့ သင့်သည် ဟု သိ၏ ။ သို့သော်ကျွန်တော်က ဧည့်စံကောင်းသူတစ်ယောက် မဟုတ်ပါ။ ထို့ကြောင့် ဧည့်သည်ကို မဂ္ဂဇင်းစာအုပ်များနှင့် ထားခဲ့ပြီး မီးဖိုထဲမှာ တစ် ခုခု သွားစားရန် စိတ်ကူးမိပါသည်။ နံရံကပ်စာအုပ်စင်မှာ တင်ထားသော မဂ္ဂဇင်းအချို့ကို ကျွန်တော်ကောက်ယူပြီး ပြင်သစ်မဂ္ဂဇင်းများကို ဘေးဖယ် ထုတ်လိုက်သည်။ ခက်တော့ ခက်ပါသည်။ ကျွန်တော်တို့အိမ်မှာ ပြင်သစ် ဘာသာ မဟုတ်သော စာစောင်တွေက တော်တော်ရှားပါသည်။ Today မဂ္ဂဇင်းအချို့၊ Air Mandalay လေကြောင်းလိုင်း မဂ္ဂဇင်းအချို့နှင့်အတူ Time မဂ္ဂဇင်း နှစ်အုပ် သုံးအုပ် တွေ့သည်။ ကျွန်တော် စာအုပ်များကို ဧည့် သည် ရေ့က ကြိမ်စားပွဲ မုန်ပြားပေါ် မှာ တင်ပေးလိုက်၏ ။

'ကိုပြည်သိမ်းမှာ သားတစ်ယောက်တည်း ရှိတာနော်' 'ဟုတ်ပါတယ်'

വിി:മാറേ

വി!്കാറേ

ကြယ်စင်တံတား ကမ်းပါးနှင်းဖြူ

G

'ဘယ်နတန်း တက်နေပြီလဲကွ'

'ကျွန်တော် အဝေးသင်နဲ့ ဘွဲ့ ရပြီးပါပြီ'

'ဪ...ဟုတ်လား၊ဘာမေဂျာယူသလဲကွ'

သည်အတိုင်းဆို ကျွန်တော်မီးဖိုထဲ ထွက်ပြေးလို့ ရတော့မည် မထင်ပါ။

'ဥပဒေ ယူထားပါတယ်'

ကျွန်တော်မတ်တတ်ရပ်ရင်းကပဲ ဖြေမိသည်။

'ဪ… အေး… ကောင်းပါတယ်၊ ဒါဖြင့် ဘာလုပ်ဖို့ စိတ်ကူးလဲ၊

တရားရေးဝန်ထမ်း လုပ်မလား၊ ရှေ့နေပဲ လုပ်မလား'

'ကျွန်တော် တိုးရစ်စ်တ် ဂိုက်ဒ် လုပ်နေပါတယ်'

'con...'

ဦးကျော်ခေါင် အံ့သြသွားဟန်ရှိသော်လည်း ချက်ချင်းပင် ခေါင်း တညိတ် ညိတ်ဖြင့် ပြုံးသွားသည်။ ထိုအဖြေနှစ်ခု၏ ရှေ့နောက်မညီမှုကို ကျွန်တော် ကိုယ်တိုင်လည်း ကသိကအောက် ခံစားရပါသည်။ ဦးကျော်ခေါင်က ဧည့် ခန်း ပတ်ဝန်းကျင်တစ်ဝိုက်ကို ဟိုသည် အကဲခတ်ကြည့်နေသည်။

'ကောင်းတာပေါ့ ကွာ၊ ဝင်ငွေကောင်းတဲ့ အလုပ်ပဲ'

ဧည့်လမ်းညွှန်အလုပ်နှင့် ပတ်သက်၍ တစ်စုံတစ်ယောက်က မှတ်ချက် ချသည့် အခါတိုင်း 'ဝင်ငွေကောင်းခြင်း' ဟူသောအမြင်ထက်ပို၍ ကျွန်တော် မရခဲ့ဖူးပါ။ တခြားမှတ်ချက်မျိုး ကျွန်တော် လိုချင်ပါသည်။ ဥပမာ 'နိုင်ငံ ခြားသားတွေနဲ့ ဆက်ဆံရတာ စိတ်ဝင်စားစရာပေါ့' ဟူသော စကားမျိုး၊ သို့ မဟုတ် 'ကိုယ့်နိုင်ငံအကြောင်း ကိုယ် စနစ်တကျသိရတာ စိတ်ဝင်စားစရာ ပေါ့' ဟူသော စကားမျိုး ကျွန်တော် မျှော်လင့်ခဲ့ဖူးသည်။ သို့သော် ဘယ် တုန်းကမျှ မကြားခဲ့ရပါ။ ဘယ်သူပဲ ပြောပြော 'ဝင်ငွေကောင်းတာပေါ့'ဟု သာ ပြောကြသည်။

'မင်းအဖေသာရှိရင် မင်းအတွက် ဂုဏ်ယူနိုင်မှာပါ'

'ကျွန်တော်တော့ မထင်ပါဘူး'

စကားအပြန်အလှန်ပြောဖို့ ဝန်လေးနေပါလျက်နှင့် ထိုစကားကို ဘာ ကြောင့် စ,လိုက်မိမှန်း မသိပါ။ 'ဘာဖြစ်လို့လဲကွ'

ဦးကျော်ခေါင်သည် ကျွန်တော့်စကားကြောင့် မျက်ခုံးပင့်သွား၏။

'ဖေဖေက ကျွန်တော့်ကို ဆရာဝန်ဖြစ်စေချင်ခဲ့တာပါ၊ တိုးရစ်စ်တ်ဂိုက်ဒ်

အဖြစ် သူ့သားကို ဖေဖေ တစ်ခါမှတောင် အိပ်မက် မက်ခဲ့ဖူးမှာမဟုတ်ပါဘူး

'အေးပေါ့ကွာ၊ ကိုယ်တိုင်က ပညာရှင်ဆိုတော့လဲ သားသမီးကို ပညာ

ရှင်တို့ သုတေသီတို့ပဲ ဖြစ်စေချင်မှာပေါ့'

ခဏ တိတ်ဆိတ်သွားသည်။ ဒါ အခွင့်ကောင်းပဲဟု ကျွန်တော်သိသည်။ ကျွန်တော် ဧည့်သည်အတွက် အအေး သို့မဟုတ် အပူ တစ်ခုခု ဧည့်ခံရန် အကြောင်းပြချက်ဖြင့် မီးဖိုထဲသို့ ဝင်ရန် စိတ်ကူးသည်။ ကျွန်တော်မီးဖိုခန်း ထဲမှာ ရှိနေတုန်း မေမေ ရောက်ချင် ရောက်လာမှာပါပဲ။

'ထိုင်ပါလားကျမင်းနာမည် ဘယ်သူ...'

'ဥက္ကာပါ၊ ကျွန်တော် ဆရာ့အတွက် တစ်ခုခု သွားဖျော်လိုက်မယ်လေ'

်နေပစေ... နေပစေ၊ ဆရာဘာမှ မသောက်ဘူး၊ မင်းနဲ့ပဲ အေးအေး

ဆေးဆေး စကားပြောချင်တယ်'

သူနှင့် ကျွန်တော်အကြားတွင် ပြောစရာ တစ်ခုတည်းသော ဘာသာရပ် မှာ ဖေဖေ့အကြောင်းပဲ ဖြစ်လိမ့်မည်။

ကျွန်တော် စိတ်ကို လျှော့ချကာ ထိုင်ခုံမှာ ဝင်ထိုင်လိုက်သည်။

'အဲဒီတုန်းက မင်း တော်တော်ငယ်ဦးမှာပေါ့'

အဲဒီတုန်းက...။ ထိုစကားလုံးသည် အမှန်တရား၏ ခါးသီးမှုကို မပိရိ စွာ ရှောင်လွှဲလိုက်သော စကားလုံး ဖြစ်သည်။ မေမေလည်း တစ်ခါတစ်ခါ ထိုစကားလုံးကိုသုံးတတ်ပါသည်။ အဲဒီတုန်းက သားတော်တော်ဖျားလိုက် သေးတာလေ။ စိတ်ထိခိုက်လို့ ဖြစ်မှာပေါ့ ဟု မိတ်ဆွေတွေကို ပြန်ပြော တတ်သည်။

ဘာဖြစ်လဲ အမှန်အတိုင်း ပြောလိုက်ပါလား၊ သူ့ အဖေ သေတုန်းက... သူ့ အဖေ သေသွားပြီ ဆိုတော့...၊

အတိအလင်း ဖွင့်မပြောပေမယ့် အဲဒီတုန်းက ... ဟူသော စကားလုံးကို ရည်ညွှန်းလာလျှင် ဖေဖေ သေဆုံးသော အချိန်ကာလအကြောင်း ပြောတော့ မည်ဟု ကျွန်တော် သိနေတာပဲ။ စကားလုံးရွေးချယ်မှုကြောင့်တော့ ကျွန် တော်တို့၏ ဒဏ်ရာအနာတွေ ထူးပြီး သက်သာရာရမည်မဟုတ်ပါ။

'ဖေဖေ မရှိတော့ဘူးလို့ သတင်းလာပြောတဲ့ အချိန်တုန်းကလား…

ကျွန်တော် ၁၆ နှစ်ပေါ့ ၊ ဆယ်တန်း တက်နေတုန်းအချိန်ပါ

ဖေဖေ့အကြောင်းကို စိတ်မထိခိုက်ဘဲ ဣန္ဒြေမပျက် ပြောပြနိုင်လောက် အောင် အချိန်ကာလက မကြာမြင့်သေးပါ။ သို့သော် ကျွန်တော့်အသက် ၂၀ ကျော်ခဲ့ပြီ။ စိတ်ထိခိုက်လွယ်သော ဆယ်ကျော်သက်အရွယ် မဟုတ် တော့ပါ။ သည်တော့ ဖေဖေ့အကြောင်းကို ဖေဖေ့မိတ်ဆွေအား ပြောပြရာ တွင် အရင်ကလို ပြောလက်စ စကား တစ်ပိုင်းတစ်စနှင့် ရပ်ထားပြီး တစ် နေရာရာသို့ ထွက်ပြေးရတာမျိုး မဖြစ်သင့်တော့ပါ။

'ကိုပြည်သိမ်းနဲ့ အတူပါသွားတာက သုံးယောက်ကွ၊ သစ်တောဘက် က တစ်ယောက်၊ ဟိုတယ်နဲ့ ခရီးက တစ်ယောက်၊ ခြေလျင်နဲ့ တောင်တက် အသင်းက တစ်ယောက်၊ ဒီကို လာပြောတာ ဘယ်သူလဲ'

'ကျွန်တော် မသိဘူး၊ အဲဒီအချိန်မှာ ကျွန်တော်က အခန်းထဲမှာ စာကျက် နေတယ်၊ ဧည့်သည်လာတာ သိလိုက်တယ်၊ ဧည့်သည်ပြန်သွားတာ သိလိုက် တယ်၊ တော်တော်ကြာတော့ ကျွန်တော့်အခန်းထဲကို မေမေ ဝင်လာခဲ့တယ်'

ထိုစဉ်က မေမေ့မျက်နှာကို ကျွန်တော်အခုထိသတိရနေပါသည်။ ကျွန် တော် တစ်ခါမှ မမြင်ဖူးသော မျက်နှာထားမျိုး။ ပါးပြင်တွေ ဖြူဖျော့ကာ မျက်လုံးတွေ မှုန်မှိုင်းညို့နေသည်။ ကျွန်တော့်ကို တစ်ခုခုပြောတော့မည် ပြင်ကာ မပြောနိုင်ဘဲ နှုတ်ခမ်း တဆတ်ဆတ်တုန်လျက် မျက်ရည်တွေတွေ ကျကာ ဗြုန်းခနဲ ကျွန်တော့်ကို ဖက်ပွေ့လိုက်သော မေမေ့ကြေကွဲမှုကို ကျွန် တော် ဘယ်တော့မျှ မမေ့နိုင်တော့ပါ။

'ရန်ကုန်လေဆိပ်မှာ ဖေဖေ့ကို လိုက်ပို့နှုတ်ဆက်တုန်းက ဖေဖေနဲ့ ဘယ် တော့မှ ပြန်မတွေ့ ရတော့ဘူး ဒါ နောက်ဆုံးပဲလို့ ကျွန်တော်မသိခဲ့ဘူး၊ အဲဒီ လိုလဲ မခံစားခဲ့ရပါဘူး'

အခုထိလည်း ဖေဖေ့ကို ဘယ်တော့မှ ပြန်မတွေ့ ရတော့ဘူးဟု မခံစား ရသေးပါ။ ဖေဖေ တစ်နေ့နေ့မှာ ကျွန်တော်တို့ဆီ ပြန်လာလိမ့်မည်။ ဖေဖေ သေပြီဆိုတာ ဟုတ်ချင်မှဟုတ်မည်။ ကျွန်တော်တို့ကို ဟောဒါ ဦးပြည်သိမ်း ရဲ့ အလောင်းပဲဟု ဘယ်သူကမှ မပြ။ ဦးပြည်သိမ်း ဘယ်လိုသေဆုံးသွား တာပါဟု ဘယ်သူမှ မသိ။ ဖေဖေသည်ဤလောကကြီးမှ လျှို့ဝှက်စွာ ပျောက် ကွယ်သွားသူတစ်ယောက် ဖြစ်သည်။

'ဖေဖေ့ကို ကျွန်တော်လိုက်ပို့နှုတ်ဆက်တယ်၊ ဖေဖေက ကျွန်တော့်အ တွက် ကချင်ဓားတစ်လက် ဝယ်လာပေးမယ်လို့ ပြောတယ်၊ ဒါပေမဲ့ ကျွန် တော်တို့အိမ်ကို ဖေဖေပြန်မလာဘူး၊ ဖေဖေ ပါသွားတဲ့ပစ္စည်းတွေ အိတ်တွေ ပဲ ပြန်လာခဲ့တယ်'

'အဲဒီပစ္စည်းတွေထဲမှာ သူ့မှတ်တမ်းတွေ ပါသလား' ဦးကျော်ခေါင်က ခပ်သွက်သွက်မေးလာ၏ ။ ကျွန်တော် ဧဝေ ဧဝါဖြစ် သွားပါသည်။

'ကျွန်တော်မသိဘူး၊ ဖေဖေ ပြောတဲ့ ကချင်ဓား မပါတာတော့ ကျွန်တော် သိတယ်၊ ပစ္စည်းတွေကို မေမေက လက်ခံခဲ့တာပါ '

'လိပ်ပြာတွေရော ပါသလား'

'ခင်ဗျာ...'

ကျွန်တော် မျှော်လင့်မထားသော မေးခွန်း ဖြစ်သည်။ သေဆုံးသွားသော မိတ်ဆွေအကြောင်းကို ထိုသူ၏ သားနှင့် ပြန်ပြောင်းပြောနေသော လူကြီး လူကောင်းတစ်ယောက်သည် ဟာသတော့ ပြောလိမ့်မည် မဟုတ်ပါ။ ဦး ကျော်ခေါင်၏ မျက်နှာတွင်လည်း ဟာသပြောလိုက်သူတစ်ဦး၏ အမူအရာ မရှိပါ။

'လိပ်ပြာတွေလေ...'

'လိပ်ပြာ...ဘာကို ပြောတာလဲဗျ'

မင်းအဖေ အဲဒီကို သွားတာ ဘာအတွက်လို့ သိထားသလဲ

'တောင်တက်ဖို့ သွားတာမဟုတ်ဘူးလား'

'မဟုတ်ဘူး'

ကျွန်တော် ကိုယ့်ကိုယ်ကို အရွယ်ရောက်ပြီဟု မာန်တင်းထားသမျှ ချက် ချင်း လွင့်စဉ်ပျောက်ကွယ်သွား၏ ။ ဖေဖေ ခါ ကာဘိုရာဇီတောင် ပတ်ဝန်း ကျင်ကို သွားတာ တောင်တက်ရန်ဟု ကျွန်တော်သိထားခဲ့သည်။ ကျွန်တော့် သူငယ်ချင်းတွေနှင့် ဖေဖေ့အကြောင်း တစ်ခါ တစ်ရံစကားစပ်ပြီး ပြောမိလျှင် ဖေဖေ့ကို တောင်တက်သမားတစ်ယောက်ဟု အမြဲဂုဏ်ယူမိသည်။ အခုတော့ ဖေဖေ တောင်တက်သွားတာ မဟုတ်...တဲ့၊ တောင်တက်ခြင်းထက် ပိုသော ကိစ္စတစ်ခု ရှိနေ သေးသလား။

မေမေ...။ မေမေသည် ကျွန်တော့်အား ဖေဖေနှင့်ပတ်သက်သမျှ ဘာမှ မပြောဘဲ နေခဲ့တာလား။ ဖခင်အကြောင်းကို သားဖြစ်သူက ဘာမှမသိဘဲ သူစိမ်းတစ်ယောက်က သိနေခဲ့သည်မှာကြားလို့ကောင်းသောအဖြစ် မဟုတ် ပါ။ စိတ်ထဲမှ ကျိတ်ပြီးမေမေ့ကို အပြစ်တင်လိုက်မိသည်။

'လိပ်ပြာတွေအတွက် သွားတာ'

လိပ်ပြာ...။ သူ နောက်ပြောင်နေတာ မဟုတ်။ တကယ်ပြောနေခဲ့တာ ပါလား။

'ခါကာဘိုရာဇီ တစ်ဝိုက်မှာ အလွန်ရှားပါးတဲ့ လိပ်ပြာမျိုးရင်းတွေ အများကြီး ရှိတယ် မောင်ဥက္ကာ၊ ကမ္ဘာမှာ စာရင်းမတင်ရသေးတဲ့ လိပ်ပြာ တွေတောင် ရှိတယ်၊ အဲဒီလိပ်ပြာတွေကို သုတေသနစာတမ်းပြုစုဖို့ မင်းအဖေ သွားခဲ့တာ'

'ကျွန်တော်…'

ကျွန်တော် မသိဘူးဟု ပြောရမှာ နည်းနည်းတော့ ရှက်စရာကောင်း၏ ။ 'အခု ဆရာလာတာ အဲဒီကိစ္စပါ ၊ လိပ်ပြာတွေကိစ္စကို သတ္တဗေဒဌာန တစ်ခုလုံးမှာ ထဲထဲဝင်ဝင် စိတ်ဝင်တစားရှိတဲ့လူ ဆိုလို့ ဆရာနဲ့ ကိုပြည်သိမ်း ပဲ ရှိတယ်၊ လိပ်ပြာသုတေသနကို ဆရာတို့ နှစ်ယောက် အတူ စ,ခဲ့ကြတာ၊ အခု ကိုပြည်သိမ်းမရှိတော့ဘူးဆိုတော့ ဆရာ ဆက်လုပ်ဖို့ တာဝန်ရှိတယ် လေ'

ကျွန်တော် ဆတ်ခနဲ မော့ကြည့်မိသည်။

ဖေဖေ မရှိတော့ဘူးဟု ကျွန်တော် မယုံပါ ။ မယုံသည့်အကြောင်းကိုလည်း ဘယ်သူ့ ကိုမှ မပြောရဲပါ ။ ဖေဖေပြန်အလာကို ဘယ်သူမှ မသိဘဲ တိတ်တခိုး စောင့်နေမိကြောင်း ဘယ်သူ့ ကိုမှ ကျွန်တော် မပြောချင်ပါ ။

်ခြောက်နှစ်ကြာမှ ဆရာက ဆက်လုပ်တာလား' ကျွန်တော် နားမလည်သဖြင့် မေးမိတော့ သူက ပင့်သက်ချ၍ ပြုံးပါသည်။ 'ဆရာတို့ရဲ့ ဘတ်ဂျက်အနေအထားအရ အခက်အခဲတွေ အများကြီး ရှိ တယ် မောင်ဥက္ကာ၊ အခုမှပဲ ငွေစိုက်ထုတ်မယ့် အဖွဲ့ အစည်းနဲ့ ဆက်မိလို့ပါ' ဒါဖြင့် ဖေဖေ လုပ်ခဲ့တုန်းက ဘယ်သူ့ ငွေနဲ့ လုပ်ခဲ့တာလဲ။ ထိုမေးခွန်း ကို မေးရန် သင့်တော်မည် မထင်ပါ။

'ဆရာ သိချင်တာက ကိုပြည်သိမ်းရဲ့ ပစ္စည်းတွေထဲမှာ လိပ်ပြာတွေနဲ့ မှတ်တမ်းတွေများ ပါသလား၊ ပါရင် ဆရာ ယူသွားချင်လို့၊ ဆရာက တော ရိုင်း တိရစ္ဆာန်အဖွဲ့ ကို ဒီသုတေသနအတွက် ငွေချပေးဖို့ ပရိုပိုဇယ်လ် တင်ရ မှာမို့ပါ၊ ဘာတွေ လုပ်ရမယ်၊ ကုန်ကျစရိတ် ဘာတွေရှိတယ်၊ ဘာ အကျိုး အမြတ်တွေ ရမယ်ဆိုတာ အစီရင်ခံစာ...'

'ပရိုပိုဇယ်လ်ဟာ ဘာလဲလို့ ကျွန်တော်သိပါတယ်ဆရာ'

'ဪ… အေး၊ ဒါဖြင့် ဆရာ ရှင်းပြစရာမလိုတော့ဘူးပေါ့၊ သူ့ မှတ် တမ်းတွေ ကျန်ခဲ့သလား'

'မသိဘူး၊ မေမေ ဖေဖေ့ဗီရိုကို သော့ခတ်ထားတာမို့ ကျွန်တော်တို့ ဖွင့် မကြည့်ဖြစ်တာ ကြာပြီ၊ မေမေကတော့ လိပ်ပြာတွေအကြောင်း တစ်ခါမှ မပြောဖူးဘူး ဆရာ'

ထိုနေ့ ကျမှ မေမေကလည်း ညနေ ၆ နာရီခွဲသည်အထိ ပြန်မရောက်ခဲ့။ ဘယ်မှာ ရောက်နေသည်ဟုလည်း ကျွန်တော်မသိခဲ့။ ကျွန်တော့်ဆီလည်း ဖုန်းလှမ်းမဆက်ခဲ့ပါ။ ကျွန်တော် အိမ်မှာရှိနေမည်ဟုပင် မေမေ သိခဲ့မည် မဟုတ်။ ကျွန်တော် ရန်ကုန်မှာ ရှိသည့်ရက်တွေ တချို့မှာလည်း ဧည့်သည် တွေနှင့်အတူ အပြင်ထွက်ချင် ထွက်မည်။ ဧည့်သည်ပြန်သွားပြီး နောက် ဧည့်သည် မလာသေးသည့် ကြားကာလ အချိန်အားတွင်လည်း ကျွန်တော် က ညစာကို သူငယ်ချင်းတွေနှင့် စားဖြစ်တာ များသည်။ ထို့ကြောင့် မေမေ ကျွန်တော့်အတွက် နောက်ဆံတင်းစရာ မလိုပါ။

ဧည့်သည်နှင့် စကားပြောနေရင်း ကျွန်တော် အလွန်အမင်းဆာလောင် လာသည်။ ညစာအဖြစ် တစ်ခုခုကို စားရမှဖြစ်မည်။ ဧည့်သည်ကလည်း မေမေပြန်မလာမချင်း ထိုင်စောင့်မည့်ပုံ ရှိသည်။

'ဒီလိုလုပ်ပါလား ဆရာ၊ မိုးလဲ ချုပ်နေပြီ၊ ဆရာ စောင့်ရတာလဲ အားနာ စရာ…'

ကြယ်စင်တံတား ကမ်းပါးနှင်းဖြူ

၁၅

'ဟာ…ကိစ္စမရိဘူး၊ ေစာင်ပါ မယ်'

'မဟုတ်ဘူး ဆရာ၊ ဒီအချိန်မှ မေမေ မရောက်သေးဘူးဆိုရင် မေမေ သူငယ်ချင်းတစ်ယောက်ယောက်နဲ့ ရှိနေလောက်ပြီ၊ ညစာစားပြီးမှပြန်လာ ဖို့ များတယ် ဆရာ'

'ဪ…'

29

'ကျွန်တော် အဲဒီမှတ်တမ်းတွေ ရှာထားကြည့်လိုက်ပါ့မယ် ဆရာ၊ ဒီ တစ်ပတ်လုံး ကျွန်တော်ခရီးမထွက်ရသေးဘူး၊ ရန်ကုန်မှာပဲ ရှိနေမှာ၊ ကျွန် တော်ရှာတွေ့ရင် ဒါမှမဟုတ် မတွေ့ရင် ဆရာ့ကို ဘယ်လိုအကြောင်းကြား ရမလဲ'

ထိုအခါကျမှ ဦးကျော်ခေါင် လှုပ်လှုပ်ရှားရှား ဖြစ်သွားသည်။ 'အေးကွာ... ဒါဆိုလဲ ကောင်းတာပေါ့ ၊ ဆရာ့လိပ်စာကတ် ပေးခဲ့မယ် လေ၊ ဆရာ့ဆီ ဖုန်းဆက်လိုက်ပေါ့ ၊ ဒါနဲ့ ဒီက ဖုန်းနံပါတ်က အသစ်ပြောင်း သွားသလား၊ ဆရာ အရင်ဖုန်းနံပါတ်နဲ့ ခေါ် တာ ဖုန်းမှားနေတယ်ဆိုပြီး ချ သွားတယ်'

'ဟုတ်ကဲ့၊ ကျွန်တော်တို့ ဖုန်းနံပါတ် ပြောင်းထားတာ သုံးနှစ်လောက် တောင် ရှိနေပြီ'

ကျွန်တော်ဦးကျော်ခေါင်အား ဖုန်းနံပါတ်အသစ် ရေးပေးလိုက်ပါသည်။ ဧည့်သည် ပြန်သွားလျှင်သွားချင်း ကျွန်တော် မီးဖိုခန်းထဲဝင်ပြီး စားစရာ တစ်ခုခု လိုက်ရှာစားရသည်။ ပေါင်မုန့်ကို မီးကင်ဖို့နှင့် ကော်ဖီဖျော်ဖို့ပင် ကျွန်တော် အချိန်မပေးနိုင်တော့သဖြင့် နေ့လယ်က ကျန်နေသော ထမင်းနှင့် ဟင်းကိုပဲ ဖြစ်သလို စားလိုက်ရပါသည်။

ကျွန်တော် ထမင်းစားနေဆဲတွင် မေမေ ပြန်ရောက်လာခဲ့သည်။ 'ဟောတော်… သား အပြင်မှာ စားမယ်ထင်နေတာ၊ ဘာနဲ့ စားနေလဲ၊ နေဦး… မေမေ့မှာ ကော်ပြန့်လိပ်တွေ ပါတယ်'

'ရတယ် မေမေ၊ ကြက်သားဟင်းတွေ ကျန်နေသေးတယ်' မေမေက လက်ထဲမှ အထုပ်တွေကို မီးဖိုစားပွဲပေါ် မှာ ချလိုက်ပြီး ကျွန် တော့်အတွက် ကော်ပြန့် လိပ်ကြော်များကို ပန်းကန်ဖြင့် ချပေးသည်။ 'ဟယ်…ဖိုးကာရယ်၊ ဟင်းတွေ ထမင်းတွေကို နွေးပြီးစားရောပေါ့၊ ဒီ အတိုင်း အေးစက်စက်ကြီးတွေ စားနေ ရသလား၊ မှန်းစမ်း... မေမေလုပ်ပေး မယ်

ရေခဲသေတ္တာထဲမှာ ထည့်ထားသော ဟင်းတွေက အေးစက်ရုံမျှမက ဆီတွေပင် ခဲနေခဲ့သည်။ ထိုဆီများကို မေမေက ခဏခဏ ညည်းညူတတ် ပါသည်။ ပဲဆီဟာ ပဲဆီစစ်စစ် မဟုတ်တော့ဘူးတဲ့၊ စားအုန်းဆီတွေ ရော ထားသတဲ့၊ စားအုန်းဆီကို ပဲဆီဈေးပေးဝယ်ပြီး စားနေရတဲ့ဘဝ...တဲ့။

'နေ နေ ... ရတယ် မေမေ၊ ပြီးပြီ'

'ဟောဒီကလေးဟာလေ၊ ဘာမဆို ဖြစ်သလိုချည်းပဲ၊မီးလဲ လာနေတာ ကို ဒီပန်းကန်လေးတွေ ဒီမိုက်ကရိုဝေ့ဖ်ထဲ ထည့်ပြီး ခလုတ်နှိပ်ရတာ ဘာ ပင်ပန်းလို့လဲ'

'ဆာလှပြီ မေမေရ'

မေမေ ကျွန်တော့်ကို မျက်စောင်းထိုးလျက် ပြုံးပါသည်။

'မဟားတရား ဆာမှ စားရလောက်အောင် ဘာတွေများ တမေ့တမော လုပ်နေတာမို့လဲ'

်ဘာမှ မလုပ်ဘူး၊ မေမေ့ဧည့်သည်ကို ဧည့်ခံနေရလို့

'အလိုတော်…ဘယ်သူပါလိမ့်'

'ဦးကျော်ခေါင်'

ထိုနာမည်ကို ကြားလိုက်သောအခါ မေမေ့မျက်နှာထား တည်သွားပါ သည်။

'သူ လာသွားသလား၊ ဘာတွေ ပြောသွားသေးလဲ'

'ဖေဖေ့ လိပ်ပြာတွေ အကြောင်း…'

'သားဘာတွေ ပြောလိုက်သေးလဲ'

ကျွန်တော် အနည်းငယ် အောင့်သက်သက်ဖြစ်သွား၏။

'ဘာပြောရမလဲ မေမေ၊ သား ဘာမှမှ မသိတာ ဘာသွားပြောရမှာလဲ၊ ကိုယ့်အဖေအကြောင်း သူများပြောသမျှ ထိုင်နားထောင်နေ ရတာပဲပေါ့'

ကျွန်တော့်စိတ်ကို မေမေ ခံစားမိသွားသည်။ ကျွန်တော့်အနီးတွင် မတ်

တတ် ရပ်ကာ ကျွန်တော့်ပခုံးကို အသာဖက်၏ ။

'သား စိတ်ဝင်စားမယ့်ကိစ္စတွေ မဟုတ်လို့ပါကွယ်'

വി!യാറേ

റ്വുംഗാധ

'သား စိတ်ဝင်စားတယ် မေမေ၊ ဖေဖေနဲ့ ပတ်သက်သမျှ သား အကုန် စိတ်ဝင်စားတယ်၊ အကုန်သိချင်တယ်'

'ကောင်းပြီ ...ကောင်းပြီ၊ မေမေ့ကို မအော်နဲ့သား၊ သားအဖေနဲ့ ပတ် သက်သမျှသားသိချင်လိမ့်မယ်လို့ မေမေမှ မထင်ခဲ့ဘဲ၊သားသိချင်ရင် မေမေ ပြောမှာပေါ့၊ တစ်ခုပဲရှိတယ် ... မေမေလဲ သိခဲ့ရင်ပေါ့'

ကျွန်တော် ထမင်းစားလက်စ ရပ်တန့်သွားသည်။ ကျွန်တော် ထမင်း စားချင်စိတ် မရှိတော့တာလား၊ ဗိုက်ဝသွားတာလား၊ ထမင်းထက် ပိုပြီး စိတ်ဝင်စားစရာတစ်ခုကို တွေ့သွားလို့လား၊ ကျွန်တော် အသေအချာမသိပါ။ ကျွန်တော်သိလိုက်တာ တစ်ခုပဲ ရှိသည်။

မေမေ ထိုညက မျက်ရည်ကျခဲ့သည်။

\*

ထိုညက ကျွန်တော် ဖေဖေနှင့် မေမေတို့အခန်းထဲမှာ အိပ်ဖြစ်သည်။ ဖေဖေ့ခုတင်ပေါ် မှာဖြစ်၏ ။

ဖေဖေ့ခုတင်သည် ဖေဖေ ခရီးထွက်သွားစဉ်က ကျန်ရစ်ခဲ့သည့် ဖေဖေ့ လက်ရာ ခြေရာအတိုင်း မပြောင်းမလဲ ရှိနေသည်ဟု မေမေက ပြောပါသည်။ အိပ်ရာဖုံးအဖြူစကို ဖယ်လိုက်သောအခါ ခေါင်းအုံးမှာ ဖေဖေ့ခေါင်းလိမ်းဆီ ရနံ့ကို ရသည်။ ခေါင်းအုံးအောက်မှာ ဖေဖေ ဖတ်လက်စဖြစ်ဟန်တူသော ရှင်ဇနကာဘိဝံသ၏ နောက်ဆုံးဆယ်လ မြတ်ဗုဒ္ဓ စာအုပ်ကို တွေ့ရသည်။ ခေါင်းအုံးဘေးမှာ ဖေဖေ့မျက်နှာသုတ်ပဝါ ကြက်သွေးရောင် အကြီးကြီးကို ခေါက်ထားသည်။ ဖေဖေ သုတ်လက်စ ဖြစ်မလား မသိပါ။

'သား ဖေဖေ ဟိုယူသွားတဲ့ ပစ္စည်းတွေက ခုတင်အောက်က ကတ်ဘူး ကြီးထဲမှာ သား၊ အဲဒီမှာ သားပြောတဲ့ လိပ်ပြာတွေ ရှိတယ်၊ ဒါပေမဲ့ သား…' ကျွန်တော့်ကို မေမေက မျက်နှာထားတည်တည်နှင့် သတိပေးသည်။ 'ဒီပစ္စည်းတွေဟာ သားဖေဖေရဲ့ ပစ္စည်းတွေ၊ သား ဘယ်သူ့ ကိုမှ လွဲ ပြောင်းပေးပိုင်ခွင့် မရှိဘူး၊ မေမေမသိဘဲ ဘယ်သူ့ ကိုမှ မပေးပါဘူးလို့ ကတိ ပေးပါ'

ဘယ်သူ့ကိုမှ... ဟူသော စကားနှင့် သက်ဆိုင်သူမှာ ဦးကျော်ခေါင် တစ်ယောက်တည်းသာဖြစ်သည်ဟု ကျွန်တော်သိပါသည်။ 'သား ဘယ်သူ့ကိုမှ မပေးပါဘူး မေမေ၊ ဒီကိစ္စက မေမေနဲ့ပဲ ဆိုင်ပါ တယ်'

'သား သိထားသင့်တာက ကိုကျော်ခေါင်ဟာ သားအဖေအပေါ် ဘယ် တုန်းကမှ မိတ်ဆွေကောင်း ပီသခဲ့တာမဟုတ်ဘူး'

'သား ရိပ်မိပါတယ်'

မေမေသည် ကျွန်တော်ထိုင်သလိုပင် ကြမ်းခင်းကော်ဇောပေါ် မှာ အကျ အန ထိုင်လျက် ဖေဖေ့ကတ်ဘူးထဲက ပစ္စည်းများကို ကျွန်တော်နှင့်အတူ ထုတ်ယူကြည့်ရင်း ကျွန်တော့်အား ပြောပြသွားပါသည်။

ဓာတ်ပုံများ၊ ဖလင်လိပ်များကို တွေ့ရသည်။

'သားဖေဖေမှာ ကင်မရာနှစ်လုံး ပါသွားတယ်၊ တစ်ခုက မီနော့လ်တာ ကင်မရာ၊ တစ်ခုက ပိုလာရွိုက်ကင်မရာ၊ ဒီကိုပြန်ရောက်လာတဲ့ အိတ်တွေ ထဲမှာ ပိုလာရွိုက်ကင်မရာပဲ ပါလာတယ်၊ မီနော့လ်တာ မပါလာဘူး၊ ဖလင် လိပ် တချို့ ပါလာတယ်၊ အဲဒီဖလင်လိပ်တွေကို မေမေ ကူးထားခဲ့တယ်'

ဓာတ်ပုံများကို ကျွန်တော်တစ်ခါမှ မကြည့်ခဲ့ဖူးပါ။

ဓာတ်ပုံ တစ်အိတ်တွင် မြစ်ကူး ချောင်းကူးတံတားပုံများ ပါဝင်နေသည်။ နက်ရှိုင်းသော ချောက်ကမ်းပါးနှစ်ခုကြားက သေးသေးမျှင်မျှင်တံတားများ ၏ အဝေးရှုခင်းပုံ၊ ရေတံခွန်နောက်ခံနှင့် ကြိုးတံတားပုံ၊ ကြိုးတံတား၏ အနီး ကပ် မြင်ကွင်း၊ တိုင်းရင်းသားယောက်ျားကြီးအချို့၏ ပုံ။ တစ်ပုံမှာတော့ ဆင်နှစ်ကောင်ကျောကုန်းပေါ် မှာ ဝန်စည်စလှယ်များ တင်၍ ရှေ့ဆင့်နောက် ဆင့် သွားနေပုံကို တွေ့ ရသည်။

နောက်ဓာတ်ပုံအိတ်တစ်ခုတွင် ရေခဲတောင်များပေါ် က ရှုခင်းမြင်ကွင်း များ၏ ဓာတ်ပုံများ ပါဝင်သည်။ ရေခဲတောင်ခြေမှ သစ်လုံးအိမ်ကလေးများ၊ မီးလှုံနေသော တိုင်းရင်းသားများ၊ ချက်ပြုတ်နေသော အိုးခွက်ပန်းကန်များ ၏ ပုံများ တွေ့ရသည်။ ဖေဖေ့ပုံ တစ်ခုမျှမတွေ့ ရ။ သို့သော် ဖေဖေဓာတ်ပုံ ရိုက်နေသော လူစုကို ကြည့်ရခြင်းဖြင့် ဖေဖေတို့ တော်တော်ပင်ပန်းနေကြမည် ဟု ကျွန်တော် ခန့်မှန်းမိပါသည်။

နောက် အိတ်တစ်ခုတွင် ကျောက်ဆောင်ကမ်းပါးအမြင့်များ၊ ချောက် ကမ်းပါးစွန်းမှ ရေးရေးသာ ထင်သော လူသွားသာရံ တောင်စောင်းလမ်းများ၊

လိပ်ပြာများ၊ ပန်းပွင့်များ၏ ပုံတို့ ပါဝင်သည်။ ပလိုင်းလို ခြင်းတောင်းအကြီး စားများကို နဖူးမှာ ကြိုးဖြင့်သိုင်းကာ ထမ်းပိုးနေကြသော တိုင်းရင်းသား ယောက်ျားများနှင့် မိန်းမများသည် ဓာတ်ပုံအရိုက်ခံရတာ ရှက်နေသလို ရှိ၏ ။ 'ဘယ်ဖလင်လိပ်က အရင်၊ ဘယ်ဖလင်လိပ်က နောက်လဲ သိရရင်

ကောင်းမှာနော် မေမေ၊ အယ်လ်ဘမ်နဲ့ အစီအစဉ်တကျ ထည့်လိုက်ရင် ဖေဖေ့ခရီးစဉ် ဓာတ်ပုံမှတ်တမ်း ရမှာပေါ့ '

'အဲဒါတော့ မေမေ မသိနိုင်ဘူး သား၊ သားအဖေက ဖလင်လိပ်တွေမှာ နံပါတ်ရေးမသွားခဲ့ဘူး၊ ဒါပေမဲ့ ပိုလာရွိုက်ဓာတ်ပုံတချို့မှာတော့ သူ့ မှတ် ချက်တွေ ပါတယ်၊ နေ့စွဲတွေရောပဲ၊ နေဦး… ရှိတယ် ရှိတယ်'

မေမေက ဓာတ်ပုံအချို့ကို ရှာဖွေထုတ်ယူနေသည်။ ပိုလာရွိုက် ကင် မရာသည် ခုရိုက်လျှင် ခုချက်ချင်းပုံထွက်သည်ဖြစ်၍ ဆေးအရောင် အရုပ် က သိပ်အကောင်းစားကြီး မရပါ။ သို့သော် လျှပ်တစ်ပြက်ရိုက်ပြီး လျှပ် တစ်ပြက် မှတ်တမ်းရေးဖို့တော့ အလွန်အသုံးဝင်လေသည်။

သစ်လုံးတံတားတစ်ခု၏ အနီးကပ်မြင်ကွင်း၊ ခပ်ဝေးဝေးမှာ ရွာအိမ်ခြေ ခပ်ကျဲကျဲကို မြင်နေရသည်။ ဓာတ်ပုံအောက်ခြေ၌ မင်အစို Soft Pen ဖြင့် ပန်နန်းဒင် ရွာအဝင်ဟု ရေးမှတ်ထားသော ဖေဖေ့လက်ရေးသော့သော့ကို တွေ့ရသည်။

ဖေဖေ့လက်ရေးကို ကျွန်တော်မမြင်ရတာ တော်တော်ကြာခဲ့ပြီ။ ဖေဖေ့ လက်ရေးသည် ပညာတတ် ကျောင်းဆရာ ကထိကတစ်ယောက်၏ လက် ရေး စစ်စစ် ဖြစ်သည်။ ဆယ်တန်းတုန်းက ဖေဖေ့လက်ရေးကို အားကျသ ဖြင့် အတုခိုး၍ ရေးခဲ့ဖူးသည်။ မအောင်မြင်ခဲ့ပါ။ ထိုအခါ ကိုယ့်ကိုယ်ကို မာန်တင်းလိုက်ရသည်။ ကျောင်းဆရာဆိုတာ လက်ရေးလှတာ ဘာဆန်း သလဲ၊ ဆရာဝန်ဆိုတာရော လက်ရေးညံ့တာ ဘာဆန်းသလဲ၊ ငါက ဆရာဝန် လုပ်မယ့်ကောင်ပဲ၊ လက်ရေးလှစရာ မလိုပါဘူး၊ ပညာတတ်ဖို့ပဲ လိုတယ်။

သို့သော် ဆရာဝန်လုပ်မည့်ကောင်သည် ဆရာဝန်လုပ်ခွင့် မရလိုက်။ ဆယ်တန်းမှာ ကျွန်တော် ဂုဏ်ထူးတစ်ဘာသာပဲ ရလိုက်သည်။ တစ်လ လောက် နေမကောင်းဖြစ်လိုက်သောကြောင့်ဟု မေမေက ယူကျုံးမရတဖွဖွ ပြောလေ့ရှိသည်။ ကြယ်စင်တံတား ကမ်းပါးနှင်းဖြူ

Sincion

ဆေးတက္ကသိုလ်တက်ခွင့် မမီလိုက်တာ ကျွန်တော်ကံဆိုးသည်ဟု မေမေ ထင်ခဲ့၏။ သို့သော် ကျွန်တော်ကတော့ ဆန့်ကျင်ဘက် မြင်သည်။ ကျွန် တော် ကံကောင်းလို့သာ ဆေးတက္ကသိုလ်အမှတ်နှင့် ဝေးခဲ့ရတာ။ ဆေး တက္ကသိုလ်လည်း မမီ၊ စက်မှုတက္ကသိုလ်လည်း မမီ။ ထိုအခါ ကျွန်တော် သည် ရမိရရာအဝေးသင်တက္ကသိုလ်မှ ဘာသာတစ်ခုခုကို ဆွဲဖမ်းယူလိုက် ၏။ ဥပဒေဘာသာရပ်ဖြစ်သည်။ ကျွန်တော် ဥပဒေကိုလည်း ဝါသနာမပါ။ ဘာဝါသနာပါသည်ဟုလည်း ကိုယ့်ကိုယ်ကို မသိ။သူငယ်ချင်းတစ်ယောက် က ပြင်သစ်စာကို သင်မည်ဆိုတော့ ကျွန်တော်လည်း အပျင်းပြေလိုက်တက် သည်။ တက်ရင်းက ပြင်သစ်ဘာသာကို စိတ်ဝင်စားသွားသည်။ထို့နောက်

အကယ်၍သာ ကျွန်တော် ဆေးတက္ကသိုလ်မှာ ကျောင်းတက်ဖြစ်နေ လျှင် ယခုအချိန်မှာ မေမေ့ထောက်ပံ့မှုဖြင့် ကျောင်းတက်နေဆဲ ကျောင်း သားဖြစ်နေရဦးမည်။ အခုတော့ ဧည့်လမ်းညွှန်သင်တန်းအောင်လက်မှတ် လည်း ရပြီ၊ လိုင်စင်လည်း ရပြီ။ ပြင်သစ်ဘာသာ ဒီပလိုမာလည်း ရပြီ။ ဧည့် လမ်းညွှန်အလုပ်ဖြင့် ဝင်ငွေလည်း တစ်နေ့ ကို ဒေါ် လာ ၃၀ မှ ၄၀ အတွင်း ရနေပြီ။

ကျွန်တော် လက်ရေးမလှသည့်အတွက် ကိုယ့်ကိုယ်ကို အားမရစိတ် တစ်ခါမှ ဝင်မလာတော့ပေ။

'ဟောဒီမှာလဲ ကြည့်ဦး၊ သားအဖေ ရေးထားတာ ကတိုးကောင်တွေ ပေါတယ်ဆိုတဲ့ ဖုန်ကန်ရေခဲတောင်…တဲ့'

ဖြူဖွေးလွန်းသဖြင့် ပြာလဲ့နေသော ရေခဲတောင်ကြီး၏ အဝေးရှုခင်း တစ် ကွက်ဖြစ်သည်။ တောင်တန်းကြီးသည် အောက်ခြေတွင် စိမ်းညို့သော တော အုပ် ပုပု မြင်ကွင်းကြောင့် ပို၍မြင့်မားဖြူဖွေးနေသည်။ သိပ်လှတာပဲ။

'မေမေ သိလား… အဲဒီကို မေမေ လိုက်သွားခဲ့ဖို့ကောင်းတယ်' ကျွန်တော် အမှတ်တမဲ့ လွှတ်ခနဲပြောလိုက်မိတော့ မေမေ မျက်နှာပျက် သွားပါသည်။

'အဲဒီတုန်းက... သား ဆယ်တန်းဖြေဖို့ စာကျက်နေတဲ့အချိန်၊ သားဘေး မှာ မေမေ ရှိနေချင်တာကိုး၊ နောက်ပြီး ကုမ္ပဏီတွေမှာ စာရင်းစစ်တွေ ဝင်

နေရတဲ့အချိန် သားရယ်၊ မေမေ ဘယ်လိုက်နိုင်ပါ့မလဲ၊ မေမေ တစ်ခါတစ်ခါ တော့ တွေးမိတယ်၊ အဲဒီတုန်းကသာ မေမေပါသွားခဲ့ရင် သားဖေဖေ ခုလို...'

'မေမေ ... သားက အဲဒီသဘောနဲ့ ပြောတာမဟုတ်ဘူး'

ကျွန်တော် မေမေ့မျက်ရည်စိုစွတ်သော မျက်ဝန်းများကို ငေးရင်း စိတ် မကောင်းဖြစ်သွားမိ၏ ။

'ရေခဲတောင်တွေက လှတော့ မေမေ မြင်ဖူးစေချင်လို့ပါ၊ ဘာအဓိပ္ပာယ် နဲ့ မှ မဟုတ်ပါဘူး၊ နောက်ပြီး မေမေ ဒီအတွက် နောင်တရစရာ ဘာမှမရှိပါ ဘူး၊ ဖေဖေက... '

မေမေက မျက်တောင် တဖျတ်ဖျတ်ခတ်လျက် အားတင်း၍ ပြုံးလေသည်။ 'နောင်တရတာတော့ မဟုတ်ဘူးပေါ့ သားရယ်၊ ဒါပေမဲ့ မေမေ့မျက်စိ အောက်မှာ ဆိုရင်တော့ သူ ဒီလို ပျောက်ကွယ်သွားစရာ အကြောင်းမရှိဘူး လို့ ထင်မိတာပေါ့'

မေမေသည် အခုချိန်အထိ ဖေဖေ့အား သေသည်ဟု မပြောခဲ့။ ပြန်မလာ တော့တာ၊ ပျောက်ဆုံးသွားတာ၊ တောင်ပေါ် ကနေ လိမ့်ကျသွားတာ စသည် ဖြင့် အမျိုးမျိုးပြောခဲ့သော်လည်း သေသည်ဟုတော့ မပြောခဲ့။ မေမေသည် ဖေဖေသေသွားပြီဟု လက်မခံချင်တာလား။ အဲသည်လိုတော့လည်း မဟုတ် ပါ။ ဖေဖေ သေဆုံးပြီဟု လာပြောပြပြီး ဖေဖေ့ပစ္စည်းများကို လက်ခံရရှိချိန် မှစ၍ မေမေသည် ဖေဖေ့အတွက် နှစ်စဉ် အောက်တိုဘာလ ၁၆ ရက်နေ့ တိုင်း နှစ်လည်ဆွမ်း ကျွေးပြီး အမျှဝေခဲ့သည်။ ဘုန်းကြီးများကို သင်္ကန်း ဆက်ကပ်လှူဒါန်းပြီး ဖေဖေ့အတွက် ကောင်းမှုကုသိုလ် လုပ်ပေးခဲ့သည်။ မေမေကိုယ်တိုင် 'ကိုပြည်သိမ်းရေ… အမျှ… အမျှ… အမျှ'ဟု နှုတ်မှ ရွတ်ဆို အမျှဝေခဲ့သည်။

ဒါဖြင့် မေမေသည် ဘာဖြစ်လို့ 'သေဆုံး' ဟူသောစကားကို မသုံးဘဲ 'ပျောက်ကွယ်' ဟူသောစကားကို သုံးနှုန်းနေပါသလဲ။ ကိုယ့်ကိုယ်ကို ဇွတ် လိမ်ညာပြီး မျှော်လင့်ချင်နေသေးတာလား။

ကျွန်တော် မေမေ့ကို တအံ့တဩအကဲခတ်နေမှန်း မေမေ သတိထားမိ သွားတော့ မေမေခေါင်းတစ်ချက် ယမ်းခါလျက် ပြုံးသည်။ 'အနည်းဆုံးပေါ့ သားရယ်၊ သားအဖေ ဘယ်လိုသေသွားတယ်ဆိုတာ တော့ မေမေ သိခွင့်ရမှာပေါ့'

'အောက်ကို ပြုတ်ကျသွားတယ်ဆို' မေမေ့မျက်နှာ တွေငေးသွား၏။

ကြယ်စင်တံတား ကမ်းပါးနှင်းဖြူ

'ပြောတာပဲ သား၊ တကယ်တမ်းတော့ သူပြုတ်ကျသွားတာကို မြင်လိုက် တဲ့ လူတစ်ယောက်မှမရှိပါဘူး၊ ခု တစ်မိနစ်မှာ သူ ရှိနေသေးတယ်၊ နောက် တစ်မိနစ်မှာ သူ ပျောက်ကွယ်သွားပြီ'

မေမေက လက်ဖျောက် တစ်ချက်တီးလျက် 'ဟောဒီလောက် အချိန်ကာလ လေးအတွင်းမှာ သူ မရှိတော့တာဘဲ'

'ဖေဖေကျသွားတာကို ဘယ်သူမှ မမြင်လိုက်ဘူး... ဟုတ်လား'

'ဟုတ်တယ် သား၊ သူတို့က ကိုယ့်အုပ်စုနဲ့ ကိုယ်သွားနေကြတာ၊ သစ် တောဘက်က လူတွေက တစ်အုပ်စု၊သားအဖေက တစ်အုပ်စု ဆိုတော့ တစ် ယောက်နဲ့ တစ်ယောက် တော်တော်လှမ်းတယ်လို့ ပြောတာပဲ၊ ဘယ်လောက် လှမ်းသလဲ မေမေလဲ မသိဘူး၊ လူတစ်ယောက်ပြုတ်ကျရင် သတိလက်လွတ် အော်မှာပဲ၊ အဲဒီလို အော်သံကိုတောင် သူတို့ မကြားနိုင်လောက်အောင် တစ် ယောက်နဲ့ တစ်ယောက် ဘယ်လောက်ဝေးကြသလဲ၊ ခရီးအတူသွားသူ အ ချင်းချင်း တစ်ယောက်နဲ့ တစ်ယောက် မခင်မင်မရင်းနှီးကြဘူးလား၊ တစ် ယောက်နဲ့ တစ်ယောက် ကြိုးတွေနဲ့ ချိတ်ဆက်ထားကြတာ မဟုတ်ဘူးလား'

'သူတို့ ဖေဖေ့ကို မရှာကြဘူးတဲ့လား' ထိုမေးခွန်းကို မေးသည့်အချိန်တွင် ကျွန်တော့်ရင်မှာ စူးစူးနှင့်နှင့် နာ နေ၏။

'ရှာတယ်လို့ ပြောတာပဲ သားရယ်၊ သူတို့ နှစ်ရက်တိတိ လိုက်ရှာကြ တယ်တဲ့၊ တောင်ခြေက စခန်းလေးမှာလဲ နှစ်ရက်တိတိ ထပ်နားပြီး စောင့် သေးတယ်တဲ့၊ ဘာအစအနမှလဲ မတွေ့၊ ဘာခြေရာလက်ရာမှလည်း မချန် ခဲ့ဘဲ သူ ပျောက်ဆုံးသွားခဲ့တာပါ သားရယ်'

'မဖြစ်နိုင်ဘူး' ကျွန်တော် တိုးတိုးရေရွတ်မိသည်။

വ്വിഃമാറേ

JJ

'တစ်ယောက်မှမသိဘဲ ဖေဖေ ပျောက်သွားတယ်ဆိုတာ လုံးဝမဖြစ် နိုင်ဘူး'

မေမေက ကျွန်တော့်လက်မောင်းကို ခပ်ဖွဖွ ဆုပ်ညှစ်လာ၏ ။ 'တစ်ယောက်မှ မသိဘူးဆိုတာက ဒီက ပါသွားတဲ့ လူတွေကို ပြောတာ၊ သိလိုက်တဲ့ လူ တစ်ယောက်တော့ ရှိသတဲ့ သားရယ်၊ အဲဒီလူက မင်းအဖေ ရဲ့ လမ်းပြပေါ့၊ သူကတော့ မင်းအဖေနဲ့ အနီးကပ် နေရတဲ့သူ ဖြစ်မှာပေါ့' လမ်းပြ…။ ကျွန်တော် ဖေဖေရိုက်ထားခဲ့သော ဓာတ်ပုံများကို အလော တကြီး ရှာဖွေကြည့်မိသည်။ ဖေဖေသည် သူ့အထမ်းသမားတွေကို ဓာတ်ပုံ ရိုက်ခဲ့သေးသည်။ သူ့လမ်းပြကိုလည်း ဓာတ်ပုံရိုက်ခဲ့မှာပဲ။

'အဲဒီ လမ်းပြနာမည်က ဘယ်သူတဲ့လဲ မသိဘူးနော်'
ပိုလာရွိုက်ဓာတ်ပုံများ၏ နောက်ကျောသို့ လှန်ပြီး နာမည်နှင့် အမှတ် အသား အချက်အလက်တစ်ခုခု တွေ့မလား ရှာကြည့်သည်၊ မတွေ့ပါ။ 'သားအဖေရဲ့ မှတ်တမ်းထဲမှာတော့ နာမည်ပါတယ် သားရဲ့၊ မေမေ တစ်ခါ ဖတ်ဖူးတယ်၊ ပြီးတော့ မေ့သွားတယ်၊ နောက်လဲ မဖတ်ဖြစ်တော့ ဘူး၊ ဒီကတ်ဘူးထဲ စုပြုံထည့်ပြီး သိမ်းလိုက်တော့တာပဲ'

ကျွန်တော့်အတွက် နောက်ထပ်စိတ်ဝင်စားစရာတစ်ခု တွေ့သွားသည်။ လိပ်ပြာအကောင်လေးများကို တစ်ကောင်ချင်း သိမ်းဆည်းညှပ်ဖိထားသည့် ဆီစိမ်စက္ကူပါး စာအိတ်ကလေးများဖြစ်သည်။ အတွင်းမှ လိပ်ပြာများကို ထွင်းဖောက်မြင်နေရ၏ ။ အကောင်ပေါင်း သုံးဆယ်လောက် ရှိမည်ထင် သည်။ လိပ်ပြာတစ်ကောင်ချင်း၏ စာအိတ်ပေါ် တွင် အုပ်စုအမည်နှင့်ဂဏန်း များကို မင်စို နက်နက်မှောင်မှောင်ဖြင့် ရေးမှတ်ထား၏ ။ ဖေဖေဟာ စည်းစနစ်တော်တော်ကျပါတယ်။

လိပ်ပြာတစ်ကောင်ချင်းနှင့် ပတ်သက်သည့် အသေးစိတ်မှတ်ချက်များ ကို မှတ်စုစာအုပ် တစ်အုပ်မှာ ရေးမှတ်ထားသည်ကို တွေ့ ရသည်။ သတ္တဗေဒ နာမည်များ၊ မျိုးပေါင်းစုနာမည်များ၊ ကျွန်တော် နားမလည်သော ဝေါဟာရ များ ရေးထားသည့် အင်္ဂလိပ်ဘာသာက များများ၊ မြန်မာဘာသာက နည်း နည်း မှတ်တမ်းများကို ကျွန်တော်တစ်ရွက်ချင်း လှန်လှောကြည့်သည်။ ဖေဖေသည် ရေးစရာ မှတ်စရာအားလုံးကို သူ့မှတ်စုထဲတွင် ရေးမှတ်ခဲ့ပုံ ရ သည်။ တစ်နေရာတွင် ကျွန်တော့်နာမည်နှင့် စာပိုဒ်တစ်ပိုဒ်ကိုပင် တွေ့ရ ၏။

သား ဥက္ကာ ငယ်ငယ်က ရေးခဲ့သော တစ်ကြောင်းဆွဲ ရှုမျှော်ခင်းပန်းချီ ပုံလေးတွေနဲ့ တော်တော်တူသည်။ ကြည့်လေရာရာမှာ အဖြူနဲ့ အမည်း၊ နှင်းနဲ့ သစ်ပင်ကျဲကျဲတွေ။ တောင်တွေကလည်း သားဆွဲထားတဲ့ တောင် တွေ အတိုင်းပဲ။ သား အသက်ကြီးလာမှ ဒီတောင်တွေဆီ သားနဲ့ အတူ တစ် ခေါက် ထပ်လာဦးမည်။

သားနဲ့အတူ တစ်ခေါက်ထပ်လာဦးမည်... ဟူသော စာကြောင်းကိုဖတ် ပြီးသည့်အခါ ကျွန်တော့်မျက်လုံးမှာ မျက်ရည်များ စိုစွတ်လာသည်။

ဖေဖေသည် သူ့ အလုပ်အတွက် စိတ်အာရုံရှုပ်နေပါလျက်နှင့် ကျွန်တော့် အား သတိရနေသေးသည်။ တောင်ပတ်လည် ဝိုင်းရံလျက် အေးမြ ကြမ်း တမ်းလှသော ရေခဲတောင်ပတ်ဝန်းကျင်တွင် ဖေဖေ ဘယ်လောက်တောင် အထီးကျန်လိုက်မည်နည်း။ ဖေဖေ ဤစာကြောင်းများကို ရေးမိလောက် အောင် ဘယ်အရာတွေကများ တွန်းအားပေးခဲ့ပါသနည်း။ ထိုစာကြောင်း များကြောင့်ပင် တခြားစာပိုဒ်တွေ စာမျက်နှာတွေကိုပါ ထပ်ဖတ်ချင်စိတ် ပေါ် ပေါက်မိ၏။

ကျွန်တော်သည် ဖေဖေ့မှတ်တမ်းကို အစမှ အဆုံးထိအောင် တစ်ထိုင် တည်းနှင့် ဖတ်လိုက်ပါသည်။

ကျွန်တော်သာ စာတစ်အုပ်ဖတ်ပြီးသွားသော်လည်း မှတ်တမ်းက မဆုံး သေး။ ဤစာအုပ်တွင် ဖေဖေ ရေးမှတ်ထားသမျှ နောက်ဆုံးရက်စွဲမှာ အောက်တိုဘာလ ၁၁ ရက်ဖြစ်သည်။ စာအုပ်၏ နောက်ဆုံးစာမျက်နှာတွင် ဖေဖေ ရေးလက်စအကြောင်းအရာ မဆုံးသေးပါ။ အထမ်းသမ အမျိုးသမီး တစ်ယောက်၏ ခြေထောက်က အနာကို ဆေးထည့်ပေးသည့်ကိစ္စကို ရေး ထားခြင်းဖြစ်သည်။ ထို့နောက် ဝါကျတော့ ဆုံးသည်။ အကြောင်းအရာ က မပြီးဆုံးသေးဟု ကျွန်တော်ခံစားရသည်။ နောက်ထပ် ရေးသည့် စာ ကြောင်းများသည် နောက်မှတ်စုစာအုပ်ထဲမှာလား။ နောက်မှတ်စုစာအုပ်နှင့် မေမေပြောသည့် မီနော့လ်တာကင်မရာက ဘယ်မှာလဲ။ လိပ်ပြာတွေက

ရော... ဒါ... အကုန်ဟု မထင်ပါ။ နောက်ထပ် လိပ်ပြာများ ရှိဦးမည်။ အကြောင်းမှာ လိပ်ပြာနံပါတ်နှင့် တွေ့ ရှိချက်အကြောင်းအရာတွေ မှတ် တမ်းတွေမှာက နံပါတ် ၄၀ ကျော်နေခဲ့သည်။

ဖေဖေ တောင်အောက်သို့ ကျသွားသည်ဆိုသောနေ့မှာ ၁၆ ရက်နေ့။ ဖေဖေ့မှတ်တမ်းက ၁၁ ရက်မှာဆုံးသွားခဲ့သည်။ နောက်ထပ် ခြောက်ရက် စာ မှတ်တမ်းကို ဖေဖေ မရေးခဲ့ဘူးလား။ ရေးခဲ့လျှင် ဘယ်မှာ ရေးခဲ့သလဲ။

ကျွန်တော်တစ်ယောက်တည်း ဓာတ်ပုံတွေ၊ လိပ်ပြာတွေ၊ မှတ်တမ်းတွေ နှင့် ချာချာလည် မူးဝေနေချိန်တွင် မေမေသည် တစ်ဖက်ခုတင်မှာ အိပ်ပျော် နေခဲ့ပြီ။

ဖေဖေ့လမ်းပြကြီး၏ နာမည်မှာ ဦးအကူးဖီရမ် ဖြစ်သည်။ ပန်နန်းဒင် ရွာသား ရဝမ်အမျိုးသားကြီး ဖြစ်သည်။ ရုပ်ရည်သန့်ပြန့်ကြည့်ကောင်းသည် ဟု ဖေဖေ မှတ်ချက်ချထား၏ ။ သူ့ကို ဓာတ်ပုံရိုက်သည့်အခါ အနည်းငယ် မျှ မပြုံးပါ ... တဲ့။ ကျွန်တော်သည် ဖေဖေ့ဓာတ်ပုံများထဲမှ ဦးအကူးဖီရမ် ဖြစ်နိုင်သော တစ်စုံတစ်ယောက်ကို လိုက်ရှာကြည့်ပါသည်။ ရုပ်ရည် သန့် ပြန့် ... အနည်းငယ်မျှ မပြုံးသော ရဝမ်အမျိုးသားကြီး ဦးအကူးဖီရမ်။

နောက်ဆုံးမှာ ဖြစ်နိုင်သော တစ်ယောက်ကို သွားတွေ့သည်။

နှတ်ခမ်းမွေး စုစု မည်းမည်း၊ ပါးစပ် ပိတ်စေ့ထားပြီး ကင်မရာဆီသို့ ရှုတည်တည်ကြည့်နေသော အသက် ၅၀ ခန့်၊ သို့မဟုတ် ၅၀ ထက် ငယ် ချင်ငယ်နိုင်သော လူတစ်ယောက်။ မျက်လုံးတွေက တောက်ပသည်။ လျှို့ ဝှက်ဟန် ရှိသည်။ ကျွန်တော့်ဖေဖေ အောက်ပြုတ်ကျသွားတာကို သိလိုက် သော တစ်ဦးတည်းသော လူ...။ ဒီလူပဲ ဖြစ်ရမယ်။ သူ့မျက်လုံးတွေမှာ ခွန်အားရှိနေသည်။

ထိုညက ကျွန်တော် ဖေဖေ့ခုတင်ပေါ် မှာ အိပ်သည်။ အိပ်သည်ဟု ပြော မည့်အစား အိပ်ဖို့ကြိုးစားသည်ဟု ပြောရမည်ထင်ပါသည်။

အကြောင်းမှာ မိုးသာလင်းသွားရော ကျွန်တော် တစ်မှေးမှ အိပ်မပျော် လိုက်ရသောကြောင့် ဖြစ်သည်။ ကြယ်စင်တံတား ကမ်းပါးနှင်းဖြူ

နောက်တစ်နေ့ နံနက်တွင် ကျွန်တော့်ဘဝ၏ အရေးတကြီးကိစ္စ ရှေ့ နောက် အစီအစဉ်တွေ ပြောင်းလဲသွားခဲ့သည်။

ကျွန်တော့်ဆုံးဖြတ်ချက်ကို မေမေ့အား ဖွင့်ပြောပြတော့ မေမေ အလန့် တကြား ဖြစ်သွားပါသည်။

'ဘယ်ကိုသွားမယ်... သား'

'ရေခဲတောင်တွေဆီကို မေမေ'

မေမေသည် ကျွန်တော့်အား မမြင်ဖူးသည့် သူစိမ်းတစ်ယောက်ကိုကြည့် သလို စေ့စေ့ အကဲခတ်ကြည့်လေသည်။

'သား ဘယ်လိုစိတ်ကူးပေါက်သွားလိုက်တာလဲ၊ ဟင့်အင်း... သား မသွားရပါဘူး'

'သား သွားရမယ် မေမေ'

'ဘာအတွက်လဲ သား'

ဖေဖေ့ကို ရှာဖို့ဟု ပြောလိုက်ချင်သည်။ သို့သော် သည့်ထက် ယုတ္တိတန် သော၊ လက်ခံနိုင်သော အဖြေတစ်ခုကို ပေးမှ ဖြစ်မှာပါ။

'ဖေဖေ ဘာဖြစ်ခဲ့သလဲဆိုတာ သိရဖို့ပေါ့'

မေမေ ခါးခါးသီးသီးငြင်းဆန်၏။

'ခြောက်နှစ်တောင် ကြာခဲ့ပြီလေ သား၊ ဘာမှ မထူးခြားတော့ဘူး၊ မင်း အဖေက သေသွားခဲ့ပြီပဲ'

ကျွန်တော် မေမေ့မျက်နှာကို စူးစူးစိုက်စိုက် ကြည့်လိုက်မိသည်။ သည် တစ်ကြိမ်ပဲ 'သေသွားခဲ့ပြီ' ဟူသောစကားကို မေမေ့ထံမှ ကြားရပါသေး သည်။ သေသွားခဲ့ပြီ။ သေသွားခဲ့ပြီဟု မေမေ တကယ်ယုံကြည်ပါသလား။ ကျွန်တော်မေးချင်၏။ သို့သော် မမေးရက်ပါ။

'သေတယ်ဆိုရင်လဲ အလောင်းတော့ တွေ့ရမှာပေါ့ မေမေ'

'ဟဲ့ ... သေတိုင်း အလောင်းတွေ့ ရမယ်လို့ ဘယ်သူပြောလဲ' မေမေက ကျွန်တော့်ပခုံးကို စိတ်လိုက်မာန်ပါ ဆွဲလှည့်၏ ။ မေမေ့ မျက်ဝန်းမှာ မျက်ရည်တွေကို ကျွန်တော် မြင်ရသည်။

· နင်းတောင်တွေ၊ ချောက်ကမ်းပါးတွေ၊ ရေခဲအက်ကွဲကြောင်းတွေနဲ့

വ്വിഃമാറേ

വിി:മാറേ

'an:...'

လူတစ်ယောက်ကို နှစ်ပေါင်း ထောင်နဲ့ ချီပြီး မြုပ်ကွယ်ပျောက်ဆုံးသွားစေတဲ့ နေရာ...မေမေသိတယ်၊ သား ဖေဖေကို သား တွေ့ မှာမဟုတ်ပါဘူး၊ စိတ်ကူး မယဉ်စမ်းပါနဲ့ သား

'ဖေဖေ့ကို မတွေ့ ရရင်လဲ ဖေဖေ နောက်ဆုံးအသက်ရှင်ခဲ့တဲ့ နေ ရာကို သားသိချင်တယ် မေမေ၊ ဖေဖေ အဲဒီမှာ ဘာတွေ တွေ့ခဲ့သလဲ၊ ဖေဖေ ဘာ ဖြစ်လို့ ရုတ်တရက် ပျောက်ကွယ်သွားတာလဲ၊ ဖေဖေပဲ ကျပြီး ကျန်တဲ့လူ တွေက ဘာလို့ မကျခဲ့တာလဲ၊ ဖေဖေ ဘာဖြစ်သွားခဲ့တာလဲ ကျွန်တော်သိရမှ ဖြစ်မယ်'

ကျွန်တော် အသက်မရှူဘဲ ဆက်တိုက်ပြောချပစ်လိုက်သည်။ မေမေ သည် ထမင်းစားပွဲစွန်းကို တင်းတင်းဆုပ်လျက် ကုလားထိုင်မှာ ခွေလျော့ စွာ ထိုင်ချလိုက်၏ ။

'သားမှာသာ အဲဒီစိတ်ကူးရှိတာမဟုတ်ပါဘူး သားရယ်၊ မေမေ လွန်ခဲ့ တဲ့ ခြောက်နှစ်ကတည်းက ဒီစိတ်ကူးကို ရခဲ့တာပါ၊ သူ ကျသွားခဲ့တယ် ဆို တဲ့ နေရာကို သွားရှာဖို့၊ သူ တကယ် သေမသေ သိဖို့ သူ့အလောင်းကို ရှာ ဖို့…'

မေမေ တစ်ခဏ အသက်ပြင်းပြင်းရူလိုက်သည်။

'နောက်ဆုံးပေါ့ သားရယ်၊ အလောင်းကို နှင်းတွေ ဖုံးနေလို့ ရှာမတွေ့ နိုင်ဘူး ဆိုရင်တောင် သူကျသွားတဲ့နေရာမှာ မေမေ တစ်ခုခုတော့ တွေ့မှာ ပဲလို့ ထင်နေခဲ့တယ်'

'ဒါဖြင့် မေမေ ဘာဖြစ်လို့ မသွားခဲ့တာလဲ'

မေမေ ကျွန်တော့်အား ခပ်စိမ်းစိမ်း တစ်ချက်ကြည့်ပါသည်။

'ဘာဖြစ်လို့လဲဆိုတော့ ဒါ မဖြစ်နိုင်ဘူးဆိုတာ မေမေ အစောကြီး က တည်းက သိခဲ့လို့ပေါ့ ၊ တကယ့်အဖြစ်အပျက်ဆိုတာ စိတ်ကူးယဉ်ဝတ္ထုတွေ လို ကိုယ် ဇာတ်သိမ်းစေချင်သလို မသိမ်းဘူး သား၊ အဆုံး လို့ မထင်ရတဲ့ အဆုံးတွေ အများကြီးရှိတယ်၊ သားဖေဖေရဲ့ ဘဝက အဆုံးသတ်သွားပါပြီ သားရယ်၊ ဒီထက်ပိုပြီး ဆက်လို့မရတော့ပါဘူး၊ စိတ်ကို လျှော့လိုက်စမ်းပါ

'မလျှော့နိုင်ဘူး မေမေ၊မေမေက ဒီအတိုင်းထားနိုင်ပေမယ့် သားမထား နိုင်ဘူး' မေမေ့မျက်လုံးတွေ မှုန်မှိုင်းသွား၏။

'သား ဘယ့်နယ်ပြောလိုက်တာလဲ'

'မေမေ ဘာကြောင့် မသွားခဲ့တာလဲ သားသိပါတယ်၊ မေမေက အမှန် တရားကိုမှ ရင်မဆိုင်ရဲဘဲ'

ကျွန်တော် မပြောသင့်မှန်း သိလျက်နှင့် စွတ်တင်ပြောချပစ်လိုက်မိပါ သည်။

'ဖေဖေ သေပြီဆိုရင်လဲ ဖေဖေ့အလောင်းကို မေမေ မမြင်ချင်ဘူး၊ မတွေ့ ချင်ဘူး၊ ဖေဖေ မသေဘူးဆိုရင်လဲ ဒီလောက် နှစ်တွေကြာအောင် ဖေဖေ ဘာ လို့ ဓာတ်မြှုပ်ပြီး ပုန်းရှောင်နေသလဲဆိုတာ မေမေ မသိချင်ဘူး၊ မေမေ့အပြင် နောက်ထပ်တစ်ယောက် နောက်ကို လိုက်သွားပြီလား မေမေ မသိချင်ဘူး'

'ဥက္တာ...'

မေမေက ထမင်းစားပွဲကို ဗြန်းခနဲ ပုတ်ပစ်လိုက်သဖြင့် စားပွဲပေါ် က ကော်ဖီပန်းကန်တွေ လှုပ်ခါသွားသည်။ ကျွန်တော့်အသံလည်း တိခနဲ ရပ် သွားပါသည်။

'သားက မေမေ့ကို စော်ကားချင်တာလား၊ ဒါမှမဟုတ် သေသွားတဲ့ အဖေကို စော်ကားချင်တာလား'

မေမေ့အသံ တုန်ယင်နေခဲ့၏ ။ မေမေ ဘာလို့ ဖေဖေပျောက်ဆုံးသွား တာကို သည်အတိုင်း လက်ခံယူခဲ့သလဲ မကျေမနပ်ဖြစ်နေမိသဖြင့် မေမေ့ ကို သတိလက်လွတ် ပြောလိုက်မိသော စကားများ မှားကုန်သည်။ ကျွန်တော် စိတ်မကောင်းဖြစ်သွားပါသည်။

'သားက မေမေတို့ကို စော်ကားတဲ့အဓိပ္ပာယ်နဲ့ ပြောလိုက်တာမဟုတ် ပါဘူး မေမေ၊ အမှန်တရားကို မေမေ ရင်မဆိုင်ရဲဘူးလို့ သား ဘာဖြစ်လို့ ပြောလိုက်မိတယ်ဆိုတာ သားသိပါတယ်၊ တကယ်ရင်မဆိုင်ရဲတာက သား ပါ၊ ဖေဖေမသေပါစေနဲ့ လို့ ဆုတောင်းမိတဲ့ အချိန်တွေ အများကြီး၊ မေမေ နဲ့ သားကို ပစ်ပြီး သေတယ်လို့ သတင်းလွှင့်ပြီး တခြားမိန်းမတစ်ယောက် ယောက်ကို တွေ့နေမယ့်အစား သေသွားတာပဲဖြစ်ပါစေလို့ ဆုတောင်းမိ တဲ့ အချိန်တွေလဲ အများကြီးပါပဲ၊ အဲဒါ သားဖြစ်နေတာတွေပါ၊ သားက

၂၈

မဖြစ်နိုင်တာကို မျှော်လင့်ချင်နေတာကိုး၊ မေမေ့ကို ပစ်သွားတာလဲ မဖြစ်စေ ချင်၊ သေသွားတာလဲ မဖြစ်စေချင် ... အဲဒီလိုနဲ့ အခုထိ ကြာအောင် တအုံ့ နွေးနွေး ငြိမ်နေခဲ့ရတာ၊ သား ဒီထက်ပိုပြီး သည်းမခံနိုင်တော့ဘူး မေမေ၊ အဖြစ်မှန်ကို သားသိရမှဖြစ်မယ်၊ ဒါကြောင့် အဲဒီကို သား လိုက်သွားမှ ဖြစ် မယ်

ကျွန်တော့်စိတ်ကို တင်းကျပ်နေအောင် ချုပ်တည်းထားရသဖြင့် အာ ခေါင်တွေ စပ်ကာ လည်ချောင်းနာကျင်လာသည်။ ကျွန်တော် မငိုချင်ပါ။ ဖေဖေ့အတွက် ကျွန်တော် လွန်ခဲ့သည့် ခြောက်နှစ်က မျက်ရည်ကျ ငိုရှိုက်ခဲ့ ရပြီးပါပြီ။ ယခုအခါ ဖေဖေ့ကိစ္စက အနည်ထိုင်သွားခဲ့ပြီ။ ကျွန်တော်လည်း ၁၅ နှစ်၊ ၁၆ နှစ်သားအရွယ် ဆယ်ကျော်သက် မဟုတ်တော့ပါ။ ကျွန်တော့် အသက် ၂၀ ကျော်ခဲ့ပါပြီ။ ကျွန်တော် လူကြီးဖြစ်ပြီ။ ဖခင်တစ်ယောက်၏ အဖြစ်မှန်ကို အဖြူအမည်း သဲကွဲစွာသိဖို့ လိုအပ်သော အရွယ် ရောက်ပြီ။ အမှန်ကို ရင်ဆိုင်နိုင်စွမ်းသော အရွယ်သို့လည်း ရောက်ပြီ။ ကျွန်တော့်ဘဝ တွင် ဘာမှန်းညာမှန်း မသိရသော ကွက်လပ်ကြီးတစ်ခုဖြင့် လစ်ဟာနေခဲ့ သည်မှာ ခြောက်နှစ်ရှိပြီ။ ထိုကွက်လပ်ကို ဖြည့်ဖို့ အချိန်ရောက်ပြီဟုလည်း ကျွန်တော် သိပါသည်။

'သား... သား ဘာတွေ ပြောနေတာလဲ၊ သား ဖေဖေဟာ တောင်ပေါ် က နေ ပြုတ်ကျပြီး သေသွားခဲ့တာလေ၊ အဲဒါ အမှန်တရားပဲ၊ ဒီထက် ပိုမှန်တဲ့ အရာကို သား မမျှော်လင့်နဲ့၊ သား အမျှော်ကြီး မျှော်ပြီး ဘာမှမတွေ့ခဲ့ရင် သား စိတ်ဆင်းရဲရမှာပေါ့ '

မေမေက ကျွန်တော့်လက်ဖျားများကို တင်းတင်းဆုပ်ကိုင်လိုက်၏ ။ ကျွန်တော့်လက်ဖျားတွေ အေးစက်နေခဲ့ပါသည်။

'သား ခံနိုင်ရည်ရှိပါတယ်'

'မရှိပါဘူး၊သား ဟိုရောက်တဲ့အခါ ဘာကိုတွေ့မလဲ မေမေအခုကတည်း က သိနေတယ်၊ မျက်စိတစ်ဆုံး နှင်းတွေနဲ့ ဖုံးနေတဲ့ ရေခဲပြင်ကြီးတွေပဲ တွေ့လိမ့်မယ်၊ သားဖေဖေရဲ့ ခြေရာလက်ရာ ဘာမှ တွေ့မှာမဟုတ်ဘူး၊ သဲလွန်စ ရယ်လို့ တစ်ခုမှ ကျန်ရစ်ခဲ့မှာမဟုတ်ဘူး၊ ခြောက်နှစ် ကြာခဲ့ပြီ သား… ရေခဲပြင်ကြီးဟာ ခြောက်နှစ်စာ နှင်းတွေနဲ့ အထပ်ထပ် ဖုံးကုန်ပြီ၊ အရင်က တောင်စောင်းဖြစ်ခဲ့တဲ့ နေရာဟာ အခုအခါမှာ အပြန့်ဖြစ်ချင်ဖြစ် နေမယ်၊ ဒါမှမဟုတ် အက်ကွဲကြောင်းဖြစ်ချင်ဖြစ်နေမယ်၊ အရင်က အက် ကွဲကြောင်း ရှိခဲ့တဲ့ ချောက်ကမ်းပါးဟာ အခုအခါမှာ ရေခဲပြင်ဖုံးလို့ ဘာမှ မမြင်သာဘဲ ဖြစ်ချင်ဖြစ်နေမယ်၊ သားသိလား...သား အဲဒီမှာ ဘာမှတွေ့ရ မှာ မဟုတ်ဘူး၊ ကံဆိုးရင်...'

မေမေ ဆက်မပြောတော့ဘဲ စကားကို ရပ်ပစ်လိုက်၏။

'ကံဆိုးရင် ...ဘာဖြစ်လဲ မေမေ'

မေမေ အံကြိတ်၍ ကျွန်တော့်ကို ဆက်စကားပြောပါသည်။

'ကံဆိုးရင်…မေမေ့မှာ ယောက်ျားလဲ ဆုံး သားကိုပါ ဆုံးရနိုင်သေး တယ်၊ မသွားပါနဲ့ သားရယ်၊ မေမေ့ကို သနားရင် မသွားပါနဲ့၊ သားကိုမေမေ ထပ်ပြီး မဆုံးပါရစေနဲ့ သားရယ်'

မေမေ တစ်ချက်ရှိုက်ငင်ပြီး မျက်ရည်တွေတွေကျသောအခါ ကျွန်တော့် ရင်ထဲမှာ နှင့်ခနဲ့နာကျင်သွား၏ ။ မေမေ ကျွန်တော့်ကြောင့် မျက်ရည်ကျ နေရတာလား။ သို့သော် မေမေ အစိုးရိမ်ကြီးလွန်းနေတာကိုလည်း ကျွန် တော် သိနေသည်။ မေမေ့မျက်စိထဲမှာ သား ဥက္ကာကို ၁၄ – ၅ နှစ်အရွယ် လူမမယ်ကလေးလေးလို ထင်နေတုန်းပဲ။ ကျွန်တော်ကချင်ပြည်နယ်သွား လို့ ဘာမှဖြစ်မှာမဟုတ်၊ ဘာမှစိုးရိမ်ပူပန်စရာ မရှိ။

'သားကို မေမေ မဆုံးရှုံးရပါဘူး၊ သား ဘာမှဖြစ်မှာမဟုတ်ဘူး၊ ဒီမယ် မေမေ ... သားကို ကြည့်စမ်းပါ၊ သား လူကြီးဖြစ်ပြီလေ'

မေမေ၏ မျက်ရည်စွန်းထင်းသော မျက်ဝန်းများ ပြုံးရယ်လာကာ ခေါင်း ယမ်း၏ ။

'ဘယ့်နှယ် လူကြီးဖြစ်ရမလဲ၊ မေမေ့သားက ငယ်ငယ်ကလေး ရှိသေး တာ၊ သားရဲ့ပါးက နို့စော်တောင် မွေးနေတုန်း ရှိသေးတယ်၊ ဒီရေခဲတောင် ခရီးကြမ်းနဲ့ သားနဲ့ မဖြစ်ပါဘူး'

'ဟာ…မေမေကလဲ၊ သား ဧည့်သည်တွေနဲ့ အက်ဒ်ဗင်းချား တိုးရ်တွေ စွန့်စွန့်စားစား ခက်ခက်ခဲခဲ လိုက်ဖူးပါတယ် မေမေရာ၊ ဘာမှ စိုးရိမ်မနေ ပါနဲ့'

'ဟဲ့...အခုဟာက တစ်မနက်ခင်းလေး တစ်ညနေခင်းလေး ခြေလျင်

വിഃമാറേ

လျှောက်ရတာ တောင်တက်ရတာ မဟုတ်ဘူး သားရဲ့၊ သား ရက်ပေါင်း များစွာ လမ်းကြမ်းကြီးတွေကို ခြေလျင်လျှောက်ရမှာ၊ မြစ်တွေ ဖြတ် ချောင်း တွေ ဖြတ်၊ တောင်တန်းတွေကို ကျော်ရမှာ ဆင်းရမှာ တက်ရမှာ၊ သားကို ဘယ်ကား ဘယ်ရထားကမှ ပို့ပေးမှာမဟုတ်ဘူး၊ သားခြေထောက်နဲ့ သွေး ချင်းချင်းနီအောင် လျှောက်ရမှာ'

မေမေက ခြိမ်းခြောက်လာပါသည်။ ကျွန်တော်အနည်းငယ် အာခံစွာ ပြုံးမိသွား၏ ။

'သား ဖေဖေ့မှတ်တမ်းစာအုပ်ကို နှစ်ခေါက်တောင် ဖတ်ပြီးသွားပြီ မေမေ၊ ဘာတွေကို သားကြုံရမယ်ဆိုတာ သားသိပြီးသားပါ၊ သား ခံနိုင်ပါ တယ်၊ ဖေဖေ သွားခဲ့တဲ့နေရာကို သား မရောက်ခဲ့ရင် သားဟာ ဖေဖေ့သား မဟုတ်တော့ဘူးပေါ့'

'အို...ဘာမှမဆိုင်ပါဘူး'

မေမေ့မျက်နှာ အနည်းငယ် ပျော့ပျောင်းလာပါသည်။

'ဆိုင်ပါတယ် မေမေရယ်၊ ဖေဖေ နောက်ဆုံးရပ်ခဲ့တဲ့ မြေပေါ်မှာ သား မတ်တတ်ရပ်ပြီး ဖေဖေ့နေ ရာမှာ ဝင်ကြည့်ရရင် တော်ပါပြီ မေမေ၊ သား ကတိပေးပါတယ်၊ မေမေ့ဆီကို သား ရောက်အောင်ပြန်လာခဲ့ပါ့မယ်၊ လုံးဝ စိတ်ချပါ မေမေရာ'

'အို...ဘယ့်နှယ်လုပ် စိတ်ချနိုင်ပါ့မလဲ သားရယ် မဖြစ်နိုင်တာတွေ' 'မေမေ...သားကို ယောက်ျားပီသစေချင်တယ်ဆို'

'ဟင့်အင်း...တခြားကိစ္စတွေ တခြားစွန့်စားခန်းတွေနဲ့ပဲ ပီသပါ သား ရယ်၊ လူတစ်ယောက်ဟာ ယောက်ျားပီသဖို့တော့ ခါကာဘိုရာဇီတောင်ထိ သွားစရာမလိုပါဘူး'

ဟောဗျား၊ မေမေဟာ တကယ်ခေါင်းမာပါလား။ ကျွန်တော် လက် လျှော့ရမလို ဖြစ်သွားသည်။

'အခုဟာက ခါကာဘိုရာဇီတောင်ကို တက်မှာမဟုတ်ဘူး မေမေ'

'ဒါပေမဲ့ အဲဒီနားက တောင်တွေကို တက်မှာပဲ၊ အဲဒါ ကျောက်ဆောင် တွေနဲ့ ရေခဲ ဖုံးတဲ့ တောင်တွေပဲ၊ သားက စိတ်ကူးယဉ်နေလို့ပါ၊ အဲဒီမှာ သားကို ဘေးက အားပေးမယ့်လူလဲ မရှိဘူး၊ သားကို တွဲခေါ်မယ့်သူလဲ မရှိ ကြယ်စင်တံတား ကမ်းပါးနှင်းဖြူ

ဘူး၊ သားဟာ ခြေလျင်နဲ့ တောင်တက်အသင်းဝင်လဲ မဟုတ်ဘူး၊ဝိတိုရိယ တောင်ကိုတောင် သားမတက်ဖူးဘဲနဲ့ ၊ သားတစ်ယောက်တည်း...သူစိမ်း တွေနဲ့ '

'ဟောဗျာ…ဘယ်သူကတော့ မွေးလာကတည်းက အဖော်ပါလို့လဲ မေမေ ရ၊ တစ်ယောက်တည်းပဲ ကျဲရတာချည်းပါပဲ၊ သား ဝိတိုရိယတောင် မတက် ဖူးပေမယ့် နွဲကပင်တောင် တက်ဖူးတယ်၊ ပုပ္ပါးတောင်မကြီး တက်ဖူးတယ်'

'မတူဘူး၊ အခုဟာက ကျောက်တောင်တွေနဲ့ နှင်းတောင်တွေ' 'သား မသွားခင် လေ့ကျင့်သွားမှာပေါ့ ...နော် မေမေ၊ သွားမယ်နော်၊

စိတ်မချရင် မေမေ အဖော်လိုက်ခဲ့

နောက်ဆုံးမှာတော့ မေမေသည် သူ့ထက် ခွဲကောင်းပြီး ခေါင်းမာသော ကျွန်တော့်ကို ခြွင်းချက်တစ်ခုဖြင့် ခွင့်ပြုလိုက်သည်။ ခြေလျင်တောင်တက် အသင်းဝင် ဖေဖေ့မိတ်ဆွေတစ်ဦးထံမှာ ခရီးအတွက်အကူအညီ အကြံဉာဏ် တောင်းပြီး သူပေးသည့် အကြံဉာဏ်အတိုင်း ကျွန်တော်က လိုက်နာမည်ဆို လျှင် ခွင့်ပြုမည်...တဲ့။

စိတ်ချ မေမေ။ ကျွန်တော် လုံးဝလိုက်နာမည်။ ဖေဖေ့အဖြစ်မှန်ကို သိ ခွင့် ရဖို့အတွက် ကျွန်တော်ဘာပဲလုပ်ရလုပ်ရ လုပ်မည်။ ဘယ်သူ့ ကိုပဲ သွား မေးရ မေးရ မေးမည်။ ဘယ်သူ့ ကိုပဲ ရင်ဆိုင်ရပါစေ၊ ကျွန်တော် မကြောက် ပါ။

ဖေဖေ ဘာဖြစ်လို့ ထူးဆန်းစွာ ပျောက်ကွယ်သွားခဲ့တာလဲ။ အဲဒါကိုပဲ ကျွန်တော်သိချင်နေပါသည်။

\*

### ပင်လယ်ရေပြင်အထက် ပေ ၄၇၀

မြစ်ကြီးနားသို့ ကျွန်တော် တစ်ခါမှ မရောက်ဖူးပါ။ ကျွန်တော်သွားရသမျှနေရာတို့သည် ထပ်ကာတလဲလဲ ပုဂံ၊ မန္တ လေး၊ ရှမ်းပြည်နယ်။ ရန်ကုန်၊ ပဲခူး၊ ကျိုက်ထီးရိုး။ တစ်ခါတစ်ရံ စစ်တွေ မြှောက် ဦး။ ဒါပဲ။ ကျွန်တော်ခရီးစဉ်တွေမှာ မြစ်ကြီးနား တစ်ခါမှုမပါခဲ့။ ယခုတော့ ကျွန်တော်သည် ကချင်ပြည်နယ်သို့ ရောက်ခဲ့ပြီ။ မြစ်ကြီးနားမြို့သည် ကျွန်တော်အား ခြောက်သွေ စွာ ကြိုဆိုလာသည်။ ခါတိုင်း ခရီးတွေမှာက လေဆိပ်မှ ထွက်ထွက်ချင်း လာကြိုမည့် ကားနှင့် ကားမောင်းသူက အဆင်သင် စောင်နေခဲ့သည်။ ယခုအခါ ကျွန်တော်ကို စောင့်ကြို့နေမည့်သူ ဘယ်သူမှ မရှိ။ ခရီးစဉ် အစ အဆုံး ကြိုတင်ဇယားဆွဲ ထားသည့် အစီအစဉ်မပါဘဲ ပထမဦးဆုံးအကြိမ် ခရီးထွက်ရခြင်း ဖြစ်သည်။ တော်တော်လွတ်လပ်၏ ။ သို့သော် ခရီးသွားကုမ္ပဏီ၏ အကူအညီ အစီအစဉ် မပါဘဲ အစအဆုံး ကိုယ်တိုင်စီစဉ်ရသဖြင့် အနည်းငယ်ပင်ပန်းလေသည်။ ရန်ကုန်မှ ပူတာအိုသို့ လေယာဉ်လက်မှတ် တိုက်ရိုက်ဝယ်ယူလို့ မရ။ မြစ်ကြီးနားအထိသာ လက်မှတ်ရသည်။ ပူတာအိုလက်မှတ်ကို မြစ်ကြီးနား ရောက်မှ ဝယ်ယူရမည်ဖြစ်သည်။ Air Mandalay လေကြောင်းလည်း မြစ်ကြီးနားသို့ မပြေး၊ Yangon Airway လည်း မပြေး။ မြန်မာလေကြောင်း လိုင်း UB တစ်ခုတည်းသာ ပြေးဆွဲသည်။

မြစ်ကြီးနားလေဆိပ်သို့ ဆင်းသက်ချိန်သည် နေ့လယ် ၁၂းဝဝ နာရီ မွန်းတည့်ချိန် ဖြစ်သည်။ ဧပြီလ နောက်ဆုံးပတ်၏ မွန်းတည့်နေသည် လေ ယာဉ်ကွင်း မြေပြင်ကို အငွေ့တထောင်းထောင်းထအောင် ပူပြင်းခြောက်သွေ့ စေလျက်ရှိသည်။ အပူသည် ကျွန်တော့်ဝေါ့ကင်းရှူးရာဘာပြားကို ဖောက် လျက် ကျွန်တော့်ခြေဖဝါးသို့ လာကူးစက်နေသည်။

ခါတိုင်း ပေါ့ပေါ့ပါးပါးသာ ခရီးထွက်ဖြစ်သော ကျွန်တော်သည် သည် တစ်ခါတော့ ကျောပိုးအိတ် တစ်အိတ်သာမကတော့ဘဲ Check In ဝန်စည် စလှယ် သေတ္တာနှစ်လုံးပါ အပိုပါလာခဲ့သည်။ ထိုသေတ္တာထဲမှာတော့ ရှေ့ ဆက်ရမည့်ခရီးအတွက် လိုအပ်မည့် အသုံးအဆောင်များ၏ တစ်ဝက် ကျော် ကျော်ပါဝင်နေသည်။ အိပ်ရာခင်း လုပ်ရန် ဖယောင်းပုဆိုး၊ အသင့် ဆောက် လုပ်နိုင်သော မိုးကာတဲ၊ တောထဲတွင် မီးဖိုအဖြစ် အသုံးပြုရန် ဒီဖယ်မီးဖို အသေးစားလေး တစ်လုံး၊ မိုးကာအင်္ကျီရှည်၊ အရေးပေါ် သုံးရန် လျှပ်စစ် အားသွင်း မီးအိမ်၊ လက်နှိပ်ဓာတ်မီး၊ ခြင်မကိုက်ရန် ပိုးမွှားကာကွယ်သည့် လိမ်းဆေး၊ သို့သော် ထိုဆေးဘူးသည် ကချင်ပြည်နယ်က ပိုးမွှားများကို တော့ မကာကွယ်နိုင်ပါဟု သိရသည်။ ပုရွက်ဆိတ်ကြီးများ၊ မှက် ခြင်ကြီး များထက် ပို၍ဆိုးသည်က ကျွတ်များဖြစ်သည်ဟု ဖေဖေ့မှတ်တမ်းထဲတွင် ဖတ်ခဲ့ရပါသည်။

သေတ္တာ ရွေးယူပြီးနောက် ပန်ဆွပ်ဟိုတယ်သို့ ထွက်လာသောအချိန်မှာ ၁၂ နာရီ ၃ဝ မိနစ် ရှိနေပြီ။ ကျွန်တော် လေယာဉ်ပေါ်မှ အစားအစာကို ကြွေးများတတ်သူဖြစ်၍ တော်တော်ဆာလောင်မွတ်သိပ်နေပြီ။

ပထဝီဝင်ဘာသာကို ညံ့ခဲ့သည့် ကျွန်တော်သည် မြစ်ကြီးနားကို တောင် ပေါ်မြို့တစ်မြို့အဖြစ် အထင်ရောက်ခဲ့ဖူး၏ ။ ကချင်ပြည်နယ်၏ တောင် စဉ် တောင်တန်းများနှင့် ရောနှောကာ မြင်ပစ်လိုက်ခြင်း ဖြစ်သည်။ တကယ် တမ်း ဤမြို့ကို မလွဲမသွေ ပတ်သက်ဖြတ်ကျော်ရတော့မည်ဆိုခါမှ မြစ်ကြီး နားမြို့ဟူသည်မှာ မြစ်ကြီးနားလွင်ပြင်၏ မြောက်ဘက်အစွန်းရှိမြို့တစ်မြို့ ဖြစ်ကြောင်း သိရတော့သည်။

မြစ်ကြီးနားသည် ပင်လယ်ရေပြင်အထက် ပေ ၄၇၀ သာ မြင့်သော မြို့ တစ်မြို့ ဖြစ်သည်။

വിഃമാറേ

വിഃമാറേ

29

မြစ်ကြီးနားမှာ ကျွန်တော် နှစ်ညအိပ်ရသည်။ အကြောင်းမှာ ပူတာအို သို့ သွားရမည့်လေယာဉ်သည် တနင်္ဂနွေနေ့မှာသာ ရှိသောကြောင့်ဖြစ်သည်။

ဟိုတယ်မှာ ပစ္စည်းချပြီးနောက် ကျွန်တော် နေ့ လယ်စာ ထွက်စားသည်။ မြစ်ကြီးနား ဈေးအနီး တိုက်တန်းရှိ တရုတ်စားသောက်ဆိုင်တစ်ဆိုင်မှာ ဖြစ်သည်။ အစားအသောက် ကောင်းမကောင်း မသိ။ ဘယ်သူ့ ကိုမှလည်း မေးမကြည့်မိခဲ့ဘဲ လျှောက်ကြည့်ရင်း ဆိုင်နာမည်ကို မြင်မြင်ချင်း ရွေး လိုက်ခြင်း ဖြစ်သည်။ ဆိုင်နာမည်က မြနန္ဒာတဲ့။ ထိုနာမည်မှာ ကျွန်တော် ပထမနှစ်တုန်းက ပိုးပန်းဖို့ ကြိုးစားခဲ့ဖူးသော ကောင်မလေးတစ်ယောက် ၏ အမည် ဖြစ်နေသည်။ ထို့ကြောင့် ဝင်စားလိုက်ပါသည်။ သိပ်မဆိုးပါ။ သို့သော် ညစာအတွက် ထပ်လာဖြစ်ဖို့ ဆွဲဆောင်နိုင်လောက်အောင်တော့

နေ့ လယ်စာ စားအပြီးမှာ ပူတာအို လေယာဉ်လက်မှတ်အတွက် လေ ယာဉ်ရုံးသို့ သွားရသည်။ လေယာဉ် နည်းသဖြင့် လက်မှတ်တွေ ခက်ခဲသည် မှာ ထုံးစံပဲ ဖြစ်သည်။ သို့သော် ကျွန်တော့်အတွက်တော့ အခက်အခဲ မရှိ ပါ။ ရန်ကုန်က ကျွန်တော်လိုက်နေကျ ခရီးသွားကုမ္ပဏီမှ ပေးလိုက်သော အကြံဉာဏ်အတိုင်း လိုက်နာဆောင်ရွက်သောကြောင့် ဖြစ်သည်။ FEC ဖြင့် ဝယ်ပါ...တဲ့။

မြစ်ကြီးနားမြို့တွင် ပူတာအိုလေယာဉ် စောင့်ရင်း နားရသော နှစ်ရက် တွင် ကျွန်တော် ဒေသန္တ ရဗဟုသုတအတွက် မြို့တစ်ခွင်သို့ အငှားကားဖြင့် လည်ပတ်ပါသည်။

မြစ်ကြီးနားမြို့တွင် ပထမဆုံး ကျွန်တော့်ကို ဆွဲဆောင်သည့်အရာမှာ ဒုတိယကမ္ဘာစစ်အတွင်းက ဖောက်ခဲ့သော နာမည်ကျော် လီဒိုလမ်းမကြီး ဖြစ်သည်။ အကယ်၍သာ ကျွန်တော့်ဧည့်သည်တွေကို မြစ်ကြီးနားမြို့သို့ လိုက်ပို့ရမည်ဆိုလျှင် လီဒိုလမ်းမအကြောင်း မလွဲ မသွေ ပြောပြဖြစ်မည်။ ဒုတိယကမ္ဘာစစ်တွင် ဂျပန်တို့ကို မဟာမိတ်တပ်များက ထိုးစစ်ဆင်ရန် ဖောက်ခဲ့သော လမ်းမ ဖြစ်သည်။ အိန္ဒိယ၊ အာသံနှင့် ဘင်္ဂလားနယ်တို့၏ မီးရထားလမ်းဆုံဖြစ်သော လီဒိုမှ အစပြု၍ ဖောက်ခဲ့သည်ဟု ဆိုပါသည်။ လီဒိုလမ်းသည် ပတ်ကျွင်တောင်တန်းကြီးကို ဖြတ်ကျော်ပြီး ဖောက်ထား ခြင်း ဖြစ်သည်။ ထိုလမ်းမကြီးသည် ဧရာဝတီမြစ်ကိုလည်း ဖြတ်ကျော်ခဲ့ သည်။

နာမည်ကျော် လီဒိုလမ်းမကြီးသည် ယခုအခါ ခပ်ကြမ်းကြမ်း လမ်း ဟောင်းတစ်ခုသာ ဖြစ်နေသည်။

မြစ်ကြီးနားမြို့မှာ ကျွန်တော်တို့လို ဧည့်သည်များ စိတ်ဝင်စားစရာ ဘာ တွေ ရှိသလဲဟု ကျွန်တော် အငှားကားမောင်းသူကို မေးမိသည်။

ပထမဆုံး သူက ကရိန်နော် အပန်းဖြေစခန်းဟု ပြောသည်။ ဒုတိယ မြစ်ဆုံဟု ပြောသည်။ မြစ်ဆုံကို ကျွန်တော်လည်း စိတ်ဝင်စားပါသည်။ ဧရာဝတီမြစ်ဟု ဖြစ်ပေါ် ရန် မေခြေစ်နှင့် မေလိခမြစ်တို့ ပေါင်းစပ် ယှက် သွယ်မိကြသော နေရာ...၊ ပထဝီလည်း လှသည်။ မြစ်ဖြစ်ပေါ် ပုံ နောက်ခံ သမိုင်းလည်း လှသည်။ သဘာဝအနေအထားလည်းတော်တော်လှပါသည်။ တတိယအဖြစ် ပျားအုံများဟု ပြောသည်။ ကျွန်တော် အနည်းငယ်ရယ်ချင် သွားပါသည်။

- 'ကိစ္စမရှိဘူးဗျ၊ ပျားအုံတွေတော့ ကျွန်တော်မကြည့်တော့ဘူး၊ တခြား ဘာရှိသေးလဲဗျ'
  - 'မနောကွင်း ရှိတယ်'
  - 'အား…ကောင်းတယ်၊ ကျွန်တော် မနောကွင်းကို စိတ်ဝင်စားတယ်'
  - 'နောက်တစ်နေရာက…ကချင်ငြိမ်းချမ်းရေးအဖွဲ့ ဌာနချုပ် ဗျ' ကျွန်တော် အနည်းငယ် လန့်သွားသည်။
- 'အာ…အဲဒါတော့ မဖြစ်ဘူးထင်တယ်၊ ကျွန်တော်က သေနတ်တွေ လက်နက်တွေကို မကြည့်ရဲဘူးဗျ'

ထိုအခါ ကားဆရာက ရယ်မောပါသည်။

- 'သေနတ်တွေကို ခင်ဗျားမြင်ချင်လို့တောင် မမြင်ရပါဘူး၊ အဆောက် အအုံကြီးကိုပဲ မြင်ရမှာပါ '
  - 'ဒါဆိုရင်လဲ သွားတာပေါ့ဗျာ'

မြစ်ကြီးနားမြို့၏ လမ်းများသည် အတော်အသင့် ကျယ်၏ ။ ပြည်နယ် မြို့တော်ဟူသော အင်္ဂါရပ်နှင့်ညီအောင်ပင် လမ်းတွေက သန့်ရှင်း၏ ။ ကျွန်တော်က ပျားအုံတွေကို မကြည့်တော့ပါဘူးဟု ပြောထားသော်

വ്വിഃമാറേ

လည်း စေတနာပိုသော ကားဆရာသည် ကျွန်တော့်အား ပျားအုံတွေရှိရာ ရေစင်ကြီးရှေ့က လမ်းမှ မောင်းလျက် ခေါ် သွားခဲ့ပါသည်။

'ခင်ဗျားရဲ့ ညာဘက်က ရေစင်ကြီးမှာလဲ ပျားအုံတွေ... ဘယ်ဘက် က သစ်ပင်ကြီးမှာလဲ ပျားအုံတွေ...ကြည့်လိုက်'

သူက ကားကို ဖြည်းဖြည်းမောင်းသွားရင်း ကျွန်တော့်အား အသိပေး ပါသည်။ ကျွန်တော် သူ့စကားကို လိုက်နာပြီး လမ်းဟိုဘက် သည်ဘက် ကို လှည့်ကြည့်လိုက်သည်။ ကျွန်တော် အံ့သြသွား၏။ ပျားအုံတွေကို ကျွန် တော် မြင်ဖူးပါသည်။ သို့သော် သည်မျှကြီးမားပြီး သည်မျှ များပြားသော ပျားအုံကြီးများကိုတော့ မမြင်ဖူးပါ။ ကျွန်တော်အံ့သြသွားဟန်ကို ကြည့် ပြီး ကားဆရာ ကျေနပ်သွားပုံရသည်။ သူ ပြုံးနေသည်။

'မြစ်ကြီးနားမှာ ပျားရည်ပေါမယ်ထင်တယ်ဗျ' ကျွန်တော် မှတ်ချက်ချ မိသည်။

'ပေါတယ်၊ ဒါပေမဲ့ မြစ်ကြီးနားက ထွက်တဲ့ ပျားရည်တွေ မဟုတ်ဘူး၊ ကချင်တောင်တန်းတွေဆီက လာတဲ့ ပျားရည်ဗျ၊ မချစ်ဥတွေကို ပျားရည် ထဲမှာ စိမ်ပြီးသား လာတာတွေလဲ ရှိတယ်၊ မချစ်ဥ ဆိုတာ လွယ်လွယ်ပြော ရင် အသက်ရှည်ဆေးပေါ့ဗျာ'

'သူ့ကို စားရင် တကယ်အသက်ရှည်သလား'

'ရှည်မှာပေါ့၊ ရောဂါ တော်တော်များများကို သက်သာစေတဲ့ ဆေး လို့ ပြောတယ်၊ ဒီက တောင်ပေါ် သားတွေ မချစ်ဥနဲ့ ခန်းတောက်မြစ်ပဲ ဆေး လုပ်ပြီး စားကြတာပဲ၊ သူတို့ အသက်ရှည်ကြပါတယ်'

မြစ်ကြီးနား ဆရာအတတ်သင် ကောလိပ်နှင့် မြစ်ကြီးနားကောလိပ် ကိုလည်း ကားဆရာက ပြပေးပါသည်။ ထို့နောက် ကြီးမားပြီး ခံ့ညားလှပ သော အဆောက်အအုံကြီးတစ်ခုကို ခြံဝိုင်းကျယ်ကျယ်ထဲမှာ လှမ်းမြင်ရ သည်။ ကချင်ငြိမ်းချမ်းရေးအဖွဲ့ ဌာနချုပ်ဖြစ်သည်။ ကားဆရာ ပြောသလို ပင် ဘာလက်နက်ကိုင်တပ်သားမှ မရှိ၊ ဘာလက်နက်မှလည်း မရှိ။ဝင်ထွက် သွားလာနေသော လူတွေလည်း မရှိ၊အဆောက်အအုံသက်သက်ပဲဖြစ်သည်။ မနောကွင်းကတော့ ကျွန်တော့်ကို တစ်ခဏ ဖမ်းစားညို့ယူနိုင်ခဲ့သည်။ ကွင်းပြင်ကျယ်ကြီးမှာ ရောင်စုံမနောတိုင်များ စိုက်ထူထားပုံက စိတ်လှုပ် ရှားဖွယ် ကောင်းလှသည်။ ကြက်ခြေခတ် တိုင်နှစ်စုံ၊ တည့်တည့် သုံးစုံ။

'ပြီးခဲ့တဲ့ ဇန်နဝါရီက ဒီကွင်းမှာ အကြီးကျယ်ဆုံး မနောပွဲကြီး လုပ်ခဲ့ တာဗျ၊ အဲဒီတုန်းက ခင်ဗျား လာခဲ့ဖို့ကောင်းတာ၊ နိုင်ငံခြားသားတွေ တော် တော်များများ လာတယ်၊ ဓာတ်ပုံတွေ ရိုက်ကြတယ်'

နှစ် ၁၀၀ ပြည့် မနောပွဲတုန်းက ကျွန်တော် ရခိုင်ပြည်နယ်သို့ ရောက်နေ ပါသည်။

'ဒီရပ်ကွက်ကို စီတာပူလို့ ခေါ် တယ်ဗျ'

စီတာပူ ဟူသောနာမည်သည် ကျွန်တော်နှင့် မစိမ်းပါ။ ခဏခဏ ကြား ဖူးနေသော နာမည်ဖြစ်သည်။ သို့သော် ထိုစီတာပူသည် မြစ်ကြီးနား၏ ရပ် ကွက် ဖြစ်နေလိမ့်မည်ဟုတော့ မထင်ခဲ့ပါ။

နေသည် ကျွန်တော့်ပခုံးမှလွန်၍ နောက်ကျောဆီသို့ ရောက်လာခဲ့ပြီ။ မနောတိုင်များပေါ် တွင် နေရောင်တင်နေသော မြင်ကွင်းကို သည်ထက်ကြာ ကြာ ကျွန်တော်ကြည့်ချင်သေးသော်လည်း ကရိန်နော်အပန်းဖြေစခန်းသို့ နေမဝင်မီ ရောက်မှ ကောင်းမည်ဟု ကားဆရာက ပြောပါသည်။ ထို့ကြောင့် ကျွန်တော် သိပ်စိတ်မဝင်စားလှသော အပန်းဖြေစခန်း ဟူသည့်နေရာသို့ ဆက်လက်ထွက်ခွာရပါသည်။

ကားရပ်ကွက်လပ်တွင် ကားရပ်ပြီး အောက်သို့ ဆင်းလိုက်ချိန်တွင် နေ ရောင် ရှိနေသေးသည်။ သို့သော် ထိုနေ ရာမှ သစ်ပင်ကြီးများ အုပ်ဆိုင်းနေ ရာ ဥယျာဉ်ထဲသို့ ဝင်လိုက်သည်နှင့် တစ်ပြိုင်တည်း ရာသီဥတုက စိမ့်ခနဲ အေးသွား၏။ လေသည် ဖြည်းဖြည်းငြိမ့်ငြိမ့်သာ တိုက်ခတ်နေသည်။ သို့ သော် သစ်ရွက်သစ်ခက်များ လှုပ်ရှားသံမှာ စူးစူးရှရှကျယ်လောင်နေသည်။ သစ်ပင်ကြီးများကို ဗဟိုပြု၍ အပန်းဖြေစခန်းအဆောက်အအုံကို ဆောက် လုပ်ထားခြင်းဖြစ်သည်။ လက်ရန်းများဆီသို့ တက်သွားသောအခါ ကျွန် တော်သည် ပြာစိမ်းနေသော ရေပြင်ကြီးတစ်ခုကို ဟိုးအောက်ခြေမှာ ဗြုန်း ခနဲ မြင်လိုက်ရတော့သည်။

ဧရာဝတီ ပဲ ဖြစ်ရမည်။ သို့သော် ကျွန်တော်ဖြတ်သွားဖူးနေကျမြင်ဖူးနေကျ ဧရာဝတီနှင့် မတူ

သော ထူးခြားသည့် ဧရာဝတီ ဖြစ်သည်။ ပြာလဲ့ကာ စိမ်းလျက် ကြည်လင် နေသော မြစ်၊ ကျောက်ဆောင်ကျောက်တန်း အသွယ်သွယ် ထိုးထွက်ကာရံ ထားသော မြစ်၊ ဟိုတစ်ဖက်က ကမ်းပါးကိုသာ ကျွန်တော် မမြင်ရဘူး ဆို လျှင် ဤရေပြင်ကို မြစ်ဟုထင်ဖို့ ခဲယဉ်းပါလိမ့်မည်။ ပင်လယ်ရေပြင်ကို လေယာဉ်ပေါ်မှ အထက်စီးဖြင့် ကြည့်ရသည့်အရောင်အတိုင်းပဲဖြစ်ပါသည်။

'ဟား…တော်တော်မြင့်တဲ့ ကမ်းပါးပဲနော်'

'ဟုတ်တယ်ဗျ၊ပေ ၁ဝဝ လောက်မြင့်မယ်ထင်တယ်'

မြစ်ပြင်သည် ကျယ်ပြန့်ကာ ငြိမ်သက်နေ၏။ အောက်ဘက် ကျောက် ဆောင်များဆီတွင် လူ စုစုကို တစ်စုစီ တစ်နေရာစီမှာ မြင်ရသည်ကတော့ ကျွန်တော့်လက်သန်းထက်ပင် သေးကွေးမှုန့်မွှားနေလေသည်။

ထိုရေပြင်ပြာပြာကို မြင်တော့ ကျွန်တော် ရေကူးချင်စိတ်ပင် ပေါ်မိသည်။ 'ရေကူးလိုက်ရရင်တော့ ဇိမ်ပဲ၊ ရေနက်သလား'

'ကမ်းဘက်မှာတော့ ကျောက်ဆောင်တွေ ခံနေတာပေါ့ ၊ အဲဒီက လွန် ရင်တော့ နက်ပါတယ်၊ နောက်ပြီး ကျောက်ဆောင်တွေက ချော်တယ်ဗျ၊ ဒါ ပေမဲ့ ခင်ဗျား ဒီရေထဲမှာ ကြှာကြှာနေနိုင်မယ် မထင်ဘူး'

ကားဆရာက ပြှီး၍ ပြောသည်။

'ဘာကြောင့်လဲ'

2ი

'ဒီရေက ရေခဲတောင်တွေဆီက အရည်ပျော်ပြီး ကျလာတဲ့ ရေတွေလေ၊ အေးမြနေတာဗျ လေကလဲ တိုက်နေသေးတယ်၊ ခင်ဗျား ခဏလေးနဲ့ ခိုက် ခိုက်တုန်လာလိမ့်မယ်'

ကျွန်တော် ယုံပါသည်။ သို့သော် လက်တွေ့ စမ်းသပ်ခံစားကြည့်ချင် သည်။ ထို့ကြောင့် ကျွန်တော်သည် ကရိန်နော်လှေကားထစ်များအတိုင်း အောက်သို့ ဆင်းလာခဲ့သည်။ လှေကားများ လွန်ပြီးနောက် မြစ်ကမ်းဆီသို့ သွားရာမှာ ကျောက်ဆောင် ကျောက်တန်းများဖြစ်သည်။ ရယ်မောသံများ၊ စကားပြောသံများကို ယခုအခါ သဲသဲကွဲကွဲကြားလာရသည်။ အများစုမှာ အမျိုးသမီးများဖြစ်သည်။ ဒေသခံတွေလား ဧည့်သည်တွေလား မသိပါ။ စကားသံတွေကတော့ မဝဲလုပါ။

အမျိုးသမီးအုပ်စုတစ်စု ရေပြင်ပေါ် ထိုးထွက်နေသော ကျောက်ဆောင်

စွန်းတစ်ခုပေါ် မှာ ဓာတ်ပုံရိုက်ရန် ပြင်ဆင်နေကြသည်။ ကျွန်တော် ထိုအုပ်စု နှင့် ခပ်လှမ်းလှမ်းက တခြား ကျောက်တန်းတစ်ခုဆီသို့ လှမ်းတက်လိုက် ပြီး ထိုင်ချလိုက်သည်။ ထို့နောက် ဝေါ့ကင်းရှူးနှင့် ခြေအိတ်ကို ချွတ်လိုက် ပါသည်။ ရေထဲကို ဆင်းမှာမို့ ကျွန်တော့်ဂျင်းဘောင်းဘီအောက်အနားကို ဒူးဆစ်ထိ ရောက်အောင် လိပ်တင်လိုက်သည်။

'နေရောင်က ဒီဘက်မှာလေ၊ ဒီဘက် လှည့် ရပ်မှပေါ့ဟ'

'ငါက ကမ်းပါးနောက်ခံနဲ့ ရိုက်ချင်တာ'

'ဒါဆို နေနဲ့ ဆန့်ကျင်ဘက်ကြီး (against light) ဖြစ်သွားမှာပေါ့

'နင့်ကင်မရာက flash ပါတယ်မဟုတ်လား'

ကျွန်တော် ဖိနပ်နှင့် ခြေအိတ်ကို ကျောက်ဆောင်ပေါ် မှာ ထားခဲ့ပြီး မြစ် ရေ ရှိရာသို့ ခပ်ဖြည်းဖြည်းဆင်းသွားလိုက်သည်။ ကျွန်တော့်ခြေဖဝါးနှင့် ရေစိုစွတ်သော ကျောက်ဆောင်ကျောက်သား ထိမိသောအခါ အေးမြမြ ခံစား လိုက်ရသည်။ တစ်ပြိုင်တည်းမှာ ကျွန်တော့်ကို တစ်ယောက်ယောက်က ကြည့်နေသလို ခံစားလိုက်ရသည်။ ကျွန်တော့်ညာဘက်သို့ လှည့်ကြည့် လိုက်တော့ ခပ်ဝေးဝေးကမ်းပါး မြေပြင်ဆီမှာ ဆယ်ကျော်သက် ကောင်လေး သုံးယောက် ပြေးဆင်းလာနေသည်။ ကျွန်တော့်ဘယ်ဘက်မှာက ဧရာဝတီ မြစ်ကြီးပဲ ရှိသည်။ ကျွန်တော့်မျက်နှာချင်းဆိုင်မှာ အဒေါ်ကြီးတစ်ယောက် ထမင်းချိုင့်တစ်ခုကို ရေဆေးနေသည်။ အဒေါ်ကြီး၏ နောက်ဘက်မှာက ကောင်လေးတွေနှင့် ကောင်မလေးတွေ အုပ်စုတစ်စု တော်တော်ဝေးသည်။ ကျွန်တော့်နောက်ဘက်က အမျိုးသမီးတွေထဲက တစ်ယောက်ပဲဖြစ်မည်။ လှည့်မကြည့်နဲ့။

ကျွန်တော် မြစ်ရေထဲမှာ ထိပ်ပိုင်းလေးပေါ် နေသော ကျောက်ဆောင် အစွန်းတစ်ခုဆီသို့ ခုန်ကူးလိုက်သည်။ ကျွန်တော့်ခြေထောက်တွေက လို ရာ ရောက်ပါရဲ့။ သို့သော် လက်ခံသည့် ကျောက်ဆောင်မျက်နှာပြင်က စို စွတ်ကာ ချော်နေ၏။ ထို့ကြောင့် ကျွန်တော် ဟန်ချက်ပျက်သွားသည်။ ယိုင် သွားသောကိုယ်အပေါ်ပိုင်းကို ထိန်းရန် ကမန်းကတန်း လက်ကိုဆန့်မြှောက် လိုက်တော့ ကျွန်တော့်အင်္ကျီအိတ်ထဲက မျက်မှန်ကို လက်က တိုက်မိပြီး မျက်မှန် လွင့်စဉ်ကျသွားသည်။ ရေဘင်နေကာမျက်မှန်သည် အကောင်းစား

90

ကော်တစ်မျိုးဖြင့်ပြုလုပ်ထားသည်ဟု သိရသော်လည်း ကျွန်တော့်မျက်မှန် ကတော့ ရေထဲသို့ စွတ်ခနဲ ငုပ်သွားပါသည်။

တော်ပါသေးသည်။ မြစ်ရေက ကြည်လင်လွန်းလှသဖြင့် ကျွန်တော့် မျက်မှန်ကို ခပ်လှမ်းလှမ်းမှာ ကျောက်ဆောင်နှစ်ခုကြား ရေအနက်ထဲ၌ မြင်နေရသည်။ ကျွန်တော့်လက်တံက ရှည်ပါသည်။ ခန္ဓာကိုယ်ကို ကုန်းပြီး နှိုက်ယူလျှင် မီနိုင်မည်ဟု ထင်သည်။ ဒါမှမဟုတ် ခြေထောက်နှင့် လှမ်းဆွဲ ယူလျှင်ရော...၊ ဒူးဆစ်ကျော်အောင် နက်သည့်ရေမို့ ကျွန်တော့်ဘောင်းဘီ ကို သည့်ထက်တင်ဖို့ လိုလိမ့်မည်။ အဲလိုဆိုလျှင် ကျွန်တော့်အနီးက အမျိုး သမီးတွေရေ့မှာ...။ ဘာပဲဖြစ်ဖြစ် လက်နဲ့ ပဲ ကုန်းနိုက်ယူတော့မည်။

ထိုဆုံးဖြတ်ချက်ဖြင့် ကျွန်တော် ရေထဲသို့ လက်ကို နှစ်လိုက်၏။ အား ပါးပါး...တော်တော်အေးသည့် ရေပါလား။ ကားဆရာပြောတာ မှန်၏။ ရေခဲရေအလား အေးလှပါသည်။

'ဒါကြောင့် နင့်ကို တုံးတယ်လို့ ပြောပြန်တော့ နင် လက်မခံဘူး' ကျွန်တော့်နောက်ဘက်မှ ထွက်ပေါ် လာသည့်အသံ။ ကျွန်တော့်ကို ပြော တဲ့စကား မဖြစ်နိုင်ပါ။ သူတို့ချင်း ပြောတာပဲ ဖြစ်မှာပါ။ ထို့ကြောင့် ကျွန် တော် ကိုယ်ခန္ဓာကို ငုံ့ကိုင်းလိုက်၏။

'မျက်မှန်ကို ကောက်ဖို့ တခြားနည်းမရှိတော့ဘူးလား'

လက်ဖျန်အထိ အင်္ကျီလက်မှာ ရေစိုပြီးခါမှ ကျွန်တော်ဆတ်ခနဲ ပြန်ရပ်မိ သွားသည်။ သေချာသည်၊ ဒါကတော့ ကျွန်တော့်ကို ပြောတာပဲ။ ကျွန်တော် နောက်ဘက်သို့ လှည့်ကြည့်လိုက်သည်။

ခပ်တည်တည် စူးရှသော မျက်ဝန်းညိုလဲ့လဲ့တစ်စုံကို မျက်နှာချင်းဆိုင် လိုက်ရ၏ ။ နန္ဒာ...။

ပြည့်တင်းသော နှတ်ခမ်းစိုစိုဖောင်းဖောင်းကို ဖယ်ထားလိုက်ဦး။ ရှည် သွယ်သော နှာတံကောက်ကောက်လေးကို ဖယ်ထားလိုက်ဦး။ စူးရှသော မျက်ဝန်းညိုများကို မြင်ရရုံနှင့်ပင် ကျွန်တော်စိတ်လှုပ်ရှားသွားသည်။ အံ့သြ မှု၊ ဝမ်းသာမှု၊ မခံချိ မခံသာဖြစ်မှုတွေ ရောထွေးလျက် စိတ်လှုပ်ရှားသွားခြင်း ကို ဆိုလိုပါသည်။ ကျွန်တော်သူမကြောင့် ရင်ခုန်သွားခြင်းမဟုတ်ပါ။ လုံးဝ မဟုတ်ပါ။ ကျွန်တော် ထိုင်ရာမှ ထရပ်လိုက်၏ ။သူမကို မော့ကြည့်နေရမည့် အနေ အထားကို မကြိုက်သောကြောင့် ဖြစ်ပါသည်။ ဒါတောင်မှ သူမ ရပ်နေသော ကျောက်ဆောင်က ပိုမြင့်သဖြင့် သူမက ကျွန်တော့်ထက် နည်းနည်းမြင့်နေ သယောင်။

'တခြားနည်း ရှိရင် ပြောစမ်းပါဦး၊ ဘယ်လိုကောက်ရမလဲ' ကျွန်တော်မပြုံးမရယ်ဘဲ ခပ်တည်တည်မေးလိုက်၏ ။ ဟုတ်တယ်လေ၊ သူကမှ မပြုံးတာ။ ကျွန်တော်ကရော ဘာလို့ပြုံးရမှာလဲ။

- 'သစ်ကိုင်းခြောက်တစ်ခုခုနဲ့ ကော်ယူပေါ့'
- 'သစ်ကိုင်းခြောက်က ဘယ်မှာလဲ'
- 'എധി'

ကျွန်တော် မျက်ခနဲ အောင့်သွားသည်။

- 'ဒါတော့ နင်ပြောမှလား'
- 'အေးလေ...ငါပြောမှ နင်သိတာပဲမဟုတ်လား'
- 'တော်ပြီ'

ကျွန် တော် မျက်မှန် ကျနေ ရာသို့ ပြန် ငုံ့ ကြည့် လိုက် ၏ ။ လက် နဲ့ ပဲ ကောက်တော့မည်။ ရေစိုတာများ ဘာကြောက်နေစရာ ရှိသေးလဲ။သင်္ကြန် မှာဆို ရေခဲရေတွေနှင့် အမြဲလောင်းခံနေရတာ။

သည်တစ်ခါ ကျွန်တော်ရေထဲသို့ လက်နှစ်တော့ နန္ဒာဘာမျှဆရာမလုပ် တော့ပါ။

ကျွန်တော့်ပခုံးထိအောင် ရေစိုသည်အထိ မျက်မှန်ကို ကျွန်တော်မမီပါ။ ကျွန်တော် အံ့သြသွား၏ ။ ကျွန်တော့်လက်တွေကပဲ ကျွန်တော် ထင်တာ ထက် ပိုပြီး တိုနေလို့လား။ ကျွန်တော့်မျက်မှန်ကပဲ ခန့်မှန်းထားသည့် ရေ အနက်ထက် ပိုသောနေရာမှာ ရောက်နေလို့လား။ သို့မဟုတ် ရေပြင်ကပဲ ချက်ချင်းကြီး မြင့်တက်လာသလား။ ဘာပဲဖြစ်ဖြစ် ဒီကောင်မလေးရှေ့မှာ မို့ ကျွန်တော် အောင့်သက်သက်တော့ ခံစားလိုက်ရသည်။

ကဲ... မထူးတော့ပါဘူး။ လက်ပါ မက ခြေထောက်ပါ ရေစိုမှ ရတော့ မည်မှာ သေ ချာနေ သည်။ ကျွန် တော်က ယောက်ျားပဲ။ ကျွန် တော့်ကို ကောင် မ လေး တစ် ယောက် က အ ကဲ ခတ် စောင့် ကြည့် နေ သည်။ အဲ ဒီ

വിഃമാറേ

ကောင်မလေးကလည်း တခြားသူမဟုတ်။ ကျွန်တော် ၁၈ နှစ်အရွယ်တုန်း က ပိုးပန်းခဲ့ပြီး မရခဲ့သော ကောင်မလေး။

ကျွန်တော် ရေထဲသို့ ခြေထောက်ကို ချလိုက်သည်။ ခြေဖျားကနေ ခြေ ချင်းဝတ်၊ အဲသည်ကနေ ခြေ့သလုံး၊ လိပ်တင်ထားသော ဘောင်းဘီအနား တွေ ရေစိုသွားသည်။ ရေက သူတို့ ပြောသလောက်လည်း မအေးပါဘူး။ ဒူးဆစ်ကျော် မြုပ်သွားမှပဲ ကျွန်တော့်ခြေဖျားက မျက်မှန်ရှိရာသို့ မီတော့ သည်။ ကျောက်ဆောင်စွန်းမှာ ထိုင်လျက်ကပင် လက်တစ်ဖက်က ကျောက် သားမျက်နှာပြင် မညီမညာအထစ်များကို ထိန်းကိုင်လျက် ခြေညိုးနှင့် ခြေမ ကို သုံးပြီး ကျွန်တော့်မျက်မှန်ကို ခြေထောက်ဖြင့် ကောက်ယူလိုက်သည်။ မျက်မှန်ကို ဘောင်းဘီပေါင်ပေါ်မှာ ရေသုတ်ပစ်လိုက်ပြီးနောက် အင်္ကျီ

အိတ်ထဲ ပြန်ထည့်လိုက်ပါသည်။

9.J

်ကဲ...အခုတော့ လက်ရော ခြေထောက်ရော ရေစိုသွားပြီ နန္ဓာက အစ်မကြီးလေသံဖြင့် အထက်စီးက ရေရွတ်ပါသည်။ ကျွန်တော် မသိချင်ယောင် ဆောင်လိုက်၏ ။ ကောင်မလေးတွေ ဆရာလုပ်တာကို ကျွန် တော် မကြိုက်ပါ ။

'နေစမ်းပါဦး…နင်က ဘယ်လိုဖြစ်ပြီး မြစ်ကြီးနားမှာ ရှိနေတာလဲ' ကျွန်တော် ခပ်တည်တည်ကြည့်၍ မေးမိသည်။ ကျွန်တော် သူ့ကိုဘယ် တုန်းကမှ ရင်မခုန်ခဲ့ဖူးသလို မျက်နှာထားနှင့် ဖြစ်သည်။ သူမကလည်း ခပ် တည်တည်။ မျက်မှောင်အနည်းငယ်ပင် ကြွတ်လိုက်သေးပြီး ကျွန်တော့်ကို ပြန်ပြော၏ ။

'အဲဒါက ငါ မေးရမယ့်စကားပါ၊ နင်က မြစ်ကြီးနားကို ဘာလာလုပ်တာလဲ' 'မြစ်ကြီးနားကိုလာတာမဟုတ်ဘူး၊ မြစ်ကြီးနားက ငါ့ရဲ့ ထရန်ဇစ်ပဲ၊ ငါ တကယ်သွားမှာက ခါကာဘိုရာဇီကို

မျှော်လင့်မထားပါဘဲ သူမ ဟက်ဟက်ပက်ပက်ရယ်မောလိုက်ပါသည်။ ရယ်လိုက်လျှင် သူမ အမြဲ့ချစ်စရာကောင်းလေ့ရှိ၏ ။ လှောင်ရယ် ရယ်သည့် အခါမျိုးမှာတောင် နန္ဓာ တော်တော်ချစ်စရာကောင်းပါသည်။

'ခါကာဘိုရာဇီကို...ဟုတ်လား၊ ရယ်ရတယ်၊ မနောက်ပါနဲ့ ဥက္ကာရယ်၊ မိုးကြိုးတွေ ဘာတွေ ပစ်ကုန်ပါဦးမယ်'

ကျွန်တော် ဒေါပ္သသွားသည်။ ဘေးက ကောင်မလေးတွေကပါ နားစွန် နားဖျား ကြားပြီး ရယ်ကြွ၏ ။

'ဒါ နောက်စရာမှမဟုတ်ဘဲ၊ ငါ နှင့်ကို ဘယ်တုန်းက နောက်ဖူးလို့လဲ' ကျွန်တော် သူ့ရှေ့မှ လှည့်ထွက်လာခဲ့ပါသည်။ ကျွန်တော် သူ့ကိုကြိုက် ဖူးတာနှင့်ပဲ ကျွန်တော့်ကို သူ လှောင်ပြောင်ခွင့် ရသွားပြီလား။ သူ့ ကိုယ်သူ ဘယ်လောက်များ ဘဝင်မြင့်သွားခဲ့ပါလိမ့်။ ကျွန်တော်ကိုက မှားခဲ့တာပါ။ ဒီလောက် မာနတွေ တက်နေသည့် ကောင်မလေးကိုမှ သွားပိုးခဲ့မိတာကိုး။ လေက သုတ်ခနဲ တိုက်ခတ်လိုက်သောအခါ ကျွန်တော့်ညာဘက် တစ် ခြမ်းက စိမ့်အေးသွားသည်။ ဟိုတယ် အမြန်ပြန်ပြီး ရေနွေးနှင့် ရေချိုးပစ်မှ ဖြစ်မည်။

'ഉത്തം...'

မြစ်ကမ်းပါးပေါ် တက်တော့မည့် ကျွန်တော့်ကို သူမ လှမ်းခေါ်သည်။ လှည့်ကြည့်ရမလား၊ စဉ်းစားတွေးတောချိန် မရသေးခင် ကျွန်တော် လှည့် ကြည့်မိသွား၏ ။ နန္ဒာ၏ ဆံပင်ရှည်များ လေအဝေ့တွင် တဖျတ်ဖျတ် လွင့် နေသည်။ နန္ဓာ မပြုံးပါ။

'နှင့်ဖိနပ်တွေကို ထားခဲ့မလို့လား' သေလိုက်စမ်းပါကွာ။ သူ့ရှေ့မှာမှ ကမောက်ကမတွေ ဖြစ်ရလေခြင်း။ ကျွန်တော် ဖိနပ်တွေဆီ ပြန်လာပြီး ကောက်ကိုင်လိုက်သည်။ အပေါ် ပြန် ရောက်မှပဲ ဖိနပ်စီးတော့မည်။

'ဘယ်ကို ပြန်ရမှာလဲ၊ ဘာနဲ့ ပြန်မှာလဲ၊ ငါလိုက်ပို့ပေးရမလား' ကျွန်တော် သူမကို အံဩတကြီး ကြည်မိ၏ ။ သူမ လက်ခနဲ ပြုံးလိုက် လေသည်။

'ငါက နယ်ခံ၊ နင်က ဧည့်သည်လေ၊ ငါတို့ဆီ ရောက်လာတဲ့ ဧည့်သည် ကို လိုအပ်တဲ့ အကူအညီပေးတယ်ဆိုတာ နယ်ရဲ့ထုံးစံပါ

ကျွန်တော် နေ ရာမှာ မြဲမြဲရပ်နေမိ၏ ။

'နယ်ခံ...၊ နင်က ဒီမှာနေတာ...ဟုတ်လား'

'ဟုတ်တယ်၊ ငါ့အဖေက ဒီကို မော်ကွန်းထိန်းအဖြစ် ပြောင်းလာရတာ တစ်နှစ်ကျော်ပြီ

വിഃമാറേ

'ဪ...ဪ'

သူမ၏ မျက်နှာမှာ စောစောက ရှိခဲ့သော လှောင်ပြောင်ရယ်မောရိပ်များ မရှိတော့ပါ။ အိမ်ရှင်၏ နွေးထွေးသောကြိဆိုမှုကို ကျွန်တော်မြင်နေရသည် လား။ မသေချာပါ။ ကျွန်တော် စိတ်ကို လျှော့ချလိုက်၏။

ပန်ဆွပ်မှာ တည်းတယ်၊ အငှားကားပါ ပါတယ်၊ အပေါ်မှာ ကားဆရာ ကျန်ခဲ့တယ်'

'အဆင်ပြေရဲ့လား၊ ဘာအကူအညီလိုသေးလဲ

'အဆင်ပြေပါတယ်၊ စောစောကသာ နင်နဲ့တွေ့ လိုက်ရင်တော့ ပိုအဆင် ပြေမှာပေါ့၊ ခုတော့ ပူတာအိုလေယာဉ်လက်မှတ်အတွက် ငါ ၆၀ ကုန်ခဲ့ပြီ'

နန္ဒာ့မျက်နှာမှာ အလေးအနက်ဖြစ်သွားသည်။

'ပူတာအို...၊ နင် ပူတာအို သွားမလို့ ...ဟုတ်လား'

်ငါ နင့်ကို ဘယ်တုန်းက နောက်ခဲ့ဖူးလို့လဲ၊ ဘယ်ကိစ္စနဲ့မှ မနောက်ခဲ့

മ്പ്രാസ്ക്രം

ကျွန်တော် သူမကို ခပ်စိုက်စိုက်ကြည့်ပစ်လိုက်တော့ သူမ ဖျတ်ခနဲ မျက် နှာ လွှဲပစ်လိုက်၏ ။

'റി သိပါတယ်'

်ငါ ပူတာအိုထိတင် မကဘူး၊ ခါ ကာဘိုရာဇီတောင်ထိအောင် သွားမှာ နန္ဒာ

'ဧည့်သည်တွေနဲ့လား'

နန္ဒာက ကျွန်တော် တန်းလန်းဆွဲကိုင်ထားသော ဝေါ့ကင်းရှူးဖိနပ်ဆီ မျက်လုံးလွှဲထားရင်း မေးသည်။ နန္ဒာ့မေးခွန်းကြောင့် ကျွန်တော် အနည်း ငယ်အံ့သြကာစိတ်လှုပ်ရှားသွားပါသည်။ ကျွန်တော် ဧည့်လမ်းညွှန်အလုပ် ဝင်လုပ်နေကြောင်း နန္ဒာ သိနေပါသလား။ ဒါဖြင့် နန္ဒာ ကျွန်တော့်အကြောင်း တွေကို စုံစမ်းနေခဲ့ပါသလား။

'ငါတစ်ယောက်တည်း'

'မယုံနိုင်စရာပါလား၊ ဘယ်လိုဖြစ်တာလဲ' ကျွန်တော် အနည်းငယ်ပြံ့းမိသည်။ 'ဟုတ်တယ်၊ ငါ့ဟာငါလဲ မယုံနိုင်သေးဘူး၊ ဒါပေမဲ့ ငါ အဲဒီကို ရောက် အောင် သွားမှ ဖြစ်မယ်'

နန္ဒာ အနည်းငယ်မျက်မှောင်တွန့်လျက် ကျွန်တော့်ကိုကြည့်လာသည်။

'အဲဒီမှာ ဘာရိုလို့လဲ'

'သစ်ခွတွေနဲ့ လိပ်ပြာတွေ ရှိတယ်လေ'

'ဘာပြောတယ်…၊ နင်ဘယ်တုန်းကမှ ပန်းတွေ လိပ်ပြာတွေနဲ့ မနီးစပ် ခဲ့ဖူးပါဘူး'

'ငါကလဲ နီးစပ်တယ်လို့ မပြောရသေးပါဘူး'

နန္ဒာ နူတ်ခမ်းစူသွား၏။

'အကောင်းလဲ ကူညီမလို့ မေးရသေးတယ်၊ နေပေါ့၊ ပူတာအိုမှာလဲ သူ

ငယ်ချင်း ရှိတယ်၊ နောင်မွန်းမှာလဲ သူငယ်ချင်းရှိတယ်'

ထိုစကားကြောင့် ကျွန်တော်စိတ်ဝင်စားသွားပါသည်။

'നനധ്സഃ'

'နင့်ကို ငါ ဘယ်တုန်းက နောက်ခဲ့ဖူးလို့လဲ'

ကျွန်တော့်စကားအတိုင်း သူမ ပြောလာခဲ့သည်။

'ဒါဖြင့်လဲ ကူညီစမ်းပါဟာ'

ထိုအခါ သူမ မျက်စောင်းသာသာဖြင့် ပြုံးလေသည်။

\*

မိန်းမတွေကို ကျွန်တော် နားမလည်နိုင်သေးပါ။

နန္ဒာသည် ကျွန်တော့်ကို မြစ်ဆုံသို့ လိုက်ပို့မည်ဟု ကိုယ်တိုင်စ၍ ကမ်း လှမ်းခဲ့ပြီးနောက် နောက်နေ့ နံနက်တွင် ကျွန်တော်တည်းခိုရာသို့ ရောက် လာပါ၏။ သို့သော်သူမအနီးတွင် အသက် ၃၀ ခန့် ယောက်ျားတစ်ဦး ပါ လာခဲ့သည်။ ဟိုစဉ်တုန်းကလို နန္ဒာနှင့် တွေ့ဆုံဖို့ ရင်မခုန်တော့သည့်တိုင် အနည်းနှင့်အများတော့ ခရီးအတူသွားသည့် အတွေ့အကြုံကို မှန်းဆပြီး စိတ်လှုပ်ရှားနေခဲ့မိသော ကျွန်တော်သည် နန္ဒာနှင့်အတူ ဟိုတယ်ဧည့်ခန်း ထဲသို့ ဝင်လာသော ထိုပုဂ္ဂိုလ်ကြောင့် စိတ်ကသိကအောက်တော့ ဖြစ်သွား ခဲ့ရပါသည်။

വി!യേറേ

ဂူူး

ကြယ်စင်တံတား ကမ်းပါးနှင်းဖြူ

97

'ဥက္ကာ…အဆင်သင့်ပဲလား'

**'**ഒങ:'

'ဒါဖြင့် သွားစို့

ကျွန်တော်တို့၏ နံနက်တွေ့တွေ့ချင်း နှုတ်ဆက်စကားမှာ သည်မျှသာ ဖြစ်သည်။ နန္ဒာနှင့် ပါလာသော ပုဂ္ဂိုလ်ကမှ ကျွန်တော့်အတွက် ထည့် စဉ်း စားသေး၏။

်မနက်ခင်းဆိုတော့ အေးဦးမယ်၊ ခင်ဗျား အနွေးထည်ပါးပါးတစ်ထည် ယူခဲ့ပါလား'

'ကျွန်တော် မအေးပါဘူး'

'သူက အအေးကြိုက်တယ် ကိုမြတ်၊ ညနေကတောင် မြစ်ထဲ ဆင်းသေး တယ်'

'ဪ့…ဪ'

ဘယ်လိုမိန်းမလည်း မသိ။ ပါလာသူနှင့်လည်း မိတ်ဆက်မပေး။ ကား ဆီ ရောက်မှ ကားနောက်ခန်းမှာ ကောင်မလေးတစ်ယောက် ထိုင်နေသေး ကြောင်း မြင်လိုက်ရသည်။ နန္ဒာ့ညီမဖြစ်လိမ့်မည်။ ကျွန်တော့်ကို ရှေ့ခန်း မှာ ထိုင်ခိုင်း၏။ ထိုပုဂ္ဂိုလ်က ကားမောင်းပါသည်။ ရှေ့ခန်းမှာ ထိုင်မိ တော့မှ ထိုပုဂ္ဂိုလ်သည် စစ်တပ်ကလူ ဖြစ်မည်ဟု တွေးမိသွား၏။

'ကျွန်တော့်နာမည် ဥက္ကာပါ၊ ဗိုလ်ကြီးက ဒီမြို့ဧာတိပဲလားဗျ' ဘယ်သူကမှ စကား စ,မပြောသေးခင် ကျွန်တော် စ၍ ပြောလိုက်ပါ သည်။ ထိုပုဂ္ဂိုလ်က သူ့ကို စစ်ဗိုလ်ဟု ကျွန်တော်သိနေသည့်အဖြစ်ကို အံ့သ ပုံ မရပါ။ ကျွန်တော့်ကို အပြုံးဖြင့် လှည့်ကြည့်ပြီး ဖြေပါသည်။

မဟုတ်ဘူးဗျ၊ ကျွန်တော်က ဗန်းမော်ဇာတိ'

မေးသည့် မေးခွန်းပဲ ဖြေပြီး တခြားဧည့်ခံစကားဟူ၍ တစ်ခွန်းမျှမပြော ပေ။ တကယ်ဆို မြို့ခံတစ်ယောက်က ဧည့်သည်တစ်ယောက်ကို လောက ဝတ် နှုတ်ဆက်စကားပြောရန် သဘာဝအကျဆုံး မေးခွန်းတစ်ခု ရှိနေတာ ပဲ။ ဒီမြို့ကို အရင်က ရောက်ဖူးလား၊ ဒါ ပထမဆုံးအကြိမ်လား... ဟူသော မေးခွန်း။ သူတို့က မမေးသောအခါ ကျွန်တော်ကပဲ စပြီး ဖြေလိုက်ရတော့ မှာပေါ့။ 'ကျွန်တော်က ရန်ကုန်ဇာတိဗျ၊ ကျွန်တော် မြစ်ကြီးနားကို အခုမှ ပထမ ဆုံးအကြိမ် ရောက်ဖူးတာပဲ'

ဗိုလ်ကြီး ခေါင်းညိတ်၏ ။

နောက်ထပ် ဆက်မေးရမည့် အိမ်ရှင်မေးခွန်းမှာ ဒီမြို့ကို ဘယ်လိုမြင် သလဲ ဟူသောမေးခွန်း ဖြစ်၏ ။ နည်းနည်းနိုင်ငံခြားဆန်လျှင်တော့ ဒီမြို့ ကို သဘောကျရဲ့လားဟု မေးမှာပဲ။

သို့သော် ဗိုလ်ကြီး မေးလာသည်က ကျွန်တော် မျှော်လင့်မထားသော မေးခွန်း ဖြစ်နေသည်။

'ခါကာဘိုရာဇီသွားဖို့ လိုအပ်တဲ့ပစ္စည်းတွေ အကုန်ပါပြီလား'

'အာ... ပါပါတယ်၊ ကျွန်တော် စာရင်းနဲ့ တိုက်ကြည့်ပြီး သယ်လာခဲ့ တာပဲ'

'လိုအပ်တာတွေ အကုန်ပါရဲ့လားလို့ စစ်ပေးလိုက်ပါ ကိုမြတ်ရယ်' နောက်ဘက်မှ နန္ဒာက ဝင်ပြောလိုက်တော့ ကျွန်တော်စိတ်တိုသွား၏။ 'မလိုပါဘူး၊ ခြေလျင်နဲ့ တောင်တက်အသင်းက အန်ကယ်ဦးထွန်းမြင့် ပေးလိုက်တဲ့ စာရင်းအတိုင်း သယ်လာတာပဲ'

ကျွန်တော့်အသံ နည်းနည်းပြတ်တောက်သွားမလား မသိပါ။

'ဗိုလ်ကြီးရဲမြတ်က ခါကာဘိုရာဇီကနေ နှစ်ခေါက်တောင် ပြန်ခဲ့ဖူး တာ ဥက္ကာရဲ့၊ ဒါကြောင့် နင်သိချင်တာတွေ မေးရအောင် ငါ အကူအညီ တောင်းလို့ လိုက်လာတာ'

သွားစမ်းပါ။ နှစ်ခေါက်မကလို့ သုံးခေါက်ပြန်လိုက်ဦး၊ သူ့လူကို ကျွန် တော် ဆရာမတင်နိုင်။

'တောင်ထိပ်ထိ ရောက်ခဲ့လားဗျ

သည်လူ တောင်ထိပ်သို့ မရောက်ခဲ့ဘူးဟု ကျွန်တော် လောင်းရဲသည်။ ၁၉၉၆ ခုနှစ်တုန်းက ဂျပန်တောင်တက်သမား အိုဇာကီနှင့်အတူ တောင်ထိပ် ရောက်ခဲ့သူမှာ နမားဂျွန်ဆင်ဟူသော ပုဂ္ဂိုလ်ဖြစ်သည်။ ဗိုလ်ကြီး ရဲမြတ် မဟုတ်။ သည့်နောက်လည်း ဘယ်သူမှ တောင်ထိပ်ရောက်သည်ဟု မကြား မိသေးပါ။

'မရောက်ခဲ့ပါဘူး'

വ്വിഃമാറേ

വിി:മാറേ

ကျွန်တော် ခန့်မှန်းတာ မုန်သွားသည်။

'ကျွန်တော်တို့အလုပ်က တောင်ထိပ်ထိ တက်ဖို့မဟုတ်ဘူးဗျ၊ တောင် ထိပ်တက်ဖို့က တောင်တက်သမားတွေရဲ့ အလုပ်ပါ

'ဒါဖြင့် ဗိုလ်ကြီးတို့အလုပ်က ဘာလဲ'

ကျွန်တော် ပွင့်ပွင့်လင်းလင်း မေးမိသည်။

်ကျွန်တော်တို့အလုပ်က တောင်တက်အသင်းအတွက် လမ်းခရီးမှာ နယ်မြေအေးချမ်းလုံခြုံမှု ပေးဖို့ ၊ အခက်အခဲ တစ်ခုခုရှိရင် ဆက်သွယ်ရေး ရေဒီယိုနဲ့ လှမ်းအကြောင်းကြားပေးဖို့၊ လိုအပ်တဲ့ အကူအညီပေးဖို့ပါ ဗိုလ်ကြီးက ပြေပြေပြစ်ပြစ် ရှင်းပြသည်။ ကျွန်တော် ခေါင်းညိတ်လိုက်

ပါသည်။

'ကိုဥက္ကာရဲ့အလုပ်ကရော ဘာလဲ'

်ကျွန်တော်က ဧည့်လမ်းညွှန်လေ

ကျွန်တော့် ဝေလည်ကြောင်ပတ်အဖြေကြောင့် သူ မရယ်မောပါ။

မဟုတ်ဘူး၊ ခါကာဘိုရာဇီမှာ ကိုဥက္ကာရဲ့အလုပ်က ဘာလဲ

'ကျွန်တော့်အလုပ်က အရိပ်တစ်ခုကို လိုက်ဖမ်းဖို့ ဆိုပါတော့ဗျာ'

ဗိုလ်ကြီး မျက်နာ ပို၍ တည်သွား၏။

'ကျွန်တော် နားမလည်ဘူး'

'ကျွန်တော် သိပါတယ်၊ ကျွန်တော် ဗိုလ်ကြီးနားလည်မယ့် အဖြေကို

စကားတစ်ခွန်းတည်းနဲ့ ပေးလို့မရလို့ပါ

်ကျွန်တော်တို့ ၂၈ မိုင်တောင် အချိန်ရတာပဲလေ

မှန်ပါသည်။ သူ့အလှည့်တုန်းက သူ ဖြေခဲ့ပြီးပြီ။ ကျွန်တော်လည်း

အမှန်အတိုင်း ဖြေမှ တရားမျှတမည်။

'ကိုမြတ်…နန္ဓာတို့ ရှမ်းခေါက်ဆွဲဆိုင်ကို အရင်သွားမှာလေ'

'ஹെ്...ങേ: ങോ:'

ကျွန်တော်ဟိုတယ်မှ နံနက်စာ စားခဲ့ပြီးပြီဖြစ်သော်လည်း ရှမ်းခေါက်ဆွဲ အလွန်ကောင်းလှသည်ဟု နန္ဒာညွှန်းသဖြင့် ဆန်ပြားကြက်ပေါင်း တစ်ပွဲ စားလိုက်ပါသည်။ နန္ဓာညွှန်းတာ မလွန်ပါ။ တကယ်အရသာရှိလေသည်။ ဆိုင်ရောက်မှ သေသေချာချာ မြင်ခွင့်ရသော နန္ဒာ့ဘေးက ကောင်မလေး ကို ကျွန်တော် အကဲခတ်ကြည့်မိသည်။ နန္တာ့ညီမလေး ဖြစ်မှာ သေချာသည်။ ရုပ်ရည်က တော်တော်ဆင်သည်။ သို့သော် နန္ဒာ့လောက် မလုဟု ထင် သည်။

'&മാ <sup>മീ</sup>ഗൈ:സാ:'

်အေး...မင်နီ တဲ့၊ မင်နီ ...မေးမယ်ဆို၊ မေးလေ

ကောင်မလေးက ခေါင်းမဖော်ဘဲ ရှမ်းခေါက်ဆွဲပဲ ငုံ့စားနေသည်။

်ငါ့ညီမက တိုးရစ်စ်ဂိုက်ဒ် လုပ်ချင်လို့တဲ့ ဥက္ကာရေ၊ အဲဒါ နည်းနည်း ပါးပါး လက်ချာပေးလိုက်ပါဦး

နန္ဓာသည် အရင်ကအတိုင်းပဲ။ ဘာမှ မပြောင်းလဲသေးပါ။ တစ်ယောက် ယောက်ကို အမြဲ ဆရာလုပ်ရမှ ကျေနပ်သည်။ ကိုယ်တိုင်က ဆရာလုပ်ဖို့ အရည်အချင်းမရှိလျှင် ရှိသူအား ဆရာလုပ်စေသည်။ ယခုလည်း နန္ဒာ့မှာ ထိုရည်ရွယ်ချက်ကြီး ရှိနေသည်။ ဗိုလ်ကြီးရဲမြတ်က ကျွန်တော့်အား ခါကာ ဘိုရာဇီ ခရီးစဉ်အတွက် ဆရာလုပ်၊ ကျွန်တော်က မင်နီ့အား ဧည့်လမ်းညွှန် တစ်ယောက်၏ ဘဝအကြောင်း ဆရာလုပ်။

မင်နီက တိုးရ်ဂိုက်ဒ် ဘာလို့လုပ်ချင်တာလဲ

ကျွန်တော် ကောင်မလေးကို မေးတောကောင်မလေးက ခစ်ခနဲ တစ်ချက် ရယ်ပါသည်။

်မင်နီက ခရီးထွက်ရတာ ပျော်တယ်၊ ဖေဖေက မမမပါဘဲ မင်နီ ဘယ်မှ မသွားရဘူးလို့ အမိန့်ချထားတယ်လေ

ကောင်မလေးက ပြည့်စုံသော အဖြေတစ်ခုခု ပေးပြီးသလိုပင် မုန့်ကို ဆက်စားနေ၏။ ဆိုင်ထဲမှာ လူတွေစည်ကားလှသည်။ စားပွဲတွေအားလုံး အပြည့်၊ တချို့က နေရာမရသေး၍ စောင့်နေချိန်မှာ ကျွန်တော်တို့ အေးအေး ဆေးဆေး စကားပြောနေဖို့ မသင့်တော်ပါ။

်မြစ်ဆုံသွားတဲ့လမ်းမှာ မင်နီသိချင်တာတွေ မေးလေ၊ ဂိုက်ဒ်အလုပ်ရဲ့ ကောင်းတာတွေရော၊ ဆိုးတာတွေရော ကျွန်တော် ပြောပြပါ့မယ်

'ကိုဥက္ကာကို မနေ့ကတည်းက မင်နီ မြင်ဖူးပါတယ်'

်နင်က ငါတို့နဲ့ ကရိန်နော်ကို မလိုက်ဘဲနဲ့ ဘယ်တုန်းကမြင်ဖူးလိုက် ပြန်လဲ

'မင်နီ ဈေးရှေ့တိုက်တန်းမှာ လွယ်အိတ်သွားဝယ်တုန်းက မြင်ဖူးတာ၊ အဲဒီတုန်းက ကိုဉက္ကာက မြန္နန္ဒာထဲ ဝင်သွားတာ'

အဲဒါမှ ႙ပဲ။ ကျွန်တော် မြနန္ဒာဆိုင်ကို ရွေးလိုက်မိတာ တော်တော်မှား ခဲ့ပါလား။ အခုမှတော့ ကျွန်တော် ပြန်ပြင်လို့မရတော့ပါ။

'မြနန္ဒာ… ဟုတ်လား၊ အဲဒီဆိုင်က ဧည့်သည်တစ်ယောက်ကို နည်း နည်းမှ ဆွဲ ဆောင်နိုင်တဲ့ဆိုင် မဟုတ်ဘူး'

'ဆာနေပြီလေဟာ၊ ဆွဲဆောင်တာတွေ မဆွဲဆောင်တာတွေ ငါ မသိ တော့ဘူး၊ မျက်စိရေ့ တွေ့ရာ ဆိုင်ထဲ ဝင်လိုက်တာပဲ'

နန္ဒာ ကျွန်တော့်ကို မခိုးမခန့်ကြည့်ပြီးပြုံးလာပါသည်။ သူမ မယုံဘူး။ ကျွန်တော် ရိပ်မိသည်။

'မြနန္ဒာရဲ့ဘေးမှာ သန့်ရှင်းပြီး ပိုခမ်းနားတဲ့ အိုအေစစ်ရှိတယ်' သူမ၏ စကားတွင် စွပ်စွဲမှု ပါနေသလိုလို။ မဖြစ်ဘူး၊ ကျွန်တော်မြန်မြန် ရှန်းထွက်မှဖြစ်မည်။

'နန္ဒာ...အတိတ်ကာလကို အတိတ်မှာပဲ ထားနော်၊ ပြန်အစဖော်တာ တွေ ဘာတွေ လာမလုပ်နဲ့ '

'ဟာ ဟ…ဘယ်သူက ပြန်ဖော်နေလို့လဲ'

'ဒီမယ် နန္ဒာ၊ ငါက အသက် ၁၈ နှစ်အရွယ် မအူမလည်ကောင်လေး မဟုတ်တော့ဘူး၊ နင်ပြုံးတာ ဘာကြောင့်လဲ ငါသိတယ်၊ ကိုယ့်ကိုယ်ကို သိပ်ထင်မနေနဲ့၊ဒါပဲ ငါပြောမယ်'

ခပ်ပြုံးပြုံးကြိမ်းမောင်းပစ်ရသည်။ နန္ဒာ အခုမှပဲ ခွက်ထိုးခွက်လန် ရယ် လေသည်။ ရယ်ရုံပဲ ရယ်ပြီး ဘာမှထပ်မဖြေရှင်းတော့ပါ။

မြစ်ဆုံသို့ သွားရန် ရှမ်းခေါက်ဆွဲဆိုင်မှ ပြန်အထွက်မှာတော့ နန္ဒာက ရေ့ခန်းမှာ ဝင်ထိုင်ပြီး ကျွန်တော့်ကို နောက်ခန်းသို့ ပို့ပါသည်။

'အဲဒီမှာ အင်တာဗျူးလုပ်ကြပေတော့'ဟုလည်း ပြောသေးသည်။ ကျွန် တော် ထောင်းခနဲ ဒေါ ပွသွား၏ ။ သူ့လူနှင့် သူ နှစ်ယောက်အတူထိုင်ချင် သည့် ကိစ္စမှာ ကျွန်တော်နှင့် မင်နီအား နယ်ရုပ်လေးတွေလို ရွေ့နေခြင်း… ဟု ခံစားလိုက်ရသောကြောင့် ဖြစ်သည်။ သုံးလေးနှစ်ကြာ ကွဲကွာနေခဲ့ပြီး နောက် ပထမဆုံးအကြိမ် ပြန်ဆုံတွေ့ကြသော သူငယ်ချင်းဟောင်း ဖြစ်နေ သောကြောင့် ကျွန်တော် စိတ်ကို လျှော့ချလိုက်ရပါသည်။

'ဂိုက်ဒ်ဘဝအကြောင်း မပြောခင်မှာ စောစောက စကားပြတ်သွားတဲ့ ဗိုလ်ကြီးရဲ့ မေးခွန်းကို ကျွန်တော် အရင်ဖြေလိုက်ဦးမယ်၊ ခါကာဘိုရာဇီ ခရီးစဉ်မှာ ကျွန်တော့်အလုပ်က ဘာလဲ ဆိုတာလေ'

ဗိုလ်ကြီးရဲမြတ်က ခေါင်းညိတ်၏ ။

ကျွန်တော့် ဧည့်လမ်းညွှန် အသိုင်းအဝိုင်းမှ လုပ်ဖော်ကိုင်ဖက်များကို မပြောဖြစ်ခဲ့သည့် အကြောင်းအရာတချို့ကို ယခုမှ တွေ့ ရသော လူ တစ် ယောက်ကို ဘာကြောင့် ဖွင့်ပြောမိမှာလဲ ကျွန်တော်မသိပါ။ ကျွန်တော်တို့ နှစ်ယောက်အကြားတွင် တူညီသောအရာတစ်ခု ရှိသည်ဟု ခံစားရလို့ ဖြစ် နိုင်ပါသည်။

'လွန်ခဲ့တဲ့ ခြောက်နှစ်လောက်က ကျွန်တော့်ဖေဖေ ခါကာဘိုရာဇီတောင် ကို ခရီးထွက်သွားခဲ့တယ်၊ အဲဒီတောင်ဝန်းကျင်တစ်ဝိုက်က လိပ်ပြာမျိုးရင်း တွေကို သုတေသနလုပ်ဖို့ မှတ်တမ်းတင်ဖို့...တဲ့၊ ဒါပေမဲ့ ဖေဖေ ဘယ်တော့ မှ ပြန်မလာခဲ့တော့ပါဘူး၊ ဖေဖေ တောင်အောက်ကို လိမ့်ကျသွားခဲ့တယ်လို့ သူ့လမ်းပြက ပြောတယ်၊ အတူပါသွားတဲ့ အဖွဲ့သားတွေ ဘယ်သူမှ ဘာမှ မမြင်လိုက်ကြဘူး၊ အခု တစ်မိနစ်မှာ ဖေဖေရှိတယ်၊ နောက်တစ်မိနစ်မှာ ဖေဖေ ပျောက်ကွယ်သွားတယ်၊ ဖေဖေသေပြီလို့ပဲ လက်ခံကြရတယ်'

သုံးယောက်လုံး တစ်ခဏငြိမ်သက်သွား၏ ။ ဗိုလ်ကြီးရဲမြတ်က ကား ကို လမ်းကောင်းသည့်နေရာမှ ရွေးချယ်မောင်းနေရင်း ကျွန်တော့်ကို မေး ခွန်း တစ်ခု မေးသည်။

'ခင်ဗျားကရော အဲဒီလို လက်ခံသလား'

'အခု ကျွန်တော်ဒီကိုလာတာက တစ်ခုခုကို လက်ခံနိုင်ဖို့ လာတာပါ၊ ဖေဖေ သေခဲ့ပြီလား၊ ဒါမှမဟုတ် ဖေဖေ ကျွန်တော်တို့ဆီကို ဘယ်တော့မှ ပြန် မလာချင်တော့ဘူးလား၊ အဲဒီနှစ်ခုမှာ တစ်ခုကိုတော့ ကျွန်တော် လက်ခံရ လိမ့်မယ်၊ ကျွန်တော့်အတွက် တစ်ခုစီဟာ ထပ်တူထပ်မျှ နာကျင်စေမှာ ချည်းပါပဲ၊ ကျွန်တော် သိပါတယ်၊ ဒါပေမဲ့ ...'

သူ ကျွန်တော့်ကို နောက်ကြည့်မှန်မှတစ်ဆင့် အကဲခတ်နေသည်။

'ဒါပေမဲ့ ကျွန်တော် အမှန်တရားအတွက် ခံနိုင်ရည်ရှိပြီလို့ ထင်တယ်' 'ကျွန်တော် အဲဒီအကြောင်းကို သတင်းသိုးသိုးသန့်သန့်တော့ ကြား လိုက်ရဖူးပါတယ်၊ ဒီအဖြစ်ဟာ ခင်ဗျားအတွက် ဘယ်လောက်ဆိုးရွားလိုက် မလဲ ဆိုတာ ကျွန်တော် နားလည်ကြည့်နိုင်ပါတယ်၊ ခင်ဗျားကို ကျွန်တော် စိတ်ပျက်သွားအောင် မလုပ်ချင်ပါဘူး၊ ဒါပေမဲ့ ခင်ဗျား ထည့်စဉ်းစားရမှာ တစ်ချက် ရှိသေးတယ်'

သူသည် စကားလုံးရွေးချယ်နေသလိုပင် ခဏငြိမ်သက်နေပြီးမှ ဆက် ပြောသည်။

'ခင်ဗျားပြောတဲ့ နှစ်ခုလုံးကို အဖြူ အမည်း မသိရဘဲ နဂိုအတိုင်းပဲ ခင်ဗျား ပြန်လာရမယ့် အနေအထားကိုလဲ ထည့်တွက်ဦး'

ကျွန်တော် သူ့ကို စူးစူးစိုက်စိုက် ကြည့်လိုက်မိ၏။

'အမှန်ကို တစ်ထစ်ချ သိရလိမ့်မယ်လို့ မျှော်လင့်မထားနဲ့ ဗျ၊ မျှော်လင့် ပြီးမှ ဘာမှမရရင် ဒီ့ထက်ပိုပြီး ခင်ဗျား ခံရမယ်၊ ခင်ဗျား မသိသေးတာ တစ် ခုက နှင်းတောင်တွေဟာ ခန့် မှန်းရခက်တယ်၊ အဲဒီမှာ ရွေ့နေတဲ့ ရေခဲမြစ် တွေ ရှိတယ်၊ ရေခဲ ပပ်ကြားအက်တွေ ရှိတယ်၊ ရွေ့နေတဲ့ ရေခဲပြင်တွေ ရှိ တယ်၊ လူတစ်ယောက်ဟာ ရေခဲတောင်ပေါ် ခရီးမှာ ဘာမဆို ဖြစ်နိုင်တယ်၊ လူတစ်ယောက်ကို ရေခဲတောင်က နှစ်ပေါင်း ရာနဲ့ ချီပြီး မြှုပ်ထားပေးနိုင် တယ်'

'ကျွန်တော်သိပါတယ်'

ကျွန်တော့်အသံမှာ ခွန်အားမပါသလို ခံစားရသည်။

'ကိုမြတ်…'

IJ

နန္ဒာသည် ကြာရှည်စွာ ငြိမ်၍နားထောင်နေရာမှ စကားဝိုင်းထဲသို့ ဝင် လာသည်။

'သူ...တစ်ယောက်တည်းသွားလို့ ဖြစ်ပါ့မလား ကိုမြတ်'

'သူတစ်ယောက်တည်း သွားလို့မရပါဘူး၊ အစားအသောက် အဝတ် အစား အသုံးအဆောင်၊ အရေးပေါ် ပစ္စည်းတွေ သယ်ပေးမယ့် အထမ်းသမား တွေ လိုတယ်၊ လမ်းကို အသေအချာပြပေးမယ့် လမ်းပြလိုတယ်၊ ခင်ဗျား ဒါတွေအကုန် စီစဉ်ပြီးသားလား' 'အမှန်အတိုင်း ပြောရရင်တော့ ကျွန်တော့်မှာ နယ်ခံအသိတစ်ယောက် မှမပါပါဘူး၊ မိတ်ဆက်စာတွေတော့ ပါပါတယ်၊ အခု နန္ဒာကလဲ မိတ်ဆက် စာ နှစ်စောင် ထပ်ဖြည့်ပေးဦးမှာလေ'

သူ စိတ်မသက်သာဟန်ဖြင့် ပြုံး၏။

'ခင်ဗျား တော်တော်စိတ်ကူးယဉ်တာပဲ'

'အစ်ကို မသိလို့ပါ၊ ကျွန်တော့်မှာ အကောင်းဆုံးအဖော်တစ်ယောက် ပါတယ်'

ကျွန်တော် မာန်တင်း၍ပြုံးရင်းပြောလိုက်သည်။

'ဘယ်သူလဲ'

ကြယ်စင်တံတား ကမ်းပါးနှင်းဖြူ

နန္ဒာက မျက်မှောင်ချီလျက် မေးလာသည်။ ကျွန်တော် နန္ဒာ့ကိုရော သူ့ကိုရော တစ်ခါတည်း ဖြေလိုက်ပါသည်။

'ကျွန်တော့်အဖေရဲ့ ခါကာဘိုရာဇီခရီး နေ့စဉ်မှတ်တမ်းစာအုပ်လေ' ဗိုလ်ကြီးရဲမြတ် ကျွန်တော့်ကို နောက်ကြည့်မှန်မှတစ်ဆင့် လှမ်းကြည့် ရင်း ခေါင်းခါယမ်းနေသည်။

သည်ကမ္ဘာလောကတွင် ကျွန်တော့်ဖေဖေကို ကျွန်တော် ယုံကြည်စိတ်ချ ဆုံး၊ အားအကိုးဆုံး ဆိုတာတော့ သူတို့ကို ပြောပြဖို့မလိုဘူးဟု ထင်ပါသည်။

\*

### ဖေဖေ့ကို တွေ့ ရဖို့ ၂၁၈ မိုင် ပိုနီးလာခဲ့ပြီ။

ဤမှတ်တမ်းသည် ကျွန်တော့်ခရီးတွင် ဖယောင်းတိုင်မီးဖြင့် ရေးရသော ပထမဆုံး စာမျက်နှာ ဖြစ်၏ ။

ပူတာအိုတွင် ညနေ ၆းဝဝ နာရီမှ ည ၉းဝဝ နာရီထိ လျှပ်စစ်မီး ရသည်။ သို့သော် ထိုအချိန်က ကျွန်တော်သည် စားသောက်ဆိုင်မှာ နန္ဒာ့သူငယ်ချင်း ကချင်မလေး ဘောက်ရာတို့ မောင်နှမနှင့်အတူ ညစာစားနေခဲ့ပါသည်။ ထို့ ကြောင့် တည်းခိုဆောင် ဖို့တ် ဟတ်တ်စ် သို့ ရောက်သည့်အခါ လျှပ်စစ်မီး ပြတ်သွားခဲ့ပြီ။ ထို့ကြောင့် ကျွန်တော် ဖယောင်းတိုင်မီးကိုသာ အားကိုးရ ပါသည်။

Fort Hertz တွင် ကျွန်တော် တည်းခိုခွင့်ရဖို့ ဘောက်ရာက ကူညီ စီစဉ် ပေးပါသည်။

ဘောက်ရာသည် ပူတာအိုခရိုင် တရားရုံးတွင် တာဝန်ကျနေသော ဝန် ထမ်းတစ်ဦး ဖြစ်သည်။ ပူတာအိုသို့ ရောက်နေသည်မှာ သုံးနှစ်ရှိပြီ။ ဝန်ထမ်း အချင်းချင်း မိသားစု မောင်နှမပမာ ရင်းနှီးခင်မင်ကြသော ဤတောင်ပေါ် မြေပြန့်မြို့ကလေးတွင် ဘောက်ရာမသိသူ တော်တော်ရှားပါလိမ့်မည်။

ပထမတော့ ဘောက်ရာသည် ကျွန်တော် Fort Hertz မှာ တည်းခိုမည့် ကိစ္စအတွက် နားမလည်နိုင်ခဲ့ပါ။ ပူတာအိုတွင် ပုဂ္ဂလိက တည်းခိုခန်း ရှိ နေပြီး သပ်ရပ်သန့်ပြန့်သည်လည်း ဖြစ်သဖြင့် ထိုတည်းခိုခန်းမှာ တည်းဖို့ ကျွန်တော့်အား အကြံပေးသည်။ သို့သော် ကျွန်တော် ဖေဖေ့အရိပ်ကို လိုက် နေကြောင်း အရိပ်အမြွက် သိသွားသောအခါ ဘောက်ရာ ဘာမျှမပြောတော့ ဘဲ ကျွန်တော်ဖြစ်ချင်သည့်အတိုင်း စီစဉ်ပေးခဲ့ပါသည်။

Fort Hertz တွင် ကျွန်တော် လိုသမျှမှာ ခုတင်တစ်လုံးသာ ဖြစ်သည်။ ကျွန်တော့်မှာ လေမွေ့ရာ၊ လေခေါင်းအုံး၊ စောင်နှင့် ဂွမ်းကပ်များ ပါလာခဲ့ သည်။

ညမအိပ်မီ ကျွန်တော် ရေချိုးရ၏ ။ ရေခဲတောင်တွေနှင့် နီးသည်ဆိုသော် လည်း ပူတာအိုမြို့သည် ဧပြီလကုန်ရက်မို့ တော်တော်ပူအိုက်ပါသည်။ ရေ ချိုးခန်းတွင် ပီပါဖြင့် ရေအပြည့်ဖြည့်ထားပြီး ဖြစ်သည်။ ခပ်ချိုးစရာ ရေ

## ပင်လယ်ရေပြင်အထက် ၁၃၄၂ ပေ

၂၀၀၂ ဧပြီ ၂၄ ရက်၊ည ၁၀း၀၀ နာရီ၊ Fort Hertz ပူတာအိုမြို့ ။ ကျွန်တော် ဖို့တ် ဟတ်တ်ဇ်မှာ ရောက်နေပြီ ဖေဖေ။ အခု ကျွန်တော်ထိုင်နေတဲ့ သစ်သားခုတင်အကြမ်းစားလေးဟာ လွန် ခဲ့တဲ့ ခြောက်နှစ်က ဖေဖေတစ်ညအိပ်သွားတဲ့ ခုတင်လေးဖြစ်နေမလား။ ကျွန်တော့်အတွက် အခန်းပြင်ပေးတဲ့ ရဲသားကြီးကို ဖေဖေ့အဖြစ်အပျက် ကြားဖူးသလားလို့ မေးကြည့်တော့ သူ မသိဘူး၊သူ ဒီကို ပြောင်းလာတာ သုံးနှစ်ပဲ ရှိသေးတယ်တဲ့။ ဒါကြောင့် ဖေဖေ ညအိပ်သွားတဲ့ အခန်းမှာ အတိ အကျ ကျွန်တော် ညအိပ်ဖို့ဆိုတဲ့ စိတ်ကူးတစ်ခုတော့ ပျက်ပြယ်သွားခဲ့ပြီ ပေါ့။

ဒါပေမဲ့ ဖေဖေသွားခဲ့တဲ့ မူလာရှီးဒီကြိုးတံတားနဲ့ မူလာရှီးဒီရွာကို ကျွန် တော် သွားခဲ့ပါတယ် ဖေဖေ၊ ကောင်ကထောင်ရပ်ကွက်က စေတနာ့ဝန်ထမ်း ကက်သိုလစ် စာသင်ကျောင်းလေးနဲ့ ဂေဟာကိုလည်း ကျွန်တော် ရောက်ခဲ့ ပါတယ်။

ဒါပေမဲ့ ကျွန်တော့်ဘေးမှာ ဖေဖေရှိမနေသလိုဘဲ။ ဖေဖေ ကျွန်တော်နဲ့ အဝေးကြီးမှာ ရောက်နေသလိုပဲ ကျွန်တော်ခံစားရတယ်။ ဖေဖေ ဒီမှာ မရှိ ပါဘူး၊ ကျွန်တော်သိပါတယ်ဖေဖေ။ ဖေဖေ့ခြေရာကို ထပ်တူထပ်မျှ လိုက် နင်းတဲ့အခါ ရှေ့ဆက်ရမယ့် ခရီးအတွက် ဖေဖေ့ဆီက ခွန်အားတွေ ကျွန် တော် ရလာမယ်လို့တော့ ကျွန်တော်ယုံတယ်။ ခွက်လည်း ရှိ၏။ ဆပ်ပြာခွက်နှင့် ဆပ်ပြာလည်း ရှိ၏။ အစစ အရာရာ အဆင်သင့် ပြင်ဆင်ပေးထားပြီး ဖြစ်သည်။

ကျွန်တော် ရေချိုးပြီးသောအခါ ည ၁၁ နာရီခွဲတော့မည်။ ခုတင်ပေါ် မှာ အသာလှဲအိပ်ရင်း ကျွန်တော် ရှေ့ခရီးအတွက် ရင်ခုန် နေမိသဖြင့် တော်တော်နှင့် အိပ်မပျော်ပါ ။ ကျွန်တော့်ခြင်ထောင်၏ အမိုး ကို ကျွန်တော် ငေးစိုက်ကြည့်နေမိသည်မှာ အကြာကြီး။ ဘေးက စားပွဲပေါ် မှာ ထွန်းထားသည့် ဖယောင်းတိုင်မီး၏ မှုန်ဝါးဝါးအလင်းရောင်သည် တစ် ချက် တစ်ချက် လှုပ်နေ၏ ။ အလင်းရောင်က လှုပ်သောအခါ ခြင်ထောင် အမိုးပေါ် မှ ဇာအရိပ်သည်လည်း လိုက်လှုပ်နေသည်။ ဇာအရိပ်၏ လူးလွန့် မှုကို ကြည့်ရင်း ဖေဖေ့ဘူးခွံပြားပြားလေးထဲက ဆီစိမ်စက္ကူအိတ်ကလေး တွေထဲမှာ ငြိမ်သက်နေသော လိပ်ပြာလေးများကို သတိရသွားမိ၏ ။

ဖေဖေဟာ လိပ်ပြာတွေကြောင့် ခါကာဘိုရာဇီကို ရောက်ခဲ့ခြင်းဖြစ်သည်။ ဤအချက်သည် ကျွန်တော့်အတွက် အိပ်မက်တစ်ခုလို ဖြစ်နေ၏ ။ ကျွန်တော် စားပွဲဆီသို့ စောင်းလှည့်ကြည့်လိုက်သည်။ စားပွဲပေါ်မှာ ကျွန်တော် တင်ထားသော ဓာတ်ပုံထောက်တိုင်ကလေးပေါ်မှ ဖေဖေသည် ကျွန်တော့်အား စူးစူးစိုက်စိုက် ကြည့်နေ၏ ။

အရာရာကို စေ့စပ်သေချာစွာ လေ့လာထားသော ဖေဖေသည် ပူတာအို မြို့၏ ပတ်ဝန်းကျင်က တောင်တွေနှင့် မြစ်ချောင်းတွေကို နာမည်နှင့်တကွ မှတ်ထားခဲ့၏ ။ ကျွန်တော်ကတော့ ပူတာအိုမြို့ကို အရပ်လေးမျက်နှာပင် ခွဲခြားမသိပါ ။

ညနေက ဤရဲစခန်းဝင်းအတွင်းက ဘုရားစေတီလေးဆီသို့ ကျွန်တော် သွားပြီး ကန်တော့ခဲ့သည်။ ကျွန်တော် မတ်တတ်ရပ်လိုက်သည့်အခါ မျက်စိ တည့်တည့်မှာ တောင်တန်းတစ်ခုကို မှုန်ပျပျမြင်ရ၏ ။ ထိုအချိန်က ရာသီ ဥတု မှုန်မှိုင်းနေပြီး မိုးဖွဲဖွဲရွာနေသဖြင့် နေမဝင်သေးသော်လည်း နေဝင်မည့် အရပ်ကို မခန့်မှန်းနိုင်။ ထို့ကြောင့် ဖေဖေ့မှတ်တမ်းထဲမှာ ပါသည့် ပေ တစ်သောင်းကျော်မြင့်သော နွယ်မဒေတောင်ဆိုတာ အဲဒါလား ကျွန်တော် မသိပေ။

တကယ်တော့ ပူတာအိုမြို့သည် အရပ်သုံးမျက်နှာတွင် တောင်များ ဝိုင်း

ရံလျက် ရှိသော လွင်ပြင်ကြီးတစ်ခု ဖြစ်သည်။ မနက်ဖြန်မှာ ကျွန်တော် မလိခမြစ်ကို ဖြတ်ရမည်။ မလိခမြစ်ရော မေခမြစ်ရော မြစ်နှစ်ခုလုံးသည် ရေခဲတောင်များဆီမှာ မြစ်ဖျားခံ စီးဆင်းလာကြသည်။

မြစ်ကြီးနားတစ်ဝိုက်တွင် ဧရာဝတီမြစ်ရေသည် နွေမှာ တစ်ခါ မိုးမှာ တစ်ခါ တက်သည်ဟု ကြားဖူးပါသည်။ နွေမှာ မြင့်တက်သော မြစ်ရေသည် ရေခဲတောင်များရှိ ရေခဲများ အရည်ပျော်ရာမှ ဖြစ်ပေါ် သည်။ မိုးရာသီမှာ မြင့်တက်သော မြစ်ရေကမှ တောင်ကျမိုးရေကြောင့်ဖြစ်သည်ဟု ဆိုပါသည်။ သို့သော် နွေ ရေတက်နှင့် မိုး ရေတက် သည် တစ်ခါတစ်ခါ တစ်မျိုးနှင့် တစ် မျိုး ထပ်လျက်ဖြစ်ပေါ် သောကြောင့် ဘယ်ဟာက ဘာဟု အတိအကျခွဲခြား လို့ မရပါဟု ဖတ်ရပါသည်။ ကျွန်တော် ဘယ်စာအုပ်ထဲမှာ ဖတ်ခဲ့ရပါလိမ့်။

သည်ခရီးမတိုင်မီ ကျွန်တော် စာအုပ်တွေ တော်တော်များများ ဖတ်ခဲ့ ၏ ။ ဖတ်ခဲ့သော အကြောင်းအရာတွေနှင့် သူတို့၏ အရင်းအမြစ်တွေ ရော နေသည်။ ကျွန်တော့်အာရုံစူးစိုက်ပြီး စဉ်းစားကြည့်သည်။ ဘယ်စာအုပ် မှာ ဖတ်ခဲ့ရတာလဲ...။ ကျွန်တော့်မျက်ခွံတွေ ညောင်းလာပြီ။ ထို့ကြောင့် ဖယောင်းတိုင်မီးကို (ခြင်ထောင်ထဲမှ မထွက်ဘဲ) ပျင်းရိစွာ မှုတ်ငြှိမ်းလိုက် ရလေသည်။

နံနက် မိုးလင်းသောအခါ မိုးဖွဲဖွဲရွာနေသည်ကို ကြံ့လိုက်ရပြန်သည်။ ရေချိုးပြီးနောက် ဈေးနားက လက်ဖက်ရည်ဆိုင်မှာ နံနက်စာ လက် ဖက်ရည် သောက်ရင်း ဘောက်ရာကို စောင့်ရသည်။ ပူတာအိုမှာ ဈေး နှစ် ဈေး ရှိသည်ဟု ဆိုပါသည်။ ယခုဈေးနှင့် လေယာဉ်ကွင်းဈေးတို့ ဖြစ်သည်။ 'မှတ်သုံဟာ ဒီကို အစောကြီး ရောက်လာတာပဲ'

ဤမြို့မှာ တာဝန်ကျနေသော လူဝင်မှုကြီးကြပ်ရေးအရာရှိက မနေ့ ညနေက ပြောခဲ့သည်။ ကျွန်တော့်စိတ်ထဲမှာ ပူတာအိုမြို့သည် ကုန်းပိုင်း ကျသော မြောက်ဘက်တောင်တန်းများတွင် ရှိသဖြင့် မုတ်သုံရာသီနှင့် ဝေး ကွာလိမ့်မည်ဟု ထင်ခဲ့မိပါသည်။

ပူတာအိုမြို့က ပဲပလာတာသည် ရန်ကုန်မြို့က ပဲပလာတာနှင့် မကွာလှ ပေ။ ကျွန်တော် ပလာတာကို မကြိုက်ပါ။ နံနက်ခင်း အစားအစာအဖြစ်

၅၈

ကျွန်တော်က ပဲပြုတ်ထမင်းကြော်ကို ပိုကြိုက်သည်။ သို့သော် ဖေဖေသည် လွန်ခဲ့သည့် ခြောက်နှစ်က ဟောသည်မြို့မှာ ဟောသည်လို နံနက်ခင်းမှာ ပဲပလာတာကို စားသွားခဲ့သည်။ ထို့ကြောင့် ကျွန်တော်ပလာတာကို စား ပါသည်။ လက်ဖက်ရည်ကတော့ နယ်မြို့ကလေးများ၏ ထုံးစံအတိုင်းပါပဲ။

လက်ဖက်ရည်ဆိုင်တွင်းမှာ လူငယ်တွေ ပိုများ၏။ ကက်ဆက်က သီချင်းသံမှာ ဧော်ပိုင့်အသံဖြစ်သည်။ နံရံမှာ ချိတ်ထားသော ပိုစတာကြီး မှာ အရက်ကြော်ငြာ ရွှေအိုရောင်တောက်တောက်။ နာမည်ကျော်ကြော်ငြာ မင်းသမီးက ကျွန်တော်တို့ကို ညှို့ယူဖမ်းစားဖို့ ကြိုးစားသည့် ကိုယ်ဟန် အနေအထားဖြင့် ဆွဲဆောင်နေသည်။ အရက်ကိုသာမက သူမကိုပါ မူးယစ် ဝေစွာ သုံးဆောင်နိုင်တော့မည်ဟု ထင်ရစေသည်။ ကျွန်တော် အရက်နှင့် သိပ်မရင်းနှီးပါ။ သို့သော် လိုရမည်ရ ဟု စကော့ချ်ဝီစကီ နှစ်ပုလင်း သယ် လာခဲ့သည်။

မိုးနည်းနည်း စဲသွားသောအခါ လက်ဖက်ရည်ဆိုင်ထဲသို့ ဘောက်ရာ ဝင်လာခဲ့သည်။ ပူတာအိုနံနက်ခင်း၏ မိုးဖွဲဖွဲတွင် ကချင်မလေး၏ ပါးပြင် များ ပန်းနုရောင်စိုစွတ်တောက်ပနေ၏။

ဘောက်ရာ မုန့်နှင့် ကော်ဖီသောက်ပြီးသောအချိန်ကျမှ ကျွန်တော်တို့ နှစ်ယောက် ဈေးထဲ ဝင်ကြသည်။

ဈေးသည် ခရိုင်မြို့၏ ဈေးဖြစ်သောကြောင့် အလှမ်းဝေးကွာစွာ ခေါင် သော အရပ်၌ ရှိစေကာမူ စည်ကားပြီး အသင့်အတင့် ခိုင်ခံ့သပ်ရပ်သည်။ သွပ်မိုးရုံ ငါးခု ခြောက်ခုကို တွေ့ရသည်။ သွပ်မိုးရုံ ဈေးတန်း၏ တစ်ဖက် တွင်တော့ မြေပြန့်ပေါ်မှာ ဖြန့်ခင်းလျက် ရောင်းနေသည့် ဟင်းသီး ဟင်း ရွက်နှင့် ငါးဈေးတန်း ရှိသည်။

ကျွန်တော် ရှေ့ဆက်ရမည့်ခရီးအတွက် ငါးပိနှင့် ငါးခြောက်များ၊ ဆား များ ထပ်ဝယ်ရဦးမည်။ ကျွန်တော့်အတွက် မဟုတ်ပါ။ အထမ်းသမားများ အတွက် ဖြစ်ပါသည်။

သစ် သား ခုံ မြင့် မြင့် ဆိုင် တစ် ဆိုင် မှာ ပု စွန် ခြောက်၊ ငါး ခြောက်၊ အကောင် သေး လတ် မျိုးစုံနှင့် ငါးပိ သုံးလေးမျိုးကို အခန့်သား ရောင်းချ နေတာ တွေ့ရ၏ ။ ရှမ်းပြည်နယ်မှာလိုပဲ ငရုတ်သီးကို နို့ဆီခွက်နှင့် ချိန် ပြီး ရောင်းနေတာ မြင်ရသည်။ ပိန်းဥတွေ အပုံလိုက် ချရောင်းနေသော ဆိုင် ရှိသည်။ ကျောက်ဖရံသီးနှင့် ဘူးသီးများကို တွေ့ရသည်။ ချဉ်ပေါင်ရွက် နှင့် မုန်လာဥစည်းများကို တွေ့ရသည်။ အာလူးများနှင့် ပြောင်းဖူးစေ့များကို တွေ့ရသည်။

သံပရာသီး သေးသေးတွေလောက် ရှိသော အဝါရောင်အသီးသေးသေး လေးများကို ပုံရောင်းနေတာ တွေ့တော့ ဖေဖေ့မှတ်တမ်းထဲမှာ ပါသည့် ပတ္တမြားသွေးသီးတွေလားဟု တွေးမိသည်။

'ဘောက်ရာ...ဒါ ဘာသီးလေးတွေလဲဗျ'

'အဲဒါ ချိုချဉ်သံပရာသီးမျိုးပဲ၊ အမေရိကန်သံပရာလို့ ခေါ် တယ်'
ပူတာအိုသည် အသီးအနှံ အထူးအဆန်းတွေ စုံသောမြို့ ဖြစ်လေသည်။
ခေါက်ဆွဲခြောက်ထုပ်များ၊ ဘီစကစ်နှင့် ကိတ်ခြောက်ထုပ်များကို မြစ်
ကြီးနားကတည်းက အလုံအလောက် သယ်ယူခဲ့ပြီးပြီဖြစ်သဖြင့် ယခုအခါ
ကျွန်တော် လိုအပ်သော အစားအစာမှာ ငါးခြောက်၊ ဆတ်သားခြောက်၊
ငါးပိ၊ အာလူးနှင့် ဆန်တို့ပဲ ဖြစ်သည်။ ပါလာသော မီးခြစ်ဘူးနှင့် ဖယောင်း
တိုင်များ မလုံလောက်မှာစိုး၍ ထပ်ဝယ်ရသည်။ လက်နှိပ်ဓာတ်မီးအတွက်
ဓာတ်ခဲတွေ ထပ်ဝယ်ရသည်။ ဓာတ်မီးဖန်သီးကို မြစ်ကြီးနားက ဝယ်ခဲ့ဖို့

ဝယ်ပြီးသမျှပစ္စည်းများကို အထမ်းသမား သယ်ယူနိုင်မည့် ကြိမ်ခြင်း များထဲသို့ ထည့်ပြီးနောက် ဘောက်ရာ၏ ခင်မင်ရင်းနှီးသော အသိ အမျိုး သမီးကြီးဆိုင်မှာ ထားခဲ့သည်။ ကားဖြင့် အထွက်မှာ ဝင်သယ်ယူရန် ဖြစ် ပါသည်။ နံနက် ၁၀းဝဝ နာရီတွင် ပစ္စည်းဝယ်ခြင်းအမှုကိစ္စ ပြီးဆုံးသွား သည်။

်မနေ့က သွားတဲ့ မချမ်းဘောလူကြုံနဲ့ ကျွန်မ အထမ်းသမားကိစ္စတွေ စာရေးပြီး အကြောင်းကြားထားပြီးပြီ၊အဲဒီက ကျွန်မမိတ်ဆွေက စီစဉ်ပေး ထားပါလိမ့်မယ်'

'ကျေးဇူးတင်ပါတယ် ဘောက်ရာရယ်' ကချင်မလေးက ဝင်းလက်သော အပြုံးဖြင့် ကျွန်တော့်အား ကြည့်သည်။

വിി:മാറേ

വിഃമാറേ

်နန္ဒာ့သူငယ်ချင်းဆိုတော့ ကျွန်မသူငယ်ချင်းပဲပေါ့ ကိုဉက္ကာရဲ့၊ ကျွန်မ မချမ်းဘောထိအောင် လိုက်လာခဲ့မှာပါ

'ဟောဗျာ…ကျွန်တော့်အတွက်နဲ့ ရုံးက ခွင့်ယူရတော့မှာပေါ့၊ ကျွန်တော် အဲဒီထိအောင်…'

ကျွန်တော် အားနာစွာ ရေရွတ်မိတော့ ဘောက်ရာက စကားဖြတ်ပစ် သည်။

'ကိစ္စမရှိပါဘူး၊ အမှုချိန်းလဲ ပါးတဲ့ရက်မို့ ခွင့်ယူရတာ လွယ်ပါတယ်၊ စာရင်းစာရွက်ကို ပြန်စစ်ကြည့်ပါဦး၊ ဝယ်ရမယ့်ပစ္စည်းတွေ ကျန်နေဦးမယ်၊ ဒီပတ်ဝန်းကျင်မှာ ပူတာအိုက ပစ္စည်းအစုံဆုံးမြို့နော်၊ ရှေ့ဆက်ရမယ့် မြို့ တွေက ဒီလောက် ပစ္စည်းမစုံတော့ဘူး'

နံနက် ၁၁းဝဝ နာရီတွင် နေ့ လယ်စာ စားပြီးနောက် ၁၁ နာရီခွဲခန့်တွင် ရှေ့ခရီးအတွက် အထုပ်အပိုးများ ပြင်ဆင်ရသည်။ ဘောက်ရာ၏ မိတ်ဆွေ တစ်ရုံးတည်းဝန်ထမ်းဖြစ်သူ ဦးတင်ထွဋ်က ဂျစ်ကားမောင်းပြီး ကျွန်တော့် ကို မချမ်းဘောမြို့သို့ လိုက်ပို့ပါသည်။

ပူတာအိုလွင်ပြင်ကို ဖြတ်သန်းချိန်တွင် မိုးအရိပ်အငွေ့ ကင်းလျက် အနည်းငယ် သွေ့ခြောက်နေ၏။ ဘောက်ရာကို ဂျစ်ကားရှေ့ခန်းတွင် ထိုင် ခိုင်းသော်လည်း ဘောက်ရာက သူမ မောင်လေးကိုသာ ထိုင်စေပြီး ကျွန် တော်နှင့်အတူ စကားပြောရန်ဟု နောက်ခန်းမှာ ထိုင်လိုက်လာပါသည်။ 'နောင်မွန်းရောက်ရင် အသိရှိလား ကိုဥက္ကာ'

'အဲ…ရန်ကုန်က မိတ်ဆွေတစ်ယောက်က နောင်မွန်းမြို့နယ်စာရင်း ရုံးက ဝန်ထမ်းအမျိုးသားတစ်ယောက်ဆီ မိတ်ဆက်စာ ရေးပေးလိုက်တယ်၊ နောက်ပြီး နန္ဒာကလဲ သူ့အသိတစ်ယောက်ဆီ စာရေးပေးလိုက်သေးတယ် ဗျ

ကျွန်တော့်စကားကို ဘောက်ရာ စိတ်ဝင်စားသွား၏ ။ 'သူ့အသိ…ဟုတ်လား၊ ကျွန်မနဲ့ သိနေမလားမသိဘူး၊ ဘယ်သူတဲ့လဲ' 'အဲ…နေဦးဗျ…'

ကျွန်တော် စာအိတ်ပေါ် က နာမည်ကို မေ့သွားပြီဖြစ်သည်။ သစ်တော ရုံးက ဝန်ထမ်းတစ်ယောက်ပဲဟု မှတ်မိသည်။ ကျွန်တော် ဘောင်းဘီအိတ် ထဲ ခေါက်ထည့်ထားသော စာအိတ်ကို ထုတ်ယူရန် ကားအမိုးသံကိုင်းကို ကိုင်၍ မတ်တတ်ရပ်လိုက်ရသေး၏ ။ ပြီးမှ စာအိတ်ကို နှိုက်ယူရသည်။ 'အို…ကိုဥက္ကာကလဲ ဟိုရောက်မှ ထုတ်ကြည့်ပြောလဲ ရလျက်သားနဲ့' ဘောက်ရာက မျက်လုံးလေး ပြူးလျက် ပြောရာက တခစ်ခစ် ရယ်လေ သည်။

'မတော်တဆ ကားပေါ် က လိမ့်ကျသွားမှဖြင့် ကျွန်မနဲ့ နန္ဒာနဲ့ ပြဿနာ တက်နေရပါဦးမယ်'

ကျွန်တော့်ရင်ထဲမှာ နွေးခနဲ လှုပ်ရှားသွား၏ ။ ကြည့်စမ်း...ဘောက်ရာ သည် ကျွန်တော်နှင့် နန္ဒာ၏ ဆက်ဆံရေးကို တစ်မျိုးတစ်မည်များ ထင်နေ လေသလား။ ကျွန်တော်ငြင်းလိုက်မှ ရိုးသားဖြောင့်မှန်ရာ ကျမှာပေါ့ ။

'ဦးဖုန်ဒီးရမ်...တဲ့၊ သစ်တောရုံးမှာ အလုပ်လုပ်တာ' စာအိတ်ပေါ် က နန္ဒာ့လက်ရေးကို ဖတ်ပြလိုက်ပြီးနောက် စောစောက စကားကို ငြင်းဖို့ အားယူလိုက်ရ၏ ။

'ပြီးတော့ ဘောက်ရာရဲ့ သူငယ်ချင်းနဲ့ ကျွန်တော်က ရိုးရိုးသူငယ်ချင်း တွေပါ '

'အံ့ဩစရာပဲနော်၊ ကျွန်တော်က တောင်ပေါ် တက်ရပြီ အောက်မေ့နေ တာ၊ အခုတော့ တကယ့်ကို မြေပြန့်ပဲ'

ကျွန်တော်ပြောတော့ တစ်ချိန်လုံး ငြိမ်နေသည့် ဦးတင်ထွဋ်က ဝင် ပြောပါသည်။

'မချမ်းဘောက လွန်ရင်တော့ ခင်ဗျား တောင်ပေါ် တက်ရတော့မှာပါ၊ ဒီ လွင်ပြင်ကို ခင်ဗျား ကားနဲ့ ဖြတ်ရပြီး တောင်ပေါ် တက်တော့မှ ခြေထောက်နဲ့ တက်ရတော့မှာပေါ့လေ၊ ပင်တော့ ပင်ပန်းမယ်'

'ဆရာရော နောင်မွန်း ရောက်ဖူးလားဗျ'

'ရောက်ဖူးတယ်၊ သုံးညအိပ် လေးရက်ခရီးကို ခြေလျင်သွားရတာဗျ၊

G.J

ဂူူး

ကြယ်စင်တံတား ကမ်းပါးနှင်းဖြူ

၆၃

တစ်ခေါက်ပဲ သွားဖူးတယ်၊ အေးအေးချမ်းချမ်းနဲ့ သာယာတဲ့ နေရာလေး റിറ്

ဂျစ်ကားကို မလိခမြစ်နံဘေးမှာ ရပ်ထားပြီး ကျွန်တော်နှင့် ဘောက် ရာတို့ မောင်နှမ ဆင်းကြသည်။ မလိခကြိုးတံတားမှာ တော်တော်လည်း ခမ်းနားပြီး လူလည်း လူပါသည်။ သစ်သားခင်း တံတားကြီး ဖြစ်သဖြင့် ကြိုးတံတားနှင့်ပင်မတူဘဲ လမ်းလျှောက်သည့်အခါ ငြိမ်သက်စွာ ခိုင်ခံ့နေ ၏။ အောက်မှာတော့ အပြန့်ကျယ်ကျယ်မလိခမြစ်သည် ပြန့်ပျူးစွာ တည် ငြိမ်စွာကြည်လင်စွာ စီးဆင်းနေလေသည်။ တံတားပေါ် မှာဖြတ်သွားရင်း က တံတားအလယ်ရောက်တော့ မြစ်အထက်ပိုင်းဆီသို့ လှမ်းကြည့်ရင်း ခဏ ရပ်လိုက်မိသည်။ မြစ်သည် ကွေ့ဝိုက်ကာ စီးလာခြင်း ဖြစ်သည်။ မြစ် ကွေ့ဝိုက်ရာ ကမ်းနံဘေးတွင် စိမ်းညို့ အုပ်ဆိုင်းသော သစ်ပင်များဖြင့် မြစ် ရေသည် စိမ်းမှောင်ငြိမ်သက်နေ၏။ ထိုသစ်ပင်ရိပ်က မြစ်ပေါ်သို့ ကျနေ သောအခါ မြစ်ရေသည် ပို၍ပင် အေးမြနက်ရှိုင်းသွားဟန် ထင်ရသည်။ လူလိုက်တာ...။

ပတ်ဝန်းကျင်တစ်ခုလုံးသည် ကျေးငှက်သံပင် မကြားရဘဲ တိတ်ဆိတ် နေသည်။ ရံဖန်ရံခါ မလိခမြစ်၏ တိုးတိုက်စီးဆင်းသံကို သဲ့သဲ့ ကြားရလေ သည်။ မြစ်အထက်ဆီမှာ မလိခကို ဖြတ်ကူးသော ဇက်ရေယာဉ်တစ်ခု ကျွန်တော်တို့ လာရာ ကမ်းသို့ ဖြည်းဖြည်းချင်း ကပ်နေသည်ကို တွေ့ရသည်။ လှေကြီးနှစ်စင်းပေါ် မှာ သစ်သားဖောင် ဖြန့်ခင်းပြီး ကားကူးနိုင်ရန် တည် ဆောက်ထားသော eက် ဖြစ်သည်။ တကယ့်ဧက် မဟုတ်ပေ။ ဤဧက် အမျိုးအစားကို အင်းဝအသွား ဒုဋ္ဌဝတီမြစ်ကို ဖြတ်သန်းရာမှာလည်း သုံး နေသေးသည်။

တံတားကို ဖြတ်ကျော်မိပြီး မလိခမြစ်တစ်ဖက်ကမ်းသို့ ရောက်သော အခါ ဧက်နှင့် ပါလာမည့် ကားကို စောင့်ရပါသည်။ အရပ်ခပ်ပျပ်ပျပ် အဘွား ကြီး တစ်ယောက် နဖူးမှာ ပလိုင်းကြိုးကို သိုင်းလွယ်ကာ ပိုးလျက် မြေးမလေး ကို လက်မှာဆွဲလျက် ပြုံးပြုံး ပြုံးပြုံးနှင့် တံတားဆီ သွားနေသည်။ အဘွားကြီး နှင့် ဘောက်ရာ တစ်ယောက်ကိုတစ်ယောက် နှတ်ဆက်ကြသည်။

'ဘောက်ရာနဲ့ သိလား'

မသိပါဘူး၊ သူက ဂျိန်းဖော မဟုတ်ဘူး... ခန္တီးရှမ်း၊ ချစ်စရာကောင်း တယ်နော်'

'ဟုတ်တယ်'

ရန်ကုန်မှာ၊ မန္တ လေးမှာ ကျွန်တော်တို့သည် နေ့ စဉ် လူစိမ်းမျက်နှာတွေ ရော၊ မျက်မုန်းတမ်းမိနေသော မျက်နှာတွေရော များစွာမြင်တွေ့ ရင်ဆိုင် မိကြသည်။ ကျွန်တော်တို့မှာ နူတ်ဆက်ချိန်လည်း မရ။ စိမ်းကားမှုအပြင် တစ်ခါတစ်ခါ ရန်လိုမှုများကိုပင် ရင်ဆိုင်ရသေးသည်။ သည်နယ်မှာတော့ အချိန်သည်လည်း ဖြည်းဖြည်းသာ ကုန်ဆုံးပြီး လူတွေသည်လည်း စိတ်ရှည် စွာ နွေးထွေးနိုင်ကြလေသည်။

ကျွန်တော်တို့သည် ဂျစ်ကား ရောက်သောအခါ ကားပေါ် ပြန်တက်ပြီး မချမ်းဘောမြို့ထဲသို့ ဝင်ခဲ့ကြသည်။ မချမ်းဘော၏ နာမည်ကျော် ဂူဘား ဧည့်ရိပ်သာသို့ သွားကြရပါသည်။

ကျောက်တုံးများဖြင့် မလိခမြစ်ကမ်းကုန်းမြင့်မှာ တည်ဆောက်ထား သော ဧည့်ရိပ်သာသည် ခမ်းနားခိုင်ခံ့ရုံမျှမက လုလည်း လှပါသည်။ ဂူဘား မှာ မြို့နယ်ရုံးအဖွဲ့ အရာရှိ လူငယ် ဦးခင်မောင်အေး စောင့်ကြို့နေခဲ့သည်။ 'ပြင်သစ် ဂိုက်ဒ် ဦးဥက္ကာဆိုတော့ အသက်ကြီးကြီး လူတစ်ယောက်ကို

တွေ့ ရမယ်လို့ ထင်နေခဲ့တာ၊ ကျွန်တော့်ထက်တောင် ငယ်နေပါလား ဦးခင်မောင်အေးက လက်ဆွဲ နှုတ်ဆက်ရင်း မှတ်ချက်ချပါသည်။

်ကဲ...လာကြ လာကြ၊ အပေါ် ထပ် ဧည့်ခန်းမှာ ဂရိတ်ဖရှသီးတွေ ရှား ရှားပါးပါး ရှာထားတယ်၊ လာ...ဘောက်ရာ

ကျွန်တော်က ဦးခင်မောင်အေးအတွက် ရန်ကုန်မှ သယ်လာသော စား စရာ စည်သွတ်ဘူးတွေထဲမှ ငါးသေတ္တာဘူးနှင့် ကြွက်သားဘူးတို့ကို လက် ဆောင် ပေးလိုက်သည်။ သူက အလွန်အားနာကာ ပျာပျာသလဲ ငြင်းလေ သည်။

'ဟာ...ဘယ့်နယ် ခါကာဘိုရာဇီသွားမယ့်သူက ဒါတွေ အများကြီး လိုတာ၊ ယူသွား... ယူသွား၊ လမ်းမှာ ဘယ်နှရက်ကြာမုန်း မသိ၊ ရိက္ခာ ပြတ်သွားမယ်၊ မယူဘူး...ကျွန်တော်တို့က မလိုဘူးဗျ

വിഃമാറേ

Gç

သို့သော် ကျွန်တော့်မှာ အများကြီးသယ်လာခဲ့ခြင်း ဖြစ်ကြောင်း ဇွတ် ပြောပြီး ဇွတ်လက်ဆောင်ပေးလိုက်ရပါသည်။

ဦးခင်မောင်အေးသည် ဂူဘား ဧည့်ရိပ်သာ၏ အခန်းတစ်ခန်းတွင် နေ ထိုင်နေသူဖြစ်ကြောင်း သိရသည်။ သူ့ အခန်းထောင့်မှာ ဂစ်တာတစ်လက် ထောင်ထား၏။ ဘောက်ရာ၏ မောင်လေးက ဂစ်တာကို မြင်တော့ ပျော် ရွှင်သွားကာ သီချင်းတစ်ပုဒ် တီးပြပါဟု ပွဲတောင်းလေသည်။

'တီးပြမှာပေါ့ကွာ၊ ငါက ဒီမှာ သားတကွဲ မယားတကွဲနဲ့ ... ဂစ်တာပဲ အဖော်လုပ်နေရတာမို့ ဧည့်သည်ပဲ မျှော်နေတာ၊ ဒီမှာ စားကြ သောက်ကြ နားကြဦး၊ ပြီးရင် တီးပြမယ်'

အပေါ် ထပ် ဝရန်တာမှ ကြည့်လျှင် ကုန်းမြင့်အခြေမှာ ကွေ့ဝိုက်စွာ စီး ဆင်းသွားသော မလိခမြစ်ကို မြင်ရသည်။ ပြာမှောင်ကာ စိမ်းလဲ့နေသော ရေပြင်သည် ကျွန်တော့်အား အေးချမ်းမှုတွေနှင့် ထွေးပွေ့နှစ်သိမ့်လိုက်သလို ပဲ။ နောက်ပြီး ရှေ့ဆက်ရမည့် ခရီးကြမ်းအတွက် လိုအပ်မည့် စိတ်အနားယူ မှုကို အပြည့်အဝ ပေးလိုက်တော့မလိုပါပဲ။

မချမ်းဘောမှ လွန်လျှင်တော့ ရှေ့မှာက ကျွန်တော့်ခံနိုင်ရည်ကို စမ်းသပ် မည့် တောင်ဆင်း တောင်တက်ခရီးနှင့် အန္တ ရာယ်အသွယ်သွယ်က စောင့် ကြိုလျက် ရှိပါသည်။

# ပင်လယ်ရေပြင်အထက် ပေ ၆၇၂၆

၂၀၀၂ ဧပြီ ၂၇ ရက်၊ ဗုဒ္ဓဟူး၊ ည ၈း၀၀ နာရီ။
ညနေက ကတ္တီပါသားလို ပြာမှောင်ပြီး တောက်ပနေတဲ့ လိပ်ပြာလေး
တစ်ကောင်ကို ကျွန်တော်ဖမ်းခဲ့သေးတယ် ဖေဖေ။ပထမတော့ အဲဒီ လိပ်ပြာ
လေးကို အင်္ကျီအိတ်ထဲ ထည့်ပြီး သယ်လာခဲ့တော့မလို့ပါပဲ။ ဒါပေမဲ့ ကျွန်
တော့်ကြောင့် သဘာဝပတ်ဝန်းကျင်နဲ့ သက်ရှိတိရစ္ဆာန်တွေ အပြန်အလှန်
မှီခိုအသက်ရှင်နေထိုင်ကြတဲ့ Ecosystem ကြီး နည်းနည်းမှ အနှောင့်
အယှက်မဖြစ်စေချင်ပါဘူး။ ဖေဖေတောင် သုတေသနအတွက် လေ့လာ
ရင်း လိပ်ပြာလေးတွေ အသက်မသေအောင် တတ်နိုင်သမျှ ထိန်းသိမ်းခဲ့သေး
ရင် ကျွန်တော့်လို ဘာမှမသိတဲ့ကောင်က ဘာအကျိုးအမြတ်မှ မရှိဘဲ
လိပ်ပြာတစ်ကောင်ကိုသေစေရမယ်ဆိုတာ ဘယ်တရားပါ့မလဲ။ ကျွန်တော်
လိပ်ပြာလေးကိုပြန်လွှတ်ပေးလိုက်တော့ ကျွန်တော့်လက်မနဲ့ လက်ညှိုးမှာ
အပြာရောင် အမှုန်လေးတွေ ကပ်ပြီး ကျန်ရစ်ခဲ့ပါတယ်။ ဖေဖေ့မှတ်တမ်း
ထဲမှာ ပါတဲ့ မျက်စိနဲ့ မမြင်နိုင်လောက်အောင် နူးညံ့ပြီး မှုန်မွားသေးကွေး
တဲ့ အကြားခွံလေးတွေပေါ့။

စမ်းချောင်းဘေးက အနီရောင် ပန်းပွင့်ချုံပုတ်တွေဆီ ပျံသန်းသွားတဲ့ လိပ်ပြာလေးကိုကြည့်ပြီး ဖေဖေ့ကို သတိရမိတယ်။ ကျွန်တော့်ဘေးနားမှာ ဖေဖေ ဘယ်တော့မှ မရောက်လာနိုင်တော့ဘူးလား။

വിഃമാറേ

വി!്കാറേ

လျက် ကျလေသည်။

နိုင်ငွန်ဘွန်တောင်ထိပ်ကို ကျော်၍ တောင်စောင်းအတိုင်းဆင်းလာချိန် တွင် ကျွန်တော် ခြေချော်ပြီး တလိမ့်ခေါက်ကွေး ကျသွားခဲ့ပါသည်။ တောင် စောင်းမှာ မိုးရေ ရွှံ့ရည်ဖြင့် ချော်နေသောကြောင့် ဘယ်လောက်ပဲ သတိ ထားထား လူတစ်ယောက်သည် တစ်ချိန်ချိန်တော့ ချော်ကျမှာ အမှန်ပဲ ဖြစ်သည်။ ကျောပိုးအိတ်က ကြီးမားလှသဖြင့် တောင်စောင်းလမ်းမှာ လဲ ကျ လိုက်တာပင် ကျောဆန့်လိုက်ရသည့် အရသာကို မရ။ ကျောအောက် မှာ ကျောပိုးအိတ်က ခုနေခဲ့သည်။ ထို့ကြောင့် ပက်လက်မကျဘဲ မှောက်

မိုးဖွဲဖွဲကြားတွင် ကျွန်တော် ချက်ချင်းပြန်မထဘဲ အသာဆက်လှဲနေမိ ခဲ့သည်။ ကျွန်တော့်ပါးပြင်အောက်မှာ ပျစ်ချွဲသော ရွံ့ရည်တို့က အေးစက် နေ၏။ ကျွန်တော်နှင့်မလှမ်းမကမ်း ခြေဖျားဆီမှာ တိမ်ငွေ့မြူပါးပါး တစ်ခု ရွေ့ရွေ့ဖြတ်သန်းသွားသည်။ တဆတ်ဆတ်တုန်နေသော ခြေထောက်များ ကို အနားပေးပြီး သည်အတိုင်း နေချင်လှ၏။

နောင်မွန်းအထိ လမ်းပြပေးမည့် နမ်းခမ်းရွာသားကြီး ဦးအိုက်နွမ်သည် ကျွန်တော်မပါလာသဖြင့် တောင်စောင်းအဆင်းမှ ပြန်တက်လာသည်။

'ဟေ့ကောင်လေး…ဘာဖြစ်သလဲ'

ကျွန်တော် ပေးဝတ်ထားသည့် မိုးကာအင်္ကျီ နနွင်းရောင်တောက်တောက် မှာ သူနှင့် ပွရောင်းနေသည်။ သူ ခြေသလုံးဆီတွင် အဖုအပိမ့်များနှင့် သွေး ကွက် ဒဏ်ရာအချို့ကို မြင်နေရသည်။ ကျွန်တော့်ဘောင်းဘီအောက်နားစ ၏ အောက်နှင့် ခြေအိတ်အတွင်းမှ ဒဏ်ရာအနာများကိုတော့ ကျွန်တော် တစ်ခဏ မမြင်ရဘဲ နာရုံပဲ နာနေခဲ့သည်။

'ဘာမှမဖြစ်ဘူး၊ ခဏနားမလို့'

'ဟား…ထ ထ၊ တောင်ပေါ် က ကျောက်ဘုံးကျောက်ခဲတွေ ပြိုကျလာ ရင် ပိသွားမယ်'

သူက ကျွန်တော့်အား ဇွတ်အဓမ္မ ဆွဲထူပါသည်။ ကျွန်တော့်တစ်ကိုယ် လုံး ပူရှိန်းနေသလို ခံစားရပြီး နုန်းခွေနေခဲ့သည်။ ်စခန်းကို ရောက်တော့မယ်ကွ၊ လာ...သုတ်သုတ် သွားစို့၊ ဟိုရောက် မှ နား'

ကျွန်တော် သူ့ကို အားနာသဖြင့် အားတင်းကာ ထရပ်ပြီး လမ်းလျှောက် ရသည်။ ခဏတော့ ယိုင်သွားသေးသည်။ နောက်တော့ ခြေထောက်နှင့် ဒူးကို ထိန်းနိုင်သွားပါသည်။

ပတ်ဝန်းကျင်တစ်ခုလုံး အုံ့မှိုင်းမှောင်ရီနေသည်။ တကယ်တော့ညနေ ၄ နာရီပဲ ရှိသေးသည်။ မြန်မာပြည်၏ အခြားဒေသများနှင့် မတူသည်က ဤဒေသတွင် နွေရာသီဟူ၍ မရှိခြင်းပင်ဖြစ်၏။ နွေရာသီသည် မုတ်သုံ မိုးရာသီနှင့် ရောထွေးနေခဲ့သည်။ ဖေဖော်ဝါရီနှင့် မတ်လ ရှေ့ပိုင်းထိက ဆောင်းရာသီနှောင်း၊ မတ်လ နောက်ပိုင်းမှ စက်တင်ဘာထိက မိုးရာသီ ဖြစ်သည်ဟု မချမ်းဘောမှ ဦးခင်မောင်အေးက ပြောခဲ့သည်။

တောင်အတက်နှင့် တောင်အဆင်းနှစ်ခုအနက် တောင်အဆင်းက ပို ခက်ခဲသည်ဟု ကျွန်တော် သိခဲ့ပြီးသားပါ။ သို့သော် နိုင်ငွန်ဘွန် တောင် အဆင်းမှာတော့ ထိုစကားသည် တကယ်ပင်မှန်ကန်သောစကား ဖြစ်သည် ဟု ထပ်မံသတိရသွားတော့သည်။ ဤတောင်တန်း၏ ကျောက်ဆောင် မြေ ပြင်သည် မြန်မာလို နှမ်းဖတ်ကျောက်ဟု ခေါ်သော ဂရင်းနိုက် အမျိုးအစား ဖြစ်သည်ဟု ကျွန်တော်စာအုပ်ထဲ တစ်နေရာတွင် ဖတ်ရဖူး၏။ ထို့ကြောင့် ကျွန်တော့်ခြေထောက်အောက်မှာ ရွံ့တွေ့လျှင်တွေ့၊ မတွေ့လျှင် ကျောက် တုံးများကို တွေ့ပြီး တစ်နည်းမဟုတ် တစ်နည်းဖြင့် ခြေချော်သည်ချည်းပင် ဖြစ်သည်။ ကျွန်တော့်ကျောမှာ ပိုးထားသော ကျောပိုးအိတ်၏ အလေးချိန် က ၁၅ ကီလိုဂရမ်လောက် လေးမလား မသိ။ ထိုအလေးချိန်က ကျွန်တော့် ကို ဖိတွန်းထားသဖြင့် နဂိုကမှ ရှေ့စိုက်ဆင်းနေရသော ကျွန်တော်သည် ပို၍ပို၍ပင် စိုက်ကျလာပြီး ခြေတစ်ချက်ချော်လိုက်လျှင်တော့ ဆိုဖွယ်ရာ မရှိတော့ချေ။

'ရောက်တော့မှာလား'

ကျွန်တော် မေးသည့်အခါ တိုင်း လမ်းပြကြီးက အားပေး၏ ။ 'အေး… ရောက်လုပြီ' တဲ့ ။

ကျွန်တော်သည် အိတ်ထဲမှာ ပါလာသော လက်နှိပ်ဓာတ်မီးများနှင့်

ဝီစကီပုလင်းများအပေါ် အာရုံရောက်သွားခဲ့သဖြင့် လဲကျပြီးနောက်ပိုင်း မှာ ရောက်တော့မလားဟု မမေးနိုင်တော့ပါ။ ဝီစကီပုလင်း ကွဲသည်က ကိစ္စမရှိ။ ဒေသခံ အရက်တွေကို အားကိုးလို့ ရသေးသည်။ လက်နှိပ်ဓာတ် မီး မှန်တွေနှင့် ဖန်သီးလေးတွေ ကွဲကုန်လျှင် နောင်မွန်းမှာ ဝယ်လို့မှ ရပါ မလား။

'ရှေ့ကဟာ နမ်းထီ စခန်းပဲ'

၆၈

လမ်းပြကြီးက အားရပါးရ ပြောလိုက်သောအချိန်မှာ ကျွန်တော်သည် မိုးရေစိုရွှဲနေသော မျက်လုံးများကို ပွတ်သပ်ကြည့်ရသည်။ ခပ်လှမ်းလှမ်း တွင် တဲအစုကလေးကို တွေ့မြင်လိုက်ရသည်။ ကျွန်တော့်ကျောပေါ် က အလေးချိန်ကြီး ရုတ်တရက် လျော့သွားသလို ခံစားလိုက်ရပါသည်။

သည်နေ့အဖို့ နောက်ထပ် ကျွန်တော်လဲကျစရာအကြောင်းမရှိတော့ ဘူး။ ကျွန်တော်တို့အားလုံး သည်စခန်းမှာ ညအိပ်ကြမည်ဖြစ်သည်။

ညစာအတွက် ခေါက်ဆွဲပြုတ်နှင့် ကြက်ဥပြုတ်ကို စီစဉ်လိုက်ရသည်။ အကြောင်းမှာ ကျွန်တော် ဆာလောင်လှပြီ။ အထမ်းသမားများ ရောက် မလာကြသေး။ ဆန်နှင့် အခြားစားသောက်ကုန်များက သူတို့ဆီမှာ ဖြစ် သည်။ ကျွန်တော့်ဘေးမှာ ရှိသည်က ဦးအိုက်နွမ်၏ ကျောပိုးအိတ်ထဲမှ ခေါက်ဆွဲထုပ်နှင့် ကြက်ဥများသာ ဖြစ်သည်။

'တော်သေးတယ် ဦးအိုက်ရေ…ကြက်ဥတွေသာ ကျွန်တော့်အိတ်ထဲ ပါရင် အကုန် ကုန်မှာပဲ'

မီးမွှေးသည့်ကိစ္စကို ဦးအိုက်နွမ်က ထင်းခြောက်များ ရှာပြီး ဆောင် ရွက်ပေး၏။ ကျွန်တော့်ဒီဇယ်မီးဖိုမှာ အခုနှစ်ရက်အထိတော့ အသုံးပြုစရာ မလိုသေးပါ။ အထမ်းသမားများသယ်လာသည့်ရေဘူးတွေလည်း မရောက် သေး။ ကျွန်တော်တို့ ကျောပိုးအိတ်တွေထဲလည်း ရေက ကုန်လုပြီ။ ထို့ ကြောင့် ကြက်ဥပြုတ်သော ရေအဖြစ် တောင်ကျချောင်းသေးသေးလေးမှ ရေကိုသာ ယူလိုက်ရပါသည်။

ကျွန်တော်တို့ စားသောက်ပြီးချိန်ကျမှ အထမ်းသမားတွေ ရောက်လာ ကြသည်။

သူတို့ ရောက်လာတော့ စခန်းသည် သူတို့စကားသံများဖြင့် စိုပြည်မြိုင်

ဆိုင်သွားတော့သည်။ ကျွန်တော် တစ်လုံးမျှ နားမလည်သော ဘာသာ စကားဖြစ်သည်။

သူတို့၏ ညစာက ကျွန်တော့်ညစာထက် ပို၍ ဖွယ်ရာ၏ ။ ဘူးသီးဟင်း နှင့် ငါးခြောက်ဖုတ် ဖြစ်သည်။ မီးဖိုပေါ်မှ သူတို့ ဟင်းနံ့က မွှေးကြိုင်နေ သောအခါ ကျွန်တော် တဲပေါ်မှာ အနာဆေးထည့်နေရာကနေ သူတို့ရှိရာ မကြာခဏ လှမ်းလှမ်းကြည့်မိသည်။ သူတို့ဆီက တောင်းစားရလောက် အောင်လည်း ဗိုက်က မဆာတော့ချေ။

ကျွန်တော့်အနီးသို့ ဦးအိုက်နွမ် ရောက်လာသည်။ 'မနည်းပါလား ဟေး'

ကျွန်တော့်ခြေချင်းဝတ်မှ ကျွတ်ကောင်များ သွေးစုပ်ထားသော ဒဏ်ရာ ဒဏ်ချက်များကို သူ မြင်သွားသည်။ ကျွန်တော်သည် ပိုးမွှားကာကွယ်ဆေး လည်း ခြေထောက်တစ်ခုလုံး လိမ်းထားသေး၏။ ခြေအိတ်လည်း စွပ်ထား သေး၏။ တောင်တက်ဖိနပ်လည်း စီးထားသေး၏။ သို့ပါလျက် တောင် ပေါ် ဖြုတ်ကောင်များ ဒဏ်ကိုလည်း မကာကွယ်နိုင်။ ကျွတ်ကောင်များ သွေး စုပ်သည့် ဒဏ်ကိုလည်း မကာကွယ်နိုင်ခဲ့ပေ။ ကရင်ပြည်နယ်နှင့် ရခိုင် ပြည်နယ်က ခြင်များကို ကောင်းကောင်းကာကွယ်နိုင်သော ပြင်သစ်နိုင်ငံ က ဗီရီတံဆိပ်ခြင်ကာကွယ်လိမ်းဆေး ခရင်မ်သည် ကချင်ပြည်နယ်က ပိုး မွှားများကိုတော့ လုံးဝအရှုံးပေးလိုက်ရလေသည်။

ကျွန်တော့်မျက်နှာက မှက်တွေ ဖြုတ်တွေ ကိုက်သည့်ဒဏ်ရာများကို ခြင် လိမ်းဆေးဖြင့် ပွတ်လိမ်းလိုက်တော့ ယားနာဝေဒနာ သက်သာသွားသည်။ ကျွတ်ကိုက်သည့် သွေးချင်းချင်း ဒဏ်ရာများကိုတော့ နီယိုမိုင်စင်လိမ်းဆေး လိမ်းကာ ပတ်တီး ဖွဖွဲ့စည်းထားလိုက်ရသည်။

'ရန်ကုန်သားလဲ သတ္တိမခေဘူးနော' ဦးအိုက်နွမ်က ကျွန်တော့်အား ချီးကျူးစကားဖြင့် အားပေးပါသည်။ 'ရန်ကုန်သားလဲ ယောက်ျားပဲ ဦးရဲ့'

လမ်းပြကြီးက နီကျင်သောသွားများပေါ် အောင် ပြုံးပါသည်။ တကယ်တော့ ကျွန်တော် မနည်းအားတင်းထားရခြင်း ဖြစ်ပါသည်။ ကျွန်တော့်အဖွဲ့က အထမ်းသမားများထဲတွင် ကျွန်တော့်ထက် အနည်းငယ်

വിി:മാറേ

ဂူူး

70

၇၁

ကြီးနိုင်သော အမျိုးသမီးလေးတစ်ယောက် ပါသည်။ ခြေသလုံးတုတ်တုတ် လေးနှင့် မျက်နှာဝိုင်းဝိုင်း အသားဖြူဖြူ ချစ်စရာကောင်းသည့် မိန်းကလေး ဖြစ်သည်။ သူမကို ပြန်ပြန်လှည့်ကြည့်ရင်း သူတောင် ၁၂ ပိဿာလေးတဲ့ ပလိုင်းကြီးကို လွယ်ပြီး တက်နိုင်သေးတာ ငါ ဘာလို့မတက်နိုင်ရမလဲဟု အားတင်းလျှောက်ရခြင်း ဖြစ်ပါသည်။ နောက်ပြီး ကျွန်တော့်ဘေးမှာ သူ ငယ်ချင်းလည်း မရှိ၊ ညောင်းလှပြီဟု တိုင်တည်စရာ လူမရှိ။ မောလိုက်တာ ကွာ ချီးတဲ့မှပဲဟု ဆဲရေးစရာ အဖော်မရှိ။

ဖေဖေရှိတုန်းက ယောက်ျားပဲ ဟူသော စကားကို ဖေဖေ ပြောခဲ့စဉ်က ကျွန်တော် စိတ်ဆိုးခဲ့ဖူး၏ ။ ကျွန်တော် တိုက်ခန်းရှေ့ ကွက်လပ်မှာ တိုက် တန်းတွေဆီမှ အိမ်နီးချင်းကောင်လေးတချို့နှင့် ဘောလုံးကန်ရင်း ခြေမ ခြေသည်း လန်သွားခဲ့ဖူးသည်။ မေမေ အရက်ပြန်နှင့် လောင်းပြီး ဆေးထည့် တော့ ကျွန်တော် အားခနဲ အော်ညည်းလိုက်မိဖူးသည်။ ဧည့်ခန်းမှာ စာရေး နေသော ဖေဖေက ကြားသွားကာ မျက်မှောင်ကြုတ်ပြီး ဟောက်ခဲ့၏ ။

'တယ်...ဒီကောင် ဒါလေးနဲ့ အော်ရသလား၊ ယောက်ျားပဲကွ' 'ဟာ...ယောက်ျားလဲ နာတာပဲ ဖေဖေရ၊ ဖေဖေ ခံကြည့်ပါလား' အဲသည်တုန်းက ပက်ခနဲ ပြန်အော်လိုက်မိတော့ မေမေက မျက်နှာရိပ် မျက်နှာကဲဖြင့် ဟန့်တားခဲ့ပါသည်။

ဖေဖေ ခံကြည့်ပါလား...ဟု ပြောခဲ့မိသည့် စကားကို အခုချိန်မှာ ပြန် နုတ်ယူလို့ ရလျှင် နုတ်ယူလိုက်ချင်ပါသည်။

ကျွတ်ကောင်များ သွေးစုပ်ကိုက်ခဲသော ဒဏ်ရာကို မဝံ့မရဲ ထိတို့ ဆေး ထည့်နေတုန်းက ဖေဖေ့မှတ်တမ်းထဲမှာ ကျွတ်တွေအကြောင်း အသေးစိတ် မပါမှန်းသတိထားမိသည်။ ကျွတ်တွေသည် ဖေဖေ့ကိုလည်း ကိုက်ခဲ့တာ ပါပဲ။ တောင်စောင်းသစ်ပင်တွေဆီမှာ ခိုအောင်းနေရာက လူနံ့ရလျှင် တစ် ရှိန်ထိုး ခုန်ဆင်းကာ အမဲဖျက်သလို ဝိုင်းအုံခဲ သွေးစုပ်တွယ်ကပ်ကြသော ကျွတ်ကောင်များသည် ဖေဖေ့ကိုလည်း အလွတ်မပေးဘဲ တွယ်ခဲ့တာပါပဲ။ သည်လောက်သွေးထွက်သံယိုနာကျင်အောင် ခံရသည်ဟုတော့ ဖေဖေ မရေး ခဲ့ပေ။ ဖေဖေ အသေးစိတ် ရေးခဲ့သည်က လိပ်ပြာများနှင့် ခရီးလမ်းအကြောင်း သာ ဖြစ်သည်။ ကျွန်တော် မှတ်တမ်းရေးဖို့ ပြင်ဆင်နေရင်း ဖေဖေ့မှတ်တမ်း၏ ကျွန် တော်မနက်ဖြန် ကြုံတွေ့ ရမည့် တောင်တက်ခရီးစာမျက်နှာကို ဖတ်ကြည့် လိုက်သည်။

'တိမ်တွေထဲမှာ လမ်းလျှောက်နေ ရခြင်း ဖြစ်ပေမယ့် ဆင်းပြီးရင်း ဆင်း ရသော တောင်ဆင်းလမ်း ခက်ခဲမှုကြောင့် သဘာဝကိုကြည်နူးချိန် သိပ်မရ။ အကွေ့ပေါင်း ၆၃ ကွေ့ ရှိတဲ့ အဆင်းလို့ ပြောကြသည်။ မြေသားက နည်း နည်း ကျောက်သားကျောက်စွန်းက များများ တောင်ခါးပန်းအစွန်း လူသွား လမ်းက ကျဉ်းကျဉ်းမှာ မိုးကလည်း ရွာနေခဲ့သေးသည်။ မိမိမှာ မျက်မှန် ကို မကြာခဏချတ်ကာ ရေသုတ်နေ ရသဖြင့် ခရီးသိပ်မတွင်။ ရေမသုတ် လို့လည်း မဖြစ်။ နှင်းမြူငွေ့ များ ဆိုင်းနေပြီး မိုးတစ်မ့်စိမ့်ရွာသွန်းနေသည့် တောင်ဆင်းလမ်းမှာ သဲသဲကွဲကွဲမြင်ရဖို့ လိုသည်။ ခြေလှမ်းမှားလိုက်လျှင် အောက်သို့ ပြုတ်ကျရင်း ထိခိုက်ဒဏ်ရာရနိုင်သည်။

'မိမိ အသက်ကြီးလာပြီ။ ဘယ်လောက်ပဲ ကိုယ့်ကိုယ်ကို လှည့်စား ထားပစေ၊အသက်ကြီးလာပြီဆိုတာ ကိုယ်ခန္ဓာက ပြနေပြီ။'

ဖယောင်းတိုင်မီး အလင်းမှိန်မှိန်ကြောင့်လား၊ အိပ်ချင်မူးတူး နွမ်းနယ် လှသောကြောင့်လား၊ ဖေဖေ့ကို သတိရစိတ်ကြောင့်လား မသိနိုင်၊ ကျွန်တော်သည် ဖေဖေ့လက်ရေးများကို ဖတ်နေရင်း အမြင်အာရုံတွေ ဝါးလာ သည်။ ကျွန်တော်သည် ဖေဖေ့အား အသက်ကြီးလာပြီဟု ဘယ်တုန်းက မှ မတွေးခဲ့ဖူးပေ။ ဖေဖေက ကျွန်တော်အားကျရသည့် မာကျောသည့် စိတ် ဓာတ် ရှိသည်။ တစ်ခါတစ်ခါ မာကျောလွန်း၍ ကျွန်တော်၏ နူးညံ့သိမ်မွေ့ မှုကို ပျော့ညံ့မှုနှင့် မကြာခဏ မှားယွင်းကောက်ချက်ချတတ်သောကြောင့် ကျွန်တော် ဖေဖေ့ကို စိတ်ဆိုးရတတ်သေးသည်။ သေသေချာချာပြန်တွေး ကြည့်လိုက်တော့ ကျွန်တော် လူပျိုပေါက်အရွယ် ရောက်လာသည့်အခါ ဖေဖေနှင့် အစေးမကပ်တော့ပေ။ ဖေဖေ အိမ်မှာရှိသည့် အချိန်များတွင် ကျွန်တော်က အခန်းအောင်းနေလေ့ရှိပြီး ဖေဖေအပြင်ထွက်ချိန်ကျမှ အခန်း ပြင်သို့ ထွက်လာမိသည်။ ဖေဖေသည် ကျွန်တော် ဘာလုပ်လုပ် မျက်နာတိ

ဂျူး

 $\gamma$ J

မျက်နှာထားဖြင့် စောင့်ကြည့်နေသည်ဟု ကျွန်တော်ခံစားရသောကြောင့် ဖြစ် သည်။

ဖေဖေသည် ကျွန်တော်ဆေးလိပ်သောက်မှာ စိုးရိမ်သည်။ အရက်သောက် မှာ စိုးရိမ်သည်။ အပျော်ကြူးမှာ စိုးရိမ်သည်။ ကျွန်တော် ဖေဖေ့ကို စိတ်ထဲ က မေးချင်ခဲ့သည်။ ဖေဖေ ကျွန်တော့်အရွယ်ကရော အဲဒါတွေ မလုပ်ခဲ့ဘူး လား။

ထိုမေးခွန်းကို ဘယ်တုန်းကမှ မမေးဖြစ်ခဲ့သည့်အတွက် ကျွန်တော် စိတ်သက်သာရာရပါသည်။

ကျွန်တော် ဘောလ်ပင်ဖြင့် မှတ်တမ်းကို စ,ရေးလိုက်၏ ။ ၂၀၀၂ ဧပြီ ၂၇ ရက်၊ ဗုဒ္ဓဟူး၊ည ၈းဝဝ နာရီ။ ညနေက ကတ္တီပါသားလို ပြာမှောင်ပြီး တောက်ပနေတဲ့ လိပ်ပြာလေး တစ်ကောင်ကို ကျွန်တော် ဖမ်းခဲ့သေးတယ် ဖေဖေ။

## ပင်လယ်ရေပြင်အထက် ၁၇၉၈ ပေ

ကျွန်တော် ဓာတ်ပုံထဲက တံတားကို ရောက်နေပြီ။ ကျွန်တော် ဓာတ်ပုံ ကို လက်ဖြင့် မြှောက်ကိုင်ကြည့်လိုက်မိသည်။ ဓာတ်ပုံပေါ် တွင် ဖေဖေ့ လက်ရေးဖြင့် နောင်မွန်းအဝင် နမ့်တီးဆန် မြစ်ကူးကြိုးတံတားဟုရေးထား ခဲ့သည်။

ကြိုးတံတားသည် ဓာတ်ပုံထဲကထက် နည်းနည်းပိုသစ်နေသည်ဟု ထင် ရသည်။ ပိုလာရွိုက်ဓာတ်ပုံ၏ အားနည်းမှု ဖြစ်နိုင်ပါသည်။ သစ်သားခင်း တံတားကြမ်းပြင်ကို ကျွန်တော်နင်းလျှောက်ရင်း စိတ်တက်ကြွမှုဖြင့် ရင် တလုပ်လုပ်ခုန်နေ၏။ တံတားသည် နည်းနည်းတော့ လှုပ်၏။ ကြိုးတံတား မှန်း သိသာရုံပဲ လှုပ်ခြင်းဖြစ်သည်။ အောက်တွင် မြစ်သည် ကြည်လင်စွာ အတော်အတန် ရေစီးသန်စွာ တသွင်သွင်စီးဆင်းနေသည်။

အထမ်းသမားများနှင့် ကျွန်တော်တို့ သိပ်အဆက်ပြတ်မနေခဲ့သဖြင့် တံတားတစ်ဖက်ထိပ်မှာ ခဏသာ စောင့်လိုက်ရသည်။ နေ့လယ် ၃းဝဝ နာရီ ထိုးပြီးခါ စ ဖြစ်သည်။ ကံအားလျော်စွာ မိုးသားကင်းစင်ပြီး နေရောင် နည်း နည်း တောက်နေသဖြင့် ပတ်ဝန်းကျင်ကို ထင်ရှားသဲကွဲစွာ မြင်ရလေသည်။ နောင်မွန်းသည် တောင်ပေါ် က မြေပြန့်လွင်ပြင်မြို့တစ်မြို့ ဖြစ်သည်။ အဝေးဆီမှာ ရေခဲဖုံးတောင်တန်းများကို မြင်ရပြီ။ အစိုးရရုံးများ ရှိရာသို့ ကျွန်တော်နှင့် ဦးအိုက်နွမ်လျှောက်လာကြစဉ် အထမ်းသမားများက နောက်

വി!യാറേ

ဂူူး

79

မှ ထက်ကြပ်မကွာ လိုက်လာကြသည်။ ကျွန်တော့်ခြေလှမ်းများသည် မချမ်းဘောမှ ထွက်လာချိန်မှ ယခုအချိန်ထိ ပထမဆုံးအကြိမ် သွက်လာ သည်။

ဖြတ်သွားဖြတ်လာ မြို့သူမြို့သားများသည် မြန်မာပုဆိုး မြန်မာထဘီ များ ဝတ်ထားကြသော အသားဖြူဖြူတိုင်းရင်းသားများဖြစ်ကြသည်။ ကျွန် တော့်ကို သူတို့ ရင်းနှီးနွေးထွေးသော အပြုံးများဖြင့် ကြည့်သွားကြသည်။

ဦးဖုန်ဒီးရမ် ဟူသော စာအိတ်ကို အရင်ထုတ်မိသည်။ ထို့နောက် ဦး မြင့်လွင် ဟူသော စာအိတ်။ ဘယ်သူ့ ကို အရင်ရှာရမည်လဲ ဝေခွဲမရ ဖြစ်နေ စဉ်မှာပင် ကျွန်တော်တို့သည် မြို့ နယ်စာရင်းရုံးရှေ့ နားသို့ ရောက်နေပြီဖြစ် သည်။ ထို့ကြောင့် ဦးဖုန်ဒီးရမ်စာအိတ်ကို ဘောင်းဘီအိတ်ထဲ ပြန်ထည့်ကာ ဦးမြင့်လွင်ကို အရင်ရှာရတော့သည်။

ယနေ့ သောကြာနေ့ ဖြစ်သည်။ ရုံးဆင်းချိန်လည်း မရောက်သေး။သို့ သော် ရုံးမှာ လူကျဲကျဲသာ မြင်ရသည်။

ဖိုင်တွဲတွေ အပုံလိုက် တင်ထားသည့် စားပွဲတစ်လုံးနောက်ရှိ လူ တစ် ယောက်ဆီ ကျွန်တော် လျှောက်သွားလိုက်၏ ။ သူ့ အနီးက အခန်းနံရံမှာ မြဝတီပြက္ခဒိန်တစ်ခု ချိတ်ထားသည်။ ကျွန်တော် ရောက်သွားတော့ သူ က မော့ကြည့်သည်။

'ဦးမြင့်လွင် ရှိပါသလား'

ထိုလူက သူ့နောက်ဘက် ခပ်လှမ်းလှမ်း ရုံးစားပွဲ တစ်ခုဆီ လှမ်းကြည့် ပြီး လူတစ်ယောက်အား လှမ်းအော်၏ ။

'ဆရာမြင့်ရေ…ဆရာ့ ဧည့်သည်'

ထို့နောက် တစ်လက်စတည်းပင် ကျွန်တော့်အား ထိုသူထံ လက်ညှိုး ညွှန်ပြ၏ ။ ရုံးစားပွဲဆီမှ လူသည် ကျွန်တော့်အား အကဲခတ်ကြည့်ဖြင့် လှမ်း ကြည့်ရင်း ထလာပါသည်။ ကျွန်တော် ခပ်သွက်သွက် လျှောက်သွားလိုက် သည်။

ဦးမြင့်လွင်သည် အသက် ၄၀ နှင့် ၄၅ ကြား လူလတ်ပိုင်းတစ်ယောက် ဖြစ်သည်။ အသားညိုညို၊ အရပ် မနိမ့်မမြင့်၊ မျက်နှာဝိုင်းဝိုင်း၊ ပြုံးချိုသော မျက်နှာထား ရှိသည့် မြန်မာလူမျိုးတစ်ယောက် ဖြစ်သည်။ 'ကျွန်တော့်နာမည် ဥက္ကာပါဆရာ၊ ရန်ကုန်က လာတာပါ၊ဆရာ့အတွက် အန်ကယ် ဦးထွန်းမြှင့်က စာရေးပေးလိုက်ပါတယ်'

ကျွန်တော် စာကိုထုတ်ပေးလိုက်တော့ သူ ဝမ်းသာအားရလှမ်းယူသည်။ 'ဟာ…အန်ကယ်က လွှတ်လိုက်တာကိုး၊သူတို့ နေကောင်းကြရဲ့လား'

'ကောင်းပါတယ် ခင်ဗျ'

'လာ လာ…စားပွဲ ဆီကို လာ'

ကုလားထိုင်မှာ ထိုင်မိကြတော့ သူက စာအိတ်ကို ဖောက်သည်။

'ခင်ဗျားနဲ့ မိတ်ဆက်ပေးလိုက်တဲ့ စာ ဖြစ်မယ်ဗျ

ကြည့်ရတာ ဦးထွန်းမြင့်သည် နောင်မွန်းနယ်ခံ ဦးမြင့်လွင်အား ကျွန် တော့်လို ဧည့်သည်တွေအတွက် အကူအညီ တောင်းဖူးဟန်တူပါသည်။ စာဖတ်ပြီးနောက် ဦးမြင့်လွင်သည် လေတစ်ချက်ချွန်လိုက်၏ ။

'ကာကာဘိုထိ သွားမယ်ဆိုပါလား၊ ကောင်းတယ်ဗျာ၊ ဒေသန္တ ရ ဗဟု သုတ ရတာပေါ့၊ ကျွန်တော်ကတော့ နောင်မွန်းရောက်နေတာ သုံးနှစ်ရှိပြီ၊ ဂဝိုင် မပြောနဲ့ ပန်နန်းဒင်တောင် မရောက်ဖူးပါဘူး'

ကျွန်တော်နှင့် ဦးအိုက်နွမ် နှစ်ယောက် ဦးမြင့်လွင်အိမ်မှာ တည်းခို ည အိပ်ခွင့် ရသည်။ အထမ်းသမားများက အိမ်နောက်ဘက်က စိုက်ခင်း ကွင်း ပြင်ရှိ ယာစောင့်တဲတွင် ညအိပ်ရန် စီစဉ်ကြသည်။ နောက်တစ်နေ့ နံနက် တွင် ဦးအိုက်နွမ်နှင့် အထမ်းသမားများ နမ်းခမ်းသို့ ပြန်ကြမည်ဖြစ်သည်။ 'ရေမိုးချိုးပြီးမှ ထမင်းစားကြတာပေါ့'

ရေချိုးသည်ဆိုရာ၌ ကဆန်ခ ချောင်းထဲသို့ ဆင်းပြီးချိုးရခြင်း ဖြစ်ပါ သည်။ ချောင်း၏ ပြေပြစ်သော ကမ်းပါးကို ရေချိုးဆိပ်ပြုလုပ်ထားသည်။ ယောက်ျားတွေနှင့် မိန်းမတွေ ရေချိုးဆိပ်မှာ ဆုံဖြစ်ကြမှာပဲဟု ကျွန်တော် တွေးပြီး အနည်းငယ် စိတ်မသက်မသာ ခံစားရ၏ ။ ကျွန်တော်သည် မိန်းမ တွေ ရှေ့တွင် ရေမချိုးချင်ပါ ။

သို့သော် တကယ်တမ်း ချောင်းထဲဆင်းချိုးသည့်အခါမှာတော့ မိန်းမ တွေ ရေချိုးရာ ဆိပ်ကမ်းနှင့် တော်တော်ဝေးသည်ဟု သိသွားသည်။ နောက် ပြီး ရေက အေးစက်နေသဖြင့် ဘယ်သူမှ ကြာကြာမချိုးနိုင်။ ဘယ်သူမှလည်း နေ့ စဉ် ရေမချိုးနိုင်လောက်ပါ။ ရေချိုးဆိပ်သည် ရှင်းလင်းနေသည်။

വ്വിഃമാറെ

'ကျွန်တော်တို့ ဖြတ်လာတဲ့ မြစ်ထဲကို ဝင်တဲ့ ချောင်းလား' ကျွန်တော့်အမေးကို ဦးမြင့်လွင်က ရယ်မော၏ ။

'ဒါ ခင်ဗျားဖြတ်ခဲ့တဲ့ ချောင်းပဲဗျ၊ မြစ်လို့ ခေါ် ရင်လဲ ရတာပေါ့ဗျာ၊ နာမည်အမျိုးမျိုးခေါ် တယ်၊ ရှန်ခ ချောင်း၊ ကဆန်ခ ချောင်း၊ တီးဆန်မြစ်၊ နှမ့်တီးဆန်မြစ်...အားလုံးက ဒီချောင်းတစ်ခုတည်းပဲ'

ခဏအကြာတွင်ဘာကြောင့် ရေချိုးသူမရှိရသလဲ ဟူသော အမေးအတွက် တော်တော်ပြည့်စုံသော အဖြေကို ရလာတော့သည်။ ကျွန်တော်တို့ဆီသို့ တဇီဇီ ပျံသန်းလာသော ဖြုတ်ကောင်များကို ရင်ဆိုင်လိုက်ရတော့သည်။

'ဒါကြောင့် မြန်မြန်ချိုးဖို့ ပြောတာ ကိုဥက္ကာရေ' ဦးမြင့်လွင်ကတော့ ဖြတ်ကိုက်သည့်ဒဏ်ကို ရယ်မောနိုင်လေသည်။ သူ

သည် ကျွန်တော့်ခြေထောက်မှ ဒဏ်ရာများကို မြင်သွား၏။

'ခင်ဗျားကို ဒီကောင်တွေ တော်တော်တွယ်လိုက်ကြပါလားဗျာ၊ များ တယ်နော်...ဆေးထည့်မှ ဖြစ်မယ်'

'ကျွန်တော်ထည့်ထားပါတယ်၊ အဲ...ဒါပေမဲ့ ဆေးခန်းတော့ သွားချင် တယ်ဗျ၊ ကျွန်တော် ဒီဒဏ်ရာတွေ ရောင်လို့ စားနေရတဲ့ဆေးနဲ့ ငှက်ဖျား ဆေးနဲ့ အတူတွဲစားလို့ ၅ မ၅ မေးချင်တာ'

ကျွန်တော်တို့ ရွာထဲပြန်ဝင်သောအခါ အတော်အတန် မှောင်ရီပျိုးနေ ပြီ။

'ဆရာဝန်က ဒီမှာမရှိဘူးဗျ၊ ဆေးရုံမှာ သူနာပြုဆရာမကြီးပဲ ရှိတယ်၊ သူ့အိမ် သွားပါလား၊ ကျွန်တော့်အိမ်နဲ့ သိပ်မဝေးဘူး၊ သဘောကောင်းတယ် ဒေါ်ရီနှင့်ဆား...တဲ့'

ညနေ ၆းဝဝ နာရီတွင် ကျွန်တော်သည် သဘောကောင်းသော အပြာ ဝတ် သူနာပြုဆရာမကြီး ဒေါ်ရီနှင်ဆား ထံ ရောက်ရပါသည်။

သူနာပြုဆရာမကြီးသည် အိမ်ဘေးမှာ အဆောင်သေးသေးလေး ချ ထားပြီး လူနာတွေကို လက်ခံကုသပုံရပါသည်။ လူနာလည်း သိပ်ရှိပုံ မရ ပါ။ ခြံဝင်းရှေ့တွင် ကျောက်ဖရံသီးပင်တစ်ခု စင်ထိုးထားပြီး အသီးတွေ ပြွတ်နေအောင် သီးနေတာ တွေ့ရသည်။ ဤဒေသမှာ တွေ့ရလိမ့်မည်ဟု မထင်သော နှင်းဆီပင်များကို အတန်းလိုက် စိုက်ပျိုးထားတာ တွေ့ရ၏။ သင်္ဘောသီးပင်မှာတော့ အသီးမရှိ။ ရှည်ကိုင်းမြင့်မားစွာ အိမ်ပေါ်သို့ မိုး နေသည်။

'യനലന്റ്:...'

ကျွန်တော် အော်လိုက်သောအခါ အိမ်ထဲမှ မိန်းမငယ်လေးတစ်ယောက် ပြေးထွက်လာသည်။

သူမကို မြင်တွေ့ လိုက်ရသောအခါ ကျွန်တော် တစ်ခဏငေးမောမိသွား ၏ ။

မြင်မြင်ချင်း ချစ်မိသည် ဟူသော စကားကို ကျွန်တော် မယုံပါ။ ဘာ ကြောင့်လဲ ဆိုတော့ ကျွန်တော် ကောင်မလေးတစ်ယောက်ယောက်ကို မြင် မြင်ချင်း တစ်ခါမှ ချစ်စိတ်ဝင်လို့ မရခဲ့ခြင်းကြောင့် ဖြစ်ပါသည်။ သို့သော် ကျွန်တော် နည်းနည်းတော့ စိတ်ကူးယဉ်မျှော်လင့်ခဲ့မိ၏။ မြင်လိုက်သည့် တစ်ခဏမှာ ကျွန်တော့်စိတ်တွေ လှုပ်ရှားယမ်းခါသွားအောင် အံ့သြငေးမော ရမည့် မိန်းမလှတစ်ယောက်ကို ကြုံတွေ့ ဖူးချင်သည်။

ကျွန်တော့်ရှေ့မှ မိန်းကလေးမှာ ပကတိရိုးစင်းသော မျက်နှာပေးနှင့် ကြည်စင်သော မျက်လုံးမည်းမည်းတောက်တောက်များဖြင့် ကျွန်တော့်ကို ကြည့်နေသည်။ ကော့ပျံမည်းရှုပ်သော မျက်တောင်များကို မခတ်ဘဲ ဖြစ် သည်။

'ဘယ်သူလဲ'

သူမ၏ ပန်းနုရောင် နှုတ်ခမ်းဖောင်းဖောင်းနုနုလေး လှုပ်ရှားသွားသော် လည်း စကားတစ်ခွန်း ပြောလိုက်မှန်း ကြားလိုက်သော်လည်း ကျွန်တော် ရေရေလည်လည် နားမလည်လိုက်ပါ။ သူမ စကားဝဲလွန်း မြန်လွန်းသော ကြောင့်တော့ မဟုတ်။ ကျွန်တော့်အာရုံက သူမ၏ မျက်လုံးနက်နက်များ ဆီမှာ တွယ်ကပ်နေခဲ့သောကြောင့် ဖြစ်သည်။

'ဆရာမကြီး ရှိပါသလား'

'ဘာကိစ္စရိုလို့လဲ၊ ဆရာမကြီး ရွာထဲ ခဏသွားတယ်'

'ကျွန်တော် ဆေးသောက်တဲ့ကိစ္စ မေးချင်လို့ပါ၊ နောက်ပြီး အနာ ဆေး ထည့်ချင်လို့ '

မိန်းကလေး၏ မျက်လုံးလေး ဝိုင်းသွား၏ ။

വ്വിഃമാറേ

വിിഃയറേ

6

'ങ്കും…'

'ဟုတ်ကဲ့၊ ကျွတ်တွေ ကိုက်တဲ့ အနာ' မျက်လုံးကလေး လက်ခနဲ ပြုံးသွားသည်။

'များလို့လား'

'များတယ် ထင်တယ်'

'ညမှ ပြန်လာပါလား၊ ဆရာမကြီးက လူနာအိမ် သွားတာ…ကြာမယ်' သူမသည် သူနာပြုဆရာမ ဖြစ်ဖို့ ငယ်သေးသည်။ အသက် ၁၈ နှစ် လောက်ပဲ ရှိဦးမည်ထင်သည်။ ပါးမို့မို့ဖောင်းဖောင်းလေးမှာ ပြောင်တင်း နေသည်။ ညနေ ဆည်းဆာချိန်၏ မှိန်ဖျော့ဖျော့အလင်းက သူမ၏ ပါးပြင် ကို နီထွေးချောမွတ်စေ၏။ မျက်ခုံး ထူထူမည်းမည်းလေးတွေမှာ ကျွန်တော့် ကို ကြည့်ရင်း ကျွန်တော့်ဆုံးဖြတ်ချက်ကို စောင့်ရင်း နည်းနည်းတွန့်လာ သည်။

'အဲ…ဟုတ်ကဲ့၊ ကျွန်တော် ညမှ တစ်ခေါက်ပြန်လာမယ်လေ' ချစ်စရာကောင်းလှတဲ့ မျက်လုံးလေးတွေ။

ကျွန်တော့်ဘဝမှာ သည်လောက် ဖြူစင်ရိုးသားသော မျက်လုံးလှလှ တစ်စုံကို တစ်ခါမှ မတွေ့ မြင်ခဲ့ဖူးပါ။ ကျွန်တော် ထိုမျက်လုံးလေးတွေကို နောက်တစ်ခါ ဆုံရဦးမှာပဲလေ။ သူမက ဆရာမကြီး၏ သမီးဖြစ်လိမ့်မည်။ ကျွန်တော် ပြုံး၍ နူတ်ဆက်လိုက်၏ ။

'ကျွန်တော် သွားဦးမယ်'

'an:...'

သူမ ခေါင်းတစ်ချက်ညိတ်ပြီးနောက် ကမန်းကတန်းပင် 'ဟုတ်ကဲ့' ဟု ပြင်ပြောသည်။ ကျွန်တော် နောက်ဘက်သို့ လှည့်ထွက်ခဲ့တော့ ညနေ ၏ နောက်ဆုံးရောင်ခြည်အောက်မှာ မြင်မြင်သမျှ လှပနေသည်ကို သတိ ထားမိသည်။ မြေလမ်းနီနီလေးကလည်း လှသည်။ ခြံဝင်းတစ်ခုမှ ပြေး ထွက်ကာ ကျွန်တော့်ကို လှမ်းဟောင်လိုက်သော ခွေးကလေးကလည်း လှသည်။ ခြံစည်းရိုးမှာ တွယ်ကပ်ပေါက်နေသည့် ချုံပင်များမှ မရန်းပြာရောင် ပန်းပွင့်လေးတွေကလည်း လှသည်။ ဦးမြင့်လွင်၏ အိမ်အဝင်က တ,တိုင်း မွေး ပင်ကြီးလည်း လှနေပါသည်။

'လျှပ်စစ်မီး လာမှ သွားပေါ့' ဟု ဦးမြင့်လွင်က အကြံပေးသည်။ ထို့ကြောင့် ကျွန်တော်တို့ ထမင်းစားကြပါသည်။

လျှပ်စစ်မီးသည် တစ်ခဏပဲ ရသည်ဟု ဆိုသည်။ ကိုယ်ပိုင်မီးစက် ရှိ သော်လည်း လမ်းပန်းဆက်သွယ်ရေး ခက်ခဲပြီး ဆီရှားသဖြင့် နောင်မွန်းမှာ လျှပ်စစ်မီး ကြာကြာမပေးနိုင်ပါ။ ဦးမြင့်လွင်၏ ကူဖော်လောင်ဖက် ကောင် လေးသည် ကျွန်တော်နှင့် ဆရာမကြီးအိမ်သို့ အဖော်လိုက်ပေးမည်ဟု ပြော သည်။ ထို့ကြောင့် လျှပ်စစ်မီး လာလျှင်လာချင်း သူ့ကို ခေါ်ပြီး ဆရာမကြီး အိမ်သို့ နောက်တစ်ခေါက် သွားလိုက်သည်။

သည်တစ်ခါတော့ ဆရာမကြီးနှင့် ဆိုက်ဆိုက်မြိုက်မြိုက် တွေ့ ၏ ။ ကျွန် တော့်အား ဆေးထည့်ခန်းထဲသို့ ခေါ် သွားခိုက် ကျွန်တော်အိမ်ထဲသို့ လှမ်း အကဲခတ်ကြည့်လိုက်သည်။ မိန်းကလေး၏ အရိပ်အယောင်ကို မမြင်ရ။ ရင်ထဲမှာ ဟာခနဲ ဖြစ်သွား၏ ။ တိုင်းရင်းသူကလေးသည် ကျွန်တော့်ကို ပညာပြဖို့ ပုန်းကွယ်နေတာတော့ မဖြစ်နိုင်ပါ။ ကျွန်တော်ကြည့်လိုက်သည့် မျက်လုံးအကြည့်တွေ နည်းနည်းသိသာသွားလို့ ရှက်သွားတာပဲ ဖြစ်ရမည်။ ကျွန်တော် ကိုယ့်ကိုယ်ကို ကျိတ်ဆဲလိုက်မိ၏ ။

'ဘာဖြစ်သလဲ သား'

စကားသံဝဲဝဲနှင့် ချိုမြစွာ မေးလာသည့် ဆရာမကြီးသည် မေမေ့ထက် နည်းနည်းကြီးနိုင်သည်။

'ကျွန်တော် ခြေထောက်မှာ ကျွတ်ကိုက်တဲ့ အနာတွေက ရောင်နေလို့ အမောက်ဇာစီလင်သောက်နေတယ်ဆရာမ၊ အဲဒါ ခြောက်နာရီခြား သောက် နေတာလေ၊ အခု ဒီနေ့ညက မက်ဖလိုကွင်း သောက်ရမယ့်ည ဖြစ်နေတယ်၊ အမောက်ဖိုင်းလ်နဲ့ မက်ဖလိုကွင်းနဲ့ သောက်တဲ့အချိန် နီးလို့ရသလား၊ အဲဒီ ဆေးတွေ တည့်ကြ၍့လား ကျွန်တော်သိချင်လို့ လာမေးတာပါ'

'တည့်ပါတယ်၊ မက်ဖလိုကွင်းက ငှက်ဖျားကာကွယ်ဖို့ ကြိုသောက် ထားတာလား'

'ဟုတ်ကဲ့ ခင်ဗျ'

'ဘယ်နှလုံး သောက်ထားပြီးပြီလဲ'

'ဒီ ထွက်မလာခင် ရန်ကုန်မှာ တစ်ပတ်ကြိုပြီး တစ်လုံးသောက်ထား

വിഃമാറേ

വിഃമാറേ

?**∥**|

တယ်၊ မြစ်ကြီးနားရောက်တဲ့ညက တစ်လုံးသောက်တယ်၊ အခု နောက် တစ်ပတ်ပြည့်သွားလို့ တစ်လုံးထပ်သောက်ရမှာပါ၊ ည ၈းဝဝ နာရီတွေမှာ ကျွန်တော် သောက်မိတာမို့၊ အခု အမောက်ဇီးလ်လဲ ၈းဝဝ နာရီမှာ သောက် ရမှာ ဖြစ်နေလို့'

ဆရာမက အသံထွက် ရယ်မောပါသည်။

റെ

'တယ်လဲ တိကျတဲ့ ကလေးပါလားဟေ့၊ မင်းလို ငါ့လူနာတွေ အချိန် တိတိကျကျဆေးသောက်ရင် ဘယ်လောက်ကောင်းမလဲ၊ ဒီလိုလုပ်ကွာ... ၈းဝဝ နာရီမှာအမောက်ဖဲလ် သောက်လိုက်၊ ည ၁၀းဝဝ နာရီကျမှ မက်ဖလို ကွင်း သောက်လိုက်...ဟုတ်လား၊ ၁၀းဝဝ နာရီထိနေနိုင်ပါ့မလား၊ ဒီနေ့ မှ နောင်မွန်းကို ရောက်တာလား'

'ဟုတ်ကဲ့၊ ဒါပေမဲ့ နေနိုင်ပါတယ်ခင်ဗျ'

'အနာတွေရော ဆေးထည့်ချင်သေးလား၊ သား ဘာဆေးတွေ ထည့် ထားလဲ'

'နီယိုမိုင်စင် လိမ်းဆေး လိမ်းထားပါတယ်'

'ဒါဆိုမလိုပါဘူး၊အနာက နာရင် ရောင်နေရင် ပါရာစီတမောလ်လေး တွဲသောက်ပေါ့၊ဆေးလိုရင် ဆရာမ ပေးလိုက်မယ်'

'ဟာ…နေပါစေခင်ဗျ၊ ကျွန်တော် ရန်ကုန်က အများကြီး သယ်လာပါ တယ်'

ကျွန်တော် အခန်းပြင်သို့ တစ်ချက်မျှော်ကြည့်မိသည်။

'ဒီမှာ ဆွေမျိုးရှိသလား၊ ဘယ်သူ့ဆီ လာတာလဲ'

'မရှိပါဘူး၊ ကျွန်တော် မနက်ဖြန် ခရီးဆက်မှာပါ၊ ပန်နန်းဒင်ကို သွား ရမှာ ခင်ဗျ'

'ഗേ...'

ဆရာမကြီးက ကျွန်တော့်အား ခြေဆုံးခေါင်းဆုံးကြည့်လာသည်။

'ဘာသွားလုပ်မှာလဲ'

'ကျွန်တော် ခါကာဘိုရာဇီဘက်သွားမလို့ပါ'

'ဘုရားသခင်...'

'ဆရာမ... ဉာဏ်ပူဇော်ခ၊ အဲ... ပညာရှင်ကြေး...'

ကြယ်စင်တံတား ကမ်းပါးနှင်းဖြူ

ကျွန်တော်သည် ဆေးဖိုးဟု ပြောလို့မရသဖြင့် အတိုင်ပင်ခံ ပညာရှင် ကြေး (consultant fee) ကို မြန်မာလို ဘယ်လိုမေးရမှန်းမသိဖြစ်နေ၏ ။ ဆရာမကြီးက ကျွန်တော် ဘာဆိုလိုမှန်း သိသွားကာ ခေါင်းယမ်းခါ လျက် ငြင်းလေသည်။

'ဟေ…မဟုတ်တာကွယ်၊ ပေးစရာမလိုပါဘူး၊ ငါလဲ ဘာမှ လုပ်မပေး ရဘူး'

ကျွန်တော် ဆရာမကြီးကို အထပ်ထပ် ကျေးဇူးတင်လျက် ဆေးခန်း လေးထဲမှ ထွက်လာခဲ့သည်။ လေတစ်ချက် ဝေ့ခနဲ တိုက်ခတ်လာသည်။ နှင်းဆီပင်များ ယိမ်းနွဲ့ လှုပ်ရှားသွားကြသည်။ အမှောင်ထုထဲတွင် နှင်းဆီ ပန်းပွင့်ကလေးများကို ခပ်ဖြူဖြူ ဝိုးတဝါးတွေ့ ရသည်။ ခြံရှေ့သို့ လှည့် ပြန်ရန် ခြေလှမ်းပြင်လိုက်စဉ်မှာပင် အိမ်ဆီမှ တစ်ခုခု လှုပ်ရှားသွားသည်။ အပြာနုရောင် ခန်းဆီးတစ်ခု လှုပ်သွားခြင်းဖြစ်သည်။ ကျွန်တော့်မျက်စိ များက ခန်းဆီးနောက်ကွယ်မှ သဏ္ဌာန်လေးတစ်ခုကို ဖျတ်ခနဲဖမ်းမိလိုက် ၏။ ပါးလှပ်သော ခန်းဆီးကို ဖောက်ထွင်းလျက် ဝါကျင့်ကျင့်မီးသီးရောင် အောက်မှ မျက်နှာသွယ်သွယ်လေးတစ်ခု ...။ သူမပဲ။ ကျွန်တော် လှစ်ခနဲ ပြုံးမိသွားသည်။

ကျွန်တော်ခြံဝိုင်းထဲမှ ထွက်လာနေစဉ်တွင် သူမ ကျွန်တော့်ကိုပြတင်း အကွယ်မှ ချောင်းကြည့်နေခဲ့မှာပါ။

ကျေးငှက်သံများဖြင့် အိပ်ရာမှ နိုးရသည့် အရသာမှာ တော်တော် အေး ချမ်း၏ ။

ကျွန်တော့်အိပ်ရာ၏ ခေါင်းရင်းတွင် ပြတင်းပေါက်တစ်ခု ဖွင့်ထားပြီး ပြတင်းပေါင်ပေါ်တွင် ငှက်ကလေးတစ်ကောင် နားနေသည်ကို ခြင်ထောင် ဇာကို ဖောက်ထွင်းလျက် မြင်နေရသည်။ သည်ကောင် အော်သည့်အသံ တော့ မဖြစ်နိုင်။ ကျွန်တော် လူးလဲထထိုင်ချိန်တွင် ငှက်ကလေး သုတ်ခနဲ ထပျံသွား၏။ ဒါ...နောင်မွန်းပါလားဟု သတိရသွားသည့်အခါ ညာဘက် သို့ လှမ်းကြည့်လိုက်မိသည်။ ဦးမြင့်လွင်၏အိပ်ရာ မရှိတော့ပါ။ သိမ်းပြီး

വ

အကျအန ခေါက်ပြီးသားဖြစ်နေသည်။ အခုမှသတိရသည်။ သည်နေ့နံနက် ကျွန်တော် နောင်မွန်းကနေ ရှေ့ခရီးဆက်ရမည်။

ခရီးဆက်ရမည်ဆိုသောအခါ ညနေက ကချင်မလေးကို ဖျတ်ခနဲ မြင် ယောင်သွားပါသည်။ မည်းနက်တောက်ပသော မျက်ဝန်းကလေးများ။ နီ ထွေးပြီး တင်းမွတ်သော ပါးပြင်မို့မို့ကလေးများ။

သူ့နာမည် ဘယ်သူပါလိမ့်။ သူ့ကို နောက်တစ်ကြိမ် တွေ့နိုင်ပါဦး မလား။ ပန်နန်းဒင်သို့ မထွက်ခွာမီ သူ့ကို ခဏလောက်မြင်ချင်သေးသည်။ 'နိုးပြီလားဗျ'

ကြမ်းခင်း သိမ့်ခနဲ လှုပ်သွားပြီး ဦးမြင့်လွင် ရောက်လာသည်။ 'ဟုတ်ကဲ့၊ အိပ်လို့ကောင်းလိုက်တာအစ်ကိုရာ တစ်ရေးမှတောင် မနိုးဘူး' 'အထမ်းသမားတွေတော့ မရောက်သေးဘူး၊ အချိန်ရရင် ဈေးထဲ ဝင်ပြီး လိုတာလေး ဘာလေး ဝယ်ရတာပေါ့'

သူ ကျွန်တော့်ခြင်ထောင်ကို ကြိုးဖြုတ်ပေးရန် ဟန်ပြင်သည်။ ကျွန်တော် ကမန်းကတန်း ထွက်လိုက်ရ၏ ။

'အာ… ရတယ် အစ်ကို၊ ကျွန်တော် ဖြုတ်မှာပါ၊ နည်းနည်း အပျင်းကြီး နေလို'

သူ ခပ်ဟက်ဟက်ရယ်ပါသည်။

'ခရီးက ပင်ပန်းတာကိုး၊ မျက်နှာသစ်ပြီးရင် မုန့်ပျားသလက် စားရ အောင်...အဆင်သင်ပဲ'

နံနက်စာ အခါးရည် ရေနွေးကြမ်းနှင့် မုန့်ပျားသလက်ကို အားရပါးရ စားကြတုန်း ကျွန်တော်အကြံတစ်ခု ရသွား၏ ။ ညတုန်းက ဆရာမကြီးက ပိုက်ဆံ မယူလိုက်ဘူးဆိုတော့ လက်ဆောင်ပစ္စည်း သွားပေးလျှင် ကောင်း မည်။ ဘာပေးရမလဲ။ ဦးမြင့်လွင်ကို ပေးသည့် ချောကလက်ထုပ်ကြီးမျိုး ပေးရင် ကောင်းမလား။ ကောင်းတယ်။ နောင်မွန်းမှာ ချောကလက် ရှား မှာပဲ။ ဆရာမကြီးကို ပေးတော့ သူလည်း စားရတာပေါ့။

ကျွန်တော် ဒုတိယအကြိမ် ထပ်မတွေးတော့ဘဲ နံနက်စာဝိုင်းမှ ထလိုက် သည်။ ဦးအိုက်နွမ်က မော့ကြည့်၏။

'၀ပြီလား'

ကြယ်စင်တံတား ကမ်းပါးနှင်းဖြူ

'ဟုတ်ကဲ့၊ ကျွန်တော် လက်ဆောင်ပစ္စည်းတစ်ခု သွားပေးစရာ ရှိလို့ဗျ' ချောကလက်ထုပ်ကို ယူ၍ စိတ်မြန်ကိုယ်မြန် ထွက်လာခဲ့ချိန်မှာ နံနက် ၈းဝဝ နာရီထိုးပြီးနေပြီ။ ဆရာမကြီး ဆေးရုံများ သွားနေပြီလား။

ယနေ့ နံနက် မိုးသားကင်းစင်ပြီး နေရောင်ခြည်ပျပျ တောက်ပနေသည်။ မြေပြင်သည် မိုးရွာထားသဖြင့် ရွှံ့အရိပ်အယောင် ရှိသော်လည်း ခပ်စို ထပ် ထပ်သာ ဖြစ်နေ၏ ။

ဆရာမ ဒေါ်ရီနင်ဆား၏ အိမ်ဝိုင်းထဲသို့ ကျွန်တော် ဝင်လိုက်သော အချိန်မှာ နှင်းဆီပန်းခင်းကြားမှာ လိပ်ပြာအဝါရောင်နှစ်ကောင် ပျံသန်း လှည့်ပတ်လျက်ရှိခဲ့သည်။ ဒါ...နိမိတ်ပြသင်္ကေတတစ်ခု ဖြစ်လေမလား။ ဘယ်တုန်းကမှ နိမိတ်တွေ၊ အရိပ်အယောင်တွေကို စိတ်မဝင်စားခဲ့ပေမယ့် ကျွန်တော်သည် လိပ်ပြာလေးနှစ်ကောင်ကို မြင်လိုက်ရသည့်အခါ ရင်ထဲ မှာ နွေးသွား၏။

'യനുപത്രീം…'

ကျွန်တော်အသံပြုလိုက်ရင်း မနေ့ညနေကလို သူမ ပြေးထွက်လာမလား ဟု မျှော်လင့်မိသည်။ သို့သော် ကျွန်တော် ကံဆိုးသွား၏ ။ ဆရာမကြီး ထွက်လာသည်။ အင်္ကျီအဖြူ ထဘီအပြာနှင့် ဖြစ်သည်။

'ങോ…မနေ့က നလေးပါလား'

'ဆရာမကြီးအတွက် ရန်ကုန်လက်ဆောင်ပါ' ကျွန်တော် ချောကလက်ထုပ်ကို ကမ်းပေးတော့ ဆရာမကြီး အားနာ စွာ ငြင်းပယ်လေသည်။

'အို...မဟုတ်တာ၊ ဘာလက်ဆောင်မှ ပေးစရာမလိုပါဘူးဟယ်၊ ပေး စရာရှိသူတွေကို ပေးပါ'

'ကျွန်တော် အများကြီးဝယ်လာတာပါ ခင်ဗျာ၊ ယူလိုက်ပါ' ကျွန်တော် ဆရာမကြီးနောက်ဘက်သို့ ကျော်ကြည့်ရင်း အိမ်ထဲသို့ တစ် ချက် အကဲခတ်လိုက်မိ၏ ။ အရိပ်အယောင်လေးမျှပင် မမြင်ရပါ။ ဆရာမ ကြီးက ချောကလက်ထုပ်ကို အားနာပါးနာ လှမ်းယူလိုက်သော်လည်း ကျွန် တော့်ကို အိမ်ထဲ ဖိတ်ခေါ်မည့်ပုံ မရှိပါ။ သည်တော့ ကျွန်တော်ကလည်း သိတတ်ရပါမည်။

വി!ായ

'ဆရာမလဲ ဆေးရုံသွားရတော့မယ် ထင်တယ်၊ ကျွန်တော်လဲ ခရီး ဆက်ရဦးမှာမို့ ခွင့်ပြုပါဦး'

'အေး အေး…လမ်းခရီးမှာ သာယာပါစေ၊ ဘုရားသခင် ကောင်းချီး ပေးပါစေကွယ်'

'ကျေးဇူးတင်ပါတယ် ခင်ဗျာ…' ထိုဆုတောင်းကို ကျွန်တော် အမှန် တကယ် လိုနေပါသည်။

ကျွန်တော် ပြန်လှည့်ထွက်လာသည်အထိ သူ့အရိပ်ကလေးမျှပင် မမြင် ခဲ့ရပါ။

အေးလေ...ကျွန်တော်တို့နှစ်ယောက်သည် အစစ အရာရာ ကွဲပြားခြား နားသော၊မြန်မာနိုင်ငံ၏ မြောက်ဘက်စွန်းနှင့် တောင်ဘက်စွန်းမို့ မိုင်ပေါင်း ထောင်နှင့်ချီ၍ ဝေးကွာနေသော လူနှစ်ယောက်ပဲ။ ကျွန်တော်စိတ်ကူးယဉ် မိတော့မလို့ပါလား။

ကျွန်တော် ဦးမြင့်လွင်အိမ်ထဲ ပြန်ရောက်တော့ ဦးအိုက်နွမ်နှင့် အထမ်း သမားများ ပြန်ဖို့ ပြင်ဆင်နေကြပြီ။ အပြန်လမ်းခရီးအတွက် သုံးရက်စာ ရိက္ခာနည်းနည်းပါးပါး ဝယ်ရန် သူတို့ ဈေးဘက်သို့ ထွက်ကြမည်။ ကျွန် တော်လည်း ကြိုးတစ်ခွေလောက် ထပ်ဝယ်ဦးမည်ဟု စိတ်ကူးရသဖြင့် သူတို့ နှင့် အတူ ဈေးဘက် လိုက်သွားလိုက်ပါသည်။

နောင်မွန်းဈေးသည် ဆိုင်ခန်းများနှင့် သပ်ရပ်သော်လည်း မြေပြန့်က မြို့နယ်အဆင့် ဈေးတွေလောက်တော့ မကြီးပေ။ ဈေးဆိုင်ခန်း ဆယ်ခန်း ဆယ့်ငါးခန်းလောက်ပဲ ရှိသည်။ မြေပြင်မှာ ချခင်းထားသော အသီးအရွက် တန်းက ပို၍စည်ကားသည်။ ဆန်၊ ဂျုံနှင့်၊ ပြောင်းများ အိတ်တွေနှင့် ထား ပြီး ရောင်းနေသော ဆိုင်သို့ ဦးအိုက်နွမ်တို့ ဝင်သွားစဉ် ကျွန်တော်က ကြိုး ရောင်းသည့် ဆိုင်တစ်ခုခု တွေ့မလားဟု လိုက်ရာရသည်။

ကျွန်တော့်မျက်စိအောက်မှာ ဖြူဖွေးပါးလျားသော တိမ်မျှင်ကလေး တစ်စ ဖြတ်သန်းသွားသလို ခံစားလိုက်ရသည်။ အဖြူရောင် ဝတ်စုံလေး တစ်ခု၊ ကျွန်တော့်ရှေ့ တစ်ကိုက်သာသာမှာ နံနက်ခင်းလေဖြင့် ဖျတ်ခနဲ လွင့်သွားသလိုပဲ။ အဖြူရောင် အင်္ကျီ၊ အနက်စင်း အနားကွပ်မျှင်မျှင်လေး တွေ ပါသော အဖြူဆွတ်ဆွတ်ထမီ။ မည်းနက်ကော့ပျံသော မျက်တောင် ရှုပ်ရှုပ်များ ဝိုင်းရံထားသော မျက်ဝန်းနက်များကို ကျွန်တော်ဆုံမိပါသည်။ ကျွန်တော့်ရင်ထဲမှာ လိုက်ခနဲ နွေးသွား၏။

သူပါလား...။

သူလည်း ကျွန်တော့်ကို မြင်သွား၏ ။ ကျွန်တော်သူ့ကိုပြုံးပြနှုတ်ဆက် ရမလား တွေဝေနေမိစဉ်မှာပင် သူ ကျွန်တော့်ကို လှစ်ခနဲ ပြုံးပြလိုက်ပါသည်။ ဘုရားရေ...တော်တော်လှတဲ့ ကောင်မလေး။

ကျွန်တော်တွေ့ဖူးသည့် မိန်းမတွေလို ဟန်မဆောင်တတ်၊ မူယာမာယာ မနွဲ့တတ်။ ပကတိရိုးသားသော ရင်ထဲထိ ထွင်းဖောက်နေသည့် မျက်ဝန်း များ။ ကျွန်တော် သူ့အပြုံးကြောင့် ကိုယ့်တွေဝေမှုကို ကိုယ် မလုံမလဲခံစား လိုက်ရပါသည်။ ကျွန်တော် ပြှန်ပြုံးပြလိုက်သည်။

သူက ငါးခြောက်ငါးကျပ်တင်ဆိုင်ရှေ့မှာ ရပ်နေခြင်းဖြစ်သည်။ ကျွန် တော်နှင့် သူ့ကြားမှာ လူတွေ ခြားသွားသည်။ သုံးလေးယောက်လောက် ထပ်သွားခဲ့၏။ သူ ထိုဆိုင်မှ လှည့်ထွက်သွားသည်ကို ရိပ်ခနဲ မြင်လိုက်ရ သည်။ သူ့နဖူးမှာ ပလိုင်းကို ကြိုးသိုင်း၍ လွယ်ထားပါလား။ ပလိုင်းက သိပ်မကြီးလှပါ။ သူနှင့် လိုက်ဖက်စွာ အသေးစားလေးဖြစ်သည်။

ကြိုးဆိုင် ဘယ်နားရှိသလဲ သူ့ကို လိုက်မေးရလျှင် ကောင်းမလား။ သို့သော် ကျွန်တော် စိတ်ကို ထိန်းချုပ်အားတင်းလိုက်မိ၏ ။ မလိုက်နဲ့ ။ ကျွန်တော် သူ့ကို အခုမနက်ပဲ တွေ့လိုက်ပြီး ခရီးဆက်ရတော့မည်။ မနီး စပ်နိုင်မှန်း သိပါလျက်နှင့် ခဏတဖြတ် စိတ်သာယာမှုအတွက် စိတ်ကို လွှတ်မပေးသင့်ပါ။ မိန်းကလေး၏ ဖြူစင်သော အပြုံးကလေးမှာ အရောင် တစ်ခုခု စွန်းထင်းပြီး မနွမ်းပါစေနှင့်တော့။

ကျွန်တော် သူ့နောက် လိုက်တော့မည့် ခြေလှမ်းကို ပြန်နောက်ဆုတ် ကာ ကြိုးဆိုင်ကိုသာ လိုက်ရှာရပါသည်။ ကျွန်တော့်ခြေထောက်တွေက ကျွန်တော့်ဆုံးဖြတ်ချက်ကို အာခံချင်နေကြဟန် ရှိသည်။

ကြိုးဆိုင် သီးသန့်တော့ မတွေ့၊ သို့သော် ပလတ်စတစ်ပစ္စည်းများ အိုးခွက်များ ရောင်းသောဆိုင်မှာ ပလတ်စတစ် နိုင်လွန်ကြိုးခွေ သုံးလေးခု ကို မြင်လိုက်ရသည်။ ထိုဆိုင်သို့ ကျွန်တော်တည့်တည့်လျှောက်သွားလိုက် ၈၆

ဂူူး

သည်။ တိုင်းရင်းသူ အမျိုးသမီးကြီးတစ်ယောက် အပြုံးဖြင့် ကြိုဆို၏ ။ ကျွန် တော် ကြိုးခွေကို လက်ညှိုးထိုးပြပြီး 'နောက်ထပ် ကြိုးတွေ ရှိသေးလား' ဟု မေးမိသည်။

'မရှိဘူး၊ ဒါပဲ ရှိတယ်' ဟု ဝဲတဲတဲ့ စကားသံဖြင့် မြန်မာလို ပြန်ပြော လေသည်။ ကျွန်တော် ရယ်လိုက်မိ၏။

'ဘာလူမျိုးလဲဗျာ'

'ရဝမ်'

ရဝမ်လူမျိုးတွေဟာ အသားဖြူကြပါလားဟု ကျွန်တော်မှတ်ချက်ချမိ၏ ။ အဝါရောင်ကြိုးတစ်ခွေ ရွေးယူပြီး ငွေချေနေခိုက် အဒေါ်ကြီးက 'အလည် လာသလား'ဟု မေးပါသည်။

'မဟုတ်ပါဘူး၊ ကျွန်တော် တောင်ပေါ် သွားမလို့၊ ပန်နန်းဒင် သွားမှာ' 'အိုး…'

ကျွန်တော့်ကို တစ်ယောက်ယောက် နောက်ဘက်မှ လှမ်းကြည့်နေသလို ခံစားရသဖြင့် လှည့်ကြည့်လိုက်မိသည်။ ဆိုင်ခန်း လေးငါးခန်းအကျော်မှာ အဖြူရောင်ကလေး တရွေ့ရွေ့ ဝေးသွားသည်ကိုသာ မြင်လိုက်ရ၏။ ကျွန်တော့်ရင်ထဲမှာ နွှမ်းခွေသွားပါသည်။

\*

## ပင်လယ်ရေပြင်အထက် ပေ ၃၃၄၅

၂၀၀၂ ခုနှစ်၊ မေလ ၃ ရက်၊ အင်္ဂါနေ့ ၊ ည ၈း၀၀ နာရီ။ ပန်နန်းဒင်ဟာ ကျွန်တော့်အပေါ် မှာ မနွေးထွေးဘူးဖေဖေ။ အဲဒါ ဘာကြောင့်လဲ။ ရွာကလေးက သာယာပါတယ်။ အင်မိုင်ခ ကလည်း ကြမ်းတမ်းပေမယ့် လှပါတယ်။ ဒါပေမဲ့ ပန်နန်းဒင်က ကျွန်တော့်ကို စိမ်းကားအေးစက်မှုအပြည့်နဲ့ ကြိုဆိုခဲ့တာပါ။

ဖေဖေ့ လျှို့ဝှက်ချက်ကို သိဖို့ ပထမဆုံးသော ကွင်းဆက်ဖြစ်သော ပန်နန်းဒင်ရွာသည် ကျွန်တော့်မျှော်လင့်ချက် ဖြစ်ခဲ့သည်။ အိမ်ခြေ ခြောက် လုံး ခုနစ်လုံးလောက်ပဲရှိ၏။ အင်မိုင်ခ ချောင်းကမ်းပါးမှာ တည်ထားသော ရွာ ဖြစ်သည်။ ပန်နန်းဒင်ကို ရောက်သည့်အချိန်၌ ထူးဆန်းစွာပင် ကျွန် တော် မမောပန်းဘဲ ခြေလှမ်းတွေ သွက်နေခဲ့သည်။

ကျွန်တော့်လက်ထဲမှာ ဓာတ်ပုံတစ်ခု ကိုင်လျက် ရွာသို့ ဝင်ခဲ့ပါသည်။ ပထမဆုံး တွေ့ ရသော ရွာသားကြီးက ဓာတ်ပုံကို မြင်သောအခါ ခပ်ပြုံးပြုံး ဖြင့် လက်ညှိုးညွှန်ပြသည်။ သူညွှန်ပြရာ တောင်စောင်းမှာ အိမ်တွေ ကျဲ ပြန့်နေသည်။ ဘယ်အိမ်ကို သူ ပြမှန်းမသိ။ ကျွန်တော့်လမ်းပြကြီးနှင့် သူ လူမျိုးချင်းတူနေသဖြင့် ပြဿနာလုံးဝမရှိပါ။ သူတို့ချင်းချင်း ရဝမ်လိုစကား

വി!്കാറേ

သွက်သွက်ပြောကြသည်။ ထို့နောက် လမ်းပြကြီးက ကျွန်တော့်အား ဦး ဆောင်၍ ခေါ်သွားသည်။

'ကောင်လေး...လာ၊ သစ်ပင်ပုလေးတွေနဲ့ အိမ်ပဲ'

အိမ်သည် ဤရွာရှိ တခြားအိမ်များနှင့် ပုံစံတူတူပဲ ဖြစ်သည်။ ဘေးတိုက် အလျားရှည်ရှည် အမိုးသက်ငယ်ကုပ်ကုပ် အိမ်ခြေရင်းမှာ သစ်သားလုံး လှေကား တပ်ထားသောပုံစံပဲ ဖြစ်သည်။ သို့သော် တခြားအိမ်တွေထက် ပိုကြီးပြီး ပိုတောင့်တင်းသေသပ်သည်။ ခြံစည်းရိုးအဖြစ် သစ်ပင်ပုပုများ စီတန်းစိုက်ထားသည်။ ခြံဝင်း မြေတလင်းသည် မိုးရေဖြင့် စိုစွတ်သော် လည်း တင်းမာနေသည်။ ခြံဝင်းသည် မျက်စိတစ်ဆုံး ကျယ်လွှင့်နေ၏။

ကျွန်တော်ခြံဝင်းထဲ ဝင်သွားတော့ ခွေးကြီးတစ်ကောင် ဝုန်းခနဲ ပြေး ထွက်လာသည်။ ကျွန်တော် လန့်ဖျပ်ကာ နေရာမှာ သတိလက်လွှတ် ရပ် နေမိသည်။ ခွေးက ခုန်ဟပ်တော့မည့်ဆဲဆဲတွင် အိမ်နောက်ဘက်မှ လူသံ တစ်ခု အော်လိုက်သံ ကြားရသဖြင့် ခွေး နောက်ဆုတ်သွား၏။

'ഗേ...ദൗസുഃ... '

റെ

ကျွန်တော့်အသက် ကယ်တင်ရှင်ကို ကျွန်တော်လှမ်းကြည့်လိုက်သည်။ အိမ်နောက်ဘက်မှ ထွက်လာသူသည် နေလောင်သော အသားခပ်ညိုညိုဖြင့် တောင့်တင်းကြမ်းတမ်းသော လူငယ်တစ်ယောက် ဖြစ်၏ ။ ကျွန်တော့်ထက် အသက်အနည်းငယ်ကြီးနိုင်သည်။ အဖြူပေါ်မှာ ကန့်လန့်အနက်စင်းပုဆိုး ကြမ်းကြမ်း တိုတို ဝတ်ထားသည်။

သူက ခွေးကို မျက်နှာတိမျက်နှာထားဖြင့် တစ်ချက်ငေါက်လိုက်တော့ နွေး အမြီးကုပ်ကာ ပြန်လှည့်ထွက်သွားပါသည်။ ရိုးစင်းသောမျက်နှာထား၊ အနည်းငယ် အံ့သြဟန်မျက်လုံးများဖြင့် ကျွန်တော့်ဆီ ခြေလှမ်းကျဲကျဲ ချဉ်း ကပ်လာသည့် လူကို ကျွန်တော်ပြုံးပြုလိုက်ပြီး ဓာတ်ပုံကမ်းပေးလိုက်သည်။

'သူ…ရိုလားဗျ'

သူသည် ဓာတ်ပုံကို ယူပြီး တစ်ချက်သာ ကြည့်သည်။ ကျွန်တော့်နောက် ဘက်ကို ကျော်ကြည့်၏ ။ ကျွန်တော့်နောက်ဘက်မှ လမ်းပြကြီးက ကျွန် တော့်ရေ့သို့ ထွက်လာပါသည်။ လမ်းပြကြီးက သူ့အား စကား တစ်ခွန်း နှစ်ခွန်း ပြောသည်။ ရဝမ်လူမျိုးတွေနှင့် လေးငါးရက် အတူသွား အတူစား

ကြယ်စင်တံတား ကမ်းပါးနှင်းဖြူ

ပြီးသောအခါ သူတို့စကားကို လုံးဝနားမလည်သော်လည်း ရိပ်ဖမ်းသံဖမ်း တော့ သိနေပြီဖြစ်သည်။

ရန်ကုန်ကနေ လာတာဟူသော အဓိပ္ပာယ်၊ခါကာဘိုရာဇီသွားမည် ဟူ သော အဓိပ္ပာယ်ဖြင့် ကျွန်တော့်ကို မိတ်ဆက်ပေးနေခြင်းဖြစ်သည်။ 'သူ မရှိဘူး'

ထိုသူက တော်တော်လေး ပီသသော မြန်မာစကားဖြင့် ကျွန်တော့်အား ငြင်းပယ်ပါသည်။ သူ့ငြင်းပယ်စကားကို ကြားလိုက်ရသော်လည်း သူ မြန်မာစကား ကောင်းကောင်းပြောတတ်သည်ဟု သိလိုက်ရသဖြင့် ကျွန် တော် ဝမ်းသာသွား၏။

'သူ ခရီးထွက်သွားတယ်'

ကြားလိုက်ရသော စကားကြောင့် ကျွန်တော် ဟာခနဲ မောသွားပြန်သည်။

'ကြာပြီလား'

'ကြာပြီ၊ နောက် နှစ်ရက်လောက်မှ ပြန်ရောက်မယ်၊ အတိအကျမပြော နိုင်ဘူး

ကျွန်တော် ရှေ့တစ်လှမ်းတိုးလိုက်ပြီး လက်ကမ်းပေးလိုက်သည်။ ်ကျွန်တော့်နာမည် ဥက္ကာပါ၊ ဦးဖီရမ်ကို တွေ့ဖို့ ကျွန်တော် ရန်ကုန်က နေ လာခဲ့တာပါ၊ ကျွန်တော် သူ့ကို စောင့်လို့ ရမလားခင်ဗျာ

လက်ကမ်းပေးပြီးမှ ကိုယ့်ကိုယ်ကို တော်တော်ကြောင်တဲ့အကောင်ပဲဟု အပြစ်တင်မိသည်။ တောထဲတောင်ထဲမှာ ဘယ်သူက လက်ဆွဲနှုတ်ဆက် မှာလဲ။ သို့သော် ကျွန်တော်ကမ်းသောလက်ကို သူက သွက်လက်စွာပင် ဆွဲယူဆုပ်ညှစ်ပါသည်။ သူ့အရပ်က ကျွန်တော့်အရပ်နှင့် အမြင့်အတူတူပဲ ဖြစ်၏။ သူ့လက်တွေက ကြမ်းရှသည်။

'ဒီဓာတ်ပုံက ဘယ်က ရတာလဲ'

သူသိချင်သည်ကို တဲ့တိုးမေး၏။ ကျွန်တော် မေးသည့် မေးခွန်းကို မဖြေသေးပါ။

်ကျွန်တော့်ဖေဖေ ရိုက်ခဲ့တဲ့ ဓာတ်ပုံပါ၊ လွန်ခဲ့တဲ့ ခြောက်နှစ်က ကျွန် တော့် ဖေဖေကို ဒီဓာတ်ပုံရှင်က လမ်းပြလုပ်ပေးပြီး ခါကာဘိုရာဇီတောင် တစ်ဝိုက်ကို သွားခဲ့ကြပါတယ်'

വിഃമാറേ

ဂူူး

သူ့မျက်လုံးတွေ လက်ခနဲဖြစ်သွား၏ ။ ဖေဖေ့ကို သူမှတ်မိနေမည်ဖြစ် ကြောင်း ကျွန်တော် လောင်းရဲပါသည်။

'ဪ…'

၉၀

'အဲဒီခရီးမှာ ကျွန်တော့်အဖေ ပျောက်ဆုံးသွားခဲ့တယ်' သူ စူးခနဲ ကျွန်တော့်ကို တစ်ချက်ကြည့်ပြီး ဓာတ်ပုံပြန်ပေးလာ၏ ။ 'အဖေက ပြောပြဖူးပါတယ်၊ အဖေ့ကို အခုတွေ့ချင်တာက ဘာကိစ္စ ,

သူက အနည်းငယ်ပြေပြစ်လာသော လေသံဖြင့် မေးရင်း ကျွန်တော့် နောက်ဘက် ခြံအပြင်မှ အထမ်းသမားများအုပ်စုဆီ လှမ်းကြည့်သည်။ အထမ်းသမားကောင်မလေးနှစ်ယောက် ဆူညံဆူညံနှင့် စကားပြောနေကြ၏။

'ကျွန်တော်ခါကာဘိုရာဇီကို သွားချင်ပါတယ်'

'တောင်တက်ဖို့ဟုတ်လား'

ကျွန်တော်၏ နွမ်းဖတ်ခွေပျော့နေသော မိုးရေစိုစွတ်ကာ ညစ်ထေး စုတ် ပြတ်နေသော ကိုယ်ခန္ဓာကို ခြေဆုံးခေါင်းဆုံးကြည့်သည်။ ကျွန်တော် ဤ ခရီးတွင် ကိုယ်အလေးချိန် တော်တော်ကျသွားမုန်း သိပါသည်။

သို့သော် ကျွန်တော့်ကိုယ်ခန္ဓာက ခါကာဘိုရာဇီတောင်ခြေထိတောင် မရောက်နိုင်မည့် ဟန်ပန်မျိုးထိတော့ မပေါက်သေးဘူးဟု မျှော်လင့်ထား ခဲ့မိသည်။

'တောင်တက်ဖို့ မဟုတ်ပါဘူး'

'ဘာပဲဖြစ်ဖြစ်၊ ငါ့အဖေကတော့ ကျန်းမာရေးမကောင်းဘူး၊ မင်းကို လမ်းပြပေးနိုင်မှာမဟုတ်ဘူး၊ တခြားလမ်းပြ ရှာပါ'

ယတိပြတ်ကြီး ငြင်းခံလိုက်ရသောအခါ ကျွန်တော်စိတ်ဓာတ်ကျသွား ၏။

'ကျွန်တော် အစ်ကို့ အဖေကို တွေ့ တဲ့ အထိ စောင့်ပါရစေ'

သူ တစ်ချက် တွေစဉ်းစားပြီးနောက် လိုက်လျောစွာ ခေါင်းညိတ်၏ ။ 'စောင်ပေါ'

သူ အိမ်ဘက်ဆီပြန်လှည့်ရန် ခြေလှမ်းပြင်သည်။ ကျွန်တော် ကမန်း ကတန်း စကားဆက်ရသည်။ ကြယ်စင်တံတား ကမ်းပါးနှင်းဖြူ

၉၁

'ကျွန်တော် ဒီအိမ်မှာပဲနေပြီး စောင့်ချင်တာ'

'အေး…စောင့်လေ'

'ကျေးဇူးတင်ပါတယ် ခင်ဗျာ'

အိမ်ရှင်သည် ကျွန်တော်တို့အားလုံးအား အိမ်ပေါ်မှာ တည်းခွင့်ပြု၏။ ဒီလိုတော့လည်း သဘောကောင်းသားပဲဟု တွေးမိသည်။ တောင်ပေါ် တိုင်း ရင်းသားမို့ လောကဝတ်တရားနဲ့ မပျူငှာတတ်တာ ထင်ပါရဲ့။

လမ်းပြကြီးနှင့် အထမ်းသမားများသည် ခရီးဆုံးသွားပြီမို့ စိတ်လွတ် ပျော်ရွှင်နေကြ၏။ လုပ်အားခများ ရှင်းပေးပြီးသွားသောအခါ သူတို့ ပို၍ လွတ်လပ်သွားကြသည်။

အိမ်ရှင်၏ ခွေးသည် အခြားသူများကို ဘာမှ ရန်မမူသော်လည်း ကျွန် တော့်ကိုမြင်လျှင် မာန်ဖီချင်သေးသည်။ ကျွန်တော်အိမ်ပေါ် မှာပဲ ထိုင်နေ ရခိုက် အထမ်းသမားကောင်မလေးတွေ ကျွန်တော့်ပစ္စည်းတွေကို အိမ်ပေါ် သို့ ခေါက်တုံ့ခေါက်ပြန် တင်ပေးကြသည်။

အိမ်သည် အပြင်က မြင်ရသည်ထက် အတွင်းမှာ ပို၍တောင့်တင်းသည်။ အိမ်တိုင်များမှာ သစ်မာ သစ်လုံးတိုင်ကြီးများဖြစ်ပြီး ကြမ်းခင်းမှာ ဝါးပြား ကြီးကြီး စိပ်စိပ် တောင့်တင်းခိုင်မာသည်။

အိမ်ခေါင်းရင်းမှာ သစ်သား လက်ဝါးကပ်တိုင် အသေးတစ်ခုပေါ်၌ ခရစ်တော်ဝေဒနာခံစားနေရဟန် ရုပ်တုတစ်ခု ရှိသည်။ ပန်နန်းဒင်ရှိ ရဝမ် လူမျိုးများသည် နတ်ကိုးကွယ်ခြင်းကို စွန့်လွှတ်ခဲ့ကြပြီ။

သို့သော် ဤအိမ်ရှင်သည် အမဲလိုက်ခြင်းအပေါ် ဂုဏ်ယူသူတစ်ဦးတော့ ဖြစ်နိုင်သည်။ အိမ်ဘေးနံရံမှာ သားကောင်မျိုးစုံ၏ ခေါင်းများကို အထက် အောက်၊ ဘေးတိုက် ချိတ်ဆွဲထားသည်။ တချို့ခေါင်းတွေက ချိုပါသည့် ခေါင်းအပြည့် ဖြစ်သည်။ တချို့ခေါင်းတွေက ဘာသားကောင်လဲဟု မသိ နိုင်လောက်အောင် တစ်ဝက်တစ်ပျက်ဖြစ်နေသော ခေါင်းများ ဖြစ်သည်။ ချိုကြီးတွေ လှပစွာ ရှေ့ထိ ကောက်နေသော ခေါင်းများကို ကြည့်ပြီး ကျွန် တော် ပခုံးတွန့်သွားသည်။

ကျွန်တော့်ကျောပိုးအိတ်ထဲမှ အဝတ်ခြောက်များကို ထုတ်ယူပြီး ကိုယ် ပေါ်က အဝတ်များနှင့် လဲလှယ်ဝတ်ဆင်နေစဉ် အိမ်ပေါ်သို့ အိမ်ရှင် တက်

വ്വിഃമാറേ

All:

အနားခတ်သံ ထွက်ပေါ် နေသည်။ သူ့ ခြေလှမ်း ကျဲလွန်းသောကြောင့် ဖြစ် မည်။

'ရေတွင်းတို့ ဘာတို့ ရှိလားဗျ'

ΘJ

သူ ရုတ်တရက် အသံကျယ်လောင်စွာ ရယ်ချလိုက်သောကြောင့် ကျွန် တော် ကြောင်သွားသည်။

မရှိဘူးပေါ့ ၊ ချောင်းရေ မြစ်ရေကိုပဲ သုံးကြတာ'

ကောင်းပြီ။ မနက်ဖြန်ကျမှ အဝတ်တွေကို မြစ်ထဲ ဆင်းလျှော်တော့ မည်။ နန့်တမိုင်မြစ်ဆီတောင် သွားစရာမလိုပါ။ ပန်နန်းဒင်ရွာထဲ အဝင် မှာ ချောင်းအလတ်စားတစ်ခုကို ကျွန်တော်တို့ သစ်လုံးတံတားဖြင့် ဖြတ် ခဲ့ရသည်။ အဲဒီချောင်းမှာ သွားရေချိုးလျှင် ရနိုင်သည်။ သူ ကျွန်တော့် အ တွက် ဖယောင်းတိုင်နှင့် မီးခြစ် လာပေးခြင်းဖြစ်သည်။ နေရောင်တော့ လုံးဝ မကျသေးပါ။

'ရပါတယ်ခင်ဗျ...ကျွန်တော့်မှာ ပါပါတယ်'

သူ လှည့်ထွက်မည်ပြင်ပြီးမှ ကျွန်တော့်အား တစ်ချက်ကြည့်ပြန်သည်။

'ငါ မေ့သွားလို့၊ငါ့နာမည် ဖုန်ဒီးရမ်'

'ဟုတ်ကဲ့... တွေ့ရတာ ဝမ်းသာပါတယ်'

သူ့ နာမည်ကို ကျွန်တော် အသံမှားထွက်မိမှာ စိုးပါသည်။ သူလှေကား ဆီသို့ပြန်သွား၏။ လှေကားထိပ်ရောက်မှ ကျွန်တော့်အား ခပ်စောင်းစောင်း တစ်ချက်ပြန်ကြည့်ပြန်သည်။

'အဖေက ခါကာဘိုရာဇီကို လိုက်မှာမဟုတ်ဘူး'

'ဘာကြောင့်လဲဗျ'

သူ မဖြေပါ ။ သစ်လုံးလှေကားကို သွက်လက်စွာ ဆင်းသွားတော့သည်။

တောထဲတောင်ထဲက ရွာ ဖြစ်သဖြင့် ညဉ့်နက် မြန်ပါသည်။ ညစာ စားပြီးရုံသာ ရှိသေးသည် ညဉ့်နက် မှောင်မည်းနေပြီ။ သို့သော် အချိန်က ည ၇ နာရီခွဲသာ ရှိသေး၏။ အိမ်ပေါ်က မီးဖိုကြီးဘေးမှာပဲ ဝိုင်း ချက်ပြုတ်ပြီး ဝိုင်းထမင်းစားကြရသည်။

အခါးရည်ကို ဝါးကျည်တောက်များဖြင့် သောက်ရသည်။

ဤအရပ်မှာ ဝါးတောတွေ ထူထပ်ပေါများသဖြင့် ဝါးကို အမျိုးမျိုးသုံး ကြသည်ကို နောင်မွန်းမှာကတည်းက ကြံ့ခဲ့ရပြီးပြီ။ ဝါးဖြင့် ဇွန်းပြုလုပ် သည်။ ဝါးဖြင့် ရိုးရာအရက်သောက်ရန် အရက်ခွက် ကျည်တောက်ပြုလုပ် သည်။ ဝါးဆစ်အထက် လက်ငါးလုံးလောက်ဖြတ်ပြီး ရေနွေးကြမ်းခွက် ပြုလုပ်သည်။

ကျွန်တော်သည် မိုးဒဏ်၊လေဒဏ်နှင့် နေဒဏ်ကို လျင်မြန်စွာ ပြောင်း လဲခံစားရသဖြင့် လည်ချောင်းတွေ နာကာ အသံအက်နေသည်။ ထို့ကြောင့် ရေနွေးကြမ်းကို များများသောက်ချင်သည်။သို့သော် အိမ်သာသို့ ခဏခဏ ဆင်းရမှာလည်း လန့်သည်။ အိမ်အောက်မှာက ကျွန်တော့်ကို ရန်လိုသော သတ္တဝါ ရှိနေသည်မဟုတ်လား။

'ညကျရင် ခွေးကို ကြိုးချည်ထားလားဗျ' အိမ်ရှင်က အံ့ဩစရာစကားတစ်ခွန်းကို ကြားလိုက်ရသလိုပင် ကျွန် တော့်အား ဆတ်ခနဲ မော့ကြည့်သည်။

'မချည်ဘူး'

ကြယ်စင်တံတား ကမ်းပါးနှင်းဖြူ

'ကျွန်တော် အောက်ဆင်းရင် ကိုက်မှာစိုးတယ်'

'ငါ့ခွေးက မကိုက်ပါဘူး'

သို့သော်သူ့ခွေး ကျွန်တော့်ကို ကြည့်မရဖြစ်နေတာတော့ သူသိပုံရ၏။ 'သူမျက်စိနောက်အောင် မနေနဲ့ပေါ့' ဟု ရှုတည်တည်ဖြင့် ပြောသည်။ လမ်းပြုကြီးက ပြုံးပြုံးရွှင်ရှင်ဖြင့် ကျွန်တော့်ကို နှစ်သိမ့်သည်။

'မင်းအောက်ဆင်းချင်ရင် ငါ့ကို နှိုးလေ၊ ငါလိုက်ပို့မယ်'

'ကျေးဇူးတင်ပါတယ် ဦး၊ ကျွန်တော် နှိုးမယ်နော်'

'an:...'

ငါ လိုက်ပို့ပေးမယ်ဟု ကတိပေးခဲ့သော လမ်းပြကြီးသည် ည ၈းဝဝ နာရီ တွင် တခေါ ခေါ ဟောက်နေခဲ့ပြီ။

မီးဖိုဘေးမှာ မျက်စိကြောင်နေသော ကျွန်တော်နှင့် စကားနည်းလွန်း သော အိမ်ရှင်သာ ကျန်ရစ်ခဲ့၏ ။ စကားနည်းသော အိမ်ရှင်တွေကို စကားစ ရှာပေးပြီး ဆွဲခေါ်ခြင်း၌ ကျွန်တော်မကျွမ်းကျင်ပါ ။ သို့သော် သည်ညတော့

വ്വിഃമാറേ

ဂူူး

ကျွန်တော့်မှာ အိမ်ရှင်ကို စကားပြောရန် တာဝန်ရှိနေသလို ခံစားရသည်။

'ဖုန်ဒီးရမ်'

69

တစ်လုံးပဲ ရသည်။

'အစ်ကို ခါကာဘိုရာဇီကို ရောက်ဖူးလား'

·633:

နောက်ထပ် တစ်လုံးထပ်ရသည်။

'အစ်ကို့နာမည် ကိုဖုန်ရမ်နော်'

'ဘယ်နှခေါက်လောက် ရောက်ဖူးလဲ'

'အများကြီးပေါ့'

အပြင်မှာ မိုးသဲသဲမဲမဲ ရွာသွန်းနေသည်။ ခေါင်မိုးသက်ငယ်ပေါ်သို့ မိုး

ကျသံ တိုးရာမှ ကျယ်လာ၏ ။

'ခါကာဘိုရာဇီဟာ လှသလား'

'an:'

'ကျွန်တော် ဗီဒီယိုထဲမှာ ကြည့်ရတာတော့ ချောက်ချားစရာကြီး၊ ကျွန် တော့် အဖေသာ အဲဒီမှာ ပျောက်ဆုံးခဲ့တာမဟုတ်ဘူးဆိုရင် ဒီခရီးကို ကျွန် တော် ရောက်လာစရာ အကြောင်းမရှိပါဘူး'

သူ ဘာမှပြန်မပြောပါ။ မီးသေနေပြီဖြစ်သော ထင်းစတစ်ခုကို လက် ဖြင့် ကိုင်ပြီး မီးခဲပေါ် တင်ပေးနေသည်။ ကျွန်တော့်အိပ်ရာဘေးမှာ ထွန်း ထားသော ဖယောင်းတိုင်သည် လေတိုးသဖြင့် အလင်းရောင်လှုပ်နေ၏။

'ကျွန်တော့်အဖေ အဲဒီမှာ ဘာဖြစ်ခဲ့တာလဲ၊ ကို ဖုန်ဒီးရမ် သိလား'

သူ ကျွန်တော့်ကို အေးစက်စက်ကြည့်လာပါသည်။

'သေသွားတယ်လေ'

'ဘာလို့ သေသွားတာတဲ့လဲ'

'ပြုတ်ကျလို့'

'ဘယ်လို ပြုတ်ကျတာလဲ'

ကျွန်တော် အနည်းငယ်လောကြီးသွားမှန်း နောက်ကျစွာ သိလိုက်ရ

၏ ။ သူ ဝုန်းခနဲထသွားမှ သိလိုက်ရခြင်း ဖြစ်သည်။

မင်း အိပ်ရင် ဖယောင်းတိုင်မီး ငြှိမ်းလိုက်တော့

ကြယ်စင်တံတား ကမ်းပါးနှင်းဖြူ

ල

ထို့နောက် နံရံဘေးက သူ့ အိပ်ရာဆီသို့ ခြေလှမ်းကျဲကျဲဖြင့် ပြန်သွား သည်။

သွားပြီ။

ကျွန်တော် စိတ်ပျက်စွာပင် ခြင်ထောင်ထဲသို့ ဝင်လိုက်ရသည်။ ခေါင်း အုံးပေါ် က မှတ်တမ်းစာအုပ်ကို ဖွင့်ပြီး မှိန်ပျပျ ဖယောင်းတိုင်မီးအောက် မှာ စာတစ်ကြောင်းမှ မရေးဖြစ်သေးဘဲ ငေးစိုက်ကြည့်နေမိသည်။

ပန်နန်းဒင်ဟာ ကျွန်တော့်အပေါ် မှာ မနွေးထွေးဘူး ဖေဖေ။ အဲဒါ ဘာ ကြောင့်လဲ။

\*

ညက တစ်ညလုံး ရွာထားသည့် မိုးကြောင့် ခြံဝင်းမြေတစ်ခုလုံး စွတ် စိုနေ၏။ ရာသီဥတုကလည်း စိတ်ဓာတ်ကျစရာ၊ နေရောင် လုံးဝမမြင်ရဘဲ အုံ့မှိုင်းညိုမှောင်နေ၏။ ပန်နန်းဒင်၏ မေ နံနက်ခင်းသည် ဘုရားစူး နံနက် ခင်းဟု ကျိန်တွယ်ပြောရမလို ဖြစ်နေသည်။

ထူးဆန်းသော အမည်ပိုင်ရှင် ရန်လိုသော ခွေးသည် ခြံဝင်းထဲမှာ မရှိ။ လမ်းပြကြီးနှင့် အထမ်းသမားများ ပြန်သွားသောအခါ ကျွန်တော်တို့ နှစ်ယောက်တည်း ကျန်ရစ်ခဲ့သော အိမ်သည် ရုတ်တရက် တိတ်ဆိတ်သွား

ကျွန်တော့် အိမ်ရှင်သည် ကျွန်တော်ပြင်ဆင်ထားသော နံနက်စာ ဘီ စကစ်မုန့်နှင့် ကော်ဖီကို မသောက်ခဲ့ပါ။ လမ်းပြကြီးတို့နှင့်အတူ နံနက်စာ ဆန်ပြုတ်ကို ငါးခြောက်နှင့် ကျိုပြီးသောက်ခဲ့၏။ ထို့ပြင် ကျွန်တော် လက် ဆောင်ပေးသော ငါးသေတ္တာဘူးများ၊ အသားဘူးများ၊ ပဲဘူးများကိုလည်း ခါးခါးသီးသီးငြင်းပယ်ခဲ့သည်။ ထိုဘူးများကို ကျွန်တော် မီးဖိုကြီးဘေးမှာ ချထားလိုက်ပါသည်။

တစ်လမ်းလုံး မီးကင်ပြီး လဲပြောင်းဝတ်လာသော အဝတ်ညစ်များကို မြစ်ထဲသွားလျှော်ရန် ကျွန်တော် အိမ်ပေါ် မှ ဆင်းခဲ့သည်။ အဝတ် တစ်ပွေ့ တစ်ပိုက်နှင့် ဆပ်ပြာမှုန့်ထုပ်နှင့် ဆင်းလာသော ကျွန်တော့်ကို အိမ်ရှေ့မှာ ထင်းခွဲနေသော ဖုန်ဒီးရမ်က တစ်ချက်လှည့်ကြည့်သည်။ ထို့နောက် ဘာမှ

വിി:മാറേ

၉၆

မပြောဘဲ တစ်ဖက်ပြန်လှည့်ကာ သူ့အလုပ်သူ ဆက်လုပ်နေ၏။

သူ ထင်းခွဲသည်က ဓားနှင့်ခွဲခြင်းမဟုတ်။ ပုဆိန်ဖြင့်ခွဲနေခြင်းဖြစ်သည်။ သူ့ဘေးမှာ ဖြတ်လက်စ သစ်တုံးတွေ စီနေ၏ ။ သစ်လုံးခြောက် ဖြစ်ခဲ့ဖူး ဟန်တူသော သစ်လုံးစိုများသည် အရွယ်အမျိုးမျိုး၊ ရေစက်လက်ဖြင့် ပုံနေ သည်။ ကျွန်တော် သူ့ဘေးမှဖြတ်လျက် ခြံဝင်းအပြင် ထွက်လိုက်သည်။

'မင်း ဘယ်သွားမလို့လဲ'

ကျွန်တော့်နောက်ဘက်မှ အသံ။ ကျွန်တော် လှည့်ကြည့်လိုက်သည်။ သူ ကျွန်တော့်အား လှမ်းကြည့်နေ၏ ။

'ချောင်းထဲ ဆင်းပြီး အဝတ်လျှော်မလို့ '

'အိမ်မှာ မိုးရေတွေ အများကြီးလေ၊ ညနေကျရင်လဲ မိုးရွာဦးမှာပဲ၊ ဒီ မှာပဲ လုပ်'

သူက ဝါး ရေတံလျှောက်ဖြင့် ခံထားသော ပလတ်စတစ်ပုံးကြီးများထဲ က ရေကို ညွှန်ပြသည်။

'ရပါတယ်၊ ချောင်းထဲပဲ သွားလိုက်မယ်၊ ဒီရေတွေကို သုံးရမှာ မဟုတ် ကား'

သူက လက်ထဲက ပုဆိန်ကို သစ်လုံးပုံပေါ် ပစ်ချလိုက်၏။ ထို့နောက် ကျွန်တော့်ဆီ လျှောက်လာသည်။

'မင်း...ဒီက ချောင်းတွေ မြစ်တွေကို မသိပါဘူး၊ ချောင်းတွေက ရေ တက်မြန်တယ်၊ ရေကျမြန်တယ်၊ နောက်ပြီး ကမ်းစပ်က ခုလိုမိုးရွာပြီးခါစ ဆိုရင် ကျောက်တုံးတွေ ပြို၊ သစ်ပင်တွေ ပြိုနဲ့ လမ်းတွေဆိုးတယ်၊ မင်း... သွားလို့ မဖြစ်ဘူး၊ နောက်ပြီး ပိုးမွှားတွေကိုက်လို့ ပြန်ပြေးလာရမှာ'

ထို့နောက် သူသည် ပြောစရာစကားကုန်သွားသလိုပင် ဖျင်ကြမ်းပုဆိုး ၏ တင်ပါးနှစ်ဖက်ကို လက်ဖဝါးများဖြင့် ပွတ်ကာ ရေသုတ်ပြီး အိမ်ပေါ် တက်သွားသည်။ ကျွန်တော် အဝတ်တွေ ပိုက်လျက် သည်အတိုင်း ရပ်ကျန် နေခဲ့၏။

သူပြောတာ နည်းလမ်းကျပါသည်။ အမှန်အတိုင်းပြောရလျှင် ကျွန် တော်လည်း ဖြုတ်တွေကို အကြီးအကျယ် ကြောက်ပါသည်။ မြေပြန့်က ဖြုတ်တွေက ကိုက်လျှင်လည်း ကိုက်မုန်းမသိ။ သည်က ဖြုတ်တွေက ပျား တုပ်သလို ကိုက်ကြခြင်း ဖြစ်သည်။ သွားစရာမလိုတော့ဘူးဆိုတော့ ကောင်း တာပေါ့ ။

သူတို့ အဝတ်လျှော်သည့်နေရာကို ကျွန်တော်လိုက်ရှာကြည့်သည်။ ကျောက်ပြားအပြန့်ကျယ်ဟူ၍တစ်ခုမျှမတွေ့။ အိမ်ခေါင်းရင်းက ကျောက် တုံး လုံးလုံးကြီး သုံးလေးခု ဆက်ထားသည့် နေရာသည် အဝတ်လျှော်ရန် အဆင်ပြေမည့်နေရာဟု ကျွန်တော်ထင်သည်။ ထို့ကြောင့် ထိုနေရာသို့ ရေပုံးကို သယ်သွားလိုက်ရပါသည်။

ဧည့်လမ်းညွှန်အလုပ်သည် သာမန်အလယ်အလတ်တန်းစား အောက် အလွှာ လူတန်းစားကို အလုပ်လုပ်ချင်စိတ် ပျက်စီးစေ၏ ။ ကျွန်တော့်ဖခင် က တက္ကသိုလ်ဆရာတစ်ဦးဖြစ်ပြီး ကျွန်တော့်မိခင်က ကုမ္ပဏီစာရင်းစစ် တစ်ယောက်သာ ဖြစ်သဖြင့် ကျွန်တော်တို့အိမ်မှာ မူလက အသင့်အတင့် ချောင်လည်ရုံသာ ရှိသည်။ ထို့ကြောင့် အိမ်မှာ ရေခဲသေတ္တာသာ ရှိပြီး အဝတ် လျှော်စက် မရှိခဲ့။ ကျွန်တော် ဧည့်လမ်းညွှန်အလုပ်ဖြင့် လူတန်းစားအသစ် တစ်ခုအဖြစ် ဘဝကို ရင်ဆိုင်ရသောအခါ ကျွန်တော့်အိမ်နှင့် ကျွန်တော့် လုပ်ငန်းဝန်းကျင်နေရာ နှစ်မျိုး၏ ကွာဟမူသည် ရုတ်တရက်ထင်ရှားသွား ၏။ ဧည့်လမ်းညွှန်အဖြစ် ဟိုတယ်တွေမှာ အတော်လေးကောင်းမွန် အဆင့် မြင့်သော အခန်းတွေမှာ တည်းခိုရသည်။ တချို့အခန်းတွေက ရေချိုးကန် ပါပြီး တချို့အခန်းတွေက ရေပန်းသာ ပါချင်ပါမည်၊ သို့သော် လေအေး စက်တပ်အခန်း၊ ဒန်းလော့မွေ့ရာ အိပ်ရာ၊ နေ့စဉ် အခန်းရင်းပေးသည့် ဝန်ဆောင်မှု၊ အဝတ်အစားကို ပင်မင်းပေးပြီး မီးပူအကျတိုက်ပေးပြီးသား ဝန်ဆောင်မှုတို့ဖြင့် ဘဝကို သက်သက်သာသာ နေသားကျနေခဲ့သည်။ ဟို တယ် ဆိုတော့ ၂၄ နာရီ လျှပ်စစ်မီးနှင့် လေအေးစက် အလုပ်လုပ်နေခဲ့သည်။ ရုပ်မြင်သံကြားမှ ဂြိုဟ်တုစလောင်း သတင်းချန်နယ်လ်တွေကို ဆယ်မျိုး လောက်၊ တချို့ဟိုတယ်မှာ အမျိုး ၅၀– ၁၀၀ လောက် ပြောင်းလဲကြည့်နိုင် ခဲ့သည်။

အိမ်ပြန်ရောက်သောအခါ ကျွန်တော်သည် ခေတ်သစ်ယဉ်ကျေးမှု လူ့ ဝန်းကျင်မှ အလယ်ခေတ်ယဉ်ကျေးမှု လူ့ဝန်းကျင်သို့ ဗြုန်းခနဲ ပြန်ကျဆင်း သွား၏ ။ ကျွန်တော့်အိမ်မှာ လေအေးစက်မရှိခဲ့။ ဒန်းလော့မွေ့ရာခင်း ලබ

အိပ်ရာ မရှိခဲ့။ အဝတ်လျှော်စက် မရှိခဲ့။ မုန့်တစ်ခုခု အေးစက်နေလျှင် နွေး ပေးမည့် မိုက်ကရိုဝေ့ဖ်မီးဖို သေတ္တာမရှိခဲ့။ လိုချင်သည့်အချိန်မှာ ချက်ချင်း သောက်နိုင်အောင် ကော်ဖီဖျော်စက် မရှိခဲ့။ ရေချိုး ကြွေကန်လည်း မရှိခဲ့။ ထိုကွာဟမှု ဒဏ်ကို ကျွန်တော် တစ်နှစ်ထက် ပို၍ သည်းမခံနိုင်ခဲ့ပေ။ အလုပ်လုပ်ရာဝန်းကျင်မှာ ခေတ်သစ်ဖြစ်နေလျှင် ကျွန်တော့်နေရာဝန်း ကျင်ကလဲ ခေတ်သစ်ဖြစ်ရမှာပေါ့ဟု ကြုံးဝါးကာ ပတ်ဝန်းကျင်နှစ်ခု ညီမျှ အောင် ညှိဖို့ ကျွန်တော် ပိုက်ဆံ တော်တော်အကုန်ခံ ကြိုးစားခဲ့ရသည်။ ယခုအခါ ကျွန်တော့်အိမ်မှာ ၂၁ ရာစု၏ မရှိမဖြစ် အခြေခံခေတ်သစ်

ယခုအခါ ကျွန်တော့်အိမ်မှာ ၂၁ ရာစု၏ မရှိမဖြစ် အခြေခံခေတ်သစ် ပစ္စည်းများအားလုံး ရှိသွားပြီ။ ၂၄ နာရီမှာ အချို့သော နာရီများ၌ ထိုပစ္စည်း အားလုံးကို အသုံးပြုလို့ ရခဲ့ပြီ။

အခုအခါ ကျွန်တော် ဘာကိုမှ လက်နှင့် မလုပ်ချင်တော့ပါ။ အထူးသဖြင့် ညီညာသော ကျောက်ပြားမဟုတ်ဘဲ လုံးချောဝိုက်ကွေး နေသည့် ကျောက်တုံးတွေ ဖြန့်ထားသည့် အခုလို မညီမညာ အခင်းပေါ် မှာ လေးလံသော ဂျင်းဘောင်းဘီများ၊ ဂျင်းရုပ်အင်္ကျီများ၊ ချည်သား တီရုပ်များ ကို လက်နှင့် မလျှော်ချင်တော့ပါ။

ဒီရွာမှာ ပင်မင်းဆိုင်ရှိသလား...ဟု သိသိကြီးနှင့် အိမ်ရှင်အား သွား မေးချင်စိတ် ပေါက်နေမိသည်။ သူ ကျွန်တော့်ကို ဆဲရေးပြီး ရယ်မောမည် လား မသိ။ ဒါဆို ရဝမ်တွေ ဒေါသထွက်လျှင် ဘယ်လိုဆဲသလဲ ကျွန်တော် သိခွင့်ရလိမ့်မည်။ လောလောဆယ်တော့ အလွန်အသန့်အပြန့် ကြိုက်တတ် သည့် ကျွန်တော့်အကျင့်ကိုသာ ကျွန်တော် အပြစ်တင်ရုံရှိပါတော့သည်။ နေ့ လယ် ၁၁းဝဝ နာရီလောက်တွင် နေရောင်ခဏတဖြုတ်လင်းလာ သည်။

လေးလံသောအဝတ်များကို ဝါးလုံးတန်းဖြင့် လှန်းထားရင်း ကျွန်တော် နေကို မျှော်နေမိသဖြင့် နေရောင်လင်းလာသောအခါ ဝမ်းသာသွားပါသည်။ နေ့လယ်စာ စားပြီးလျှင်တော့ ရွာထဲ တစ်ပတ်လျှောက်ကြည့်မည်ဟု စဉ်း စားထားသည်။

ကျွန်တော်အိမ်ပေါ် ပြန်တက်လာသောအခါ ဖုန်ဒီးရမ်မီးဖိုကြီးမှာ ထိုင် ပြီး တစ်ခုခု ချက်ပြုတ်နေသည်ကို တွေ့ရသည်။ ကြယ်စင်တံတား ကမ်းပါးနှင်းဖြူ

'ဘာဟင်းလဲဗျ'

'cl:'

တစ်လုံးတည်းပဲ ဖြေသည်။ ကျွန်တော် တခြားဘာအလုပ်မှမရှိတော့ သဖြင့် သူ့ အနားမှာ ဝင်ထိုင်လိုက်၏ ။

'ဒီမှာ ဈေးရှိလား'

'မရှိဘူး'

'ဒီငါးက ဘယ်က ရတာလဲ'

သူ ကျွန်တော့်ကို တစ်ချက်သာ ကြည့်ပြီး မြစ်ထဲက' ဟု ဖြေကာ သူ့ ဟင်းအိုးကို သူ ငုံ့ကြည့်နေသည်။ နံနက်စောစောက သူ ခဏပျောက်သွား တာ ငါးသွားဖမ်းတာများ ဖြစ်မလားဟု ကျွန်တော်တွေးမိသည်။ ကျွန်တော့် ဘဝမှာ တစ်ခါမျှ ငါးမဖမ်းဖူးပါ။ ငယ်ငယ်က စွန့်စားခန်းရုပ်ရှင်တွေ ကြည့် ပြီး စမ်းချောင်းတွေ မြစ်တွေထဲမှာ ငါးဖမ်းသည့် ပြကွက်များ ပါလျှင် အလွန် အားကျခဲ့ရသည်။ သို့သော် တကယ်တမ်းမှာ ငါးကို ကိုယ်တိုင်ဖမ်းမှ ဟင်း အဖြစ် စားရမည့် ဝေးသီခေါင်ဖျား ယခုလိုနေရာမျိုးမှာ နေဖို့တော့ ကျွန် တော် အားကျမိမည် မထင်ပါ။

ငါးဟင်းကို ကျွန်တော့်ကို ဧည့်ခံကျွေးမွေးဖို့ ချက်နေသည်ဟု ကျွန် တော် ထင်ခဲ့၏ ။

'မွှေးတယ်နော်'ဟု ကျွန်တော်ရေရွတ်မိသည်။

'မင်း စားချင်လို့လား'

သူ့မေးခွန်းကို ကြားလိုက်ရသောအခါ ကျွန်တော်အိုးတိုးအမ်းတမ်း ဖြစ်သွားပါသည်။

'ကျွန်တော်…'

်မင်း စားချင်ရင် စားပေါ့ ၊ ထမင်းတွေလဲ အများကြီးပဲ'

ကျွန်တော့်ပုံစံက ဘယ်လိုပုံစံများ ထွက်နေသလဲဟု ကျွန်တော် စိတ် မကောင်းဖြစ်သွား၏ ။ ဇီဇာကြောင်လှသော မြို့ကြီးသားတစ်ယောက်အသွင် ဖြစ်နေသလား။ ညက စည်သွတ်ဘူးထဲက ဟော့ဒေါ့ကို မီးကင်ပြီး သူတို့ ကိုပါ ကျွေးရင်း စားမိတာ မှားသွားပြီလား။ ကျွန်တော်သူတို့ထမင်းဟင်း ကို မစားနိုင်ဘူးဟု သူ ကောက်ချက်ချလိုက်ပြီလား။

വിഃമാറേ

ဂူူး

'ကျွန်တော် စားချင်တယ်'

'ങ്ങാതാംസേ'

000

မူလပထမ ရည်ရွယ်ထားသော ကျွန်တော့်ပလတ်စတစ်ပန်းကန်ပြား များကို မသုံးတော့ဘူးဟု ဆုံးဖြတ်လိုက်သည်။ သူတို့အိမ်က အိုးခွက် ပန်းကန်ပြားများကိုပဲ သုံးပြီး သူတို့ဟင်းကို မြိန်ရေရှက်ရေ စားပြုလိုက်ပါ မည်။

နေ့လယ်စာ စားပြီးသွားချိန်သည် နေ့လယ် ၁ နာရီခွဲ ဖြစ်သည်။ ငါးက ပိန်ပိန် အရိုးများများမို့ လူစားရသည်က နည်းနည်း ခွေးစားရ သည်က များများ ဖြစ်သည်။ ကျွန်တော်တို့ စားပြီးသွားသော ပန်းကန်ခွက် ယောက်များကို ကျွန်တော် ဆေးရန် တာဝန်ယူလိုက်သည်။ ကျွန်တော် အောက်ထပ် ဆင်းပြီး ရေများများနှင့် ဆပ်ပြာနှင့် အားရပါးရ ဆေးချင်သော ကြောင့် ဖြစ်ပါသည်။ ကျွန်တော်သည် တတ်နိုင်သမျှပင် ထမင်းကို လက်ဖြင့် မစားဘဲ ဇွန်းဖြင့် စားနေကျဖြစ်သည်။ ညတုန်းကလည်း ဇွန်းဖြင့် စားခဲ့သည်။ သို့သော်ယခု နေ့ လယ်စာကိုတော့ အားတင်းပြီး လက်ဖြင့်စားလိုက်ပါသည်။ ငါး အရိုးများသည့် အချက်ထက် ပို၍ အရေးကြီးသည်က အိမ်ရှင်နှင့် တစ် သားတည်း ဖြစ်ချင်သောစိတ် ဖြစ်သည်။

အိုးတိုက်သည့် အစိမ်းဖတ် မရှိ။ ပန်းကန်ဆေးသည့် ရေမြှုပ် မရှိ။ ပန်း ကန် ဆေးသည့် ဆပ်ပြာရည်ပုလင်း မရှိ။ ကျွန်တော်သည် ဆပ်ပြာမှုန့် နည်း နည်းကို ဘစ်စကစ်ထုပ်သည့် ပလတ်စတစ်ဖြင့် ခြေမွှပွတ်သပ်ပြီး ပန်းကန် ဆေးလိုက်ရ၏။ ဆပ်ပြာမှုန့်နှင့် မိုးရေ တွေ့သောအခါ အမြှုပ်တွေ မပြီးနိုင် မစီးနိုင် ထွက်၍ ရေများများကုန်လေသည်။

ညနေ မိုးရွာမှ ဖြစ်မည်။

ဖုန်ဒီးရမ်က ညနေ မိုးရွာမှာဟု ပြောသော်လည်း အခုထိတော့ နေရောင် လင်းနေဆဲ၊ ကောင်းကင်သည် ပြာနေဆဲ။ မိုးတိမ်ငွေ့ အနည်းငယ်ရွေ့လျား ဖြတ်သန်းသွားသော်လည်း မိုးသက်လေပင် မရသေး။

ကျွန်တော် သည်နေ့ ရေသုံးလိုက်တာ နည်းနည်းများသွားပြီ။

'ကိုဖုန်ဒီးရမ်'

່ເລາ:

ကြယ်စင်တံတား ကမ်းပါးနှင်းဖြူ

202

'ဒီ ဖြတ်ပြီးသားထင်းတွေ အိမ်အောက်ရွေ့လိုက်ရမလား'

'မရွေ့နဲ့ဦး၊ နေပူပါစေဦး'

ခက်ပြီ၊ ကျွန်တော်ကလည်း အိမ်ရှင်ဆီမှ မျက်နှာကောင်း ရအောင် တစ် ခုခု အလွန်လုပ်ပေးချင်နေသည်။

'ဒါဖြင့်...ဒီထင်းတွေ ကျွန်တော်ဖြတ်လိုက်မယ်'

အိမ်၏ ဘေးဘက်မှာ ခွေးစာကျွေးနေရာက ကျွန်တော့်ကို သူ လှမ်း

ကြည့်သည်။

'ပုဆိန်ထိမယ်...မလုပ်နဲ့'

'မထိစေရဘူး'

ကျွန်တော် ပုဆိန်ကို ကောက်ကိုင်လိုက်တော့ သူ မျက်မှောင်ကြွတ်နေ

၏ ။

'ပန်နန်းဒင်မှာ ဆေးရုံမရှိဘူးနော်'

သူ လှမ်းသတိပေးတော့ ကျွန်တော်ပြုံးမိသည်။ သို့သော် ကျွန်တော့် အပြုံးသည် တာရည်မခံပါ။ ပုဆိန်က ကျွန်တော်ထင်ထားသည်ထက် ပို လေး၏။ သစ်လုံးတွေက ပူသော်လည်း ရေစိုထိုင်းနေသဖြင့် ခုတ်ရတာ အားမရ။ နောက်ပြီး သူ လုပ်သလို သစ်လုံးဖြတ်စကို ထောင်လျက် ထား ပြီး တစ်ချက်တည်း ခွဲချပစ်လို့ မရဘဲ ဖြစ်နေသည်။ ထို့ကြောင့် ထင်းခွဲရ သည်မှာ တော်တော်ပင်ပန်းပြီး အလုပ်မတွင်ပေ။ ဓားတစ်ချောင်းရလျှင် ဘယ်လောက်ကောင်းမလဲ။ အိမ်ရင်ကလည်း ဧည့်သည်ဝင်လုပ်နေတာကို ပျာပျာသလဲ မတားတတ်သည့် အိမ်ရှင်မျိုး။ ကြည့်ရတာ ပုဆိန်ထိမှ ဆေး ထည့်ပေးမည်လား မသိပါ။

သစ်လုံးဖြတ်စတစ်ခုကို ကျွန်တော်တည့်တည့်ထောင်ဖို့ ကြိုးစားနေတုန်း ခြံ့ဝမှာ အဖြူရောင်အရိပ်တစ်ခု ရောက်လာသည်။ ကျွန်တော် လှမ်းကြည့် လိုက်၏။

ပတ်ဝန်းကျင်တစ်ခုလုံး တိတ်ဆိတ်ငြိမ်သက်သွားရုံမျှမက လှုပ်ရှားနေ သမျှ အရာအားလုံး ရပ်တန့်သွားသလို ထင်လိုက်ရသည်။ မဖြစ်နိုင်ဘူး။ ကျွန်တော် သူ့ကို တကယ်မြင်နေရတာမဟုတ်ဘူး။ စွဲလမ်းစိတ်နဲ့ မြင်နေ 00011

വിഃമാറേ

വി!ായ

သို့သော် အဖြူရောင်အရိပ်ကလေး ခြံဝမှာ တကယ်ရပ်နေခဲ့သည်။ သူ...။ ပန်းသွေးရောင် နီမြန်းနေသော ပါးပြင်လေးနှင့် မည်းနက်တောက်ပ သော မျက်ဝန်းများနှင့် ကျွန်တော့်ကို ငေးကြည့်နေသည့် မိန်းကလေး။ နှတ်ခမ်းလေး မဟတဟ ပွင့်၍ ကျွန်တော့်ကို ငေးကြည့်နေရာက နဖူးမှာ သိုင်းလွယ်ထားသော ပလိုင်းကို ဖြုတ်ချလိုက်၏။

ကျွန်တော်လက်ထဲက ပုဆိန်ကို လွှတ်ချလိုက်မိသည်။ သို့မဟုတ် လွတ် ကျသွားခြင်းလည်း ဖြစ်နိုင်သည်။ ကျွန်တော် မသိပါ။ ကျွန်တော်သိသည် က ကျွန်တော့်နှလုံးတွေ တဒိန်းဒိန်း ဆောင့်ခုန်နေသည်။

ကျွန်တော် မမျှော်လင့်လွန်းသော အဖြစ်တစ်ခု ဖြစ်လာခဲ့တာ ဝမ်းသာ အံ့သြလွန်းသဖြင့် လှစ်ခနဲ ပြုံးလိုက်ရင်း ရှေ့သို့ ခုန်ထွက်လိုက်မိ၏ ။

ထိုအချိန်မှာ နောက်ဘက်မှ ဖုန်ဒီးရမ်၏ အသံကို ကြားလိုက်ရသည်။ 'အာနန်...'

အဖြူရောင်ကလေးက ကျွန်တော့်ထံမှ အကြည့်လွှဲသွားပြီး နောက် ဘက်သို့ အကြည့်ရောက်သွားသည်။ ကျွန်တော်နှင့် အဖြူရောင်ကလေး အကြားသို့ ဖုန်ဒီးရမ်က ခြေလှမ်းကျဲကြီးများဖြင့် ရောက်သွား၏။ ကျွန် တော် ကိုယ်ရှိန်သတ်ပြီး နောက်ဆုတ်ရပ်လိုက်ရပါသည်။

ဖုန်ဒီးရမ်နှင့် အဖြူရောင်ကလေး မျက်နှာချင်းဆိုင် ရပ်နေကြသည်။ ဖုန်ဒီးရမ်က နောက်ကျောပေးထားသဖြင့် သူ့မျက်နှာကို ကျွန်တော် မမြင်ရ သော်လည်း အဖြူရောင်ကလေး၏ မျက်နှာမှာ ဝင်းပပြုံးရွှင်နေသည်။ သူတို့ နှစ်ယောက် ရဝမ်လို ခပ်သွက်သွက်ပြောကြသည်။ ထို့နောက် မြေပြင်ပေါ် ချထားသော ပလိုင်းကို ဖုန်ဒီးရမ်က ကောက်ယူလိုက်ပြီး အိမ်ဘက်ဆီ ပြန် လှည့်လာပါသည်။ ဖုန်ဒီးရမ်၏ မျက်နှာက တည်ငြိမ်နေပြီး အဖြူရောင် ကလေး၏ မျက်နှာက ပြုံးလဲ့နေသည်။

ဖုန်ဒီးရမ်သည် ကျွန်တော်ရပ်နေသည်ကို မြင်သွားသည့်တစ်ပြိုင်တည်း ကျွန်တော့်မျက်လုံးအကြည့် ဘယ်ရောက်သွားခဲ့သည်ကိုပါ သတိထားမိ သွားသည်။

ထိုအခါ ပလိုင်းကို ပခုံးမှာ တင်လွယ်ရင်း ကျွန်တော့်ရှေ့မှာ ခဏရပ်၏ ။ 'အဲဒါ ...ငါ့နှမ၊ သူ့နာမည်က နန်ဗေးရမ်...တဲ့' သူ့နှမ…တဲ့။ အဖြူရောင်ကလေးက ဖုန်ဒီးရမ်ရဲ့ နှမ…။

နှမကို ကျွန်တော်နှင့် မိတ်ဆက်ပေးနေသော ဖုန်ဒီးရမ်မျက်နှာမှာ ရှ တင်းတင်းပဲ ဖြစ်သည်။ နောက်ထပ် ဘာစကားမှ ပြောစရာမလိုအောင် သူ့ မျက်လုံးများက သတိပေးလိုက်ပါသည်။

'အာနန် ...သူက အဖေ့ကို တွေ့ဖို့ လာစောင့်နေတာ၊ အဖေနဲ့ တွေ့ပြီး ရင် ပြန်မယ့် ဧည့်သည်'

သူ ကျွန်တော့်နာမည်ကို ထည့်ပြောမသွားပါ။ သူ ကျွန်တော့်နာမည်ကို မမှတ်မိတာပဲ ဖြစ်ရမည်။ ကျွန်တော် အဖြူရောင်ကလေးအား တည်ငြိမ် သော အပြုံးဖြင့် ကိုယ့်ကိုယ်ကို မိတ်ဆက်လိုက်မိသည်။ 'ဟုတ်ကဲ့…ကျွန် တော့် နာမည် ဥက္ကာပါ'

သူမ ဘာမှမပြောဘဲ ချစ်စရာအပြုံးလေးဖြင့် ဆတ်ခနဲ ခေါင်းညိတ်ပြီး နောက် အိမ်ပေါ်သို့ ပြေးတက်သွားပါသည်။ သူမလည်း ကျွန်တော့်ကို တွေ့ လိုက်ရတာ ပျော်သွားလေသလား။

ကျွန်တော် ဖုန်ဒီးရမ်ကို ကြည့်လိုက်၏။ ဖုန်ဒီးရမ်က ကျွန်တော့်ကို တစ်ချက်သာကြည့်ပြီး မျက်နှာလွှဲသွားသည်။ ကျွန်တော်နှင့် သူသည် တစ် ယောက်ကို တစ်ယောက် စကားမပြောရဘဲနှင့် တစ်ယောက်စိတ်ကို တစ် ယောက် အကဲခတ်မိသွားပြီ ထင်သည်။

ဖုန်ဒီးရမ်က သူ့နှမကို မြင်လိုက်သည့် ခဏ သတိလက်လွတ် ယိမ်းယိုင် သွားသော ကျွန်တော့်စိတ်နှလုံးကို ရိပ်မိသွားသည်။ ကျွန်တော်ကလည်း နှမနှင့် နီးစပ်သွားမှာ စိုးရိမ်ဟန်ရှိသည့် ဖုန်ဒီးရမ်စိတ်ကို နားလည်လိုက် သလို ရှိပါသည်။

စိတ်ချပါ ကိုဒီးရမ်။

ကျွန်တော် ဘယ်တုန်းကမှ အခွင့်အရေးသမားမဟုတ်ခဲ့ဖူးပါဘူး။ ရိုး သား သန့်စင်လှတဲ့ ရဝမ်သူကလေးအပေါ် ကျွန်တော်ပိုပြီးတော့တောင် ထိန်းချုပ်ရမှာပါ။ ကျွန်တော်သိပါတယ်။

ဖုန်ဒီးရမ်တို့ မောင်နှမ အပေါ် ထပ်မှာ ရှိနေစဉ် ကျွန်တော် ထင်းခုတ်သည့် အလုပ်ကို ဆက်လုပ်လိုက်ပါသည်။ စောစောက ကုန်ခန်းနေသော အားတွေ က ကျွန်တော့်ကိုယ်ထဲ ဘယ်တုန်းက ပြန်ရောက်လာလိုက်သလဲမသိ။ ဘယ်

വ്വിഃമാറെ

လောက် ကြာအောင် ပုဆိန်ချက်တွေ များနေခဲ့သလဲမသိ။ ကျွန်တော့် ကိုယ်ခန္ဓာမှာ မိုးရေတွေလိုပဲ ချွေးတွေ ပြိုက်ပြိုက်ကျ စိုရွှဲလာတာ ခံစားရ တာလည်း ဂရုမစိုက်မိ။ ကျွန်တော့်နောက်ဘက်မှ အသံတစ်ခု ကြားရတော့ မှ ပတ်ဝန်းကျင်နှင့် ကျွန်တော်ပြန်ဆက်သွယ်မိသွားပါသည်။

'တော်ပြီလေ'

ကျွန်တော့်နောက်မှာ ဖုန်ဒီးရမ် လာရပ်သည်။

ကျွန်တော် လှည့်ကြည့်လိုက်တော့ ကျွန်တော့်ကို ကြည့်နေသော သူ့ မျက်လုံးများ အနည်းငယ်နူးညံ့နေသည်ဟု ထင်ရသည်။

'သွားနားတော့'

ကျွန်တော့်လက်ထဲက ပုဆိန်ကို သစ်လုံးပေါ် မှာ စိုက်ချလိုက်ပြီး ကျွန် တော်ထွက်လာခဲ့ချိန်တွင် ဖုန်ဒီးရမ် ထင်းတွေကို လက်မောင်းပေါ် ပွေ့တင် နေခဲ့သည်။

သွားနားတော့ ... တဲ့။ ကျွန်တော်လည်း နားချင်ပါသည်။ သို့သော် အိမ်ပေါ်သို့ ခြေလှမ်း လှမ်းရမှာ တွန့်ဆုတ်နေ၏။ အိမ်ပေါ်မှာ သူမ ရှိနေ မှာ။ ကျွန်တော် ခေါင်းတစ်ချက်ကုတ်လိုက်ပြီးနောက် အိမ်အတက် လှေကား ထစ် သစ်လုံးတန်းပေါ်မှာ ထိုင်ချလိုက်သည်။

ထိုင်လိုက်တော့မှ ကျွန်တော် ဘယ်လောက် မောနေခဲ့မှန်း သိလိုက်ရ တော့သည်။ ကျွန်တော့်လက်တွေ တဆတ်ဆတ်တုန်ခါနေ၏ ။ ရင် တဖျတ် ဖျတ် လှုပ်ခတ်နေသည်။ အသက်ရှူသံလည်း ပြင်းနေသည်။

နန်ဗေးရမ်...တဲ့။ လှလိုက်တဲ့ နာမည်လေး။ နာမည်နှင့် လူနှင့် တော် တော် လိုက်ဖက်ပါသည်။

နောင်မွန်းက ဆရာမကြီးအိမ်မှ လိပ်ပြာအဝါလေးနှစ်ကောင်ကို ကျွန် တော်သတိရသွား၏။ ကျွန်တော်တို့နှစ်ယောက် ခုလိုပြန်ဆုံရမယ်ဆိုတဲ့ အမှတ်အသား လက္ခဏာလား။

အဲသည်ညက သူမ ကျွန်တော့်ကို ခန်းဆီးနောက်ကွယ်မှ ချောင်းကြည့် နေခဲ့သည်။

ကျွန်တော် လုပ်ခနဲ နွေးသွားသော ရင်ဖြင့် မျက်လုံးအစုံကို မှိတ်ထား လိုက်မိပါသည်။ ည ထမင်းစားသည့် အချိန်ကျမှ ဘက်ထရီသုံး ဖန်ချောင်းမီး အလင်း ရောင် ဖျော့ဖျော့ဖြင့် နန်ဗေးရမ်ကို အသေအချာမျက်နှာချင်းဆိုင် မြင်ရ သည်။ ပါးပြင်မှာ ခြင်ကိုက်ဖုလို အနီပိမ့်လေးအချို့ ရှိနေပါသည်။

သည်ညလည်း ကျွန်တော့်စည်သွတ်ဘူးတွေကို သူတို့ လုံးဝ မထိပါ။ အိမ် နောက်ဘက် တောင်စောင်းမှာ စိုက်ပျိုးထားသော ဘူးပင်၊ဖရံပင်တို့မှ အရွက် ကို ပြောင်းဖူးနှင့် ရောပြီး ချက်ထားသည့် အရည်စပ်စပ်ဟင်းတစ်ခွက်၊ငါး ကျပ်တင် ခြောက်ဖုတ်ပြီး ထောင်းထုထားသော ဟင်းတစ်ခွက်၊ ဖားသား ဟင်း တစ်ခွက်...။ ထမင်းဝိုင်းသည် မွှေးကြိုင်ပြီး စိုပြည်မြိုင်ဆိုင်လာသည်။ နန်ဗေးရမ်သည် သူမ အစ်ကိုနှင့် မတူ၊ အေးတိအေးစက် မဟုတ်။သွက်

နန်ဗေးရမသည သူမ အစကုနှင့် မတူ၊ အေးတအေးစက မဟုတ။ သွက လက်သည်။ ဖော်ရွေသည်။ ဧည့်ဝတ်ကျေသည်။ ကျွန်တော်အားမနာရအောင် ဟင်းတွေကို များများစားရန် တိုက်တွန်းသည်။ အစ်ကိုအား ကျွန်တော့် ထမင်းပန်းကန်ထဲသို့ ဟင်းများထည့်ပေးရန် သတိပေးသည်။ ကျွန်တော် ကလည်း အားမနာနိုင်ဘဲ ထမင်းထပ်ထည့်ပြီး အားရပါးရစားမိပါသည်။ ပထမတော့ ဖားသားဟင်းကို ကျွန်တော်မစားရဲပါ။ သို့သော် အနံ့က မွှေးကြွင်ပြီး ကျွန်တော့်ကို ဆွဲဆောင်နေသောအခါ ကျွန်တော် တစ်စွန်း ခပ်

'သိပ်ကောင်းတာပဲ၊ ဒီညီမလေးက ဟင်းချက် တော်လိုက်တာ' ကျွန်တော် စိတ်ရင်းအမှန်ဖြင့် ချီးကျူးမိ၏ ။ နန်ဗေးရမ်က ကျွန်တော့် အားပြုံး၍သာကြည့်သည်။ လောကဝတ်စကားဖြင့် ကျေးဇူးတင်ကြောင်း မပြောတတ်ပေ။

စားကြည့်သည်။ အလွန်အရသာ ရှိလေသည်။

ပြောင်းဖူးသည် အပင်မှ လတ်လတ်ဆတ်ဆတ် ချိုးထားသည့်အပြင် နု လည်း နုသည်မို့ အရွက်ဟင်းထဲမှာ ချိုနေသည်။ ဟင်းသည် သောက်လို့ လည်း ရ၊ ဆမ်းစားလို့လည်း ရသည့် အနေအထားဖြစ်၏ ။ အခါးရည် ရေ နွေးကြမ်းကိုတော့ ဝါးခွက် တိုတိုလေးတွေဖြင့် လင်ပန်းပေါ် မှာ ချပေးထား သည်။

အပြင်မှာ မိုးသဲကြီး မဲကြီး ရွာနေသဖြင့် ထမင်းစားပြီးတော့လည်း အိမ် ပေါ်မှာပဲ ကျွန်တော်တို့ နေကြရ၏။ ထမင်းစားပြီး ပန်းကန်ဆေးပြီးသည့် အခါ ဖန်ချောင်းမီးကို နန်ဗေးရမ်က ဖြုတ်လိုက်ပြီး ရေနံဆီမီးခွက်လေးသာ

വി!്കാറേ

ထွန်းလိုက်သည်။ မိုးထဲတွင် လေပါသည့်အခါ မီးတောက်ကလေး လှုပ် ခနဲ လှုပ်ခနဲ လွင့်နေသော်လည်း မီးစာကြီးသဖြင့် လွယ်လွယ်နှင့် မငြိမ်းပေ။ ကျွန်တော် နန်ဗေးရမ်အား ပိုးမွှားဒဏ်ရာအတွက် လိမ်းဆေး Vichy တစ်ဘူး ထုတ်ပေးလိုက်သည်။

'ကျွန်တော့်မှာ ဒါမျိုးလိမ်းဆေးဘူးတွေ အများကြီးပါလာတယ်၊ ညီမ လေး ဒီဘူးကို ယူလိုက်ပါ၊ ဖြုတ်ကိုက်တဲ့ ဒဏ်ရာလေးတွေကို လိမ်းလို့ ရ တယ်၊ ဒါ လိမ်းထားတော့ ကျွတ်တွယ်တာလဲ သက်သာတာပေါ့'

'အို…နေပါစေ၊ မယူဘူး၊ ကျွန်မတို့ ဘာမှမဖြစ်ပါဘူး' နန်ဗေးရမ်က ပျာပျာသလဲငြင်းပါသည်။

'လိမ်းပါ၊ သူက အနံ့လဲ မွှေးတယ်၊ ကာကွယ်ဆေးအနေနဲ့လဲ သုံးလို့ ရတယ်၊ နည်းနည်းတော့ အကိုက်သက်သာတာပေါ့'

ထိုအချိန်မှာ တစ်ချိန်လုံး ငြိမ်နေသော ဖုန်ဒီးရမ်က ဝင်ပြော၏။

'ငါတို့နယ်မှာ မြစ်နား ချောင်းနား ချုံပုတ်တွေမှာ ဖြုတ်တွေက နေ့စဉ် ကိုက်နေတာ၊ မင်း ဆေးဘူးကို အခုသုံးပြီး ကုန်သွားတော့ အရင်လိုပဲ ပြန် နာမှာပေါ့၊ ငါတို့အတွက် ဒါက အသုံးဝင်မှာမဟုတ်ပါဘူး၊ တို့က ဒီတော ဒီတောင်ထဲမှာ တစ်သက်လုံးနေသွားရမယ့် လူတွေ၊ မင်းတို့က ခဏ လာပြီး ပြန်မှာဆိုတော့ မင်းတို့ပဲ သုံးပါ'

ဖုန်ဒီးရမ်က မပြုံးမရယ်၊သို့သော် ပြေပြစ်စွာပင် နှမကိုယ်စား ငြင်းပယ် ၏ ။ ကျွန်တော်ရေ့ဆက်စွတ်တိုးဖို့ မသင့်တော်ဟု ထင်သဖြင့် လက်လျှော့ လိုက်ရပါသည်။

'ဒါဖြင့် ဒီအသားဘူးတွေတော့ ယူထားလိုက်ပါနော်'

မီးဖိုကြီးပေါ် မှာ ကျွန်တော် တင်ထားသော စည်သွတ်ဘူးများကို ကြည့် ပြီး ပြောမိတော့ နန်ဗေးရမ်က အစ်ကိုမျက်နှာကို ကွက်ခနဲကြည့်၏ ။ ဖုန် ဒီးရမ်က နန်ဗေးရမ်အား ရဝမ်ဘာသာဖြင့် ခပ်သွက်သွက် တစ်စုံတစ်ခု ပြော လိုက်သည်။ နန်ဗေးရမ်က ကျွန်တော့်အား အပြုံးဖြင့် ငြင်းပယ်၏ ။

'အစ်ကို လမ်းမှာ ရိက္ခာပြတ်သွားလိမ့်မယ်၊ ရှေ့ ခရီးဆက်ဦးမှာဆို' 'ဟုတ်တယ်၊ ဒါပေမဲ့ ကျွန်တော့်မှာ…'

'အစ်ကိုယူသွားပါ၊ ခရီးက အပြန်မှာ ပိုတယ်ဆိုရင်တော့ ယူထားမယ်လေ'

ကောင်းပြီ။ ရိုးသားစွာ စေတနာထားရုံပဲလား၊ မာနအနည်းငယ် စွက် နေသေးသလား ကျွန်တော်မသိပါ။ ကျွန်တော် ထပ်လက်လျှော့လိုက်ပါ သည်။ တော်တော် ပြေပြေပြစ်ပြစ် ငြင်းတတ်သည့် မောင်နှမဟု ကျွန်တော် ချီးကျူးမိသည်။

- 'ညီမလေး ကျောင်းနေသလား'
- 'နေတယ်'
- 'ဘယ်နုတန်းလဲ'
- 'ဆယ်တန်းဖြေထားတယ်'
- 'ဘယ်ဆိုးလို့လဲ၊ နောင်မွန်းမှာ ကျောင်းတက်တာလား'
- 'ဟုတ်တယ်'
- 'တက္ကသိုလ်ဆက်တက်မှာလား'
- နန်ဗေးရမ်က အပြုံးဖြင့် သွက်သွက်ဖြေသည်။
- 'ကျွန်မ သူနာပြုတက္ကသိုလ် တက်မယ်'
- 'ကောင်းတယ်၊ ဒေါ်ရီနင်ဆားလိုပေါ့'
- ထိုအခါ နန်ဗေးရမ်က သဘောကျစွာ ရယ်လေသည်။
- 'အစ်ကိုက ဆရာမကြီးနာမည်ကို မှတ်မိတယ်နော်'
- 'မှတ်မိတာပေါ့ အာနန်ရယ်'

ကျွန်တော့်နှလုံးသားကို နူးညံ့သိမ်မွေ့စွာ ကြည်နူးစေသော မိန်းကလေး ကို တွေ့ခွင့်ရခဲ့သည့် နေရာ၊ တွေ့ခွင့် ကြုံစေသည့် ကြားခံလူ၊ ကျွန်တော့် ဘဝ၏ မှတ်မှတ်ထင်ထင် တစ်ခဏလေးတစ်ခု...။ ၎င်းနှင့် ပတ်သက်သမျှ အရာရာ...ကျွန်တော် မှတ်မိနေတော့မှာပါ။

ကျွန်တော် နန်ဗေးရမ်အား တစ်ခဏငေးကြည့်မိတော့ သူမသည် မလုံ မလဲ အပြုံးဖြင့် အစ်ကို ကို တစ်ချက်ခိုးကြည့်ပြန်၏ ။ အဲသည်ကျမှ ကျွန် တော် ဖုန်ဒီးရမ်ကို သတိရသွားပြီး လှမ်းကြည့်မိသည်။ သူ ကျွန်တော်တို့ နှစ်ယောက်၏ အမူအရာကို မသိမသာ အကဲခတ်နေခဲ့သည်။ ကျွန်တော် စကားမှားသွားခဲ့ပြီ။ 'မင်းတို့ ဆုံဖူးကြသလား'

နန်ဗေးရမ်မဖြေမီ ကျွန်တော်မြန်မြန်ဖြေလိုက်ပါသည်။ နောက်ကျနေ လျှင် အထင်လွဲခံရမှာစိုးလို့ ဖြစ်၏ ။

'ဆုံဖူးတယ်… နောင်မွန်းမှာ၊ ကျွန်တော် ဒေါ်ရီနင်ဆားဆေးခန်းကို သွားပြတုန်းက'

ဖုန်ဒီးရမ်မျက်နှာ တင်းသွား၏။ သူ့နှမကို လှမ်းကြည့်သည့် မျက်လုံး မှာ မယုံသင်္ကာဟန်ကို ကျွန်တော်တောင် သတိထားမိပါသည်။ ကျွန်တော် လန့်သွား၏။

'အဲဒီ တစ်ခါပါပဲ'

ဖုန်ဒီးရမ် ကျွန်တော့်စကားကို ဂရုမစိုက်ဘဲ သူ့နှမကို တစ်ခုခု လှမ်း ပြောသည်။ မိန်းကလေးက ပျာပျာသလဲ ခေါင်းခါယမ်းပြီး ငြင်းပယ်လေ သည်။ ဘာစကားတွေနှင့် စွပ်စွဲခံလိုက်ရသလဲ မသိ။ တစ်ခုခုကို ဖြေရှင်း နေရသည့် မျက်နှာထားမျိုးဖြစ်သည်။ ကျွန်တော် မှားလိုက်တာ...။ ကျွန် တော်သာ ဒေါ်ရီနင်ဆားနာမည်ကို ထည့်မပြောလျှင် ဘာမှပြဿနာတက် မှာ မဟုတ်။

ကျွန်တော် အားနာသွားသည်။ နန်ဗေးရမ်ကို တောင်းပန်ချင်သည်။ သို့ သော်သူတို့ ဘာပြဿနာတွေ ငြင်းခုံနေကြရသလဲ ကျွန်တော်မသိ။ ကျွန် တော်ဝင်ပြောလျှင် ပိုရှုပ်ကုန်မှာစိုးရသည်။ ထို့ကြောင့် ကျွန်တော်အသာ ငြိမ်နေရပါသည်။

ထို့နောက် ကျွန်တော်တို့ သုံးယောက်လုံး တိတ်ဆိတ်သွားကြသည်။ ခေါင်မိုးပေါ် မိုးစက် တဗြန်းဗြန်းကျသံသည်သာ ပတ်ဝန်းကျင်၏ တစ် ခုတည်းသောအသံဖြစ်သည်။ တိတ်ဆိတ်ခြင်းသည် အလွန်စိတ်ကျဉ်းကျပ် စရာ ကောင်းမှန်း ယခုမှ ကျွန်တော် ပိုခံစားလာရသည်။ ကျွန်တော် ဗြုန်း ခနဲ စကားစ,လိုက်မိတော့သည်။

'ကျွန်တော် စကားတစ်ခုခု မှားသွားလို့ ကိုဒီးရမ်တို့ မောင်နှမ စိတ်ကသိ ကအောက် ဖြစ်သွားရရင် ကျွန်တော် တောင်းပန်ပါတယ်'

ဖုန်ဒီးရမ် ဘာမှမပြောဘဲ တိတ်ဆိတ်စွာ ခေါင်းယမ်း၏ ။ မိန်းကလေး က ဒူးနှစ်ဖက်ကို လက်ဖြင့် ပွေ့ပိုက်ထားကာ ဒူးပေါ် မေးတင်လျက် ထိုင်နေ ရင်းက မီးဖိုအထက် ဝါးကျပ်ခိုးစင်မှာ ချိတ်ဆွဲထားသော ရေနွေးကျိုသည့် အိုးမည်းမည်းကြီးကို ငေးစိုက်ကြည့်နေသည်။ ကျွန်တော်ပင့်သက်ခိုး၍ ရှိုက်မိပြီး ထိုင်ရာမှ ထလိုက်မိသည်။

'ကျွန်တော် သွားအိပ်တော့မယ်'

ခြင်ထောင် ထောင်နေခိုက်မှာ တစ်ယောက်ယောက် ထပြီး လမ်းလျှောက် သွားသည့် ခြေသံကို ကြားရသည်။ နန်ဗေးရမ်ပဲ ဖြစ်မည်။ ခြေသံက ညင်သာ သည်။ ကျွန်တော် ခေါင်းရင်းက ကြိုးနှစ်စ ကို ချည်ပြီး ခြေရင်းဘက်က ကြိုး များကို ချည်ရန် လှည့်လိုက်တော့ မိန်းကလေး မီးဖိုနားမှာ မရှိတော့ပြီကို မြင်ရသည်။

အစောဆုံးအိပ်ရာဝင်မိသည့် ည ...။ ထို့အတူ နောက်အကျဆုံး အိပ်ပျော်သွားသည့် ည ဖြစ်သည်။

နံနက်မိုးလင်းသောအခါ မိုးသံတိတ်သွားပြီ။ သို့သော် ခပ်ဖွဲဖွဲရွာနေ ဆဲ ဖြစ်သည်။

ဖုန်ဒီးရမ် အိပ်သောနေ ရာမှာ ရှင်းလင်းနေ၏ ။ နန်ဗေးရမ် ရှိနိုင်မည့် အတွင်းခန်းဆီတော့ မကြည့်သင့်ပါ။ သွားတိုက်ဆေးကို သွားပွတ်တံမှာ ညှစ်တင်ပြီး မျက်နှာသုတ်ပဝါ ပခုံးပေါ် တင်လျက် အောက်ဆင်းရန် အလှည့် တွင် ပြတင်းဝမှာ စဏရပ်မိသည်။ အောက်ဘက် ခြံဝင်းရှေ့နားတွင် မောင် နှမ နှစ်ယောက် ရပ်စကားပြောနေသည်ကို မြင်လိုက်ရသောကြောင့် ဖြစ် သည်။ ဖုန်ဒီးရမ်က သူ့နှမ၏ ပခုံးပေါ် လက်တင်ထားသည်။ နန်ဗေးရမ် သည် မနေ့က သူမ လွယ်ခဲ့သော ပလိုင်းလေးကို လွယ်ထားပြီး မျက်နှာ အောက်ငံ့နေ၏။ ထိုမျက်နှာကလေးမှာ မျက်ရည်တွေလား။ ဖုန်ဒီးရမ်က နုမကို နူးသုံ့သော အပြုံးဖြင့် ချော့မော့ဖျောင်းဖျနေဟန် ရှိသည်။

သူ ပြန်တော့မည်။

ကျွန်တော့်ရင်ထဲမှာ နင့်ခနဲ နာကျင်သွား၏ ။ သော်...ကျွန်တော့်ကြောင့် သူမ သည်မှာ နေခွင့်မရရှာခြင်းဖြစ်လိမ့်မည်။ တကယ်တော့ သည်အိမ်မှ ခွာပေးရမည့်သူက ကျွန်တော်ဖြစ်ပါသည်။

ကျွန်တော် လှေကားမှ ခပ်သွက်သွက် အပြေးဆင်းလိုက်မိ၏ ။ အောက်

ဆုံး သစ်လုံးတန်းမှာ ခြေချော်သွားသည်။ ကျွန်တော့်လက်ထဲမှ သွားပွတ်တံ နှင့် ဆပ်ပြာခွက် အောက်လွတ်ကျသွား၏ ။ ကျွန်တော်အိမ်တိုင်ကို ဖမ်းထိန်း ထားသဖြင့် မလဲကျပါ။ မောင်နှမနှစ်ယောက် ကျွန်တော့်ကို လှည့်ကြည့်ကြ သည်။

'ကိုဒီးရမ်…'

ဖုန်ဒီးရမ် ခြေလှမ်းကျဲကျဲဖြင့် ကျွန်တော့်ဆီ လျှောက်လာသည်။ 'ဘာဖြစ်သွားလဲ'

သူ့မျက်နှာမှာ စိုးရိမ်စိတ်ပူဟန်ကို ကျွန်တော်မြင်ရပါသည်။ ကျွန်တော့် ခြေချင်းဝတ် ခေါက်သွားခြင်းဖြစ်သော်လည်း နာကျင်မှုက အရေးမကြီးပါ။ 'နန်ဗေးရမ် ပြန်စရာမလိုပါဘူး၊ ကျွန်တော် ဒီအိမ်ကနေ ထွက်ပေးပါ မယ်၊ ရွာထဲ တစ်နေရာရာမှာ တဲထိုးပြီး ကျွန်တော်စောင့်မယ်၊ ကျွန်တော့် မှာ အလွယ်တကူ ဆောက်လို့ရတဲ့ ရယ်ဒီမိတ် မိုးကာတဲတွေ ပါပါတယ်၊ ကျွန်တော်…'

သူ ကျွန်တော့်ကို တွဲပြီး ဟန်ချက်ညီညီ ရပ်နိုင်အောင် ထိန်းပေးရင်း စကားဖြတ်ပြော၏ ။

'သူ မပြန်ပါဘူး၊ သူ မပြန်နဲ့ လို့ သူ့ကို ငါ တားနေတာပါ' ကျွန်တော် အံ့သတကြီး သူ့မျက်နှာကို ကြည့်လိုက်မိ၏ ။ သူ့မျက်လုံး တွေ ပြုံးနေသည်။

'သူက ဒီလိုပဲ ငါ့ကို ဆိုးတယ်၊ စိတ်ကောက်တယ်'

ကျွန်တော် ဘာပြန်ပြောမုန်း မသိ။

'ခြေထောက် ထောက်နိုင်လား၊ ရလား'

'എഗധ്'

ကျွန်တော် ဆပ်ပြာခွက်နှင့် သွားပွတ်တံကို ပြန်ကောက်လိုက်သည်။ သွားပွတ်တံမှာ ရွံ့တွေ ပေကုန်ပြီ။ ရေဆေးပြီး အသစ်ပြန်ထည့်ရမည်။ 'အာနန်...နင် ငါ့ကို ဘာမှလုပ်မပေးချင်လဲ ဧည့်သည်အတွက် မနက် စာ ကျွေးဖို့ လုပ်ပေးပါဦး'

နန်ဗေးရမ် မျက်နှာ တည်တည်ကလေးဖြင့် ကျွန်တော်တို့ဆီ လျှောက် လာပါသည်။ ကျွန်တော်တို့နှစ်ယောက်အား မော့မကြည့်ဘဲ မျက်လွှာချ ထားသည်။ ဖုန်ဒီးရမ်က သူ့နှမ၏ ခေါင်းမှာ သိုင်းထားသော ပလိုင်းကြိုး ကို ဆွဲမ, ဖြုတ်ယူလိုက်သည်။ ထို့နောက် ပလိုင်းကို သက်သက်သာသာ ပင် မ,ယူလျက် အိမ်ပေါ်သို့ ခပ်သွက်သွက် တက်သွားပါသည်။ သူတို့ နှစ် ယောက် ကိုယ်မှာ မိုးစိုစွတ်နေခဲ့သည်။ အတော်ကြာကြာကတည်းက ညှိနှိုင်း နေခဲ့ကြဟန် ရှိပါသည်။

နံနက်စာကို ကျွန်တော့်မှာ ပါလာသော ကိတ်ခြောက်နှင့် ရယ်ဒီမိတ် ကွေကာအုပ် ရော၍စားကြ၏။ ဖုန်ဒီးရမ်က နန့်တမိုင်မြစ်ကူးကြိုးတံတား သွားပြင်ဆောက်ရမှာမို့ မစားဘဲသွားမည်ဟု အလျင်လိုနေခဲ့သောကြောင့် မြန်မြန်စားလို့ ရမည့် နံနက်စာအဖြစ် ကျွန်တော်စီစဉ်လိုက်ခြင်းဖြစ်ပါသည်။

'ကျွန်တော် လိုက်လို့ရမလား'

ဖုန်ဒီးရမ် မရှိဘဲ အိမ်မှာ နန်ဗေးရမ်နှင့် နှစ်ယောက်တည်း ကျန်ခဲ့ဖို့ မသင်တော်ပါ။

ဖုန်ဒီးရမ်က ကျွန်တော့်မေးခွန်းကြောင့် အနည်းငယ်စိတ်သက်သာသွား ပုံ ရသည်။

'എനധ്'

ညက မိုးသည် နန့်တမိုင်မြစ်ကို ပို၍ကြမ်းတမ်းစေပြီး မြစ်ရေက ချောင်း ကမ်းပါး ခပ်မြင့်မြင့်က သစ်ပင်များကို တိုက်စားဖြိုချသွားခဲ့သည်။ နဂိုက ခပ်ဆွေးဆွေးကြိမ်ကြိုးများသည်လည်း ပြန်ပြင်ဖို့ လိုအပ်နေပြီဟု ဖုန်ဒီးရမ် က လမ်းမှာ ကျွန်တော့်ကို ရှင်းပြလာ၏။ ရွာသားတွေအားလုံးကြိုးတံတား ပြင်သည့် လုပ်ငန်းကို ပါဝင်ဆောင်ရွက်ကြမည်ဖြစ်သည်။ ကျွန်တော်တို့ နှင့်အတူ ရွာသားတစ်ယောက် ပါလာသည်။

မြစ်ဆီ မရောက်မီ ချောင်းတစ်ခုကို သစ်လုံးထိုးတံတားဖြင့် ဖြတ်ရသည်။ ထိုချောင်းသည် ကျွန်တော် ပန်နန်းဒင် အလာတုန်းက ကြည်လင်နေခဲ့သော် လည်း ယခုအခါ အနည်းငယ်နောက်ကျိနေသည်။ ညက မိုးကြောင့် ဖြစ် ပါလိမ့်မည်။ မူလက တံတား၏ လက်တန်းမှာ ခနော်ခနဲ့ ဝါးလုံးတန်း သေး သေးသာ ဖြစ်သော်လည်း ကျွန်တော်ကူးလာတုန်းက ပလတ်စတစ်ကြိုးဝါ 201

ဖြင့် ကျွန်တော့်အတွက် လမ်းပြကြီးက တန်းပေးခဲ့သဖြင့် ယခုအခါ ထို ကြိုးဝါဝါသည် ခပ်မြင့်မြင့်မှာ ရှိနေဆဲ ဖြစ်သည်။

သစ်လုံးတန်းကို အလာတုန်းက ဖိနပ်ချွတ်ပြီး နင်းခဲ့သော်လည်း ယခု အခါ ဖုန်ဒီးရမ်၏ ရှေ့မှာမို့ ဖိနပ်မချွတ်ဘဲ ကြိုးကိုအားပြုပြီး ဖြတ်ကူးရန် ကြိုးစားရပါသည်။ ကျွန်တော် ခါကာဘိုရာဇီခရီးနှင့် မသင့်တော်ဟု သူ ကောက်ချက်ချပစ်လိုက်မှာကို ကျွန်တော် မခံနိုင်ပါ။

'မင်းခြေထောက်က နာနေတာမဟုတ်လား၊ ခြေရော်သွားမယ်…သတိ ထား'

သူ ကျွန်တော့်ကို စိတ်မချသလို သတိပေး၏။ ထို့နောက် ကျွန်တော့် ကို ရေ့မှ ဖြတ်ကူးစေပါသည်။

ကျွန်တော်တို့ နန့်တမိုင်မြစ်ကမ်းပါး ရောက်တော့ ထိုနေရာတွင် လူ ခြောက်ယောက်ခန့် ကြိုတင်ရောက်နေကြပြီဖြစ်သည်။ တချို့က ကြိမ်ပင် ရည်များကို ကိုင်းဖျားများ သပ်ပြီး ချောနေကြသည်။ ကြိမ်ပင် တစ်ပင်လျှင် ပေ ၁၀၀ လောက် ရှိမည်ထင်သည်။ တချို့က ကြိမ်များကို ဓားဖြင့် ခွဲကာ ကြိုးကျစ်ဖို့ ပြင်ဆင်နေကြသည်။ အရည်ဆုံးကြိမ်တန်းများသည် မြစ် ဟို ဘက်ကမ်းနှင့် သည်ဘက်ကမ်း သစ်ပင်ကြီးများတွင် တန်းထားသော သံ မဏိကြိုးကြီးနှစ်ချောင်းဆီ တွဲချည်ဖို့ဖြစ်သည်။ တချို့ကြိမ်များက အောက် က ခြေနင်းကြမ်းခင်းဝါးလုံးများနှင့် တွဲချည်ဖို့ ဖြစ်သည်။ ကြိမ်ကြိုးတိုတို များက အပေါ်ကြိမ်တန်းနှင့် ကြမ်းခင်းကြိမ်တန်းကို ဆက်သွယ်ကျားကန် ဖို့ ဖြစ်သည်။ သူတို့အားလုံး တက်ကြွလန်းဆန်းနေ၏။ အားလုံးလိုလိုမှာ လူငယ်များချည်း ဖြစ်သည်။ သူတို့အားလုံး ပျော်ရွှင်တတ်ပုံရသည်။ ဂီတ ကိုလည်း နှစ်သက်သူများ ဖြစ်ဟန်တူသည်။ တချို့က သီချင်းတစ်ပုဒ်ကို သုံးလေးယောက်ပြိုင် အော်ဆိုနေကြသည်။ ရဝမ်ရိုးရာသီချင်းဖြစ်မလား မပြောတတ်ပါ။ နန့်တမိုင်ချောင်း၏ တဝုန်းဝုန်းရေစီးသံ၊တစ်ယောက်နှင့် တစ်ယောက် အော်ဟစ်စကားပြောသံ၊ သီချင်းသံ...အသံများအောက်မှာ ကျွန်တော် ပါဝင်နှစ်မျောသွားသည်။

အိမ်ခေါင်းရင်းမှသည် ခပ်ပြေပြေမြင့်တက်သွားသော တောင်စောင်း တစ်လျှောက်ကို မော့ကြည့်လိုက်သောအခါ အုပ်ဆိုင်းစိမ်းစိုနေသော သစ် တောများကိုသာ တွေ့ ရ၏။ ကျွန်တော်သည် သစ်ပင်အကြောင်း သိပ်သိ သူ မဟုတ်ပါ။ တောင်စောင်းမြင့်မြင့်ဆီထိ ကျွန်တော် တိုးဝင်ကြည့်ခဲ့ပြီး သော်လည်း ထိုအပင်များ၏ အမျိုးအစားကို မသိပါ။ ဖေဖေ့မှတ်တမ်းထဲ မှာ ဖတ်ရသလောက်ဆိုလျှင် ပန်နန်းဒင်နှင့် ဂဝိုင်အကြားရှိ တောင်စောင်း များတွင် သစ်ကြားသီးပင်၊ ဝက်သစ်ချပင်၊ သစ်အယ်ပင်၊ မေပယ်လ်ပင်နှင့် တတိုင်းမွှေးပင်များ ပေါက်ရောက်သည်ဟု ဆိုပါသည်။

အိမ်ခေါင်းရင်း မလှမ်းမကမ်းမှာတော့ သစ်ပင် ခပ်သေးသေးပုပုများ သာ ဖြစ်သည်။ သဘာဝအလျောက် ပေါက်နေခြင်းနှင့်မတူဘဲ စီတန်း၍ စနစ်ကျကျ စိုက်ပျိုးထားသကဲ့သို့ပင် ဖြစ်သည်။ တချို့အပင်များ၏ ထိပ် ဖျားတွင် နီစွေးစွေး ပန်းပွင့်အငုံများ၊ ပွင့်အာစ ပန်းများကို လှမ်းမြင်ရသည်။ ရနံ့တော့ မွှေးပုံမရ။ လေသည် ကျွန်တော့်ထံသို့ သစ်ရွက်စိမ်းနံ့နှင့် မိုးရနံ့ ကိုသာ သယ်ဆောင်လာခဲ့သည်။

ကျွန်တော့်ခြေရင်းက ပန်းပွင့်ချုံပင်ကလေးများ၌ ခပ်ညိုညို လိပ်ပြာ လေး သုံးလေးကောင် ပျံဝဲနေသည်။ ကျွန်တော် မလှုပ်မယှက် ရပ်နေခဲ့ခြင်း ဖြစ်သဖြင့် သူတို့သည် ကျွန်တော့်အား ရှက်ကြောက်ထွက်ပြေးခြင်း မရှိပေ။ လိပ်ပြာအတောင်ပံ အပေါ် ပိုင်းမျက်နှာပြင်က အညိုနှင့် ရွှေရောင် အပြောက် အကွက်လေးများ ဖြစ်ပြီး အောက်ဘက်မျက်နှာပြင်က အဖြူခြောက်ခြောက် အရောင် ဖြစ်သည်။ သူတို့ သစ်ရွက်ဖျားမှာ နားလိုက်သောအခါ အတောင် လေးတွေ စုသွားပြီး အောက်ဘက်မျက်နှာပြင်ကို ဘေးတိုက်မြင်နေရလေ သည်။

အရင်က ကျွန်တော် လိပ်ပြာတွေကို စိတ်မဝင်စားပါ။

ကျွန်တော့်ပတ်ဝန်းကျင်ကလည်း ကား၊ လေယာဉ်၊သင်္ဘောနှင့် ဘုရား တွေ ဗိသုကာအဆောက်အအုံတွေက များများ။ ပုပ္ပါးတောင်၊ နွဲကပင် တောင်နှင့် ရှမ်းပြည်နယ်က တောင်ပေါ် ရွာအချို့ကို ရံဖန်ရံခါ တက်ရသည်။ ထို့ကြောင့် လိပ်ပြာများနှင့် ကျွန်တော် ဝေးခဲ့ပါသည်။

အခုတော့ ကျွန်တော်နှင့် လိပ်ပြာများကို ရင်းနှီးကျွမ်းဝင်အောင် ဖေဖေ

ဂူူး

က မိတ်ဆက်ပေးခဲ့ပြီ။ ကျွန်တော် သတ္တဗေဒ ဘာသာ အဓိက ယူခဲ့မိရင် အကောင်းသား။ အဲသည်လိုသာဆိုလျှင် ဖေဖေ မပြီးဆုံးခဲ့သည့် အလုပ်ကို ကျွန်တော် ဆက်လုပ်နိုင်လိမ့်မည်။

မပြီးဆုံးခဲ့သည့်အလုပ်...။ ဖေဖေ သေဆုံးသွားခဲ့ပြီဟု ကျွန်တော် လက်ခံ လိုက်မိပြီလား။

' အစ်ကို ... '

၁၁၄

ကျွန်တော့်နောက်ဘက်မှာ ခြေသံဖွဖွနှင့်အတူ အသံတိုးတိုးလေးတစ်ခု ရောက်လာ၏။ နန်ဗေးရမ်...။ ကျွန်တော် လှည့်ကြည့်လိုက်တော့ တီရုပ် ပ္ပပ္ပ အဖြူရောင်လေးနှင့် ပွင့်ရိုက်ချည်ထည်လုံချည်လေးနှင့် ခေတ်ပေါ် မိန်း ကလေး နန်ဗေးရမ်ကို မြင်လိုက်ရသည်။

'ပြောင်းဖူးပြုတ်နဲ့ အခါးရည် သောက်ရအောင်' မျက်ဝန်းနက်နက်များသည် ကြယ်ကလေးများလိုပင် တောက်ပရွှန်း လက်နေ၏။

'ဪ…အင်း…ဟုတ်ကဲ့'

'အစ်ကို ဘာတွေ ကြည့်နေတာလဲ'

'လိပ်ပြာလေးတွေ'

'ဘယ်မှာလဲဟင်'

လိပ်ပြာလေးတွေ ခပ်ဝေးဝေးသို့ ပျံသန်းသွားကြပြီ။

'ပြန်ပြေးသွားကြပြီ

'အနန်

ကျွန်တော့်ကို မော့ကြည့်နေသော မိန်းကလေး၏ နှာခေါင်းဖျားတွင် ချွေးစက် မှုန်မှုန်လေးတွေ ရှိနေပြီး နေအလင်းရောင်ပျပျဖြင့် လက်နေသည်။

'ကျွန်တော့်ကြောင့် ညတုန်းက ညီမလေး အဆူခံရတာ ကျွန်တော်စိတ် မကောင်းပါဘူး၊ ကျွန်တော် မေ့ပြီး လွှတ်ခနဲပြောလိုက်မိတာ ကျွန်တော့်ကို စိတ်မဆိုးနဲ့ နော်

'အို...မဆိုးပါဘူး

ကြယ်စင်တံတား ကမ်းပါးနှင်းဖြူ

၁၁၅

သူမ ကပျာကယာ ခေါင်းငုံ့ချလိုက်၏။

မနက်တုန်းက ညီမလေးပြန်တော့မလို့ လုပ်နေတာ ကိုဒီးရမ်ကပြန် ခိုင်းလို့လား

်မဟုတ်ဘူး၊ ကျွန်မ အစောကြီး တိတ်တိတ်ကလေးပြန်ဖို့ပြင်တုန်း အစ်ကိုက တွေ့သွားတာ

ဒါဖြင့် ကျွန်တော့်ကို ဖုန်ဒီးရမ် အမုန်အတိုင်း ပြောခဲ့ခြင်းပေါ့ ။ ထိုအသိ ကြောင့် ကျွန်တော် စိတ်သက်သာမသွားဘဲ လေးလံမှုန်မှိုင်းသွားသည်။

'ဪ… ညီမလေးက ပြန်ချင်တာလား'

'ပြန်ချင်လို့ မဟုတ်ဘူး'

နန်ဗေးရမ်က ကျွန်တော့်ကို မော့ကြည့်ရင်း ငြင်းသည့်အခါ ကျွန်တော်

တွေသွား၏ ။

'ပြန်မှ ဖြစ်မယ်လို့ ထင်လို့ပါ'

'ဘာကြောင့်လဲဟင်'

်အစ်ကိုက ညတုန်းက ကျွန်မကို စွပ်စွဲလို့

'စွပ်စွဲတယ်…'

ကျွန်တော် အံ့သြည္သား၏ ။

ပန်နန်းဒင်ကို ကျွန်မပြန်လာတာ အစ်ကိုနဲ့ တွေ့ ရအောင် လိုက်လာ တာလို သူက ထင်နေတယ်'

'အစ်ကိုနဲ့...၊ ညီမလေးက ကျွန်တော်နဲ့ တွေ့ဖို့...ဟုတ်လား'

'ဟုတ်တယ်၊ သူ အဲလိုထင်နေတယ်၊ ကျွန်မ စိတ်ဆိုးတာပေါ့'

နန်ဗေးရမ်၏ အသံ တိုးတိုးလေးက မခံချင်စိတ်ကြောင် အနည်းငယ် ကျယ်လောင်လာသည်။

'အစ်ကို ဒီမှာရှိမယ်လို့ ကျွန်မမှ မသိဘဲ'

်ဟုတ်ပါတယ်၊ ဘယ်လိုလုပ်သိနိုင်မလဲ၊ ကျွန်တော်လဲ ညီမလေး ဒီ

လာလိမ့်မယ်လို့ ဘယ်သိမလဲ၊ ကျွန်တော်တို့ စကားမှ မစပ်မိဘဲ

အိမ်နောက်ဘက်မှ ကြွက်ကလေးနှစ်ကောင် အိမ်ရေ့သို့ ပြေးထွက် လာသည်။ ကြွက်ကလေးနှစ်ကောင်၏ တကွပ်ကွပ် အော်မြည်သံကြောင့် နန်ဗေးရမ် နောက်လှည့်ကြည့်၏ ။

വിഃമാറേ

വ്വി:മാറേ

ဂျူး

၁၁၆

'ကျွန်တော့်စိတ်ထဲမှာ ညီမလေးကို ဘယ်တော့မှ ပြန်မတွေ့ ရတော့ဘူး လို့ ထင်နေခဲ့တာ'

မိန်းကလေးသည် ကျွန်တော့်ဘက်ပြန်လှည့်မကြည့်တော့ဘဲ ခေါင်းငဲ့ ထားလျက် အနေအထားအတိုင်း ပြုံးနေ၏ ။

'ကျွန်မလဲ အဲဒီလိုပဲ'

ကျွန်တော့်ရင်ထဲမှာ နွေးခနဲ ကြည်နူးသွားပါသည်။ ရိုးစင်းလိုက်တဲ့ မိန်းကလေး။

ကျွန်တော်တို့ နှစ်ယောက် အခုလို နီးနီးကလေး ရှိနေကြဖို့ မသင့်တော် ပါလားဟု ကျွန်တော် သတိရသွားသည်။

'ပြောင်းဖူးက ဘယ်မှာလဲ'

'ജിലിക്കുടി'

နန်ဗေးရမ်က ရှေ့မှ ထွက်သွားသည်။ ကျွန်တော် သူမနောက် ခပ်ကွာ ကွာမှ လိုက်ခဲ့ပါသည်။

'ကိုဒီးရမ်ရော'

'အစ်ကို တောင်ယာခုတ်သွားတယ်'

'ဟာ...ဒါဆို ကျွန်တော်အိမ်ပေါ် တက်လို့ ကောင်းပါ့မလား'

ထိုအခါ မိန်းကလေးက တခစ်ခစ်ရယ်ပါသည်။

'အစ်ကိုကလဲ…ဘာမှမဖြစ်ပါဘူး၊ ကျွန်မအစ်ကိုရဲ့ သူငယ်ချင်းတွေ လဲ အိမ်ပေါ် တက်နေတာပဲ'

'ဒါပေမဲ့ ကျွန်တော်က မြန်မာလေ၊ ဒီလိုလုပ်…ညီမလေး အိမ်ပေါ် က နေ ကျွန်တော့်အတွက် ပြောင်းဖူးတစ်ဖူး ချပေးလိုက်၊ ကျွန်တော် အောက် မှာပဲ စားမယ်'

'ക്ല്...'

နန်ဗေးရမ် သဘောကျစွာ ရယ်ပြန်လေသည်။

'အစ်ကိုက ခွေးမှ မဟုတ်ဘဲ'

ထိုစကားကြောင့် ကျွန်တော်ပါ တဟားဟား ရယ်မောမိပါသည်။

ကြယ်စင်တံတား ကမ်းပါးနှင်းဖြူ

၁၁၇

ကျွန်တော်တို့ နှစ်ယောက် မီးဖိုကြီးဘေးမှာ ထိုင်လျက် ပြောင်းဖူး စား ရင်း စကားပြောကြသည်။

'ဒါနဲ့ အစ်ကိုက အဖေ့ကို လာစောင့်တာဆို၊ အဖေလာရင် ပြန်မှာဆို' နန်ဗေးရမ်က ခပ်ကြံ့ကြံ့ထိုင်ရင်း ဒူးကို လက်ဖြင့်ပိုက်ကာ ကျွန်တော့် အား ခပ်ငေးငေးလေးကြည်ပြီး မေးပါသည်။

'ဟုတ်တယ်၊ ညီမလေးရဲ့အဖေကို ကျွန်တော် မေးစရာတွေ အကူအညီ တောင်းစရာတွေ ရှိတယ်'

'အစ်ကို ဒီးရမ်က ပြောတော့ အဖေ ဒီနေ့ရောက်မှာတဲ့'

'ဟုတ်လား'

'အဖေ ဒီနေ့ လာရင် အစ်ကို မနက်ဖြန် ပြန်မှာပေါ့ နော်'

ကျွန်တော် နန်ဗေးရမ်ကို သတိလက်လွတ် ငေးကြည့်မိသွားသည်။

ကျွန်တော်မပြန်ချင်ဘူး။ ကျွန်တော်တို့နှစ်ယောက် တခြားနေရာမှာ ဆုံမိခဲ့ကြလျှင် သည်လောက် ဝေးကွာနေမှာ မဟုတ်။ အခုတော့ ကျွန်တော် နှင့် သူမ ဝေးကွာလွန်းလှသည်။

'ဟုတ်တယ်၊ အထမ်းသမားတွေ ခေါ် လို့ ရမယ်ဆိုရင်ပေါ့'

'အထမ်းကတော့ ရနိုင်ပါတယ်၊ ဒီတစ်ရွာလုံးမှာ ကျွန်မသူငယ်ချင်း တွေချည်းပဲ၊ ကျွန်မ ခေါ် ပေးရင် သူတို့ လိုက်မှာပေါ့'

'အင်း…ဒါမှမဟုတ် ညီမလေးရဲ့ အဖေ ရောက်ရောက်ချင်း ခရီးပြန် ထွက်ရမှာ ပင်ပန်းတယ်ဆိုတော့ တစ်ညထပ်နားဖို့ ကောင်းမလားမသိဘူး' မျက်လုံးနက်နက်လေးတွေ စူးစိုက်မှုဖြင့် တောက်ပသွား၏ ။

'အဖေ့ကို ခေါ်သွားမလို့လား'

'ဟုတ်တယ် ညီမလေး၊ ကျွန်တော်ပြန်မှာမဟုတ်ဘူး၊ တောင်ပေါ် ဆက် တက်မှာ၊ ခါကာဘိုရာဇီဘက်ထိ ရောက်အောင်သွားမှာ၊ ညီမလေးအဖေ ကို လမ်းပြပေးဖို့ ကျွန်တော် ခေါ်သွားမှာ'

'အစ်ကိုက တောင်တက်သမားလား'

'မဟုတ်ဘူး၊ လိပ်ပြာသွားကြည့်မလို့၊ အဲဒီမှာ လိပ်ပြာတွေ ရှိတယ်၊ မြင်ရတဲ့ လိပ်ပြာတွေရော မမြင်ရတဲ့ လိပ်ပြာတွေရော ကြည့်ရမှာ'

വ്വി:മാറേ

'မမြင်ရတဲ့ လိပ်ပြာ…၊ မမြင်ရတဲ့ လိပ်ပြာကို အစ်ကို ဘယ်လိုလုပ်ကြည့် မှာလဲ'

'မြင်ရတဲ့ လိပ်ပြာကို မျက်စိနဲ့ ကြည့်တယ်၊ မမြင်ရတဲ့ လိပ်ပြာကို ဒီ နှလုံးသားနဲ့ ကြည့်တယ်'

ရိုးသားသော တောင်ပေါ် သူကလေး မျက်လုံးဝိုင်းသွား၏ ။ ကျွန်တော် ပြောလိုက်သည့်စကားမှာ သူမအတွက် ရှုပ်ထွေးလွန်းနေပါ လိမ့်မည်။ သူမအသက်က ငယ်ရွယ်လွန်းသေးသည်။

'နှလုံးသားနဲ့ ကြည့်တယ်ဆိုတာ ခံစားပြီး သိတာကို ပြောတာ ညီမလေး ရဲ့၊ ဒီလောကကြီးမှာ မြင်ရကြားရတာမဟုတ်ဘဲ ခံစားလို့ ရတဲ့ အရာတွေ အများကြီးရှိတယ်၊ နေဦး... ညီမလေး နားလည်အောင် ကျွန်တော် ဘယ်လို ပြောရမလဲ...'

'ခံစားရတယ်ဆိုတာ ဘာလဲလို့ ကျွန်မသိပါတယ်အစ်ကိုရဲ့' 'ဟင်...'

'စာမေးပွဲအောင်လို့ ပျော်တာ၊ အဖေ့အိမ်ကို ပြန်လာရလို့ ပျော်တာ၊ အစ်ကို ဆူလို့ ဝမ်းနည်းတာ'

ကျွန်တော် ခပ်သာသာ ရယ်မောမိသည်။

'ဟုတ်တယ်၊ အဲဒီစိတ်တွေကလဲ ခံစားရတာပဲ၊ ဒါပေမဲ့ အခု ကျွန်တော် ပြောတာက ခံစားပြီးတော့ သိလိုက်တာကို ပြောတာ၊ ဥပမာ ပွဲတော်တစ်ခု မှာ၊ ထားပါတော့... မနောပွဲမှာ ညီမလေး လူတွေအများကြီးထဲမှာ ရောက် နေတယ်၊ ညီမလေး ရုတ်တရက် ကိုယ့်ကို တစ်ယောက်ယောက် လှမ်းကြည့် နေတယ်ဆိုတာ မမြင်ရဘဲ သိနေတယ်၊ သိလို့ လိုက်ရှာကြည့်တယ်၊ ညီမ လေးရဲ့ သူငယ်ချင်း ဒါမှမဟုတ် အသိတစ်ယောက်ယောက်ကို တွေ့လိုက် ရတယ်၊ မမြင်ရသေးဘဲနဲ့ မကြားရသေးဘဲနဲ့ သူ ရှိနေတာကို ခံစားသိနဲ့ သိ တာမျိုးလေ၊ အဲဒီအဖြစ်မျိုး ဖြစ်ဖူးလား'

'မဖြစ်ဖူးဘူး'

ပြီးပါလေရော...။ ကျွန်တော် ကိုယ့်ကိုယ်ကို သဘောကျစွာ ပြုံးမိသွား သည်။ 'ဒါဖြင့် ညီမလေးကို မြင်ရတဲ့ လိပ်ပြာတွေအကြောင်းပဲ ပြောပြမှ ဖြစ် တော့မယ်'

ကျွန်တော် ဖေဖေနှင့် ပတ်သက်နေသည့် ပျောက်ဆုံးခြင်း၊ သေဆုံးခြင်း၊ ရှာဖွေခြင်း စသည့် အပိုင်းကို မြှုပ်ထားလိုက်ပြီး ဖေဖေ ရှာဖွေလေ့လာခဲ့ သော လိပ်ပြာများအကြောင်းကိုသာ သူမအား ပြောပြလိုက်မိသည်။

'အဲဒီ တောင်တန်းတွေမှာ လိပ်ပြာတွေ ရှိတယ်၊ မြန်မာပြည်ပြည်မ မြေ ပြန့်မှာ သိပ်မတွေ့ရတဲ့ ရှားပါးတဲ့ လိပ်ပြာတွေ ရှိတယ်၊ လိပ်ပြာတွေမှာ... တစ်ကောင်နဲ့ တစ်ကောင် မတူတဲ့ အမျိုးအစားတွေ အများကြီး ညီမလေး ရဲ့၊ အမျိုးတစ်ခုတည်းမှာတောင် နည်းနည်းချင်း ကွဲသွားတဲ့ လိပ်ပြာတွေ ရှိ သေးတယ်၊ ဥပမာ...ကချင်လူမျိုးနဲ့ မြန်မာလူမျိုး ဆိုပါတော့၊ နှစ်မျိုးလုံး ကတော့ ဆင်းသက်လာတဲ့ လူမျိုး အတူတူပဲ၊ တိဗက်–မြန်မာ အုပ်စုကနေ ဆင်းသက်လာတာ၊ ဒါပေမဲ့ ကချင်ရယ် မြန်မာရယ်ဆိုပြီး ကွဲသွားတယ်၊ ကချင်ထဲမှာမှ ထပ်ကွဲသွားတာက ဂျိန်းဖောရယ်၊ ရဝမ်ရယ်၊ လီဆူးရယ်.... ဟုတ်တယ် မဟုတ်လား'

နန်ဗေးရမ် ခေါင်းညိတ်ပါသည်။

'လိပ်ပြာမှာလဲ ဒီလိုပဲပေါ့ ...၊ မျိုးရင်းတစ်ခုတည်းကနေ ပုံသဏ္ဌာန်၊ အရောင်၊သဘာဝ၊ အစားအစာ မတူတဲ့အခါ မျိုးစုတွေ ပြန်ကွဲကုန်တာပေါ့၊ ဥပမာ...အပြာရောင်များတဲ့ လိပ်ပြာမျိုး တစ်မျိုးဆိုပါတော့၊ အဲဒီ လိပ်ပြာ က လီဆေနိုက်ဒေးဆိုတဲ့ မျိုးရင်းထဲက တစ်မျိုးပေါ့၊ သူ့ကို လွယ်လွယ်ကူကူ အပြာ လိပ်ပြာလို့ လူပြိန်းလို ခေါ်ကြတယ်၊ ဒါပေမဲ့ အဲဒီ အပြာလိပ်ပြာမှာ ကိုပဲ မျိုးစု အများကြီးရှိတယ်၊ အပြာအကြီးမျိုး၊ အပြာအသေးမျိုး၊ အမြီးရှည် အပြာ၊ အမြီးတို အပြာ၊ ဝက်သစ်ချအပြာ၊ ဟော်လီ အပြာ၊ မာဇာရင်းအပြာ လို့ ခေါ် တဲ့ အပြာရင့်ရင့် ... အများကြီးပဲလေ'

'ကျွန်မ အပြာရောင်လိပ်ပြာတွေ လမ်းမှာခဏခဏတွေ့ ဖူးတယ်၊ အစ်ကို ဖုန်ဒီးရမ်လဲ ခဏခဏ တွေ့ ဖူးတယ်လို့ ပြောတယ်၊ တစ်ခါတုန်းက ခါခါဘို က အပြန်မှာ ထူးဆန်းတဲ့ လိပ်ပြာလေးတစ်ကောင် ကျွန်မအတွက် ယူလာ ဖူးတယ်၊ အစ်ကိုရယ်... အဲဒီ လိပ်ပြာလေးကလေ အပြာရောင်တော့ အပြာ 0 0

ရောင်ပဲ၊ ဒါပေမဲ့ သစ်ရွက်လေးအတိုင်းပဲ၊ တကယ့်သစ်ရွက်ခြောက်ကလေး တစ်ခုလိုပဲ'

ဖေဖေ့မှတ်တမ်းထဲမှာလည်း ရေးခဲ့ဖူးပါသည်။

'ဟုတ်တယ်၊ အတောင်ပံတွေ စုလိုက်ရင် သစ်ရွက်လိုပဲ ထင်ရတဲ့ လိပ်ပြာ အပြာရောင် ရှိတယ်၊ သူ့ ကို အပြာရောင် ဝက်သစ်ချရွက်လို့ ခေါ် တယ် ညီမ လေးရဲ့၊ သူက ပျံနေတုန်း အတောင်ပံဖြန့် ထားတုန်းမှာ အပြာရောင် ဖြစ် ပေမယ့် သစ်ကိုင်းမှာ နားနေတဲ့အခါ အတောင်ပံက သစ်ရွက်ခြောက် အညို ရောင် ဖြစ်သွားတယ်၊ ဘာကြောင့်လဲဆိုတော့ အတောင်ပံအပေါ် မျက်နှာ က အပြာ၊ အောက်ဘက် မျက်နှာက အညိုရောင် ဖြစ်နေလို့ပဲ၊ ဒါကြောင့် နားတဲ့အခါ အတောင်ပံနှစ်ဖက်က ကျောပေါ် မှာ လာစုတော့ အောက် မျက် နာပြင်နှစ်ခုကိုပဲ မြင်ရတာ၊ အဲဒါ တကယ့်သစ်ရွက်ခြောက်အရောင်ပဲ၊ ဒါ က သဘာဝကနေ သူတို့ အသက်ရှင်ရေးအတွက်ဖန်ဆင်းပေးထားတာ၊ အဲဒီ မျက်နှာပြင်မှာ သစ်ရွက် အကြော အမြွှာလေးတွေလို၊ သစ်ရွက်မှာ ကပ်နေ တဲ့ မှိုအမှုန်လေးတွေလို၊ ပိုးစားထားတဲ့ အပေါက်လေးတွေလို ဆင်တူတဲ့ အရောင်လေးတွေ ပါတယ်လေ'

'လှည့်စားဖို့ပေါ့နော်'

'ဟုတ်တယ်၊ သူက အရောင်နဲ့ လှည့်စားတာ'

'သူ့နာမည်က ဘာ...'

'အပြာရောင်ဝက်သစ်ချရွက်...တဲ့၊ **Blue Oak leaf..**.တဲ့၊ သူ့ရဲ့ သတ္တ ဗေဒ နာမည်ကတော့ ကယ်လီမားစ်လို့ ခေါ် တယ်'

'အစ်ကို ခါခါဘိုလမ်းမှာ တွေ့ရင် တစ်ကောင်ယူလာပေးပါလား' ကျွန်တော် နန်ဗေးရမ်ကို ပြုံးလျက် စူးစိုက်ကြည့်မိ၏ ။

'တစ်ကောင် ရပြီးပြီပဲ ညီမလေးရဲ့'

'အို…အဲဒီတစ်ကောင် မရှိတော့ဘူးလေ၊ ဘယ်ရောက်သွားမှန်း မသိ ဘူး၊ နောင်မွန်းမှာ ပျောက်သွားတာ၊ အစ်ကိုကလဲ ကြာလုပြီပဲ'

'အိုကေ...တွေ့ရင် ယူလာပေးမယ်၊ ဒီတစ်ခါ ဖျောက်မပစ်နဲ့ နော်'

'အို...မဖျောက်ဘူး၊ သိမ်းထားမှာ၊ တစ်သက်လုံး သိမ်းထားမှာ အစ်ကို'

ခေါင်းကလေး ဆတ်ခနဲ ညိတ်လျက်စိတ်ပါလက်ပါ ကတိပေးနေသော မိန်းကလေးကို ကြည့်ရင်း ကျွန်တော့်ရင်ထဲမှာ လှိုက်ဟာသွားသည်။ နန် ဗေးရမ် တစ်သက်လုံး သိမ်းထားနိုင်ဖို့ ကျွန်တော်က ပေးအပ်နိုင်သောအရာ မှာ လိပ်ပြာကလေးတစ်ကောင်မျှသာ ဖြစ်ရတော့မှာလား။ ကျွန်တော်တို့ နှစ်ယောက်အကြားက တစ်ခုတည်းသော ဆက်စပ်ပတ်သက်မှုမှာ အပြာ ရောင် လိပ်ပြာကလေးပဲလား။ ကျွန်တော့်နှလုံးသား၊ ကျွန်တော့်အတွေး၊ ကျွန်တော့်ဖြစ်တည်မှု...အားလုံးကို သူမကို မျှဝေခံစားခွင့် မပေးသာတော့ ဘူးလား။ ဒါကို ကျွန်တော်က မရိပ်မိသေးပေမယ့် နန်ဗေးရမ်က ရိပ်မိနေ

ကျွန်တော် ထိုင်ရာမှ ဗြှန်းခနဲ ထရပ်လိုက်မိ၏။

'ကျွန်တော် တောင်ယာခုတ်တဲ့ နေရာကို လိုက်သွားဦးမယ် အနန်'

ကျွန်တော် လှည့်ထွက်လိုက်သည်။

'အဝေးကြီး အစ်ကို၊ ဘာသွားလုပ်မှာလဲ'

နန်ဗေးရမ်ကပါ မတ်တတ်ရပ်ရင်း နားမလည်သလို မေးလာ၏။

'ကိုဒီးရမ်ကို ပြောစရာ ရှိလို့'

ကျွန်တော်လှေကားဆီကို ထွက်လာတော့ နောက်မှာ မိန်းကလေး ရပ် လျက် ကျန်ခဲ့သည်။

ကျွန်တော် ဖုန်ဒီးရမ်ကို တွေ့ချင်သည်။ သူ့ကို မေးစရာတွေ အများကြီး ရှိသည်။ ပြောစရာတွေလည်း အများကြီး ရှိသည်။ အားလုံးမှာ ရဝမ်လူမျိုး ၏ အကြောင်းတွေပဲ ဖြစ်ပါလိမ့်မည်။ ရဝမ်လူမျိုးမိန်းကလေးတစ်ယောက် ကို မြန်မာလူမျိုးယောက်ျားလေးတစ်ယောက်က လက်ထပ်ခွင့်ရဖို့ဆိုလျှင် ဘာအချက်အလက်တွေနှင့် ပြည့်စုံဖို့ လိုအပ်ပါသလဲ။ ဘာထုံးစံတွေကို လိုက်နာဖို့ လိုအပ်ပါသလဲ။

သို့သော် ဖုန်ဒီးရမ်ဆီ ကျွန်တော် မသွားလိုက်ရတော့ပါ။ ကျွန်တော် လှေကားတစ်ဝက်အရောက်တွင် အိမ်ရှေ့သို့ အသက် ၆ဝ ခန့် ရွာသားကြီးတစ်ယောက်ရောက်လာသည်။ ထောင်ထောင်မောင်းမောင်း အရောင်လွင့်ပြယ်နေသော အညိုစင်း ချည်စောင်လို အင်္ကျီဖားဖားကြီး ဝတ် ထားပြီး ကျောမှာ ခြင်းတောင်းတစ်ခုကို ပိုးထားသည်။ ဓာတ်ပုံထဲက လူကြီး မုန်း ကျွန်တော် ချက်ချင်း သိလိုက်၏ ။

'အဖေ'ဝရန်တာသို့ ထွက်ရပ်၍ အော်လိုက်သော နန်ဗေးရမ်၏ အသံ။ လူကြီးသည် နန်ဗေးရမ်ကို အရင်မြင်၏ ။ အပေါ် ထပ် ဝရန်တာဆီ တအံ့ တသြ ပြုံးကြည့်လျက် ခြေလှမ်းသွက်သွက်ဖြင့် လှေကားဆီ လျှောက်လာ သည်။ ထို့နောက်လှေကားထစ်ပေါ် မှာ ရပ်နေသော ကျွန်တော့်ကို မြင်သွား သောအခါ မျက်နာတည်သွားလေသည်။

ကျွန်တော် လှေကားမှ ဆင်းလိုက်သည်။ နန်ဗေးရမ်လည်း အပြေးဆင်း လာသည်။

ကျွန်တော် အိမ်ရှင်ကို ကြိုဆိုရန် ချဉ်းကပ်သွားစဉ် နန်ဗေးရမ်က ကျွန် တော့်ရေ့သို့ ရောက်သွား၏ ။

'အနန်'နှင့် 'အဖုန်' စကားလုံးများကိုသာ ကျွန်တော်နားလည်လိုက်ပြီး လူကြီးက ဘာမေးလိုက်မှန်း မသိ၊ မိန်းကလေးက ခေါင်းယမ်းသည်။ ထို့ နောက် လူကြီး၏ ကျောပေါ် မှ လေးလံသောခြင်းတောင်းကို လက်ဖြင့် ကိုင် မႇကာ ဖြုတ်ယူဖို့ ဟန်ပြင်၏ ။ လူကြီးက လက်ကာပြပြီး သူ့နဖူးပေါ် မှ သိုင်းကြိုးကို သူ့လက်ဖြင့် ထိန်းကာ လှေကားဆီ လျှောက်လာသည်။ ကျွန် တော့်ဆီသို့ ဖြစ်သည်။ ကျွန်တော်သူ့အား အပြုံးဖြင့် ဦးညွှတ်ကာ နှုတ်ဆက် လိုက်ပါသည်။

'နေကောင်းပါရဲ့လား ဦး'

'အေး...အဖုန်ဒီးရမ်ရဲ့ သူငယ်ချင်းလား'

ကျွန်တော် မဖြေရသေးမီ နန်ဗေးရမ်က ဝင်ဖြေ၏။

'မဟုတ်ဘူး အဖေ… ရန်ကုန်က လာတာ၊ အဖေ့ကို တွေ့ဖို့ လာတဲ့ ဧည့်သည်'

လူကြီး အနည်းငယ် မျက်မှောင်ကြုတ်သွား၏။

'ငါ့ကိုတွေ့ဖို့...'

ကျွန်တော် ခရီးရောက်မဆိုက် ဝမ်းနည်းဖွယ်အတိတ်အကြောင်း သူ့ ကို မပြောချင်ပါ ။ 'ဟုတ်ပါတယ် ခင်ဗျာ၊ ကျွန်တော့်နာမည် ဥက္ကာပါ'

'an:...an:'

ကျွန်တော်တို့ သုံးယောက်လုံး လှေကားမှ တက်ကြသည်။ ကျွန်တော် က နောက်ဆုံးမှ ဖြစ်ပါသည်။ အိမ်ပေါ် ထပ်ရောက်တော့ ဦးဖီရမ်က ကျော ပေါ် က တောင်းကို ဖြုတ်ယူကာ ဝုန်းခနဲ ချလိုက်၏။ ထို့နောက် နန်ဗေးရမ် ကို တစ်ခုခုပြောလိုက်ပြီးနောက် မီးဖိုဘေးမှာ အားရပါးရ ထိုင်ချလိုက်သည်။ နေ၏ အလင်းရောင်ကြောင့် ကောင်းကင်မှာ အနီရောင်သန်းလျက် လင်း နေခဲ့သော်လည်း အိမ်ထဲမှာတော့ အလင်းရောင် သိပ်မရှိတော့ပါ။ အနန်က ခြင်းတောင်းထဲမှ ပစ္စည်းတွေကို ထုတ်ယူသိမ်းဆည်းနေစဉ် ဦးဖီရမ်က ရေ နွေးကြမ်းကို တစ်ခွက်ပြီး တစ်ခွက် သောက်နေသည်။ ကျွန်တော်ကတော့ မီးဖိုခြေရင်းမှာ ဦးဖီရမ်ကို မျက်နှာချင်းဆိုင်လျက် ငြိမ်သက်စွာ ထိုင်နေမိ ပါသည်။

ကျွန်တော့်ရှေ့မှ လူကြီးသည် အသက် ၆ဝ လည်းဖြစ်နိုင်၏ ။ ၅ဝ လည်း ဖြစ်နိုင်ပါသည်။ မည်းနက်သော နှုတ်ခမ်းမွေးထူထူသည် အဖျားမှာ စုပြီး နည်းနည်း ကော့ထောင်နေသည်အထိ ရှည်လျားသည်။ ဖေဖေ ရိုက်ယူခဲ့ သော ဓာတ်ပုံထဲက ရုပ်ရည်အတိုင်း ဖြစ်သော်လည်း များစွာ ရင့်ရော်အိုမင်း သွားပြီ ဖြစ်သည်။

ကျွန်တော် သူ့ဓာတ်ပုံကို သတိရသွားပြီး ကျွန်တော့်ဂျာကင်အင်္ကြီအိတ် ကပ်ထဲမှ သွားထုတ်ယူလိုက်သည်။ ထို့နောက် ဦးဖီရမ်အား လက်နှစ်ဖက် ဖြင့် ရှိကျိုးစွာကမ်းပေးလိုက်ပါသည်။

'ဘာလဲ'

သူ ဓာတ်ပုံကို ယူကြည့်သည်။ သူ့မျက်လုံးနား တော်တော်နီးအောင် ကပ်ကြည့်ခြင်းဖြစ်သည်။ ထို့နောက် ဗြုန်းခနဲ ကျွန်တော့်အား လှမ်းကြည့် သည်။ သူ့အကြည့်မှာ တစ်ခုခုကို သတိရသွားသလိုပဲ။

'မင်းက ဘယ်သူလဲ'

'ကျွန်တော် ဥက္ကာပါ… ဦး၊ အဲဒီဓာတ်ပုံကို ရိုက်ခဲ့တဲ့ ဦးပြည်သိမ်းရဲ့ သားပါ'

မှိန်ပျပျအလင်း မသဲမကွဲတွင် ဦးဖီရမ်၏ မျက်နှာအမူအရာ ပြောင်းလဲ

မှုကိုအသေးစိတ်မမြင်ရပါ။ သို့သော် သူထိတ်လန့်တုန်လှုပ်သွားတာတော့ ကျွန်တော်မြင်လိုက်ရပါသည်။

'ဦးပြည်သိမ်း…'

သူ့ ကိုကြည့်ရသည်မှာ တစ္ဆေတစ်ကောင်ကိုမြင်လိုက်ရသူ၏ မယုံကြည် နိုင်စွာ ထိတ်လန့်ချောက်ချားဟန်မျိုး။ သူ ဖေဖေ့ကို မှတ်မိနေသည်။ လုံးဝ သေချာပါသည်။

'ဟုတ်ပါတယ်၊ ဦးနဲ့ လွန်ခဲ့တဲ့ ခြောက်နှစ်တုန်းက ခါကာဘိုရာဇီကို အတူသွားခဲ့ပြီး ပြန်မလာနိုင်တော့တဲ့ ဦးပြည်သိမ်းပါ'

သူကျွန်တော့်ကိုမကြည့်ဘဲ မီးဖိုထဲက ပြာများကို စူးစိုက်ကြည့်နေသည်။ 'အခု မင်းက ဘာကြောင့် ငါ့ဆီရောက်လာတာလဲ'

ကျွန်တော့်ကို မကြည့်ဘဲ မေးသည်။

'ကျွန်တော် ဖေဖေ့အကြောင်းကို သိချင်ပါတယ်၊ ဖေဖေ ဘာဖြစ်လို့ ပြန် မလာနိုင်တာလဲ ဆိုတာ'

သူ ကျွန်တော့်ကို ဆတ်ခနဲ မော့ကြည့်သည်။

'သူ သေပြီလေ'

ခြောက်သွေ့သောအသံသည် အနည်းငယ် တိုးတိတ်၏။

'ဦး...သူသေသွားတာကို မြင်ရသလား'

'ငါ မမြင်လိုက်ရပါဘူး'

'ဒါနဲ့တောင် ဦးက သူသေတယ်လို့ ဘာဖြစ်လို့ ပြောနိုင်တာလဲ'

သူ မျက်မှောင်ကြုတ်သွားသည်။

'ရေခဲချောက်ထဲ ပြုတ်ကျသွားရင် ဘယ်သူမဆို သေတာပဲ'

'ဒါဖြင့်…'

ထိုအချိန်မှာ အိမ်ကြမ်းပြင် သိမ့်ခနဲ သိမ့်ခနဲတုန်သွားအောင် ခြေလှမ်း လှမ်းပြီး တစ်ယောက်ယောက် တက်လာသည်။ ကျွန်တော် နောက်လှည့် ကြည့်လိုက်သောအခါ ထင်သည့်အတိုင်း ဖုန်ဒီးရမ်ဖြစ်နေ၏။ ဖုန်ဒီးရမ်၏ အမူအရာမှာ ခရီးက ပြန်ရောက်သော ဖခင်ကို ဘေးမသီ ရန်မခ တွေ့မြင်ရ သောကြောင့် ဝမ်းသာလှိုက်လှဲခြင်းထက် တစ်ခုခု စိုးရိမ်စရာရှိ၍ အလော တကြီး အချိန်မီရောက်ဖို့ လာတွေ့သည့် ဟန်မျိုးဟု ကျွန်တော်ထင်သည်။ 'အဖေ'

ဖုန်ဒီးရမ်သည် ကျွန်တော့်နောက်ဘက်မှ ခပ်သုတ်သုတ်ဖြတ်ကျော်သွား ပြီး သူ့ဖခင်အနီးတွင် ဒူးတုပ်၍ ထိုင်ချလိုက်သည်။ ထို့နောက် စကားတစ် ခွန်းကို ခပ်သွက်သွက် ပြောသည်။ ဖမ်မရာ... ဟူသော စကား တစ်စွန်း တစ်စကြားလိုက်ရသဖြင့် နေကောင်းရဲ့လားဟု မေးတာလည်း ဖြစ်နိုင်သည် ဟု ယူဆပါသည်။ သူ့ဖခင်က မျက်နှာတည်တည်ဖြင့် 'အေး'ဟု တစ်ခွန်း တည်း ပြော၏။

်မင်း မေးချင်တာတွေ မေးပြီးသွားပြီလား' ဖုန်ဒီးရမ်က ကျွန်တော့်အား မေးသည်။

'မမေးရသေးပါဘူး'

'ညကျမှ မေးပါလား' တစ်လက်စတည်း သူ့ ဖခင်ဘက်သို့ လှည့်ကာ 'အဖေ ခဏနားလိုက်ပါဦး' ဟု ကျွန်တော်ပါ နားလည်အောင် မြန်မာလို ပြောလိုက်သည်။ ဖုန်ဒီးရမ်က သူ့ ဖခင်၏ ပခုံးပေါ် လက်အသာတင်လျက် နူးညံ့သော အသံဖြင့် ရဝမ်လို စကားတစ်ခွန်း ထပ်ပြောသည်။

ဖခင်ကို အလွန်ဂရုစိုက်သည့် သားတစ်ယောက်ဖြစ်လိမ့်မည်ဟု ကျွန် တော် သိလိုက်ပါသည်။

ဦးဖီရမ်က ခေါင်းပေါင်း ချည်စောင်ကို ဖြည်လျက် မျက်နှာကို ချွေး သုတ်ရင်း ခေါင်းယမ်းခါ၏ ။

'ငါ နေကောင်းပါတယ်'

ထို့နောက် ထိုချည်ထည်အဝတ်ဖြင့်ပင် မျက်နှာကို ယပ်ခတ်နေသည်။ လူအိုက်လို့လား၊ စိတ်အိုက်လို့လား မသိပါ။

ကျွန်တော်တို့ သုံးယောက် ခဏကြာမျှ ငြိမ်သက်သွားကြ၏။ တစ် ယောက်ယောက်က စကားစပြောလျှင် ကောင်းပါလိမ့်မည်။ စကားစ,သူ သည် ကျွန်တော်ဖြစ်ဖို့ မကောင်းပါ။ အိမ်အပြင်တွင် အလင်းရောင် တရိပ် ရိပ် ကျလာနေသည်။ ရွာထဲ တစ်နေရာရာမှ သီချင်းဆိုသံသဲ့သဲ့ကို ကြားရ သည်။ အိမ်ခေါင်းရင်း တောင်စောင်း တောအုပ်ဆီမှ ကျေးငှက်တို့ အသံ စီစီ မြည်နေသည်။ အိပ်တန်းတက်ကြတော့မည့် ငှက်တွေ ဖြစ်လိမ့်မည်။ သည်အိမ်ထဲမှာတော့ အားလုံး တိတ်ဆိတ်နေသည်။ မီးထွန်းဖို့အချိန် ရောက် သည်အထိ ဘယ်သူမှ စကားမပြောကြပါ ။

ကျွန်တော်ထိုင်ရာမှ ထပြီး ဖယောင်းတိုင်ထွန်းလိုက်သည်။ ထိုအခါကျ မှ အခန်းထဲဆီမှ နန်ဗေးရမ် ထွက်လာပြီး မီးဖိုဆီ လျှောက်လာ၏။ မီးဖို မှာ မီးတောက်လုံးဝမရှိတော့ဘဲ မီးခဲတွေ ပြာအထပ်ထပ် ဖုံးလျက်ရှိပြီ။ နန် ဗေးရမ်က မီးခဲတွေပေါ် မှ ပြာတွေကို ထင်းခြောက်ဖြင့် ခတ်ထုတ်ပြီး ထင်း တွေ ထပ်ထည့်သည်။ ထမင်းချက်ဖို့ ပြင်ဆင်တော့မည် ထင်သည်။

'အနန်…'

ကျွန်တော် ဖယောင်းတိုင်ကို သစ်တုံးကြီးတစ်တုံးပေါ် စိုက်ထွန်းပြီး မီးဖိုဘေးမှာ ချပေးလိုက်သည်။

'ထမင်းချက်မလို့လား'

'ဟုတ်တယ်အစ်ကို'

'ကျွန်တော့်ခေါက်ဆွဲထုပ်တွေ ပြုတ်လိုက်ပါလား၊ အမြန်ဆုံး စားရမယ့် နည်းလေ၊ ကိုဒီးရမ်နဲ့ ဦးလေးနဲ့ ဆာနေလောက်ပြီ'

'အဖေက ခေါက်ဆွဲ စားမှာမဟုတ်ဘူး အစ်ကို၊ ထမင်းပဲ စားမှာ၊ ကျွန်မ ထမင်းပဲ ချက်လိုက်မယ်၊ မြန်ပါတယ်၊ အစ်ကို ဆာလို့လား'

အိမ်ရှေ့မီးဖိုဝိုင်းမှ စကားဝိုင်းအခြေအနေကို ဘာမှမသိသော နန်ဗေးရမ် က ပြုံးရယ်လျက် မေး၏ ။

'ကျွန်တော် မဆာဘူး၊ ပြောင်းဖူးတွေ စားထားတယ်လေ'

ကျွန်တော်တို့ နှစ်ယောက် ထမင်းကိစ္စကို ခပ်တိုးတိုးပြောနေကြခိုက် မီးဖို၏ တစ်ဖက်မှ ဖုန်ဒီးရမ်နှင့် ဦးဖီရမ်လည်း စကားပြောနေကြသည်။ ရဝမ်ဘာသာဖြင့် ပြောခြင်းဖြစ်ပြီး ခပ်မြန်မြန် ခပ်သွက်သွက်ဖြစ်၍ ဘာပြော တာလဲ ကျွန်တော် လုံးဝမခန့် မှန်းနိုင်ပါ။

မီး အရှိန်ရလာသောအခါ နန်ဗေးရမ်သည် မီးဖို ဖိုခုံလောက်ပေါ်သို့ ထမင်းအိုး တင်လိုက်၏ ။

မီးဖိုမီး၏ အလင်းရောင်သည် ဝါ၍ တောက်ပနေသဖြင့် ဦးဖီရမ်၏ မျက်နှာ အောက်ပိုင်းကို အလင်းတင်ပေးနေသလို ရှိသည်။ ထိုမျက်နှာတွင် အောင့်အည်းမျိုသိပ်မှုတစ်ခု ရှိနေသည်။ ကျွန်တော်သူ့ကို ငေးကြည့်နေ မှန်း သူ ခံစားမိပုံရ၏ ။ ကျွန်တော့်ဆီသို့ ရုတ်တရက် လှမ်းကြည့်လိုက်လေ သည်။

'ကျောင်းသားလား'

ကျွန်တော့်ကို ဦးဖီရမ်က စကား စပြောလာသဖြင့် ကျွန်တော့်ရင်ထဲက လေးလံနေသော ဝန်ထုပ်ဝန်ပိုးကြီး လျော့ကျသွားသလိုပင် စိတ်သက်သာ ရာ ရသွား၏ ။

'မဟုတ်ပါဘူး၊ ကျွန်တော်ဧည့်လမ်းညွှန်…အဲ…နိုင်ငံခြားသား ခရီးသည် တွေကို လမ်းညွှန်ပေးတဲ့ ဂိုက်ဒ်အလုပ်ကို လုပ်ပါတယ်'

အဘိုးကြီး နည်းနည်းတွေသွား၏ ။ ဖုန်ဒီးရမ်က သူ့အဖေကို ဘာသာ ပြန်ပေးလိုက်သည်။ သူ့စကားထဲတွင် **Tourist Guide** ဟူသောအင်္ဂလိပ် စကားလုံး ပါသည်။ အဘိုးကြီး ခေါင်းတညိတ်ညိတ် ဖြစ်သွား၏ ။

'အခု ဘာလုပ်မှာလဲ'

'ခင်ဗျာ...'

'ဒီရွာမှာ ဘာလုပ်မှာလဲ'

'ကျွန်တော်…'

ဖုန်ဒီးရမ်ကို တစ်ချက်ကြည့်လိုက်မိ၏ ။ ထမင်းစားပြီးမှ ပြောပါဟု သူ တောင်းဆိုထားသောကြောင့် ဖြစ်သည်။ သို့သော် သူက ကျွန်တော့်ကို မကြည့်ဘဲ မီးဖိုမီးအောက်မှာ သူ့လက်ဖဝါးများကိုသူ ဖြန့်ကြည့်နေခဲ့သည်။

'ကျွန်တော် ခါကာဘိုရာဇီကို သွားချင်ပါတယ်'

အဘိုးကြီး ဘာမှမပြောပါ၊ ကျွန်တော့်ကို လှမ်းကြည့်နေသည့် အကြည့် လည်း မပျက်ပါ။

'အဲဒါ ... ဦးက ကျွန်တော့်ကို လမ်းပြုလုပ်ပေးပါ '

သူ ခေါင်းယမ်း၏။

'ငါ လမ်းပြမလုပ်တော့ဘူးလေ'

ကျွန်တော် အဘိုးကြီးကို ရအောင် စည်းရုံးမှ ဖြစ်မည်ဟု သဘောပေါက် သွားသည်။

်ဦး လမ်းပြမလုပ်တော့ဘူးလို့ ကိုဒီးရမ်က ပြောပါတယ်၊ ဒါပေမဲ့ ကျွန် တော့်အတွက်တော့ ဒီတစ်ခါ လုပ်ပေးပါဦး၊ ကျွန်တော်တောင်းပန်ပါရစေ'

വ്വി:മാറേ

വിഃമാറേ

'ခါခါဘိုကို လမ်းပြနိုင်တဲ့လူတွေ အများကြီးပါ' အဘိုးကြီးက ခေါင်းမာတော့မည့် မျက်နှာဖြင့် ခပ်ပြတ်ပြတ်ပြော၏။ 'ဟုတ်ပါတယ်၊ ခါကာဘိုရာဇီကို ရောက်အောင် လမ်းပြပေးနိုင်မယ့် သူတွေ အများကြီး ရှိမှာပါ၊ ဒါပေမဲ့ ကျွန်တော့်အဖေ ရောက်ခဲ့တဲ့နေရာတွေ ကို ကျွန်တော့်အဖေ သွားခဲ့တဲ့လမ်းအတိုင်း လမ်းပြပေးနိုင်တဲ့သူကတော့ ကမ္ဘာပေါ် မှာ ဦး တစ်ယောက်ပဲ ရှိပါတယ်၊ ကျွန်တော့်ကို ကူညီပါ'

ထိုအခါ အဘိုးကြီး ကျွန်တော့်ကို မျက်မှောင်ကြုတ် ကြည့်လာပါသည်။ 'မင်းအဖေ ရောက်ခဲ့တဲ့နေ ရာ... အဲဒီမှာ ဘာမှ မရှိဘူး၊ လူတွေ သွားနေ ကျ လမ်းလဲ မဟုတ်ဘူး'

'ဒါပေမဲ့ အဲဒါ ဖေဖေသွားခဲ့တဲ့ လမ်းပဲ'

'ငါ နားမလည်ဘူး'

ရဝမ်အဘိုးကြီး နားလည်အောင် ကျွန်တော်မြန်မာစကားဖြင့် ဘယ်လို ရင်းပြနိုင်ပါ့မလဲ။

'ဖေဖေ့မှာ သားသမီးဆိုလို့ ကျွန်တော်တစ်ယောက်တည်း ရှိတာပါ၊ ကျွန် တော်က ဖေဖေ့ရဲ့ တစ်ဦးတည်းသော သားပါ၊ ဖေဖေ သေပြီလို့ လူတွေက ပြောတဲ့အခါ ဖေဖေ့အလောင်းကိုတော့ ကျွန်တော်မြင်ချင်တာပေါ့၊ ဒါပေမဲ့ ဖေဖေ့အလောင်းကို ဘယ်သူမှ မတွေ့ကြဘူး၊ ဦးလဲ ဖေဖေ့အလောင်းကို မတွေ့ဘူးဆို'

'မတွေ့ဘူး'

'ကျွန်တော့်အတွက်တော့ ဖေဖေ မသေသေးဘူး'

အဘိုးကြီး အံ့သြည္ကားသည်။

'မင်း အရူးပဲ'

ကျွန်တော် စိတ်မဆိုးပါ။ ကျွန်တော့်ကိုယ် ကျွန်တော်လည်း ရူးနေပြီ ဟု မကြာခဏရေရွတ် အပြစ်တင်မိနေခဲ့သည်။ ကျွန်တော်ရူးနေတာလည်း တကယ်ဖြစ်နိုင်ပါသည်။

'ကျွန်တော်သိပါတယ်၊ ဖေဖေ တကယ်သေပြီဆိုတာ ကျွန်တော်လက်ခံ ချင်ပါတယ်၊ ဒါကြောင့် ကျွန်တော် အဲဒီကို လိုက်သွားမှ ဖြစ်မယ်၊ ဖေဖေ နောက်ဆုံးသွားခဲ့တဲ့ နေ ရာတွေကို ကျွန်တော်ရောက်ချင်တယ်၊ ဖေဖေ မသေ ခင် နောက်ဆုံးရပ်ခဲ့တဲ့ မြေကြီးပေါ် မှာ ကျွန်တော်ရပ်ချင်တယ်'

်သူ နောက်ဆုံး ရပ်ခဲ့တာ မြေကြီးပေါ် မဟုတ်ဘူး၊ နှင်းတောင်ပေါ် မှာ ဦးဖီရမ်က အက်ကွဲသော အသံဖြင့် စကားပြင်ပေးသည်။

'အဲဒီ နှင်းတောင်ပေါ် မှာ ကျွန်တော် ရပ်ချင်တယ် ဦး'

'ဒါပေမဲ့ ငါ မသွားနိုင်ဘူး'

'ဘာဖြစ်လို့ မသွားနိုင်တာလဲ'

'ငါ အသက်ကြီးပြီ'

်ဦး အသက်ကြီးပြီဆိုပေမယ့် ခရီးတော့ ထွက်နိုင်ပါသေးတယ် ဦးရယ်၊ ကျွန်တော့်ကို လိုက်ပို့ပေးပါ

အဘိုးကြီး ငြိမ်သက်သွားသည်။

အိမ်တစ်ခုလုံး တိတ်ဆိတ်သွားခြင်း ဖြစ်သည်။ မီးဖိုမှ ထင်းမီးတောက် ၏ တဖျစ်ဖျစ်မြည်သံနှင့် ထမင်းအိုး တဗွက်ဗွက်ဆူသံကို ကြားနေရသည် အထိပင် ဖြစ်သည်။ ဖုန်ဒီးရမ်တို့ မောင်နှမလည်း ငြိမ်သက်နေ၏။ နန်ဗေး ရမ်က ထမင်းအိုးကို ယောက်မဖြင့် မလိုအပ်ဘဲ မွေနေသည်။ ဖုန်ဒီးရမ်က ထင်းမီးကို မလိုအပ်ဘဲ ဆွနေသည်။

ခဏကြာတော့ ဦးဖီရမ်၏ အသံ ထွက်လာသည်။ အင်အား နည်းပါး သော တိုးတိတ်သော အသံ ဖြစ်သည်။

'ရေခဲတောင်တွေပေါ် မှာ နှစ်တွေ အကြာကြီး အမဲလိုက်ဖူးတယ်၊ ခါခါ ဘို သွားချင်တဲ့သူတွေကို လမ်းပြ လုပ်ပေးဖူးတယ်… ခဏခဏပဲ၊ ဒါပေမဲ့ လူတစ်ယောက်မှ အသက်မသေခဲ့ဖူးဘူး၊ အခု မင်းအဖေသေသွားတယ်၊ အဲဒီ အဖြစ်က သိပ်ကြောက်ဖို့ ကောင်းတယ်၊ အဲဒီနောက် ငါ ဘယ်တော့မှ အဲဒီ နေရာကို မသွားတော့ဘူး၊ မင်းအဖေက ငါ နောက်ဆုံး လမ်းပြပေးခဲ့တဲ့ ခရီး သည်ပဲ'

သူ ထိုနေရာသို့ မသွားချင်တာမဟုတ်။ မသွားရဲတာ ဖြစ်ရမည်။ 'ဖေဖေ ပြုတ်ကျသွားတဲ့အချိန်မှာ ဖေဖေနဲ့ ဦးနဲ့ ဘယ်လောက်ဝေးသလဲ' ကျွန်တော် တည်ငြိမ်သောအသံဖြစ်အောင် ထိန်းချုပ်ပြီး မေးမိသည်။ 'ဒီနှံရံနဲ့ ဟိုနှံရံလောက် ဝေးတယ်'

വിിഃമാറെ

ခေါင်းရင်းနံရံနှင့် ခြေရင်းနံရံကို လက်ညှိုးထိုးပြသည်။ ပေ ၃၀ လောက် ရှိမည်ထင်ပါသည်။

'အဲဒီ ချောက်ထဲကို လိုက်ဆင်းမကြည့်ခဲ့ဘူးလား'

'ငါတစ်ယောက်တည်း ဆင်းရင် ငါပြန်တက်လို့ မရဘူးလေ၊ အဲဒါ... ရေခဲချောက်ကြီး၊ ဒီတော့ တောင်တက်အဖွဲ့ တွေ ကျန်ခဲ့တဲ့ တဲဆီကို ငါ ရောက်အောင် ပြန်ရတာပေါ့၊ အဝေးကြီးမှာ ကျန်ခဲ့တာ၊ အဲဒီမှာ ငါ လူစုပြီး ကြိုးတွေ ယူပြီး ပြန်လာရတယ်၊ သူ ကျတဲ့နေရာမှာ အပေါက်မရှိဘူး၊ နှင်း တွေချည်းပဲ၊ သူ ကျနိုင်တဲ့ နေရာကို ရှာဖို့ ရေခဲပုဆိန်တွေ သစ်ကိုင်းတွေနဲ့ ထိုးကြည့်ရတယ်၊ အပေါက်ဖောက်ယူရတယ်၊ ငါတို့ အော်ခေါ်ကြည့်တယ် အသံမကြားဘူး၊ ငါ့ကိုယ်ခန္ဓာက ကြီးတယ်၊ ငါ ဆင်းရင် ဆွဲတင်ရတာလေး မယ်၊ ဒါကြောင့် ခပ်သေးသေး ကျောင်းသားလေးကို ကြိုးချည်ပြီး ဆင်းခိုင်း တယ်၊ အက်ကွဲကြောင်းက အရှည်ကြီး၊ ဒါပေမဲ့ အဲဒီမှာ သူကြာကြာမနေနိုင် ဘူး၊ ငါတို့ ဆွဲတင်ရတယ်၊ ကြာရင် သူ သေမှာပဲ၊ အသက်ရှူလို့ မရဘူး'

6060...II

ကျွန်တော့်အဖေ ဘယ်လိုဝေဒနာမျိုးနှင့် သေဆုံးခဲ့ရပါလိမ့်။ အေးလွန်း သဖြင့် ခိုက်ခိုက်တုန်ချမ်းပြီး သတိလစ်ခဲ့လေသလား။ သို့မဟုတ် အောက် ဆီဂျင် မရဘဲ မွန်းကျပ်ပြီး သတိလစ်ခဲ့လေသလား။ ဖေဖေသတိပြန်ရသေး သလား။ ရေခဲချောက်ကြီးထဲမှာ နက်ရှိုင်းသော အမှောင်ထုနှင့် အေးခဲ တုန် ခိုက်သော ရေခဲတွေ ပတ်လည်ဝိုင်းရံလျက်သတိရလာခဲ့သည်ဖြစ်လျှင် ဘယ် လောက်များ သွေးပျက်ချောက်ချားလိုက်ရမလဲ။ ဖေဖေ နောက်ဆုံးအချိန် မှာ ဘာကိုတမ်းတပြီး ဘာတွေ တွေးခဲ့ပါသလဲ။ ဖေဖေ နောက်ဆုံးမြင်ယောင် ခဲ့သော ပုံရိပ်မှာ ဘယ်သူ့ပုံရိပ် ဖြစ်ခဲ့ပါမလဲ။ ဖေဖေ နောက်ဆုံး ရေရွတ်ခဲ့ သော စကားလုံးမှာ ဘာစကားလုံး ဖြစ်ခဲ့ပါမလဲ။

ကျွန်တော် အခုအသက်ထက် ခြောက်နှစ်လောက် ပိုကြီးခဲ့လျှင် ဖေဖေ သည်လို သေခဲ့ရမှာ မဟုတ်။ ဖေဖေ့ဘေးမှာ ကျွန်တော်လိုက်ပါကူညီနိုင်ခဲ့ လိမ့်မည်။

'ကျွန်တော် အဲဒီကို ရောက်အောင်သွားချင်တယ် ဦး၊ ဦး ကျွန်တော့်ကို လိုက်ပို့ပါ ' 'ဘာဖြစ်လို့ သွားချင်ရတာလဲ'

'ဘာဖြစ်လို့ သွားချင်ရသလဲ ဆိုတော့ ကျွန်တော့်အဖေ အဲဒီမှာ သေခဲ့ ရတာမို့ပဲ'

်မင်း သွားလို့ အကျိုးမရှိနိုင်ဘူး၊ အန္တ ရာယ်လဲ ရှိတယ်၊ မင်း ပြန်ပါ' ကျွန်တော့်ကို ပြန်ပါဟု သူဘာကြောင့် ပြောရသလဲ။ ကျွန်တော်စိတ် တိုသွားမိသည်။

'ကျွန်တော်မပြန်ဘူး၊ အဲဒီကို ကျွန်တော် ရောက်အောင်သွားမယ်၊ အဖေ သေခဲ့တဲ့ နေရာကို သွားဖို့ သားမှာ တာဝန်ရှိတယ်၊ အဲဒီလိုပဲ အဖေသေတဲ့ နေရာကို သွားချင်တဲ့ သားကို လိုက်ပို့ပေးဖို့ အဖေ့ရဲ့လမ်းပြမှာ တာဝန်ရှိ တယ်၊ ကျွန်တော့်ကို လိုက်ပို့ပေးဖို့ ဦး တာဝန်ပဲ'

ကျွန်တော်ပြတ်သားစွာ တောင်းဆိုလိုက်ပါသည်။

ကျွန်တော့်စကားကြောင့် အဘိုးကြီး ဦးနှောက်ခြောက်သွားပုံ ရသည်။ ပါးစပ်အဟောင်းသားနှင့် ဘာစကားမှ မပြောဘဲ ခဏဆွံ့အသွား၏ ။ ထို့ နောက် ဆတ်ခနဲ ခေါင်းခါယမ်းသည်။

်ငါ့မှာ တာဝန်မရှိဘူး၊ မင်း သွားချင်သွား၊ ငါ မင်းကို လိုက်မပို့နိုင်ဘူး' ကျွန်တော့် စိတ်ကို နည်းနည်းပြန်လျှော့လိုက်ရသည်။

'ဦး...ဦး ခရီးပန်းလာတာ ကျွန်တော်သိပါတယ်၊ ချက်ချင်းကြီး ခရီး ပြန်မထွက်နိုင်တာ ကျွန်တော် သိပါတယ် ဦး၊ အနားယူပါ...တစ်ရက်ပဲ ကြာကြာ၊ တစ်ပတ်ပဲကြာကြာ ကျွန်တော့်စောင့်ပါ့မယ်၊ ကျွန်တော့်ကိုဖေဖေ့ ဆီ ရောက်ဖို့ ဦးပဲ ကူညီနိုင်တာပါ'

'ဘာမှအကျိုးမရှိတဲ့ အလုပ်ကို မင်း လုပ်တော့မယ်၊ အဲဒါကို ငါ မကူညီ ဘူး'

ခေါင်းမာလှသော အဘိုးကြီးကို ကျွန်တော်စိတ်ပျက်လက်ပျက် စိုက် ကြည့်နေမိ၏။ သူ မပို့ပေးလျှင် ကျွန်တော်ဘယ်မှရောက်တော့မှာမဟုတ် ပါ။ သူ ဘာဖြစ်လို့ ဒီလောက်တောင် ငြင်းနေရပါသလဲ။

သူ့ကို ကျွန်တော်ကြည့်နေရင်း ရုတ်တရက်အတွေးတစ်ခု ပေါက်သွား သည်။

വിഃമാറേ

သူ တစ်ခုခုကို ဖုံးကွယ်ထားသလား။

ထိုအတွေးဖြင့် ကျွန်တော့်တစ်ကိုယ်လုံး ပူလောင်သွားသည်။ အဘိုး ကြီး၏ မျက်လုံးတွေကို ကျွန်တော် အကဲခတ်ကြည့်မိ၏။ ထိုမျက်လုံးတွေ မှာ ရှောင်ဖယ်လိုသော အရိပ်ကို မြင်ရသည်ဟု ထင်သည်။ သူ ဘာတွေကို ဖုံးကွယ်ထားသလဲ၊ သူ ဘာတွေကို ရှောင်ဖယ်ချင်နေသလဲ၊ ကျွန်တော် ဘာ တွေ တွေ့သွားမှာကို သူ စိုးရိမ်နေသလဲ။

ကျွန်တော် ဘာမှ စဉ်းစားမနေတော့ဘဲ စကားတစ်ခွန်းတည်းဖြင့် မြား ပစ်သလို ပစ်ထည့်လိုက်၏ ။

'ကျွန်တော့်အဖေ သေခဲ့တဲ့ကိစ္စမှာ ဦး လိပ်ပြာသန့် တယ်ဆိုရင် ဦး... ကျွန်တော့်ကို လိုက်ပို့ပေးမှာပဲ'

ကျွန်တော် ဆိုလိုသော စကားအဓိပ္ပာယ်ကို ရဝမ်ကြီး သဘောပေါက်ရဲ့ လား။ သူ မျက်မှောင်တော့ ကြုတ်သွား၏ ။ ချက်ချင်း သဘောပေါက်ပြီး ချက်ချင်း တုံ့ပြန်လိုက်သူက ဖုန်ဒီးရမ်ဖြစ်သည်။

'မင်း ဘာစကားပြောတာလဲ'

သူ့စကားသံမှာ မာကျောလွန်းသဖြင့် အနည်းငယ်မျှပင် စကားမဝဲ သလို ထင်ရသည်။

'မင်းက ငါ့ အဖေကို စွပ်စွဲချင်နေတာလား'

ကျွန်တော် လှမ်းကြည့်လိုက်တော့ မီးဖိုမီးရောင်မှာ တောက်ပနေ သော သူ့မျက်လုံးများကို ရင်ဆိုင်လိုက်ရသည်။

'ကျွန်တော် ဘာမှ မစွပ်စွဲပါဘူး'

'ဒါပေမဲ့ မင်း…အဖေ့ကို မသင်္ကာဘူးလို့ ငါ ခံစားရတယ်၊ မင်း စကား က အဲဒီအဓိပ္ပာယ်ပဲ၊ အဲဒါ ငါ့အဖေကို မင်း စော်ကားတာပဲ၊ ငါ့အဖေ အိမ် ပေါ် မှာ လာပြီး ငါ့အဖေကို စော်ကားနေတာပဲ'

ကျွန်တော့်စကား နည်းနည်းလွန်သွားပြီဖြစ်ကြောင်း ချက်ချင်းသတိရ သွားသည်။

'အဖုန်…'

အဘိုးကြီးက အနည်းငယ် စိုးရိမ်သောအသံဖြင့် ဟန့်တား၏ ။ ထို့နောက်

သူ့သားအား တစ်ခုခု ပြောသည်။ ဖျောင်းဖျချော့မော့တာ ဖြစ်နိုင်ပါသည်။ ဖုန်ဒီးရမ် ခေါင်းတစ်ချက် ဆတ်ပြီး နှုတ်ခမ်းတင်းတင်းစေ့ထား၏ ။

'ကျွန်တော့်စကား အဲဒီအဓိပ္ပာယ် ရောက်သွားရင် ကျွန်တော် တောင်း ပန်ပါတယ်၊ ဦး လိုက်မပို့နိုင်ဘူးဆိုလို့ ကျွန်တော် စိတ်တွေ ရှုပ်ထွေးပြီး ပြော မိ ပြောရာ ပြောလိုက်မိတာပါ'

အကြပ်ကိုင်သည့် နည်းသည် တစ်ခါတစ်ရံတွင် အောင်မြင်နိုင်လိမ့်မည်။ သို့သော် ဤအဘိုးကြီးကိုတော့ အကြပ်ကိုင်လို့ ရမည်မဟုတ်။ နောက်ပြီး ဤနယ်သည် ကျွန်တော့်နယ်မဟုတ်။ ကျွန်တော်က မျက်နှာစိမ်းများအလယ် မှာ ရောက်နေသူသာ ဖြစ်သည်။ အိမ်ရှင်တွေ စိတ်ဆိုးအောင် လုပ်ခြင်းသည် ဒုက္ခကို ဖိတ်ခေါ်ခြင်းသာ ဖြစ်သည်။ ဤအချက်ကို ဘာဖြစ်လို့ စောစော စီးစီး ကျွန်တော် ထည့်မဆင်ခြင်မိတာလဲ။

်ဦး...၊ ကျွန်တော် ဖေဖေ့ကို သိပ်ချစ်ပါတယ် ဦးရယ်၊ လွန်ခဲ့တဲ့ ခြောက် နှစ်က ဖေဖေ့ကို လေယာဉ်ကွင်းမှာ ကျွန်တော်လိုက်ပို့နှတ်ဆက်တဲ့အချိန် မှာ ကျွန်တော် ၁၆ နှစ်ပဲ ရှိသေးတယ်၊ ဆယ်တန်းကျောင်းသားပါ၊ ဖေဖေ ကျွန်တော့်ဆီ ဘယ်တော့မှ ပြန်ရောက်လာမှာမဟုတ်ဘူးဆိုတာ အဲဒီတုန်း က ကျွန်တော်သိခဲ့ရင် ကျွန်တော် ရန်ကုန်မှာ ဘယ်ကျန်နေရစ်ခဲ့မလဲ၊ ကျွန် တော် လိုက်သွားမှာပေါ့ ၊ ဖေဖေ့ဘေးက ကျွန်တော် လိုက်သွားမှာပေါ့ ။ အခု တော့ ကျွန်တော် ဖေဖေ့ကို လက်ပြန္မတ်ဆက်ပြီး လေဆိပ်မှာ ကျန်ရစ်ခဲ့ တယ်၊ ဖေဖေက ကျွန်တော့်အတွက် ကချင်ဓားတစ်လက် လက်ဆောင် ဝယ်လာမယ်...တဲ့၊ ကတိပေးသွားတယ်၊ အဲဒီတုန်းက ကျွန်တော် ပြောခဲ့ ဖို့ ကောင်းတာ...ဖေဖေ့ကချင်ဓားကို ကျွန်တော်မလိုချင်ပါဘူး၊ ဖေဖေ့ ကိုပဲ ကျွန်တော် လိုချင်တာ၊ ဖေဖေ ကျွန်တော့်ဆီ ရောက်အောင်ပြန်ခဲ့ပါလို့ ကျွန်တော် ပြောခဲ့ဖို့ ကောင်းတယ်၊ အခုတော့ ဖေဖေ ကျွန်တော့်ဆီ မရောက် လာခဲ့ဘူး၊ ဖေဖေ သေပြီလား၊ ဖေဖေ့အလောင်းကိုလဲ ဘယ်သူမှ မမြင်ခဲ့ကြ ဘူး၊ ဖေဖေ့ကို ကျွန်တော် မြင်ချင်တယ်၊ ဖေဖေ့ကို လက်နဲ့ ထိကြည့်ချင် တယ်၊ ဖေဖေ့ကို ထိလို့မရရင် ဖေဖေနောက်ဆုံး ရပ်သွားခဲ့တဲ့ နှင်းတွေကို ကျွန်တော် ထိကြည့်ချင်တယ်'

ကျွန်တော် ခြောက်နှစ်လုံးလုံး ခံစားပြီး မျိုသိပ်ထားခဲ့ရသော စကား

များကို သူစိမ်း မိသားစုတစ်စုရှေ့မှာ ကျွန်တော် ဖွင့်ဟတိုင်တည်မိသွား သည်။ ကျွန်တော့်မျက်လုံးအစုံမှာ မျက်ရည်များ ရစ်ဝဲလာသောအခါ မြင် ကွင်းတွေ ဝါးသွား၏။ ကျွန်တော် အိမ်ရှေ့နံရံဘက်သို့ ဆတ်ခနဲ မျက်နှာ လှည့်ပစ်လိုက်သည်။ ကျွန်တော့်မျက်ရည်တွေကို ဘယ်သူမှ မမြင်တွေ့စေရ။

'မေမေက ဖေဖေ့အတွက် အောက်တိုဘာ ၁၆ ရက်နေ့တိုင်း ဘုန်းကြီး တွေ ဆွမ်းကျွေး၊ သင်္ကန်းကပ်ပြီး ကောင်းမှုကုသိုလ်တွေ လုပ်ပါတယ်၊ ဒါ ပေမဲ့ ကျွန်တော်သိပါတယ်၊ မေမေ ဖေဖေ့ကို ခုထိ စောင့်နေတုန်းပဲ၊ သူ့ ခင်ပွန်းရဲ့အလောင်းကို မမြင်ရတဲ့ ဇနီးတိုင်းဟာ မသိစိတ်နဲ့ သူ့ခင်ပွန်းကို စောင့်နေမှာပဲ၊ ကျွန်တော်နားလည်တယ်၊ ဘာကြောင့်လဲဆိုတော့ ဒီနေ့အထိ ကျွန်တော်ကိုယ်တိုင် ဖေဖေ ပြန်လာမလားလို့ တိတ်တိတ်ကလေး စောင့် နေတုန်း ဖြစ်နေလို့ပဲ'

ကျွန်တော် မျက်တောင် တဖျတ်ဖျတ် ခတ်လိုက်ပြီး မျက်ရည်စိုစွတ်မှု ပျောက်ကွယ်သွားသောအခါ ကျွန်တော်ဦးဖီရမ်ဘက်သို့ လှည့်ကြည့်လိုက် သည်။ အဘိုးကြီး ကျွန်တော့်ကို ငေးကြည့်နေသည်။

'ကျွန်တော် ဒီကို လာတာ အကြောင်းနှစ်ခုရှိပါတယ် ဦးကြီးရယ်၊ ဖေဖေ သေပြီဆိုတာကို အတိအကျ သေသေချာချာ လက်ခံဖို့နဲ့ ဖေဖေ နောက်ဆုံး အသက်ရှင်ခဲ့တဲ့ မြေကြီးကို လက်နဲ့ထိပြီး ဖေဖေ့ကို ဦးချကန်တော့ဖို့၊ နောက် တစ်ကြောင်းက ဖေဖေ အသက်ပျောက်သွားခဲ့တဲ့နေရာမှာ ဖေဖေ့အတွက် ကောင်းမှုကုသိုလ် ရအောင် ဘုရားရှိခိုး အမျှဝေဆုတောင်းပေးဖို့ပါ၊ ဖေဖေ နောက်ဘဝကူးနိုင်ဖို့ ကောင်းရာမွန်ရာဘဝကို ရောက်နိုင်ဖို့အတွက် ကျွန် တော် ဘုရားကို အာရုံပြုပြီး သရဏဂုံတင်ချင်ပါတယ်၊ အဲဒီလိုလုပ်ပေးမှ ဖေဖေ ရောက်ရာဘုံဘဝကနေ သာခုခေါ်နိုင်မှာပါ'

'ဟုတ်ပြီလေ…မင်းစိတ်ကို ငါ ကိုယ်ချင်းစာတယ်'

ဖုန်ဒီးရမ်က လှမ်းပြောသည်။

'ငါ့အဖေအပေါ် မင်း သံသယရှိခဲ့မယ်ဆိုရင်လဲ ငါ နားလည်ပေးနိုင် ပါတယ်၊ ဒါ... ဖြစ်သင့်တဲ့ သံသယပါ'

'ကျွန်တော်… …'

သူ ကျွန်တော့်အား လက်ကာပြ၏။

'ငါကလဲ မင်းကို မင်းအဖေအလောင်းကို တွေ့စေချင်ပါတယ်၊ မင်း အဖေရဲ့ ကိုယ်ခန္ဓာကို တွေ့နိုင်မယ်ဆိုရင် အားလုံး ပြေလည်သွားမှာပဲ၊ ဒါ ပေမဲ့ ငါ့အဖေကတော့ ကျန်းမာရေးမကောင်းဘူး၊ မင်း သွားရမယ့်နေ ရာကို အဖေ လိုက်ပို့ပေးနိုင်မှာမဟုတ်ဘူး၊ ဒီတော့ ငါလိုက်ပို့မယ်၊ အဲဒီကို ရောက် အောင် မင်းကို ငါ ခေါ် သွားမယ်၊ မင်းကျေနပ်မလား'

သူ ကျွန်တော့်ကို စိုက်ကြည့်ရင်း ခပ်တည်တည် မေးပါသည်။ ကျွန်တော် သူ့ကို ပြန်စိုက်ကြည့်လိုက်၏ ။

်ဖေဖေ သွားခဲ့တုန်းက ကိုဖုန်ဒီးရမ်မပါပါဘူး'

'မပါဘူး၊ ဒါပေမဲ့ ငါတို့ရွာက လူနှစ်ယောက် ပါတယ်၊ အဖေပြောထား တဲ့ လမ်းကြောင်းတွေလဲ ငါသိတယ်၊ ငါ ခါခါဘိုကို သုံးခေါက်ရောက်ဖူး တယ်'

ဦးဖီရမ်ကို ကျွန်တော် လှမ်းကြည့်သည်။ အဘိုးကြီးသည် ကျွန်တော်တို့ စကားတွေထဲမှာ နည်းနည်းမှ အာရုံမရှိပါ။ သူ့အတွေးသည် အဝေးကြီးသို့ ရောက်နေခဲ့သည်။ ကျွန်တော် ရိပ်မိပါသည်။

'နောက်ပြီး တောနက်ထဲမှာ လမ်းကြောင်းမှတ်မိအောင် တောတက်တဲ့ လူတိုင်း သဲလွန်စတွေ ချန်ထားရတယ်၊ အဖွဲ့ တစ်ခုနဲ့ တစ်ခု သဲလွန်စ ချန် ပုံ ချန်နည်းချင်း မတူဘူး၊ ဒါပေမဲ့ ငါ့အဖေ ချန်ခဲ့တဲ့ သဲလွန်စတွေ ငါ လိုက် တတ်တယ်'

ကျွန်တော် ဖုန်ဒီးရမ်ကို အားကိုးနိုင်လိမ့်မည်ဟု ကျွန်တော် လက်ခံ သွား၏။

'ကျေးဇူးတင်ပါတယ် ကိုဒီးရမ်'

'ကျေးဇူး မတင်ပါနဲ့ ဦး၊ မင်းကိုယ်ခန္ဓာနဲ့ ခါခါဘိုနဲ့ ကိုက်ညီအောင် မင်း ညှိရဦးမယ်၊ ခက်ခဲပြီး အန္တ ရာယ်ကြီးတဲ့ ခရီးလမ်းအတွက် မင်းအဆင်သင့် မဖြစ်သေးဘူး'

ကျွန်တော်ဘာမှမပြောနိုင်သေးနိုင်မီ သူက နန်ဗေးရမ်ဘက်သို့ တစ်ခုခု လှမ်းပြောသည်။ နန်ဗေးရမ်က ထမင်းအိုးအဖုံးကို လှပ်ပြလိုက်၏ ။ ထမင်း ရနံ့ မွှေးသွားသည်။ ညစာစားချိန် ရောက်ခဲ့ပြီ။

...

വി!യാറേ

သူမ လက်ဖဝါးထဲသို့ နက်မှောင်ကာ တောက်ပနေသော လိပ်ပြာလေး တစ်ကောင် ကျွန်တော် ထည့်ပေးလိုက်သည်။ ဖြူဝင်းသော ပန်းသွေးနုနု လက်ဖဝါးတွင် ကတ္တီပါအနက်လို တောက်ပြောင်နေသော လိပ်ပြာကလေး သည် ထင်းခနဲ လှပနေ၏။

'ဟယ်…လုလိုက်တာ'

လိပ်ပြာလေးသည် ကျွန်တော် ဖမ်းလိုက်စဉ်ကတည်းက တော်တော် နာသွားပုံရပါသည်။အတောင်ပံလေး ပုတ်ခတ် ပုတ်ခတ်သာ လုပ်နိုင်ပြီး မပျံ သန်းနိုင်တော့ပါ။

'ဒါ ဘာလိပ်ပြာလဲ'

'မသိဘူး'ဟု ကျွန်တော် မောဟိုက်သံဖြင့် ဖြေမိသည်။

'sp.....'

သူမ ခစ်ခနဲ့ ရယ်မော၏။

'ဟုတ်တယ်လေ၊ ကျွန်တော်က ကျွန်တော့်အဖေလို လိပ်ပြာ ကျွမ်းကျင် သူမှ မဟုတ်ဘဲ၊ လိပ်ပြာတိုင်းကိုတော့ ကျွန်တော် မသိနိုင်ဘူးပေါ့၊ညီမလေး လဲ ကျွန်တော်မေးသမျှ သစ်ပင်တွေကို နာမည်မပြောနိုင်ဘူးလေ'

နန်ဗေးရမ်သည် မြစ်ကမ်းပါးမှာ တွေ့သမျှသစ်ပင်များကို ဘာပင်လဲ မေးတိုင်း သစ်ပင်ဟုသာ ဖြေ၏။ ဖုန်ဒီးရမ်ကတော့ သစ်ပင် တော်တော် များများကို သိလေသည်။ သဖန်းပင်နှင့် ဍရင်ကောက်ပင်များကို များစွာ တွေ့ရသည်။ ကျွန်တော်တို့ ခုတ်ခဲ့သည့်ကြိမ်ပင်မျိုးတွေလည်း အများကြီး ဖြစ်သည်။

'အစ်ကို အပြန်မှာ ရွာကို ဝင်ဦးမှာလား'

'ဝင်မှာပေါ့၊ ရွာမှာ တစ်ညအိပ်ပြီးမှ နောင်မွန်းကို ပြန်မှာ'

'အစ်ကို့ကို ကျွန်မသတိရနေမှာ'

ကျွန်တော် ခပ်လှမ်းလှမ်းမှာ ရှေ့က သွားနေသည့် ဖုန်ဒီးရမ်ဆီ လှမ်း ကြည့်လိုက်မိသည်။ ကျွန်တော်တို့၏ စကားတွေကို ကြားနိုင်သည့် အကွာ အဝေးဖြစ်သည်။ သူ့ကျောပေါ် မှ ကြိမ်စည်းက ပိုများသည်။ ကြိမ်ပင်စည် များကို အကိုင်းအဖျားတွေ ရှင်း၊ စုစည်းကာ ကြိမ်နွယ်ဖြင့် ပြန်စည်းပြီး ကြိမ် နွယ်ကြိုးဖြင့် နဖူးမှာ သိုင်းချည်ကာ ကျောပိုးသယ်ခြင်း ဖြစ်၏။ ကျွန်တော့် နောက်ကျောပေါ် မှာတော့ နန် ဗေးရမ်၏ ပလိုင်းခြင်းတောင်းကို လွယ်ပိုး ထားပါသည်။ ခြင်းတောင်းထဲမှာ ကြိမ်ပင်တွေ အတော်များများ ပါလာ၏။ တကယ်တော့ ထိုပလိုင်းသည် နန် ဗေးရမ် လွယ်ရမည့် ပလိုင်း ဖြစ်သည်။ ကျွန်တော့်ကိုတော့ ဖုန် ဒီးရမ်က လက်လွတ်ဝန်မဲ့စွာ လမ်းလျှောက်စေခဲ့ သည်။ သို့သော် ကျွန်တော်က ယောက်ျား ဖြစ်ပါလျက် ကျွန်တော့်ထက် ငယ်သော မိန်းကလေးတစ်ယောက်ကို ဝန်ထုပ်ဝန်ပိုးဖြင့် လျှောက်စေပြီး ကျွန်တော်ကတော့ လက်လွတ်ခြေလွတ် လျှောက်ရမလား။ အဲလိုသာဆို လျှင် ကျွန်တော့်လောက် စာနာမှုကင်းမဲ့သူ လောကမှာ ရှိပါဦးမလား၊ သည့် ထက် ပိုပြီး ရှက်စရာကောင်းသည့် ခရီးကော ရှိပါဦးမလား။ ထိုထက်ပိုပြီး မဖြစ်နိုင်သည့် အချက်တစ်ချက် ရှိသည်။ ကျွန်တော် ကြင်နာစွာ ချစ်ခင် တွယ်တာရသည့် မိန်းကလေး ပင်ပန်းတာကို ကျွန်တော် ဘယ်လိုနည်းနှင့် ကြည့်ရက် မြင်ရက်နိုင်ပါ့မလဲ။ ထိုအခါ မိန်းကလေး၏ ပလိုင်းကို ကျွန်တော် ပဲ ဇွတ်တောင်းပြီး သယ်မိလေသည်။ ယခု ကျွန်တော်တို့ သယ်ရသည့် ကြိမ် တွေကလည်း ကျွန်တော်သွားရမည့် ခရီးအတွက် လိုအပ်သည့် ခြင်းတွေ ရက် လုပ်ဖို့ပဲ မဟုတ်လား။

ကျွန်တော် ဖုန်ဒီးရမ်မကြားနိုင်လောက်သည့် အသံတိုးတိုးဖြင့် သူမကို ပြောလိုက်သည်။

'ကျွန်တော်လဲ ညီမလေးကို သတိရနေမှာ သေချာတယ်၊ညီမလေး ချက် တဲ့ ဖားသားဟင်းကို အရမ်းကြိုက်တာပဲ'

သူမ ရယ်မောပါသည်။

'တကယ်ပြောတာ၊ ကျွန်တော်ဖားသားတစ်ခါမှ မစားဖူးဘူး၊ဒီလောက် ချိုမယ်လဲ မထင်ဘူး'

ကျွန်တော်တို့ ခြေလှမ်းချစရာ မြစ်ကမ်းပါးယံသည် ကျဉ်းကျဉ်းကလေး ဖြစ်နေရုံမျှမက စိမ်းစိုသော အရွက် အခက် အပြတ်များလည်း ဖုံးလွှမ်းနေ ခဲ့သေးသည်။ ထို့ကြောင့် ခြေ တစ်လှမ်းနှင့် တစ်လှမ်းကြားမှာ နည်းနည်း တော့ အချိန်ကြာလေသည်။ အောက်မှာ ဝါးပြတ်ငုတ်တို ရှိနေမလား၊ ကြိမ် ပြတ်ငုတ်တို ရှိနေမလား၊ သစ်မြစ် ဖုဖု ချွန်ချွန်တွေ ရှိနေမလား မှန်းဆ ရှာ ဖွေရသေးသည်။ ထို့ကြောင့် နန်ဗေးရမ်သည် ကျွန်တော့်ရှေ့၌ သုံးလေးပေ အကွာသို့ ရောက်တိုင်း ကျွန်တော့်ကို တစ်ချက်ပြန်ပြန်လှည့်ကြည့်စောင့် ခဲ့သည်။

ခဏကြာတော့ သူမ ကျွန်တော့်ကို လှည့်အကြည့်မှာ ခြေတစ်ချက် ချော် သွားခဲ့သည်။ သူမ လွှတ်ခနဲ တိုးတိုးလေး အော်ပြီး ဆွဲမိဆွဲရာ ဆွဲလိုက်သည် က ဝါးအကိုင်းတစ်ခု ဖြစ်၏။

'ဟာ...အနန်'

'ရတယ်အစ်ကို၊ ဘာမှမဖြစ်ဘူး'

ကံကောင်းထောက်မစွာ သူမ မလဲပါ။ သို့သော်သူမလက်က ဆွဲလိုက် သော ဝါးကိုင်း၏ အခက်အလက် အချွန်တစ်ခုက သူမ၏ဆံပင်နှင့် ငြိနေ ခဲ့သည်။ သူမက ခေါင်းကို ငဲ့ရန်းသည်။ ဝါးကိုင်းက သူမနှင့်အတူ လိုက် ပါ ယိမ်းခါနေ၏။

'ကျွန်တော် လုပ်ပေးမယ်၊ ငြိမ်ငြိမ်နေ '

ကျွန်တော် နန်ဗေးရမ်အနီးသို့ ခပ်သွက်သွက်ရောက်သွား၏ ။ သူမ၏ ခေါင်းမှာ ငြိနေသော ဝါးကိုင်းအချွန်ကို ဖယ်ရှားပေးရန် ဖြစ်သည်။ သို့ သော် ကျွန်တော့်ကျောမှာ ပိုးထားသည့် ထိုးထိုးထောင်ထောင် ကြိမ်ကိုင်းတွေက ဘေးပတ်ဝန်းကျင်က ဝါးကိုင်းတွေနှင့် ငြိပြန်ကာ ကျွန်တော့်လက် က လိုရာသို့ မရောက်နိုင်ဘဲ ဖြစ်နေသည်။ ထို့ကြောင့် ပလိုင်းကို ဖြုတ်ချ ပစ်လိုက်သည်။

'အယ်...အစ်ကို၊ လိပ်ပြာလေး သေသွားပြီ'

နန်ဗေးရမ်က သူမလက်ထဲက လိပ်ပြာနက်လေးကို နှမြောတသစွာ ငုံ့ကြည့်ရင်း အလန့်တကြား ရေရွတ်လေသည်။ သူမ၏လက်ထဲမှ လိပ်ပြာ လေးကို သူမ အမှတ်တမဲ့ ညှစ်ဆုပ်လိုက်မိဟန် တူပါသည်။

'လိပ်ပြာက ကျွန်တော်ပေးလိုက်ကတည်းက သေတော့မယ့်ဆဲဆဲပါ' ကျွန်တော်သူမကို နှစ်သိမ့်လိုက်ရသည်။

မိန်းကလေး၏ ဆံပင်မည်းမည်းတွေက ဝါးကိုင်းစိမ်းစိမ်းတွင် ရစ်ပတ် လျက်ရှိသည်။ ကျွန်တော် ဝါးကိုင်းကို အသာဆွဲနှိမ့်ပြီး ရစ်နှောင်နေသော ဆံပင်များကို ဖြည်ပေးလိုက်ရသည်။ စိတ်ရှည်လက်ရှည် ဖြေယူရ၏။ ကျွန် တော် စိတ်မရှည်လျှင် ဆံပင်တွေ ပြတ်ကုန်နိုင်သည်။ အင်မိုင်ခ ၏ ရေစီးသံကို အောက်ဘက်ဆီမှာ ကြားနေရ၏ ။ အပေါ် ဘက်မှာတော့ မိုးထိမြင့်လုနီး သစ်ပင်ကြီးတွေ၏ လေတိုးသံနှင့် သစ်ရွက် သစ်ခက် လှုပ်ခတ်ပွတ်တိုက်သံသဲ့သဲ့ ။ တော၏ အုပ်ဆိုင်းမှုကြောင့် နေ ရောင်ကို မမြင်ရဘဲ ပတ်ဝန်းကျင်တစ်ခုလုံး စိမ်းညို့ အုံ့ဆိုင်းနေသည်။ ရွက်ကြွေများ သစ်ကိုင်းများပေါ် နင်းလာသည့် ခြေသံကြမ်းကြမ်းတစ်ခု။ ကျွန်တော် မော့ကြည့်လိုက်သောအခါ နန်ဗေးရမ်၏ နောက်ဘက် ခပ် လှမ်းလှမ်း တောင်အကွေ့ဆီမှာ ရပ်ပြီး လှမ်းကြည့်နေသော ဖုန်ဒီးရမ် ...။ သူ့မျက်လုံးတွေ စူးစူးရဲရဲတောက်ပနေ၏ ။ ကျွန်တော်လန့်သွားသည်။ ကျွန် တော်တို့နှစ်ယောက်ကို စိုက်ကြည့်နေသော မျက်လုံးများတွင် အံ့သြမှုနှင့် ဒေါသကို တွေ့ရသည်။ အခြေအနေ မကောင်းပါ ။ လုံးဝမကောင်းပါ ။ သူ ကျွန်တော်တို့ နှစ်ယောက်ကို ...

· အနန်... ·

ဖုန်ဒီးရမ်၏ မိုးခြိမ်းသလို အသံကြောင့် မိန်းကလေး၏ ကိုယ်ခန္ဓာလေး ဆတ်ခနဲ တုန်သွား၏ ။ သူမ နောက်ဘက်သို့ အလန့်တကြား လှည့်ကြည့် သည်။

'အစ်ကို...'

ဖုန်ဒီးရမ် ခြေလှမ်းကျဲကျဲဖြင့် ကျွန်တော်တို့ဆီ ရောက်လာသည်။ ကျွန် တော် လည်ချောင်းထဲတွင် တစ်ခုခု ဆို့နင်နေသလို ခံစားရ၏။

'ကိုဒီးရမ်...'

'အနန် ...ပလိုင်းကို ပြန်ကောက်'

ကျွန်တော်ပလိုင်းကို ငုံ့ကောက်လိုက်တော့ ကျွန်တော့်လက်ထဲမှ ဖုန် ဒီးရမ်က ဆွဲယူလိုက်သည်။ သူ့ကျောပေါ်က အလေးချိန်အပြင် နောက် ထပ် အလေးချိန် ခပ်များများကို မယူလိုက်သည့် သူ့ဟန်ပန်မှာ ကြမ်းတမ်း စွာ မာထန်နေ၏။

'ကျွန်တော်တို့က အစ်ကိုထင်နေသလို မဟုတ်ပါဘူး'

'ണു…'

ငေးကြောင်ကာ ရပ်နေသော နန်ဗေးရမ်အား ပလိုင်းကို ပေး၏ ။

'ကျွန်တော်သယ်ပါ့မယ်'

വിഃമാറേ

QIII:

ကျွန်တော် သူ့လက်ထဲက ပလိုင်းကို လှမ်းဆွဲဖို့ ပြင်သော်လည်း သူ မပေးပါ။ နန်ဗေးရမ်က ရိုကျိုးစွာ လှမ်းယူပြီး နဖူးမှာ သိုင်းကာလွယ်လိုက် သည်။

'wn:...'

090

နန်ဗေးရမ်သည် အစ်ကို၏ အမိန့်ကို မျက်နှာအရိပ်အကဲကလေးဖြင့်ပင် ဆင်ခြေမပေးဘဲ ငြိမ်သက်စွာ လှည့်ထွက်သွားပါသည်။ ကျွန်တော် စိတ် မကောင်းစွာ လှမ်းကြည့်နေရုံကလွဲ၍ ဘာတစ်ခွန်းမှမပြောနိုင်ပါ။ နန်ဗေးရမ် တောင်ကမ်းပါးစောင်းအကွေ့ မှာ ပျောက်ကွယ်သွားသောအခါကျမှ ဖုန် ဒီးရမ်က ကျွန်တော့်အား မျက်နှာချင်းဆိုင်ကာ တည့်တည့်ကြည့်သည်။ ထို့ နောက် ဒေါသကို ထိန်းချုပ်မျိုသိပ်လျက် ခပ်တိုးတိုးပြော၏။

'cl & 6 & 60:60:64'

ထို့နောက် နဖူးမှာ သိုင်းထားသောကြိုးကို နေရာတကျဖြစ်အောင် ပြင် လိုက်၏ ။ ပခုံးပေါ် မှ ကြိမ်စည်းကို တစ်ချက် နေသားတကျ ထားလိုက်ပြီး နောက် ချာခနဲ လှည့်ထွက်သွားပါသည်။

ပထမတော့ ကျွန်တော် ထူထူပူပူဖြင့် ရပ်ကျန်နေခဲ့သည်။

ခဏကြာတော့မှ မဟုတ်သေးပါဘူး၊ ငါလဲ သူ့နှမကို ဘာမှမလုပ်ရဘဲ နဲ့ ဟု စဉ်းစားမိကာ မခံမရပ်နိုင်ဖြစ်သွား၏ ။ ထိုအချိန်မှာ ကျွန်တော့်ရှေ့ တောင်စောင်းအကွေ့မှာ ဖုန်ဒီးရမ် မရှိတော့ပါ။

ကျွန်တော် ဗြုန်းခနဲ သူ့နောက်မှ အပြေးလိုက်သည်။ တောင်စောင်း အကွေ့ကို ကျော်တော့ အော်ခေါ် လိုက်မိ၏။

'ကိုဒီးရမ်...'

ကျွန်တော့်အသံသည် မြစ်ချောက်ကမ်းပါး ဟိုဘက်ထိပ်မှ ပဲ့တင်သံဖြင့် ပြန်လာ၏ ။ ခပ်လှမ်းလှမ်းက ရေညှိတက်နေသော သစ်ပင်ကြီးနောက်မှာ ဖုန်ဒီးရမ် ခဏရပ်စောင့်သည်။ ကျွန်တော် သူ့ အနားရောက်သည်အထိ ဖြစ်သည်။

'ကျွန်တော့်ကို ခင်ဗျား ဘယ်လိုထင်သွားသလဲ ကျွန်တော်သိတယ်' ကျွန်တော် အသက်မရှူမိဘဲ ဆက်တိုက်ပြောချလိုက်မိ၏ ။ 'ကျွန်တော် ခင်ဗျားနှမကို ဘာမှ မရိုးမသား မကြံ့စည်ပါဘူး၊ ခင်ဗျား ကြယ်စင်တံတား ကမ်းပါးနှင်းဖြူ

အထင်လွှဲတာ ကျွန်တော် မခံနိုင်ဘူး၊ သူ့ဆံပင် ဝါးကိုင်းနဲ့ ငြိနေလို့ ကျွန် တော် ဖြည်ပေးနေတာ၊ ကျွန်တော် သူ့ကို…'

ဖုန်ဒီးရမ် ရှေ့မှ လှည့်ထွက်သွားသည်။

'မယုံရင် သူ့ကို မေးကြည့်ပါ'

သူ့ ခြေလှမ်းကျဲကျဲတွေကို ကျွန်တော် မီအောင်လိုက်နေရ၏ ။ နန်ဗေး ရမ် ကို ကျွန်တော်တို့ မီသွားသည်။ ခြေ တစ်လှမ်း နှစ်လှမ်းဖြင့် မိန်းကလေး ကို ကျော်ခဲ့ကြ၏ ။ ကျွန်တော် စိတ်မဖြောင့်စွာ တစ်ချက်ငဲ့ကြည့်မိသည်။ ကျွန်တော်လွယ်ရမည့်ဝန်ထုပ်ဝန်ပိုးကို သူလွယ်နေရတာ ကျွန်တော်မကြည့် ရက်ပါ ။

'ကိုဒီးရမ်...ဟိုပလိုင်းကို ကျွန်တော်သယ်ခဲ့ချင်တယ်၊ သူက မိန်းကလေး ကျွန်တော်က...'

သူ စိတ်မရှည်စွာ စုတ်တစ်ချက် သပ်လိုက်၏။

်သူ ဒီအလေးချိန်ကို သယ်နေကျ၊ မင်း ဘာဖြစ်လို့...

'သယ်နေကျကို ကျွန်တော်သိပါတယ်၊ ဒါပေမဲ့ အခု ကျွန်တော်ပါတယ် လေ၊ သူ့ထက် ခွန်အားရှိတဲ့ ယောက်ျားတစ်ယောက် ပါလျက်သားနဲ့ သူ သယ်နေရတာ မလွန်လွန်းဘူးလား'

်ငါ စီစဉ်တဲ့ ကိစ္စကို မင်း ဝင်မရှုပ်နဲ့

ကျွန်တော် သူ့ကို တော်တော်စိတ်တိုသွားပါသည်။

'ခင်ဗျား...ဒါ... သက်သက် သူ့ကို ဒဏ်ခတ်တာပဲ'

·m...,

သူ ခြေလှမ်း တုံ့ခနဲ ရပ်လိုက်ပြီး ကျွန်တော့်ကို လှည့်ကြည့်၏။ ကျွန် တော် ခပ်တည်တည်ပင် သူ့ကို ဝေဖန်လိုက်မိ၏။

'ခင်ဗျား… မတရားဘူး'

'မတရားတော့ မင်းဘာလုပ်ချင်လဲ'

ကျွန်တော်စိတ်ကို တင်းပစ်လိုက်ပြီး နန်ဗေးရမ်ရှိရာသို့ ရဲဝံ့စွာ လျှောက် သွားလိုက်၏ ။

വി!ായ

'အနန်...ကျွန်တော် သယ်မယ်၊ ပေး'

'ക്ല്...'

99J

သူမ မျက်လုံးလေး ဝိုင်းစက်သွားအောင်ပင် စိုးရိမ်တုန်လှုပ်သွားပါသည်။ 'နေပစေ အစ်ကို...ကျွန်မ သယ်ရမှာလေ'

'ကျွန်တော် ပါလျက်သားနဲ့တော့ ညီမလေး မသယ်ရပါဘူး'

ဒီလူ မကျေနပ်လို့ ကျွန်တော့် လာထိုးရင်လည်း ပြန်ထိုးလိုက်ရုံပဲ ရှိတော့ သည်။ သူ လိုက်ပို့မှ ရောက်ရမည့် ခါ ကာဘိုရာဇီတောင်ကို သူလိုက်မပို့တော့ ဘူးဆိုလျှင်လည်း ရှိစေတော့။ အခုချိန်မှာတော့ ကျွန်တော်သည် မိန်းကလေး တစ်ယောက် ကိုယ့်ကြောင့် ဘာမဆိုင် ညာမဆိုင် ဒဏ်ခတ်ခံရတာကို မမြင် ရက်တာ တစ်ခုပဲ သိတော့သည်။ ဖုန်ဒီးရမ်သည် ခပ်လှမ်းလှမ်းမှာ ရပ်လျက် ကျွန်တော်တို့ကို ကြည့်နေသည်။ ကျွန်တော့်ကိုလည်း လာမထိုး။ ရှေ့ဆက် သွားဖို့လည်း သူ စိတ်မဖြောင့် ရှိလိမ့်မည်။

အနန်ကလည်း သူ့အစ်ကို အမိန့်ကို မလွန်ဆန်ရဲ။ ထို့ကြောင့် ကျွန် တော့်ကို ပလိုင်းမပေး။

'သွား...သွား...အစ်ကို သွား၊ ကျွန်မ နိုင်တယ်'

'ကျွန်တော် အဲဒါကို မသယ်ရရင် ကျွန်တော် ရှက်မိလိမ့်မယ်...ပေးပါ' 'ကဲ...အနန်...'

ဖုန်ဒီးရမ်က အသံပြတ်ပြတ်ဖြင့် လှမ်းခေါ်ပြီး တစ်စုံတစ်ခု ပြောလိုက်၏ ။ ထိုအခါ ကျမှ နန်ဗေးရမ်က ပလိုင်းကို နဖူးမှ ဖြုတ်ကာ ကျွန်တော့်ကို ပေး သည်။ ဖုန်ဒီးရမ် ခွင့်ပြုလိုက်ပုံ ရပါသည်။

နန်ဗေးရမ်ကို ရှေ့မှ သွားနှင့်စေပြီး ဖုန်ဒီးရမ်က ကျွန်တော်နှင့်အတူ ခြေလှမ်းလှမ်းသည်။ ကျွန်တော့်ကို မကြည့်ဘဲ 'မနက်ဖြန်မနက် ရွာက ထွက်မယ်'ဟု အသံပြတ်ဖြင့် ပြောသည်။

မူလက အစီအစဉ်မှာ အထမ်းသမားများကို နှစ်ရက် အချိန်ပေးရန်၊ သန်ဘက်ခါ နံနက်မှ ပန်နန်းဒင်မှ ထွက်ရန် ဖြစ်သည်။ ယခု ဖုန်ဒီးရမ်သည် မနက်ဖြန် ခရီးထွက်မည်ဟု ပြောင်းလဲဆုံးဖြတ်လိုက်ပြီ။ အကြောင်းရင်း ကို ထွေထွေထူးထူး စဉ်းစားအဖြေရှာနေရန် မလိုပါ။ ကျွန်တော့်ကို သူ့နှမ နှင့် မြန်မြန်ဝေးစေချင်လို့သာ ဖြစ်သည်။ ကျွန်တော်တို့ ရွာထဲသို့ ပြန်ရောက်သောအခါ အိမ်ရှေ့မှာ ဦးဖီရမ် ရပ် စောင့်နေသည်။ သူ့မျက်နှာတွင် ကျွန်တော်တို့ကို ပြောစရာ သတင်း ရှိနေ ကြောင်း ပေါ် လွင်နေ၏ ။ ဖုန်ဒီးရမ်က အရင် အိမ်ဝိုင်းထဲသို့ ဝင်သည့်အတွက် ဖုန်ဒီးရမ်ကို သူ စကားတစ်ခွန်း ပြောလိုက်သည်။ သူ့စကားကြောင့် ဖုန် ဒီးရမ် အံ့သြသွား၏ ။ ထို့နောက် သူ့ကျောပေါ် မှ ကြိမ်စည်းကို မြေပြင်ပေါ် သို့ ဝုန်းခနဲ ပစ်ချလိုက်ပြီး သူ့ ဖခင်ကို တစ်ခုခုပြောသည်။ ဖခင်က သူ့ ပခုံး အား အသာအယာဆုပ်ကိုင်လျက် ပြုံးရင်း ဖျောင်းဖျသည်။

ကျွန်တော် သူတို့အနီးမှ ဖြတ်ကျော်ကာ အိမ်ဝိုင်းထဲသို့ ဝင်လိုက်သည်။ ကျွန်တော့်ကျောပေါ် မှာ ပိုးထားသော ပလိုင်းကို ကျွန်တော် ဖြုတ်ယူလိုက် ပြီး အောက်သို့ အသာချသည်။ သို့သော် ခြေလှမ်းတွေ လေးလံညောင်းညာ ပြီး လက်တွေ တုန်နေသဖြင့် မြေပြင်ပေါ် သို့ ဘုန်းခနဲ ကျသွားပါသည်။ 'ဥက္ကာ...'

ကျွန်တော့်နာမည်ကို ခေါ်လိုက်သည့် ဖုန်ဒီးရမ်အသံကြောင့် ကျွန်တော် အထူးအဆန်းဖြစ်သွားသည်။ သည်လူသည် ကျွန်တော့်နာမည်ကို ဘယ် တုန်းကမှ မခေါ်ခဲ့ဖူးပါ။ နာမည်မခေါ်ဘဲ တုံးတိတိသာ စကားပြောမြဲဖြစ် သည်။

ကျွန်တော်လှည့်ကြည့်လိုက်တော့ သူ့ဖခင်၏အနီးမှာ ရပ်နေသည့် ဖုန် ဒီးရမ်က ကျွန်တော့်ကို တည်ငြိမ်စွာကြည့်နေခဲ့သည်။

'အဖေက မင်းကို ခါခါဘို လိုက်ပို့ဖို့ ဆုံးဖြတ်လိုက်ပြီ'

ကျွန်တော် လှိုက်ခနဲ ဝမ်းသာသွား၏ ။ အဘိုးကြီးက ပြုံး၍ ခေါင်းညိတ် ပြု၏ ။

'ဟား…ကျွန်တော် ဝမ်းသာလိုက်တာ၊ ကျေးဇူးတင်ပါတယ် ဦးရယ်' ကျွန်တော် အဘိုးကြီးအား လက်ဆွဲနှုတ်ဆက်လိုက်မိ၏ ။ အဘိုးကြီး က အသံတိုးတိုးဖြင့် ဝန်ခံသည်။

'မင်းအဖေ ရေခဲတောင်မှာ သေခဲ့ရတဲ့အတွက် ငါ့ကိုယ်ငါ ဘယ်တော့ မှ ခွင့်မလွှတ်နိုင်ပါဘူး'

\*

വിി:മാറേ

# ပင်လယ်ရေပြင်အထက် ပေ ၃၈၇၇

ယခုအခါ ကျွန်တော်သည် အန္တ ရာယ်ကြီးမားလှသော ကြိမ်ကြိုးတံတား အမြင့်ကြီးပေါ် မှာ ရောက်နေ ခဲ့ပြီ ဖြစ်သည်။

ကျွန်တော့်ခြေထောက်အောက်က ကြိမ်ကြိုးတံတား၏ ခြေနင်းရာကြမ်း ခင်းသည် ဝါးလုံး သုံးလုံးစာသာ ကျယ်၏။ အောက်တည့်တည့်မှာတော့ တရွန်ချောင်းသည် ရေမြှုပ်များ ဖွေးဖွေးထလျက် တဝုန်းဝုန်းကြမ်းတမ်း စွာ စီးဆင်းနေသည်။ အခုအချိန်မှာ ပြုတ်ကျသွားလျှင် ကျွန်တော့်ကို ဘယ် သူမှ ဆင်းမကယ်နိုင်။

ကျွန်တော်သည် တံတားအလယ်တွင် ရောက်နေသည်။ တံတားအလယ် ဆိုတော့ ချောင်း၏ အထက်တည့်တည့်မှာ ဖြစ်သည်။ ကြိုးတံတား ပျော့အိ ညွှတ်ကွေးကျနေရာ အလယ်တည့်တည့်မှာ ဖြစ်သည်။ ကျွန်တော် ခြေ တစ် ဖက် နင်းလိုက်တိုင်း မိုးရေစိုရွဲကာ ချောနေသော ဝါးလုံးပေါ် ရောခနဲ ချော် သွားပြီးကြိုးတံတားက တစ်ဖက်စောင်းနင်း နိမ့်ကာ ယိမ်းခါလှုပ်ယမ်းသွား သည်။ နောက် ခြေတစ်ဖက် ချနင်းလိုက်လျှင် အခြားတစ်ဖက်သို့ စောင်း သွားသော ကြိုးတံတားသည် ဆန့်ကျင်ဘက် ယိမ်းခါလှုပ်ယမ်းပြန်သည်။ ကျွန်တော် ခိုက်ခိုက်တုန်အောင် ချမ်းနေသည်။ သို့မဟုတ် ခိုက်ခိုက်

တုန်အောင် ကြောက်နေသည်။

'ဟုတ်တယ်၊ ဟုတ်တယ်… ဒီအတိုင်း လျှောက်ခဲ့၊ ဘယ်ကိုမှ မကြည့် နဲ့ … ငါ့ဆီပဲ ကြည့်' ဖုန်ဒီးရမ်က တစ်ဖက်ကမ်းပါးထိပ် တောင်ကမ်းပါးယံအစွန်းရှိ ဝါး ပင်များ အောက်ခြေတွင် မတ်တတ်ရပ်ရင်း ကျွန်တော့်ဆီ လှမ်းအော်နေ သည်။

ကျွန်တော် မေးတဆတ်ဆတ်တုန်နေတာကို ဘယ်လိုမှ ထိန်းချုပ်လို့ မရ။ လက်ဖျားတွေက ကြိမ်ကြိုးကို ဖိညှစ်ဆုပ်ထားပေမယ့် ထုံကျင်အေးခဲ နေသည်။ လက်က မမြဲဘဲ ချော်ပြီး လွတ်ထွက်သွားခဲ့လျှင်... ...

မဖြစ်ဘူး၊ ကျွန်တော် ပြုတ်ကျလို့ မဖြစ်ဘူး။ ကျွန်တော် ရောက်အောင် သွားရမည်။ ဘာဖြစ်လို့လဲဆိုတော့ အဲဒီကို ရောက်မှ ကျွန်တော် အမှန်တရား ကို သိရမှာမို့ပဲ။

ကျွန်တော် လာနေပြီ ဖေဖေ...။

ဖေဖေ့ အမှန်တရားကို ရှာဖွေဖို့ ကျွန်တော် လာနေပြီ။

ကျွန်တော်လျှောက်နေသော ဝါးလုံးခင်း တံတားကြမ်းပြင်ကိုသည့်ထက် ပိုပြီး ခိုင်မာသည့် အခြားအရာတစ်ခုခုအဖြစ် အစားထိုးမြင်ယောင်ကြည့်ရန် ကျွန်တော် အာရုံသွင်းကြည့်သည်။

ယခုလို အချိန်မျိုးမှာ ကျွန်တော့်ခြေထောက်အောက်မှာ အရှိစေချင်ဆုံး သော အရာမှာ ဘာလဲ။ မြသွေးကမ္မလာ မြက်ခင်းစိမ်းစိမ်း နူးနူးညံ့ညံ့လား။ ကျွန်တော့်အိမ်က သမံတလင်းပေါ် က မွေးပွကော်ဇော မွမွလား။ ယခုအချိန် မှာ အမှန်တရားနှင့် အနီးစပ်ဆုံး ဖြစ်နိုင်ခြေအရှိဆုံးအရာက စိမ်းလန်းစွာ နူးညံ့သော မြက်ခင်းပြင်တစ်ခု ဖြစ်သည်။

ကျွန်တော့် ဘွတ်ဖိနပ်အောက်မှာ ရှိနေသောအရာသည် ချော်ကျိကျိ မိုး ရေရွှဲရွဲဝါးလုံးစိုစို မဟုတ်၊ နူးညံ့စွာ ခိုင်မာပြန့်ပြူးသော မြက်ခင်းစိမ်းတစ်ခု ဖြစ်သည်။ ကျွန်တော့် ဘေးတစ်ဖက်တစ်ချက်မှာ ရှိနေသည်က မြစ်အထက် က အေးစက်ခြိမ်းခြောက်သော ဟာလာဟင်းလင်း လေထုတစ်ခု မဟုတ်။ စပါးစိုက်ခင်းတစ်ခု ဖြစ်သည်။ ငဝါရွာမှာ ကျွန်တော်မြင်ခဲ့ရသည့် စပါးပင် ပေါက်လေးတွေပေါ့။ စပါးပင် နုနုသေးသေးလေးများသည် လေအသွဲ့တွင် ယိမ်းနွဲ့ရလောက်အောင် မမြင့်သေးပေ။ လက်တစ်ဝါးစာလောက်သာအမြင့် ရှိသေးသည်။ သို့သော် အရွက်ဖျားကလေးတွေ လေဖြင့် မထိတထိ လှုပ်

വ്വിഃമാറേ

ကျွန်တော့်ခြေလှမ်းတွေ နည်းနည်းသွက်လာသည်။ စပါးရွက်နံ့ စိမ်းစိမ်းစိုစိုကိုပင် ကျွန်တော် ရှူရှိုက်မိနေပြီ။ စပါးပင်တွေ ကို လေတိုးသည့် တိုးတိုးဖွဖွအသံကိုပင် ကျွန်တော် ကြားယောင်နေရပြီ။ ကျွန်တော့်နောက်ဘက်က စပါးခင်းအစပ်မှာ ကျေးငှက်ကလေးတွေ စပါးနှံ တွေကို စားဖို့ ကျီကျီကျာကျာ အသံဖြင့် တိုင်ပင်ဆွေးနွေးနေကြပြီ။

ကျွန်တော် ပြုံးလိုက်မိ၏ ။

ခဏကြာလျှင် ကျေးငှက်လေးတွေသည် ဖျောင်းခနဲ ရိုက်ခတ်လိုက်သော ဝါးလက်ခုပ်သံကြောင့် သုတ်ခနဲ ပြေးကြလိမ့်မည်။ တောတောင်အလယ် မှာ စပါးနှံတွေလည်း မသီးသေး၊ စပါးနှံတွေကို လာစားမည့် ငှက်နှင့် တိရစ္ဆာန်လေးတွေကို စောင့်ပြီး ခြောက်လှန့် မည့်လူလည်း မရှိ။ သို့သော် ခြောက်လှန့်သည့် ဝါးလက်ခုပ်သံကတော့ မိနစ်ဝက်တစ်ခါလောက် ဖျောင်း ခနဲ မြည်နေလိမ့်မည်။

ရဝမ်လူမျိုးတို့၏ ငှက်ခြောက်သည့် စနစ်သည် ကျွန်တော်တို့ မြန်မာ လူမျိုး၏ စာခြောက်ရုပ်စနစ်ထက် လက်တွေ့ကျသည်။ စာခြောက်ရုပ်ဖြင့် ခြောက်လျှင်လည်း စာခြောက်ရုပ်မှာ ဒူးလေးတပ်ထားပေးသည်။ နောက် တစ်နည်း ရှိသေး၏ ။ ခြောက်ပေ ခုနှစ်ပေခန့်ရှိသော ဝါးပိုးဝါးကို ဆီးဆော ပုံသဏ္ဌာန်ဖြစ်အောင် အောက်က ငှတ်တိုင်တစ်ခုပေါ် မဏ္ဍိုင်ပြု၍ ဆင်ထား ၏ ။ တစ်ဖက်က တိုတို၊ တစ်ဖက်က ရှည်ရှည်ဖြစ်သည်။ တိုသည့် ဝါးအစွန်း မှာ အဆစ်နှစ်ခုကြား၌ ဟောင်းလောင်းပေါက်ဖြစ်အောင် လုပ်ထားသဖြင့် ရေထည့်ရန် ဝါးခွက်ရှည်ရည်တစ်ခု ပက်လက်ချထားသလို ရှိသည်။ ရှည် သည့် ဝါးအစွန်းကိုတော့ ထက်ခြမ်းခွဲပြီး ကွဲကြောင်းရာ ပေးထားသည်။ ဟောင်းလောင်းပေါက် ဝါးခွက်ထဲသို့ တောင်ကျချောင်းက ကျသောရေကို ဝါးပြန်များဖြင့် သွယ်တန်းထားသော ရေတံလျှောက်မှ ရေက သေးသေးမျှင် မျှင် စီးကျနေခဲ့သည်။ ဆီးဆော၏ တစ်ဖက်စွန်း ဝါးခွက်ထဲတွင် ရေပြည့် လာသောအခါ ထိုအစွန်းသည် ဟိုဘက်စွန်းထက် ပိုလေးသွားပြီး အောက် သို့ စိုက်ကျသည့်အခါ တခြားဘက်ဝါးအစွန်းက အထက်သို့ မြောက်တက် သွား၏။ သို့သော် သည်ဘက် ဝါးခွက်က ရေက အောက်သို့ လျင်မြန်စွာ ကျဆင်းပြီး ရေကုန်သွားသည့်အခါ တစ်ဖက်က ဝါးအစွန်းက မြေပြင်သို့

အရှိန်ဖြင့် ကျလာသည်။ ထက်ခြမ်းခွဲထားသော ဝါးသည် မြေပြင်နှင့် ရိုက် ခတ်မိသွားသောအခါ ဝါးလက်ခုပ်တီးလိုက်သလိုပင် ဖျောင်းခနဲမြည်သွား ခြင်းဖြစ်သည်။ ထိုနည်းဖြင့် စာကလေးတွေ ဆက်ရက်လေးတွေ ကြက်တူ ရွေးလေးတွေ ကြောက်လန့်ထွက်ပြေးကြလိမ့်မည်။

အင်း... ဒါပေမဲ့ တစ်ချိန်လုံး မှန်မှန်မြည်နေသော ဝါးလက်ခုပ်သံကို သူတို့ ယဉ်ပါးသွားခဲ့လျှင်ကော။ စာခြောက်ရပ်ပေါ် စာကလေးတွေ နား သလို တစ်ချိန်ချိန်မှာ ငှက်လေးတွေ ထိုအသံနှင့် ရင်းနှီးသွားလေမလား။ ထိုအခါ စပါးနှံတွေ ဂျုံသီးနှံတွေကို ငှက်လေးတွေ အားရပါးရလာစားကြ မလား။

ကျွန်တော် ပခုံးတွန့်လိုက်မိ၏ ။ အဲသည်အချိန်ကျတော့လည်း နောက် ထပ် နည်းတစ်ခု သုံးကြမှာပေါ့ ။

'အဲဒီ ကြိမ်ကိုင်းတွေကို အားပြုပြီး အောက်ဆင်းခဲ့'

ဖုန်ဒီးရမ်က တစ်ဖက်ထိပ်မှာ ကျွန်တော့်ကို ကြိုနေခဲ့သည်။

ကျွန်တော် သည်ဘက်ကမ်းသို့ ဘေးမသီရန်မခဘဲ ရောက်လာခဲ့ပြီဟု သိလိုက်ရသောအခါ အကြီးအကျယ်စိတ်သက်သာရာ ရသွားပါသည်။

ဖုန်ဒီးရမ်အနီးရှိဝါးရုံတောအခြေမှာကြီးမားသော ဝါးရွက်တွေ ပြန့်ကျဲ စိမ်းစိုနေသည်။ ထိုဝါးရွက်ကမ္ဗလာပေါ်သို့ ကျွန်တော် ခြေပစ်လက်ပစ် ထိုင်ချလိုက်ပြီး ကျောပိုးအိတ်ကို ဆွဲဖြုတ်လိုက်မိ၏။ ကျောပိုးအိတ်သည် တော်တော်လေးလံလှသည်။ ကျောပိုးအိတ်ကို မြေပြင်တောင်စောင်းပေါ် မှာ ခပ်မြန်မြန်ချလိုက်ပြီးသောအခါ ကျွန်တော့်တစ်ကိုယ်လုံး ပေါ့ပါးသွား ၏။အသက်ပြင်းပြင်းတစ်ချက် ရှူထုတ်ပြီး ဝါးရွက်တွေပေါ် ပက်လက်လှန် လှဲချလိုက်မိတော့သည်။

အား...။ အရသာရှိလိုက်တာ။

မိုးကောင်းကင်ကို မမြင်ရ။ ဝါးရွက်စိမ်းစိမ်းနှင့် ထင်းရှူးရွက်စိမ်းစိမ်း တို့ ရောနေသည့် စိမ်းမှောင်သော တောအုပ်အမိုးကိုသာမြင်ရသည်။ အရွက် အကြိုအကြားမှ အလင်းရောင် ခပ်ဖြူဖြူ နေရာသည် ကောင်းကင် ဖြစ်နိုင် သည်။ ဝါးရွက်စိမ်းစိမ်းတို့ပေါ်မှာ ရေစက်ရေပေါက်ကလေးများ တစ်ဆင့် ဂျူး

၁၄၈

ပြီး တစ်ဆင့် ကျပြီး နောက်ဆုံး ကျွန်တော့်ပါးပြင်ပေါ်သို့ တစ်စက်ချင်း ကျ နေသည်။

လေ စိမ့်ခနဲ တိုက်ခတ်လိုက်၏။ ကျွန်တော် ချမ်းတုန်သွားသည်။ မျက်စိကို မှိတ်ချပစ်လိုက်သည်။ ခဏလောက်တော့ အိပ်ချိန်ရမည်ထင် ပါရဲ့။

'မင်း ကျောပိုးအိတ်ကို တစ်ယောက်ယောက်ကို ပေးလိုက်ရင် ကောင်း မယ်၊ မင်း အဲဒါနဲ့ ဆို ခရီးမတွင်ဘူး၊ အန္တ ရာယ်လဲ ကြီးတယ်'

ကျွန်တော့် မျက်နှာအထက်တည့်တည့်မှ ဒီးရမ်၏ အသံ။ ကျွန်တော် မျက်စိမဖွင့်ဘဲ ခေါင်းယမ်းလိုက်၏။

'ရတယ်၊ ကျွန်တော် နိုင်ပါတယ်'

ကြိုးတံတားဖြတ်ပြီးနောက် ပထမဆုံးအကြိမ် စကားပြောသည့်အခါ ကျွန်တော့်စကားလုံးတွေ မပီမသ ဖြစ်နေသည်။ မောဟိုက်တုန်ယင်မှုတွေ မပြယ်သေးသောကြောင့် ဖြစ်သည်။

'မင်း မနိုင်ဘူး'

ကျွန်တော် ဗြုန်းခနဲ မျက်လုံးဖွင့်ကြည့်လိုက်၏ ။ ဖုန်ဒီးရမ် ကျွန်တော့် ကို အပေါ်စီးမှင့်ကြည့်နေခဲ့သည်။

'ဒီခရီးက မင်းသွားနေကျမဟုတ်ဘူး၊ ဒီအလေးချိန်က မင်းသယ်နေကျ မဟုတ်ဘူး၊ မနိုင်တာကိုလဲ ဘာမှရှက်စရာမရှိဘူး'

ကျွန်တော် ဘာမှမပြောဘဲ ငြိမ်သက်နေမိ၏။

အမှန်အတိုင်း ပြောရလျှင် ကျွန်တော်မောလှပြီ။ ကျောပိုးအိတ်မပြော နှင့် ငှက်မွေးလေးတစ်ချောင်း၏ အလေးချိန်ကိုပင် ကျွန်တော့်ကျောပေါ် မတင်ချင်တော့ပါ။ သို့သော် မတင်ချင်သည်က တစ်ပိုင်း၊ ကျွန်တော်မနိုင် တော့ဘူးဟု မပြောချင်သည်က တစ်ပိုင်း ဖြစ်သည်။

ကောင်းပြီ။ ရှေ့ခရီးကျလျှင် ပိုက်ဆံထည့်သည့် ခါးပတ်တစ်ခုပဲ သယ် တော့မည်။

ကျွန်တော် အိပ်ချိန်လည်း မရလိုက်၊ နားချိန်လည်း မရလိုက်။ ကျွန်တော် တံတားဖြတ်ကူးတာ နှေးသလောက် သူတို့အားလုံးဖြတ်ကူးတာ သွက်ကြ သည်။ သည်ဘက်ကမ်း ရောက်တော့လည်း ကျွန်တော့်လို ဘယ်သူမှ ခြေပစ် ကြယ်စင်တံတား ကမ်းပါးနှင်းဖြူ

၁၄၉

လက်ပစ် မအိပ်ကြ။ အထမ်းကိုယ်စီနှင့် ဆက်လက်ချီတက်သွားကြသည်။ ဖုန်ဒီးရမ်က အိုးခွက်ပန်းကန်များ ထမ်းပိုးထားသော လူငယ် တစ် ယောက်အား လှမ်းခေါ် ၏ ။

'കസോട്'

အသက် ၁၆ နှစ်ခန့် ကောင်လေး ဖြစ်သည်။ ရဝမ်လေးက ခပ်သွက် သွက် ရောက်လာ၏ ။ ဖုန်ဒီးရမ်က ကျွန်တော့်အိတ်ကိုပါ သူ့အား သယ်ခိုင်း ခြင်း ဖြစ်သည်။ ကောင်လေး သွက်လက်စွာ ကောက်ပိုးလိုက်၏ ။ နောက်ဆုံး မှ ရောက်လာသော အထမ်းကောင်မလေးက ကျွန်တော့်အဖြစ်ကို ပြုံးစေ့ စေ့နှင့် သရော်သလို ကြည့်သွားသည်။ ကြည့်ကွာ...။ မနိုင်လို့ မသယ်တာ ဘာမှ ရက်စရာမရှိဘူး။

\*

## ပင်လယ်ရေပြင်အထက် ပေ ၄ဝ၃၅

သက်စွန့်ဆံဖျား ... ဟူသော စကားလုံး၏ ခံစားချက်ကို ကျွန်တော် ကောင်းကောင်း နားလည်ခဲ့ပါပြီ။

မြေကြီးနှင့် ကျောက်သား ရောနေသော မြစ်ကမ်းပါး တောင်စောင်း လမ်းကြောသည် တကယ်တော့ လူတစ်ယောက် ခြေဖဝါးနှစ်ဖက် စုံချလို့ ရသည်ဆိုရုံကလေးသာ နေရာရှိသော ကျဉ်းမြောင်းလှသည့် လူသွားလမ်း ကလေးဖြစ်သည်။ ကြီးမားစွာမြင့်မားလှသော တောင်ကြီးနှင့် ယှဉ်လိုက် သော် တောင်စောင်းထိပ် လူသွားလမ်းသည် စားသွားပေါ် မှာ လမ်းလျှောက် ရသကဲ့သို့ပင် ဖြစ်သည်။

မိုးမပြတ် ရွာနေခဲ့သဖြင့် မြေကြီးသည် ရွံ့အဖြစ် ပြောင်းနေခဲ့ပြီ။ ကျောက် သားတွေကလည်း ရေညှိ ဖုံးလျက်၊ ရာသီဥတုနှင့် သစ်မြစ်များဒဏ်ကြောင့် ပဲ့ရွဲ့ကာ အပိုင်းပိုင်းအစစ လိမ့်ဆင်းကျနေသည်။ ကျွန်တော့်ခြေဖဝါးအောက် က ခံထားသော မြေကို ကျွန်တော် မယုံကြည်ရမှတော့ ကျွန်တော် ဘယ်လို လုပ်ပြီး ခြေလှမ်း လှမ်းရဲပါ့မည်နည်း။ ခြေတစ်လှမ်းလှမ်းတိုင်း ရင်တဒိုင်း ဒိုင်း ခုန်အောင် ကြောက်နေမိသည်။

ကျွန်တော့် ကျောကပ်ထားသော မြစ်ကမ်းပါး တောင်စောင်းအထက် ဆီသို့ မော့ကြည့်သည့်အခါ ကောင်းကင်ကို မမြင်ရ။ မြင့်မားလှသော သစ် ပင်ကြီးများ ဖြောင့်တန်းစွာ မိုးသို့ ထောင်နေပြီး မြင်ကွင်းကို စီးမိုးထားသော ကြောင့် ဖြစ်သည်။ အောက်ကို ငုံ့ကြည့်လိုက်သောအခါ တောင်ကြားအခြေ ချောက်ထဲ၌ နန့်တမိုင်မြစ်သည် ရေမြှုပ်ရေပန်းများ ဖွေးဖွေးထနေအောင် ကြမ်းတမ်းဆူညံစွာ စီးဆင်းနေသည်ကို မြင်ရသည်။ ကြီးမားသော ကျောက် တုံးကြီးများပေါ် ခုန်ဆင်းကာ ဖြတ်စီးရသော ရေစီးသံသည် ကျွန်တော် ရှိ ရာ တောင်ကမ်းပါးယံထိပ်ဆီထိ လွင့်ပျံတက်လာရအောင်ပင် ကြမ်းတမ်း လေသည်။

ဤခရီးတွင် ကျွန်တော့် အသက်နှင့် ကိုယ်ခန္ဓာကို မြဲအောင် ထိန်းပေး ထားသော အရာမှာ သစ်မြစ်များနှင့် သစ်ပင်မှ တွဲလွဲကျနေသော နွယ်ပင် များသာဖြစ်သည်။ ဤနွယ်ပင်တွေကို မမီ့တမီ ဆွဲကိုင်အားပြုပြီး ကိုယ့်ကိုယ် ကို ဓားသွားလမ်းကြောပေါ် မှာ ဟန်ချက်ညီအောင် ထိန်းရသည်။ ဤနွယ် ပင်တွေသာ မရှိခဲ့ဘူးဆိုလျှင်ဖြင့် ကျွန်တော် ခုအချိန်မှာ ချော်လဲ ပြုတ်ကျ လို့ အရိုးအသား တစ်ခြားစီဖြစ်နေလောက်ပြီ။

ကျွန်တော့်ရှေ့မှာ ဦးဖီရမ် ရှိသည်။ ကျွန်တော့်နောက်မှာ ဖုန်ဒီးရမ် ရှိ သည်။ ဖုန်ဒီးရမ်၏ နောက်မှာတော့ အထမ်းသမားတွေ တန်းစီပြီး တရွေ့ ရွေ့ တက်လာနေသည်။ အထမ်းသမားတွေ ဖိနပ်မစီးပါ။ ရွာမှ ထွက်ခါစက ဖိနပ်မစီးထားသည့် သူတို့၏ ဗလာခြေဖဝါးများကို သနားပြီး သူတို့အတွက် တုန်လှုပ်မ၏။ ယခုအခါ သူတို့ ဖိနပ်မစီးတာ ဘာကြောင့်လဲဟု ကျွန်တော် ကောင်းစွာ သဘောပေါက်သွားပါပြီ။ ယခုအခါ ကျွန်တော် သနားမိသည် က တောင်တက်ဖိနပ် စီးထားသော ကျွန်တော့်ခြေဖဝါးများကို ဖြစ်သည်။ သူတို့လို ကျွန်တော် ဖိနပ်မပါဘဲ သွားရလျှင် ခြေကုပ်ပို၍မြဲမည်ဟု ထင်လာ သောကြောင့် ဖြစ်သည်။

သို့သော် နေရာက မလှုပ်သာ မလှည့်သာ ကျဉ်းလွန်းသောကြောင့် ကျွန် တော် ဖိနပ်ချွတ်မည်ဆိုလျှင်တောင် နေရာမရှိပါ ။

တောသည် ပို၍ ပို၍ နက်လာပြီး သစ်ပင်တွေ ပို၍ပို၍ ကြီးမားမြင့်မတ် လာသည့်အခါ လူ၏ မာန်သည် ပို၍ ပို၍ သေးငယ်သွားလိမ့်မည်ဟု ဖုန် ဒီးရမ်က ပြောခဲ့၏ ။ ကျွန်တော့်မာန်ကတော့ ဂဝိုင်ရွာအထွက်ကတည်းက သေးငယ်ခဲ့တာပါ။

ပန်နန်းဒင်မှ ငှားလာသော အထမ်းသမားများသည် ကျွန်တော်တို့၏ အစားအသောက်နှင့် အသုံးအဆောင်ပစ္စည်းများကို သယ်ပိုးဖို့ ဖြစ်သည်။ ၁၅၂

ငဝါအလွန် ကြိုးတံတားပေါ် မှာ ကျွန်တော် အခြေအနေမဟန်တာကို မြင် ပြီးသည့်နောက် ဂဝိုင်ရွာတွင် ကျွန်တော့်အတွက် အထမ်းသမား ထပ်ခေါ် ရန် ဖုန်ဒီးရမ် အဆိုပြုခဲ့၏ ။

'ကျွန်တော့်ကို ထမ်းဖို့ ... ဟုတ်လား'

ကျွန်တော် တော်တော်ဒေါပွသွားပါသည်။

'ရှေ့ဆက် မတက်နိုင်ဘူးလို့ ကျွန်တော် အရှုံးပေးမိခဲ့ရင် နောက်ပြန် လှည့်ပြီး ပြန်လိုက်မယ်၊ ကျွန်တော့်ကို ဘယ်သူမှ ထမ်းစရာမလိုဘူး'

ခပ်တင်းတင်း ပြောမိတော့ သူ ကျွန်တော့်ကို အေးတိအေးစက်စိုက်ကြည့် ပြီး တစ်ခွန်းပဲ ပြောခဲ့၏ ။

'မင်း ရှေ့ဆက်တက်ဖို့ မရဲတော့ဘူးဆိုရင် နောက်ပြန် ခြေလှမ်း လှမ်းဖို့ လဲ ရဲမှာမဟုတ်ဘူး၊ ပြီးတော့ ရှေ့ဆက်လှမ်းဖို့ အားမရှိတော့ဘူး ဆိုရင် နောက်လှည့် ခြေလှမ်းဖို့လဲ အားမရှိတော့ဘူး'

ကျွန်တော် အလျှော့မပေးပါ။

'ဒါဆိုရင်လဲ ရောက်တဲ့နေရာမှာ ရပ်ပြီး နားလိုက်တော့မှာပေါ့'

အခုလို တောင်ကမ်းပါးယံမှာ ခြေကုပ်မြဲဖို့ ရသမျှဘုရားစာတွေ အကုန် ရွတ်ဆိုဆုတောင်းနေရသော တစ်ယောက်သွားသာရံ လမ်းကြောပေါ် မှာ ကျွန်တော် ဘယ်လိုလုပ်ပြီး နားနိုင်ပါ့မလဲ။ ထို့ပြင် သည်လမ်းမှာ သည် တောင်ကို ကျော်ဖြတ်ဖို့ ကျွန်တော့်အား တစ်ယောက်ယောက်က ထမ်းပိုး မည် ဆိုလျှင်ကော၊ ထိုသူ၏ ခွန်အားကို ကျွန်တော့်ဘယ်လောက်ထိ စိတ်ချ အားကိုးနိုင်ပါ့မလဲ။ ဤခရီးမှာ ကျွန်တော့်အသက်အား သူတစ်ပါးအပေါ် ပုံအပ်ဖို့ ကျွန်တော်ဘယ်သူ့ ကိုမှ စိတ်မချနိုင်။ ထို့အတူ ကျွန်တော့်ကိုယ် ပိုင် ခြေထောက်များကိုလည်း ကျွန်တော်စိတ်မချနိုင်။ ကျွန်တော်ခြေလှမ်း ချရာ မြေပြင်ကိုလည်း စိတ်မချနိုင်။ လောကတွင် လူသည် ဘာကိုမှ စိတ် ချအားထားလို့ မရသောအခါ မမြင်ရသော အရာတွေအပေါ် မှာ အားထား မိတတ်လေသလား။

ကျွန်တော်ကတော့ ဗုဒ္ဓမြတ်စွာဘုရားကို အားထားမိသည်။ ထို့အတူ ကျွန်တော့်ဖေဖေကို အားထားမိသည်။ ဖေဖေ… ဖေဖေ့မေတ္တာနဲ့ ကျွန် တော့်ကို စောင့်ရှောက်ပေးပါ။ ကြယ်စင်တံတား ကမ်းပါးနှင်းဖြူ

မင်း ရှေ့ဆက်တက်ဖို့ မရဲတော့ဘူးဆိုရင် နောက်ပြန်ခြေလှမ်းလှမ်းဖို့ လည်း ရဲမှာမဟုတ်ဘူး။

ဖုန်ဒီးရမ် ပြောခဲ့သည့်စကားကို ယခုမှ ကျွန်တော်သဘောပေါက်သည်။ ယခုအခါ ကျွန်တော် နောက်ပြန်လှည့်မည်ဆိုလျှင်လည်း အန္တ ရာယ်က ရှေ့ သွားမည့် ခြေလှမ်းတွေအတွက် ရှိသလောက် ရှိနေခဲ့တာပဲ။ ထို့ကြောင့် ရှေ့ ဆက်တက်ရုံသာ ရှိပါသည်။ တက်... ရှေ့ဆက်တက်။ ဂျပန်တောင်တက် သမား အိုဇာကီရဲ့ သားနဲ့ သမီးလေးတွေတောင် ဒီလမ်းတွေကနေ တက်ခဲ့ သေးတာ။ သူတို့အသက်က ဘာရှိဦးမလဲ၊ ဆယ်နှစ်... ဒါမှမဟုတ်...

ကျွန်တော့်ခြေထောက်သည် ရေညှိဖုံးနေသော ကျောက်တုံးမျက်နှာပြင် အခုံးတစ်ခုကို နင်းလိုက်မိပြီဟု သိလိုက်သည်။ ခြေချော်ကာ ကျွန်တော့်ခြေ ထောက်အစုံက မြေပြင်နှင့် လွတ်ထွက်သွားတော့သည်။ လွင့်ခနဲ ဟာသွား သော ရင်ဖြင့် ပထမဆုံး ခံစားလိုက်ရသည်က အသည်းအေးစိမ့်သွားခြင်း ဖြစ်သည်။ သေပြီ။ ခေါင်းတစ်ခုလုံး ပွင့်ထွက်မတတ် ပူပြင်းတုန်လှုပ်သွား ၏။ ကျွန်တော့်လက်ကလည်း မမို့တမီ ဖမ်းဆွဲကိုင်လာမိသော နွယ်ကြိုးတွေ နှင့် လွတ်သွားသော တစ်ခဏမှာမို့ ကျွန်တော် နောက်ဘက်သို့ လျှောခနဲ လန်ကျသွားပါသည်။ ကျွန်တော့်မျက်နှာနှင့် ဝါးရွက် ဝါးကိုင်းများ ပွတ် ခြစ်တိုက်သွားတာကို ကျွန်တော်သိလိုက်သေး၏။ ဆွဲမိဆွဲရာ ဆွဲလိုက်သော ဝါးကိုင်းများက လက်ကို ထိရှသွားသည်။

'ဟေ့ ...' ဒီးရမ်၏ လွှတ်ခနဲ့အော်လိုက်သော အာမေဍိတ်သံကို ကြား လိုက်သေး၏ ။

ထို့နောက်... ကျွန်တော့်ကိုယ်ခန္ဓာသည် အခြား ကိုယ်ခန္ဓာတစ်ခုနှင့် ပြင်းထန်စွာ တိုက်မိသွား၏ ။ ကျွန်တော် ဆက်မကျတော့ပါ ။ သို့သော် ကျွန် တော့် ခြေထောက်ကလည်း မြေပြင်ပေါ် ထောင့်မှန်ကျကျ မရပ်နိုင်သေးပါ ။ ကျွန်တော့်ခါးကို လက်တစ်ဖက်က တင်းကျပ်စွာ ထိန်းပွေ့ထားခဲ့ခြင်း ကြောင့် ဖြစ်သည်။ ကျွန်တော် အောက်ပြုတ်ကျမသွားဘူး။ ကျွန်တော့်ကို တစ်ယောက်ယောက်က ဆီးဖမ်းထားသည်။ ထိုလက်၏ တင်းကျပ် အား စိုက်မှုကို ကျွန်တော့်ခါးမှာ နာကျင်လာသည်အထိ ခံစားနေရသည်။

'ညာဘက်လက်နဲ့ နွယ်ကြိုးကို ဆုပ်ပြီး မတ်မတ်ရပ်'

റ്വുഃജാധ

၁၅၄

ဖုန်ဒီးရမ်၏ အသံမာမာကို ကြားရသည်။ ကျွန်တော် မျက်စိမှိတ်ထား ရာမှ ဖွင့်ကြည့်လိုက်၏။ ကောင်းကင်ကြီး ဇောက်ထိုးမိုးမျှော် ဖြစ်မနေ။ ကျွန်တော့်အထက်မှာ ဝါးရွက်တွေ ဝါးကိုင်းတွေနှင့် သစ်ပင်မြင့်ကြီးတွေ ရှိ သည်။ ကျွန်တော့်နောက်ဘက်မှာ ဖုန်ဒီးရမ်…။ ဖုန်ဒီးရမ်၏ မျက်နှာနှင့် ကျွန်တော့်မျက်နှာမှာ ထိကပ်နေခဲ့သည်။ ကျွန်တော် ညာလက်ဖြင့် နွယ်ကြိုး တစ်ခုကို လှမ်းဆုပ်အားပြုလိုက်ပြီး ခြေထောက်ကို ဆ၍ထောက်ကြည့်လိုက် သည်။

'ကောင်လေး...ဘာဖြစ်သွားလဲ'

အပေါ် နားဆီမှ ဦးဖီရမ် လှည့်ကြည့်ပြီး မေးသည်။ ကျွန်တော် လှမ်းဖြေ ဖို့ ကြိုးစားပါ၏ ။ သို့သော် ကျွန်တော် အသံ ရုတ်တရက်ထွက်မလာခဲ့ပါ။ တုန်ယင်ကာ ဆွံ့အ နေခဲ့သောကြောင့် ဖြစ်သည်။ သူ့ဘယ်လက်နှင့် ကျွန် တော့်ကို ထိန်းပွေ့ပြီး သူ့ညာလက်က နွယ်ကြိုးကို တင်းတင်းဆွဲ အားပြု ထားရသောကြောင့် ဖုန်ဒီးရမ် တစ်ကိုယ်လုံး တင်းကျပ်တုန်ခါနေသည်ကို ကျွန်တော် ခံစားရသည်။

ကျွန်တော် ခြေလှမ်းမြဲမြဲ ရပ်နိုင်သွား၏ ။ သို့သော် ဒူးတုန်တာ မပျောက် သေး။

ဖုန်ဒီးရမ်ကို ကျေးဇူးတင်စကားပြောရန် နောက်လှည့်လိုက်သောအခါ တင်းမာသော မျက်နှာကို ရင်ဆိုင်လိုက်ရသည်။

'လှည့်မကြည့်နဲ့၊ ညာဘက်လက်နဲ့ နွယ်ကြိုးကို လှမ်းဆွဲ… … ဆက် လျှောက်'

ကျွန်တော့်လက်မှာ သွေးတွေ ယိုစီးကျလာသည်။ ဝါးကိုင်းနှင့် ခြစ်မိ သွားသောကြောင့် ဖြစ်သည်။ ထို့ကြောင့် နွယ်ကြိုးကို ဒဏ်ရာရသော လက် ဖြင့် မဆုပ်ကိုင်ချင်ပါ။

'သတိထားလျှောက်ပါ...လို့ ငါ မင်းကို ခဏခဏပြောလျက်သားနဲ့၊ တောင်ကမ်းပါးအတက်မှာ မင်းပြုတ်ကျရင် မင်းတစ်ယောက်တည်း သေမှာ မဟုတ်ဘူး၊ မင်းနောက်က လိုက်နေတဲ့လူပါ သေမှာ'

ရင်တဒိန်းဒိန်းထုနှက်ခုန်နေသည့်အထိ အသက်အန္တ ရာယ်နှင့် ကြုံလိုက် ရသည့်အပြင် လက်က ဒဏ်ရာက နာကျင်နေသည့်အထဲ အခုလိုဟိန်းဟောက် ခံရသောအခါ ကျွန်တော် စိတ်တိုသွား၏ ။ ထို့နောက် နာကြည်းရင်း အား ငယ်သွားမိပါသည်။

သားရဲ့ဘေးမှာ ဖေးမကူညီတဲ့သူ ရှိမှာမဟုတ်ဘူး၊ အားပေးမယ့် အဖော် ရှိမှာမဟုတ်ဘူး၊ သား တစ်ယောက်တည်း ရင်ဆိုင်ရမှာ။

မေမေ့စကားသံကို ပြန်သတိရမိ၏။

ဖေးမကူညီတဲ့သူတော့ ရှိပါရဲ့ မေမေ၊ ဒါပေမဲ့ အားပေးတဲ့အဖော် မရှိဘူး။ ကျွန်တော် အံတင်းတင်းကြွတ်လိုက်မိသည်။

ကျွန်တော့်ဒဏ်ရာကို ဖုန်မဝင်အောင်၊ သစ်ကိုင်းသစ်ခေါက် မရှအောင် စည်းနှောင်စရာ ကျွန်တော့်မှာ ပတ်တီးမရှိ။ ပတ်တီးက ကျွန်တော့်ကျော ပိုးအိတ်ထဲ ပါသွားပြီ။ ကျွန်တော့်ကျောပိုးအိတ်ကို ကျွန်တော် မထမ်းရတာ ကြာခဲ့ပြီ။ နောက်လှည့်ကြည့်ပြီး ကျွန်တော့်အိတ်ကို ထမ်းသော 'မလောင်' ဟူသည့် ကောင်လေးကို ကျွန်တော် ရှာကြည့်မိသည်။ တောင်စောင်းအဆင့် ဆင့်မှာ ကုန်းပြီး တက်လာကြသူများကို မျက်နှာ မမြင်ရပါ။ ဘယ်သူက ဘယ်သူမုန်း ကျွန်တော် မသိ။

'ဘာလိုချင်လို့လဲ'

ကျွန်တော့်နောက်မှ ဖုန်ဒီးရမ်က မေး၏။

'ဒဏ်ရာကို ပတ်တီးစည်းချင်လို့၊ ပတ်တီးက ကျွန်တော့်ကျောပိုးအိတ် ထဲမှာ'

သူ့ပုံစံက တော်တော်စိတ်ပျက်သွားသည့် ပုံစံ။ ထို့နောက် သူ နောက် လှည့်ကြည့်သည်။

'မလောင်က ဟိုးနောက်ဆုံးမှာ'

ကျွန်တော့်ပတ်တီးလိပ်ကြောင့် အားလုံး ခရီးဖင့်ရမှာကို ကျွန်တော် လည်း မလိုလားပါ။

'ട്രേധിതെന്റോ'

'မင်းဒဏ်ရာက သေးသေးလေးပဲ၊ နွယ်ကြိုးကို ဖိဆုပ်ပစ်လိုက်စမ်းပါ၊

အနာကို ညှာပြီး လက်က မထိန်းရင် ပြုတ်ကျသွားလိမ့်မယ်'

ကျွန်တော့်မှာ လက်ကိုင်ပဝါလေး တစ်ထည် ပါလာခဲ့သည်။ အဖြူရောင် ချည်ထည် ပဝါစကလေးဖြစ်၏ ။ ပန်နန်းဒင်မှ မထွက်ခင် ညက နန်ဗေးရမ်

വിി:മാറേ

က ကျွန်တော် ချွေးသုတ်ရန်ဟု ပေးလိုက်သည့် လက်ဆောင်ကလေး ဖြစ် ပါသည်။

'အဲဒါ ကျွန်မကိုယ်တိုင် ဂျပ်ခုတ် ရက်ထားတဲ့ ချည်စကလေး အစ်ကို' ယခုအခါ ထိုချည်ပဝါဖြူကလေးကို နှမြောနေလို့ မရတော့ပြီ။ ကျွန် တော့်အင်္ကျီရင်ဘတ်က အိတ်ထဲမှာ ခေါက်ထည့်ထားသော ပဝါဖြူလေးကို ကျွန်တော် ထုတ်ယူလိုက်၏။ ထို့နောက် ညာလက်ကို ပတ်လိုက်သည်။

မိန်းကလေး၏ အကြင်နာငွေ့ နွေးနွေးကို ကျွန်တော့်လက်မှာ ခံစား လိုက်ရသလို ရှိသည်။ ကျွန်တော် ဘယ်လက်နှင့် သွားကို အသုံးပြုမှ တင်း တင်း ချည်လို့ရမည်။ ကျွန်တော်ပဝါစကလေးကို ပါးစပ်ဖြင့် ကိုက်ရန် ငုံ လိုက်၏။ ထိုအခါ နန်ဗေးရမ်၏ ကိုယ်နံ့ ချိုအီအီလေးကို မွှေးလိုက်ရသလို ရှိလေသည်။ ကျွန်တော် မိန်းကလေးကို လွမ်းသွားပါသည်။

'ေး…ငါ ချည်ပေးမယ်'

'အာ...နေပါစေ' သူ့ကို ချည်ခိုင်းလို့ မဖြစ်ပါ။

သို့သော် ကျွန်တော့်လက်ကို ဖုန်ဒီးရမ်စိတ်မရှည်စွာ ဆွဲယူလိုက်ပြီးပြီ။ ပဝါကို သူ့လက်ဖြင့် တင်းတင်းဆွဲပတ်ဖို့ ငုံ့ကြည့်စဉ် သူ မျက်မှောင် တစ် ချက် ကုတ်သွားတာ သတိထားမိလိုက်သည်။ ကျွန်တော့်မျက်နှာ နွေးခနဲ ပူသွား၏။ ဒီချည်ထည်စ အဖြူလေးကို သူ မြင်ဖူးခဲ့လေမလား။ သူ အစ နှစ်ဖက်ကို တင်းနေအောင် ဆောင့်ချည်ပစ်လိုက်ပုံက ကြမ်းတမ်းလှသည်။ ကျွန်တော့်လက်ဖဝါး နာသွားသည်အထိပင် ဖြစ်သည်။

'သွားတော့၊ မင်းကြောင့် အားလုံး ရပ်စောင့်နေ ရပြီ'

ပဝါပတ်တီးစလေး ခံထားသဖြင့် ကျွန်တော့်လက်က နွယ်ကြိုးတွေကို ဆုပ်ကိုင်နိုင်သွားပါသည်။ ကျွန်တော် ခြေတစ်လှမ်းချင်း သတိထား၍ လျှောက်ခဲ့သည်။ ရှေ့မှာပြန်ဆင်းရတော့မည့် လမ်းကြောင်းအကွေ့ကို မြင် နေရပြီ။ အဆင်းသည် အတက်ထက် ပို၍ အန္တ ရာယ်ကြီးလိမ့်ဦးမည်။

တောင်ကြောဆီသို့ ပြန်ဆင်းရသည့် အဆင်းတွင် သစ်တောက သိသိ သာသာ စိုထိုင်းလာသည်။ ရွှံ့မြေတွေကို မကြာခဏ တစွတ်စွတ် နင်းမိ သည်။ အဆင်းတွင် တောင်ပြိုအက်ကွဲကြောင်းမှ ရွှံ့ရည်တွေ စီးဆင်းနေ တာ မကြာခဏ ဖြတ်ကျော်ရ၏ ။ မြေကြီးမပြိုအောင် သစ်လုံးတွေ လတ်လတ် ဆတ်ဆတ် ခုတ်ဖြတ်ပြီး လှေကားထစ်တွေ ပြုလုပ်ထားသည်။ ကျွန်တော်တို့ ရှေ့မှာ အဖွဲ့ တစ်ဖွဲ့ ရောက်နေပြီ။ ဂဝိုင်မှာတုန်းက ကျွန်တော်တို့နောက် မှ ကျွန်တော်တို့ကို ဖြတ်ကျော်တက်သွားသော တောင်တက်အုပ်စု ဖြစ်လိမ့် မည်။ ခါကာဘိုရာဇီတောင်ခြေသို့ စခန်းချလေ့လာမည့် အုပ်စုဟု သိရပါ သည်။ ထိုအုပ်စုနှင့် ဖုန်ဒီးရမ်တို့ လှိုက်လှိုက်လှဲလှဲ နှုတ်ဆက်ကြတာ တွေ့

တောင်ကြားအတိုင်း မြစ်ကမ်းစပ် ချောက်ထဲသို့ ဆင်းလာရင်း တစ် နေရာတွင် ကြီးမားပြီး ထူးဆန်းသော သစ်ပင်ကြီးတစ်ပင်ကို ဘွားခနဲ မြင် လိုက်ရ၏ ။ ကျွန်တော် မလှုပ်မယှက် ရပ်ပြီး ငေးမောမိသွားလောက်အောင် ဆွဲဆောင်နိုင်သော သစ်ပင်ကြီး ဖြစ်ပါသည်။

သစ်ပင်ကြီးဟု အလွယ် ခေါ် လိုက်ရသော်လည်း တကယ်တော့ သစ်ပင် တစ်ပင်တည်း မဟုတ်။ နွယ်ပင်အမျိုးအစား သစ်ပင် လေးငါးပင်လောက် စုပ္ပြံဝိုင်းရံပြီး တွန့်ကွေးသော အကိုင်းကြီးတွေ တစ်ခုနှင့်တစ်ခု ပတ်လည် ဆက်ပြီး ရစ်ပတ်နေကြသည်။ ထိုပင်စည်ဖြောင့်ဖြောင့်တို့ ဝိုင်းညှစ်ရာ အလယ်ဗဟိုမှာတော့ ဟာလာဟင်းလင်း မြင့်မားစွာပြွန်ကြီးသဖွယ်ဖြစ်ကျန် ရစ်ခဲ့သည်။ ကပ်ပါးပင် အုပ်စုကြီးတစ်စု ဖြစ်သည်။ အထဲက မူလအိမ်ရှင် သစ်ပင်ကို သူတို့ သတ်ပစ်ခဲ့ကြပြီးပြီ။

မြင့်မားလှသော အပင်အုပ်စုကြီးကို ကျွန်တော်မော့ကြည့်လိုက်မိ၏ ။ ပေ ၁၀၀ တော့အသာလေးပဲ မြင့်မည်။ ၂၀၀ နီးပါးများ ရှိမလားမသိ။ ကျွန် တော် ဧက်လန်သွားအောင် မော့ကြည့်ပေမယ့် ထိပ်ဖျားစွန်းကို မမြင်ရပါ။ ပင်စည်တို့၏ လုံးပတ်နှင့် အကိုင်း အမြှောင်းအမြှောင်းတို့တွင် အခေါက် ပေါ်၌ အကွက်လိုက် အကွက်လိုက် မိုတက်နေသည်။

ရုပ်ဆိုးပြီး ကြောက်စရာကောင်းလှသော သစ်ပင်ကြီးပါလား။

အလယ်ဗဟို ဟင်းလင်းပြွန်ရှည်ကြီးထဲသို့ လူဝင်လို့ ရနိုင်၏ ။ ကပ်ပါး ပင်စည်လုံးနှစ်ခုအကြားတွင် လူတစ်ကိုယ်စာ ဝင်သာရုံ နေရာလွတ် ရှိနေ သည်။ အဲသည်နေရာမှာ မူလ အိမ်ရှင်သစ်ပင် ရှိခဲ့ဖူးပါလိမ့်မည်။ ୍ର ବ୍ର

ကျွန်တော် ထိုအပင်ကြီးဆီ ကပ်သွားပြီး ပင်စည်တစ်ခုကို လက်ဖြင့် ထောက်မှီကြည့်လိုက်သည်။

'ဒါ ဘာပင်ကြီးလဲဗျ'

ဦးဖီရမ်ကို မေးကြည့်မိသည်။ အဘိုးကြီး ခေါင်းခါ၏။

'မသိဘူး'

ဟုတ်တာပေါ့ ။ ကျွန်တော် မေ့သွားသည်။ ရဝမ်လူမျိုးတွေ သစ်ပင် အမျိုး အစားနှင့် ပတ်သက်ပြီး ခွဲခြားမှ မသိကြဘဲ။

'အထဲ ဝင်ကြည့်ချင်လိုက်တာ'

'မဝင်နဲ့'

ဦးဖီရမ် အလန့်တကြား တား၏ ။ သူ တားလိုက်ပုံကြောင့် ကျွန်တော် တောင် လန့်သွားသည်။ ကျွန်တော် အဲသည်ပြွန်ခေါင်းကြီးထဲ ဝင်လိုက် လျှင်ပဲ မကောင်းဆိုးဝါးနှင့် တွေ့သွားတော့မလိုလို။

'ဘာဖြစ်လို့လဲ ဦးရဲ့'

ကျွန်တော် ရယ်ကျဲကျဲမေးမိသည်။

'မကောင်းဘူး'

ဘာမကောင်းတာလဲဟုတော့ ကျွန်တော်မေးချင်သား။ သို့သော် အဘိုး ကြီး မျက်နှာပျက်နေပုံက ထူးခြားလှသည်မို့ ကျွန်တော်မျိုသိပ်ထားလိုက် ပါသည်။

'ကျွန်တော်တို့ ဒီနားမှာ ထမင်းစားကြမလား'

'မစားဘူး'

အဘိုးကြီး တိုတိုပြတ်ပြတ်ငြင်းပြီး ရှေ့ဆက်ထွက်ခွာရန် ခြေလှမ်းပြင် ပါသည်။ အဘိုးကြီး ကြည့်ရတာ သည်အပင်ကြီးကို မနှစ်မြို့သလို၊ စိုးထိတ် နေသလို။ ကျွန်တော်တို့ မြန်မာမှာ သစ်ပင်ကြီးကြီးမားမားကြီးတွေဆိုလျှင် ရက္ခစိုး စောင့်သည်၊ နတ်စောင့်သည်ဟူသော အယူတွေ ရှိ၏ ။ ရဝမ်တွေ လည်း သည်လိုပဲလား မသိ။

'ဒီအထဲ ဝင်ကြည့်ဖူးလား'

နောက်မှာ ပါလာသော ဖုန်ဒီးရမ်ကို ကျွန်တော် မေးမိ၏ ။ ဖုန်ဒီးရမ် သည် ကျွန်တော့်ညာလက်မှာ စည်းထားသော သွေးစွန်းနေသည့် ချည်ပဝါ ကြယ်စင်တံတား ကမ်းပါးနှင်းဖြူ

၁၅၉

သည်။

'မဝင်ဖူးဘူး၊ ငါ သိသလောက်တော့ အဲဒီအခေါင်းထဲ ဝင်ဖူးတဲ့သူ ဆို လို့ တစ်ယောက်ပဲ ရှိတယ်၊ အဲဒီတစ်ယောက် သေသွားတယ်'

'ဟင်...'

ကျွန်တော် လန့်သွားသည်။

'ဘယ်လိုဖြစ်ပြီး သေသွားတာလဲ'

'ရေခဲချောက်ထဲ ကျသွားလို့' သူ ကျွန်တော့်ကို စိုက်ကြည့်ရင်း ဖြေပါ သည်။

ကျွန်တော် ကြက်သီးတွေ ဖြန်းခနဲ ထသွား၏ ။ ဖေဖေ ... ။ နှလုံးဆီမှာ ဒိုင်းခနဲ ဆောင့်တက်မှုကို ခံစားလိုက်ရသည်။ ကျွန်တော်ဖုန်ဒီးရမ်မျက်လုံး ကို စိုက်ကြည့်လိုက်မိသည်။

'ကျွန်တော့်အဖေလား'

'ဟုတ်တယ်'

ကျွန်တော့်ရင်ထဲတွင် တင်းကျပ် ဆို့နှင့်စွာ လေးပင်သွားပါသည်။

6060...II

ကျွန်တော် အပင်ကြီးကို မော့ကြည့်မိသည်။ စိမ်းညို့မည်းမှောင်သော အုပ်ဆိုင်းမှုသည် ကျွန်တော့်အပေါ် သဲသဲမဲမဲ လွှမ်းခြုံလာတော့မည်ဟု ထင် ရ၏။

'ဖေဖေက...ဒီအပင်ကြီးထဲကို ဝင်ခဲ့မိလို့ ရေခဲချောက်ထဲပြုတ်ကျခဲ့ရ တာလား'

'റി ഒയ്യൂ:സേ'

ဟုတ်ပါသည်။ ဘယ်သူမှ မသိနိုင်ပါ။

'အဖုန်…'

ခပ်လှမ်းလှမ်းမှ ဦးဖီရမ်က ဖုန်ဒီးရမ်အား လှမ်းခေါ်ပြီး တစ်ခုခု ပြော သည်။ ဒီးရမ် ခေါင်းညိတ်၏ ။ ထို့နောက် ကျွန်တော့်ဘက် လှည့်ပြောသည်။ 'ရှေ့နားမှာ စိန်ခူးဝမ် ကြိုးတံတားကို ဖြတ်ရဦးမယ်၊ မြန်မြန် ဆက် လျှောက်ခဲ့...တဲ့'

വ്വിഃമാറേ

വി!യാറേ

ကျွန်တော် အပင်ကြီးကို နောက်တစ်ကြိမ် လှမ်းကြည့်လိုက်မိပြန်၏ ။ သစ်ပင်ကြီး၏ ထိပ်ဖျားအကိုင်းတွေ တရှဲရှဲမြည်နေသည်။ တီးတိုး စကားဆိုနေသလို ရှိ၏ ။ ဖေဖေ ထိုအခေါင်းထဲသို့ ဝင်ကြည့်တုန်းက ဘာ ကို တွေ့ခဲ့ပါသလဲ။ ကျွန်တော်ဝင်ကြည့်လျှင်ရော ဘာတွေ့နိုင်မလဲ။ သို့ မဟုတ် ဘာကို ကြားနိုင်မလဲ။

ရှေ့ဆက်ပြီး ခြေလှမ်း လှမ်းလာရသော်လည်း ကျွန်တော့်ခြေထောက် တွေကို တစ်ခုခုက ဆွဲ တားထားသလို လေးလံနေ၏ ။

စိန်ခူးဝမ် ကြိုးတံတားကို ဖြတ်ကျော်ပြီးနောက် ဒဇ္ဇန်ဒမ်းရွာသို့ ညနေ ၅းဝဝ နာရီတွင် ရောက်ပါသည်။

ကျွန်တော်တို့အတွက် ညစာပြင်ဆင်ချက်ပြုတ်နေကြစဉ် ကျွန်တော်က ကျောပိုးအိတ်ထဲမှ ဖေဖေ့မှတ်တမ်းကို ထုတ်ယူပြီး ဖတ်နေမိသည်။ ညနေ ၅းဝဝ နာရီသာ ရှိသေးသော်လည်း စိမ်းညို့သော တောအုပ်တွင်းက တဲပေါ် မှာမို့ ဖယောင်းတိုင်ထွန်းရပါသည်။ မိုးက တစိမ့်စိမ့်ရွာလာပြန်သည်။ တဲ အမိုး ဝါးရွက်များပေါ်သို့ တပေါက်ပေါက်ကျနေသော မိုးစက်သံသည် ကျွန် တော်၏ နာကျင်ကြေကွဲမှုကို ပို၍ ပို၍ နက်ရှိုင်းအောင် တွန်းပေးနေသလို ရှိ သည်။

ရေခဲတောင်တွေနှင့် ပိုပိုနီးလာပြီ။ ဖေဖေနှင့် ပိုပိုနီးလာပြီ။ ကျွန်တော် သိနေပါသည်။ နောက်ဆုံးတော့ အဲသည်နေရာကို ကျွန်တော် ရောက်တော့ မည်။ အဲသည်မှာ ကျွန်တော် တစ်ခုခုကို တွေ့ကို တွေ့ရတော့မည်။ ခါးသီး ဖွယ် အမှန်တရားတစ်ခု၊ သို့မဟုတ် တုန်လှုပ်ချောက်ချားဖွယ် အမှန်တရား တစ်ခု။

လက်ဖဝါးမှ ဒဏ်ရာက တစစ်စစ် နာကျင်နေသဖြင့် စာထဲသို့ စိတ်နှစ် ရတာ ခက်ခဲနေသည်။

'အောက်တိုဘာ ၅ ရက်…။ ဒဇ္ဇန်းဒမ်း ဘိုတဲ သစ်တောက စိမ်းစိမ်းမှောင်မှောင်၊ သစ်ရွက်တွေက အစိမ်း၊ သစ်ကိုင်း နဲ့ ပင်စည်ပင်တွေပေါ် က ရေညှိပင်တွေနဲ့ ကပ်ပါးပင်တွေက အစိမ်း၊ ကမ်း စပ် ကျောက်တုံးတွေက ရေညှိတက်နေပြီး အစိမ်း၊ မြစ်ရေက စိမ်းစိမ်း၊ လိပ် ပြာတွေ များစွာ တွေ့ ရသည်။ Pyr gusမျိုးရင်း ဖြစ်နိုင်သည်။ ဒါပေမဲ့... အတောင်ပံအပေါ် ဘက်ပိုင်းမှာက skipper လို ဇာနားသတ် အဖြူစင်း မပါ။ မတူတဲ့ နှစ်ကောင်ကို မဖမ်းမဖြစ် ဖမ်းရတော့မည်။ ဒါပေမဲ့ ဒီနေ့ တော့ မမိလိုက်။ သူတို့က အမြန်နှန်းနဲ့ ပျံသန်းနိုင်တဲ့ ကောင်တွေ၊ နောက် ပြီး ညနေ မှောင်ရီပျိုးတော့မည်။ တော်သေးသည်။ ခပ်စောစောက အဖြူ ပြောက်တွေ ပါတဲ့ လိပ်ပြာကို ဓာတ်ပုံတစ်ကွက် မိလိုက်ပေလို့ '

ကျွန်တော် နောက်တစ်ရွက် လှန်လိုက်သည်။ 'တောတောင်တွေဟာ တစ်ခါတစ်ခါ လူကို စိမ်းကားရုံမျှမက ရန်လို တတ်သည်။'

ဖေဖေလည်း ကျွန်တော့်လိုပဲ အထီးကျန်စိတ်ကို ခံစားခဲ့ရပါလိမ့်မည်။ လူသူမရှိသော တောတောင်တွင် တိတ်ဆိတ်မှုဖြင့် အထီးကျန်ရတာက တစ်မျိုး၊ ယခုလို မိမိဘေးမှာ လူသံတွေ ရယ်မောသံတွေ ကြားနေရသည့် ကြားမှ မိမိနှင့် ဘာမှ ဆက်သွယ်မှုမရှိသဖြင့် အထီးကျန်ရတာက တစ်မျိုး ဖြစ်မှာပါ။

အပြင်မှာ ရယ်မောသံတွေ ကြားနေရသည်။ ရဝမ်ဘာသာစကားဖြင့် စကားပြောသံတွေ ကြားနေရသည်။ ဦးဆောင်ပြီး ပြောနေသည့် အသံ ခပ် သြသြမှာ ဖုန်ဒီးရမ်၏ အသံ ဖြစ်သည်။ ကျွန်တော်နှင့်ဆိုလျှင်တော့ သူ့မှာ ပြောစရာစကား မရှိသလောက် ရှားသည်။ သူ့လူမျိုး အထမ်းသမားတွေ သူငယ်ချင်းတွေနှင့်တော့ ပြောစရာတွေ အများကြီးရှိမှာပေါ့။

ကျွန်တော့်ညာလက်မှ သွေးစွန်းနေသော ပဝါပတ်တီးလေးကို ကျွန်တော် ကြည့်နေမိသည်။ နန်ဗေးရမ်ကတော့ ကျွန်တော့်အပေါ် မျှဝေစာနာတတ် လေသည်။ ကျွန်တော် ရင်ထဲမှာ နွမ်းခွေသွား၏။

ညီမလေးရေ...၊ ကျွန်တော်တို့ ပြန်ဆုံနိုင်ခွင့်မှ ရပါတော့မလား။ ကျွန်တော် တစ်ယောက်တည်း ရှိနေချိန်မှာမို့ ပဝါပတ်တီးလေးကို ဖွဖွ လေး နမ်းမိသည်။ ကျွန်တော့်သွေးနံ့နှင့် နန်ဗေးရမ်၏ ကိုယ်သင်းနံ့ ရော နေသော ထူးဆန်းသည့် ရနံ့ကို ရသည်။ 'ကျွန်မဖို့ လိပ်ပြာ အပြာရောင်လေးတစ်ကောင် ဖမ်းယူခဲ့ပါ 'တဲ့။ ဟုတ် တာပေါ့ ၊ လိပ်ပြာ ...။

ကျွန်တော် ဗြုန်းခနဲ ထထိုင်လိုက်သည်။ ဖယောင်းတိုင်မီးကို မှုတ်လျက် တဲအောက်သို့ ဆင်းလိုက်ပါသည်။ အပြင်မှာ လူစုလူဝေးက မီးဖိုဘေးမှာ ဝိုင်းထိုင်နေကြသည်။ ကျွန်တော် သူတို့အား ပြုံးပြလျက် တောစပ်ဆီသို့ ဦး တည်လိုက်ပါသည်။

'ဘယ်သွားမှာလဲ'

ဖုန်ဒီးရမ် အသံ။

'လမ်းလျှောက်မလို့'

'မိုးကျနေတယ်လေ'

'သိပါတယ်'

မိုးဖွဲဖွဲတွင် သစ်ပင်ရိပ်တို့၌ လိပ်ပြာလေးတွေ ပျံသန်းနေလိမ့်ဦးမည်ဟု မျှော်လင့်ရပါသည်။

'ဝေးဝေးမသွားနဲ့ ...မြွေတွေ ကင်းတွေ ရှိတယ်'

မြွေဆိုလို့ ကျွန်တော် ခြေလှမ်းနည်းနည်းတော့ တွန့်သွား၏ ။ လမ်းမှာ မြွေအမျိုးမျိုး တွေ့ခဲ့ဖူးပြီ။ အခုလို တောခေါင်ခေါင် ရွာမျိုးမှာ အနီးဆုံး ဆေးရုံက ကိုးရက်ခရီး အဝေးမှာ။ ထို့ကြောင့် မြွေဆိပ်ဖြေဆေးတွေတော့ လိုရမည်ရ သယ်လာခဲ့ပါသည်။ သတိနှင့် သွားရမှာပေါ့ ဟု ကိုယ့်ကိုယ်ကို အားတင်းသည်။ထူးဆန်းပြီး လှပသော လိပ်ပြာကလေးတစ်ကောင်လောက် ရှာတွေ့ခဲ့လျှင်…။

ကျွန်တော် မြစ်ကမ်းပါး တောင်ကမ်းပါးယံအတိုင်း သစ်ကိုင်းများကို ဆွဲလျက် တက်လာခဲ့သည်။ သစ်ကိုင်းမာမာများ ဖြာထွက်နေသောသစ်ပင် ခပ်သေးသေးများကို အနှံ့အပြား တွေ့ ရသည်။ ပွင့်နေသော ပန်းတွေကလည်း အံ့မခန်းလှပပါသည်။ အရွက်က ခပ်ဝိုင်းဝိုင်း မာမာ၊ အပွင့်မှာ ပွင့်ချပ် ငါးခု နှင့် အပွင့်ရိုးတံက ပြွန်ပုံသဏ္ဌာန်။ အဝါရင့်ရောင် အပွင့်များ၊ ပန်းရောင် အပွင့်များ။ နာမည်ကြီးလှသော တောင်စလပ်ပန်းဆိုတာ ဒါပဲ ဖြစ်မှာပါ။ ရနံ့ကို မွေးကြည့်တော့ သင်းသင်းကလေး။

വിഃമാറേ

လိပ်ပြာ...၊ လိပ်ပြာ။

လိပ်ပြာတစ်ကောင်မှ မတွေ့ပါ။ အမြင့်တစ်နေရာမှာ အဖြူရောင်ပန်း ပွင့်များ ပွင့်နေသော သစ်ပင်ကြီးတစ်ပင်ကို မြင်ရသည်။ ချုံနွယ်များကို ဘယ်လက်နှင့် ဖယ်ရှားပြီးကြည့်လိုက်တော့ သူ့ အကိုင်းတစ်ခုက အောက် သို့ ညွှတ်ကျနေ၏။ သူ့ပင်စည်လုံးပတ်သည် ကျွန်တော် လက်နှစ်ဖက်နှင့် ပွေ့လျှင်တောင် လက်ချင်းထိမည်မထင်။ သူ့ အခေါက်က... စိမ်းညိုညို အခေါက်တစ်နေရာမှာ အခေါက်ကိုလှီးထားလို့ အဖြူရောင်မျက်နှာပြင် ဖြစ် နေသော အကွက်တစ်ကွက်ကို တွေ့ ရသည်။ ဒါ... ရာဘာပင်တော့ မဖြစ် နိုင်။ ရာဘာခေါက် လှီးသည့်ပုံစံမျိုးလည်း မဟုတ်။ နေဦး... အဲသည်မှာ စာရေးထားတာပဲ။ ဟုတ်တယ်... စာလုံးတွေ ထွင်းထားသည်။

ကျွန်တော် ချုံတွေကို လက်နှင့် သိမ်းဖယ်ပြီး ထိုအပင်ရှိရာသို့ တက်လာ ခဲ့သည်။ မြေပြင်ပေါ်က သစ်ကိုင်းကျိုးတွေ သစ်ရွက်တွေကို ကျွန်တော် နင်း မိသည့် အသံကြောင့် ငှက်တစ်ကောင် စီခနဲ အော်မြည်ပြီး ပျံသန်းပြေးလေ သည်။ ကျွန်တော် သစ်ပင်နှင့် နှစ်ပေအကွာ ရောက်သည့်အခါမှာတော့ သစ် ခေါက်မှာ ထွင်းထားသည့် စာကို ကွဲပြားစွာမြင်ရတော့သည်။

ကျွန်တော် နှလုံးခုန် ရပ်သွား၏ ။ ကျွန်တော့်တစ်ကိုယ်လုံး တောင့်တင်း ကာ မလှုပ်မယှက်ဖြစ်သွားသည်။

6060...II

သစ်ခေါက် မျက်နှာပြင်မှာ ထွင်းထားသော စာလုံးမှာ ဖေဖေ့နာမည် အင်္ဂလိပ်စာလုံးပေါင်းဖြစ်သည်။ **Pyi Thame** ဟူသော စာလုံးများဖြစ် သည်။ ဖေဖေသည် 'သိမ်း'ကို သူများတွေလို **Thein** ဟု မပေါင်းပါ။

ကျွန်တော် ရင်တဒိတ်ဒိတ်ပြန်ခုန်လာ၏ ။ တုန်လှုပ်သော ချည့်နဲ့ သော ခြေထောက်များဖြင့် သစ်ပင်ရှိရာသို့ တိုးကပ်သွားမိသည်။ ဓားဖြင့် သေသေ သပ်သပ် ထွင်းပြီး အမည်းရောင် မင်ဖြင့် ထပ်ရေးထားသော စာလုံးများမှာ ခြောက်နှစ် ကြာမြင့်ခဲ့သည့်တိုင် ထင်ထင်ရှားရှား ရှိနေပါသေးသည်။

ကျွန်တော် ညာဘက်လက်ဖျားဖြင့် ဖေဖေ့နာမည်ကို ပွတ်သပ်စမ်းကြည့် မိသည်။ ကျွန်တော့်လက်မှာ ငွေ့ငွေ့လေး နွေးသွား၏ ။ ဖေဖေ…။ ကျွန် တော် ရောက်လာခဲ့ပြီ ဖေဖေ။ ဖေဖေ ရှိရာ ကျွန်တော်လိုက်ခဲ့ပါပြီ။

റ്വു:മാറേ

**'**6060'

၁၆၄

ဂူူး

ကြယ်စင်တံတား ကမ်းပါးနှင်းဖြူ

၁၆၅

တိုးတိုးကလေး ခေါ်မိပါသည်။ ကျွန်တော် ရင်ထဲမှာ လှိုက်ခနဲ နာကျင် ဆို့နှင့်လာ၏ ။

ကျွန်တော် ဖေဖေ့နာမည်စာလုံးကို နဖူးနှင့် ထိကပ်လိုက်သောအခါ မျက် ရည်များ ပြည့်လျှံကျဆင်းလာခဲ့ပါသည်။

သစ်ကိုင်းကျိုးသံနှင့်အတူ သစ်ပင်နောက်ကွယ်မှ မည်းမည်းသဏ္ဌာန် တစ်ခု ထွက်လာသည်။ ကျွန်တော့်လည်ပင်းမှာ ဆို့နှင့်တင်းကျပ်သွားရ လောက်အောင်ပင် နှလုံးက မြောက်ခနဲ ခုန်တက်သွား၏။ ကျွန်တော်တုန် လှုပ်ချောက်ချားစွာ မော့ကြည့်လိုက်သည်။

·6060...

လူသဏ္ဌာန်သည် ဖေဖေ မဟုတ်ပါ။ အညိုရောင် အစင်းကျား ချည် စောင်ကို ခြံထားသူ၏ မျက်နှာမှာ ထူးဆန်းသော လျှို့ဝှက်မှုတစ်ခုကို မြင် ရသည်။

ဦးဖီရမ်...။

သူ ကျွန်တော့်ကို တွေတွေကြီး စိုက်ကြည့်နေ၏။ သို့သော်သူ့မျက်လုံး တွေ ကျွန်တော့်ဆီမှာ မရှိ။ ဟိုးအဝေးတစ်နေရာရာမှာ ရှိနေသလို။ထို့နောက် သူ ဖျတ်ခနဲ မျက်နှာလွှဲလိုက်ပြီး တောင်စောင်းတစ်နေရာသို့ မော့ကြည့် နေသည်။

ကျွန်တော့်ရင်ထဲမှာ စူးစူးရုရှ နာကျင်လာ၏ ။

ကျွန်တော် ဖေဖေ့နာမည်စာလုံးမှာ ပါးအပ်ထားရာမှ သစ်ပင်ခြေရင်း တွင် ဒူးထောက်လျက် ထိုင်ချလိုက်သည်။ ထိုင်ချလိုက်တာလား ထိုင်လျက် ကျသွားတာလား ကျွန်တော် မသိပါ။

'ဖေဖေ ကျွန်တော့်ကို စကားပြောပါ၊ တစ်နည်းနည်းနဲ့ စကားပြောပါ ဖေဖေ…'

ကျွန်တော် တိုးတိုးကလေး တောင်းဆိုလိုက်မိ၏ ။

ထို့နောက် ကျွန်တော့်အနားမှ ရုတ်တရက်ထွက်ခွာသွားသော ခြေသံကို ကြားရသည်။ သစ်ကိုင်းနင်းသံနှင့် ခြေသံသည် တဖြည်းဖြည်းဝေးသွား၏ ။ ကျွန်တော် မော့မကြည့်ပါ။

သစ်ပင်ကြီးက ကျွန်တော့်ကို စကားတီးတိုးပြောလာတော့မလိုပင် ကျွန်

တော် နားနားကပ်ပြီး ငြိမ်သက်စွာ နားထောင်နေမိသည်။ ပြောပါ၊ တစ် ခုခု ပြောလိုက်ပါ ဖေဖေ။ တိတ်ဆိတ်မှုကို ကျွန်တော် စောင့်နားထောင်နေ ၏။

မိုးစက် မိုးပေါက်များ ပြင်းထန်စွာ သွန်းကျလာချိန်အထိ ဖြစ်သည်။

\*

# ပင်လယ်ရေပြင်အထက် ပေ ၇၇၇၃

အဖြူဆွတ်ဆွတ် အတောင်ပံတွင် လိမ္မော်ရောင်တောက်တောက် ထိပ် ဖျားစွန်းကို အနက်ရောင် ကွပ်ထားသော လိပ်ပြာလေးတစ်ကောင် ကျွန် တော့်ရှေ့ မြေပြင်ကျောက်တုံးပေါ် မှာ လာနားပါသည်။ အကယ်၍သာ ဤ လိပ်ပြာအမျိုးအစားသည် 'လိမ္မော်ရောင် ထိပ်ဖျားစွန်း' (Orange Tip) အမျိုးအစားဖြစ်ခဲ့လျှင် သူသည် အထီးပဲ ဖြစ်ရပါမည်။ ဘာကြောင့်လဲ ဆို တော့ ထိုအမျိုးအစား၏ လိပ်ပြာ အမတွင် အထီးလို လိမ္မော်ရောင်အစွန်း မပါသောကြောင့် ဖြစ်သည်။

လိပ်ပြာလေးကို ဖမ်းလိုက်ရမလား၊ ကျွန်တော် ဝေခွဲ မရဖြစ်နေ၏ ။ ကျွန်တော်သည် ဤနေရာသို့ လိပ်ပြာဖမ်းဖို့ ရောက်လာခြင်း မဟုတ် သောကြောင့် ဖေဖေ့လို လိပ်ပြာဖမ်းပိုက်ကွန်လေး ပါမလာပါ။ သို့သော် နန်ဗေးရမ်အတွက် ဤလိပ်ပြာလေးကို လက်ဆောင်ပေးမည်ဆိုလျှင်တော့ ကျွန်တော့် ဦးထုပ်ဖြင့် လျှပ်တစ်ပြက် အုပ်ကာဖမ်းလို့ ရနိုင်ပါသည်။

နန်ဗေးရမ် ကျွန်တော့်ဆီက လိုချင်သည်မှာ တစ်ကောင်တည်း ဖြစ်လေ မလား။ 'အပြာရောင် ဝက်သစ်ချရွက်' ဟူသော လိပ်ပြာလေးကိုပဲ လိုချင် တာလား။ သို့မဟုတ် ကျွန်တော်ဖမ်းပေးသည့် လိပ်ပြာကို အမှတ်တရအဖြစ် ဘယ်နှကောင်ပဲဖြစ်ဖြစ် လိုချင်တာလား။ သို့မဟုတ် ကျွန်တော်ပဲ ဖမ်းဖမ်း၊ သူ့ အစ်ကိုပဲ ဖမ်းဖမ်း ရှားပါးလိပ်ပြာမှန်သမျှ ယူမှာပဲလား။ ကျွန်တော် ဆောင်းထားသည့် ဦးထုပ်ကို အသာချွတ်ကာ မြေပြင်ပေါ် မှာ ရွရွလေး ဒူးထောက်လိုက်၏ ။ လိပ်ပြာလေးသည် အတောင်ပံလေးနှစ်ဖက် ကို ကျောပေါ် မှာ ကပ်နေအောင် စုလိုက်သည်။ ထိုအခါ အတောင်ပံ၏ အောက် မျက်နှာပြင်ကို ဘေးတိုက်အနေအထားဖြင့် ထင်ထင်ရှားရှား မြင် လိုက် ရသည်။ ရှေ့ တောင် ပံ အောက် မျက် နှာ ပြင် က တော့ ခပ် ဖြူ ဖြူ မှာ လိမ္မော်ရောင်အစွန်းကို ဖျော့တော့စွာ ထွင်းဖောက်မြင်နေ ရ၏ ။ နောက် တောင်ပံ အောက်မျက်နှာပြင်တစ်ခုလုံးကတော့ ရေညှိစိမ်းရောင်ဖျော့ဖျော့ အပြောက်အရာလေးတွေ ပြွတ်သိပ်နေခဲ့သည်။ လိပ်ပြာကျမ်းကျင်သူ မဟုတ် သော လူပြိန်း ကျွန်တော်ပင်လျှင် မြင်မြင်ချင်း Orange Tip ပဲဟု ခွဲခြား သိနိုင်လောက်အောင် ထူးခြားထင်ရှားလှသော လိပ်ပြာကလေးမို့ နန်ဗေးရမ် လည်း ချစ်မှာပါ။

ကျွန်တော် လိပ်ပြာလေးအား ဦးထုပ်ဖြင့် ဖျတ်ခနဲ အုပ်ဖမ်းလိုက်၏ ။ ဦးထုပ်ကို မြေပြင်ပေါ် မှ အသာလေး ကြွပြီး အထဲက လိပ်ပြာကို အမိအရ ဆုပ်ကိုင်လိုက်သည်။ ကျွန်တော့်လက်ထဲမှာ တောင်ပံ ဖလပ် ဖလပ်နှင့် လိပ်ပြာလေး သွေးရူးသွေးတမ်း ရုန်းနေသည်။ ကျွန်တော် သူ့ ကို မိုးကာအင်္ကျီ အိတ်ကပ်ထဲ ထည့်ကာ တဲဆီသို့ ပြန်လှည့်လာခဲ့သည်။

သူတို့တွေ မီးခိုးတလူလူနှင့် ထမင်းဟင်း ချက်ပြုတ်နေကြဆဲ ဖြစ်သည်။ သစ်ကိုင်းအစို ဝါးအစိုများသည် မခံမရပ်နိုင်လောက်အောင် မီးခိုးမွှန်ထူ စေသည်။ ဒါကြောင့် သူတို့၏ အိုးများမှာ အိုးမဲတွေ မည်းနက်နေအောင် တင်နေခြင်းဖြစ်သည်။ အထမ်းသမား အမျိုးသမီးတွေက သူတို့အားလုံး အတွက် ထမင်းဟင်း အမြဲတာဝန်ယူ၍ ချက်၏ ။ ကျွန်တော်တို့သုံးယောက် အတွက်တော့ ဦးဖီရမ်က အမြဲတာဝန်ယူ၍ ချက်ပါသည်။

သို့သော် သည်ကနေ့တော့ ဖုန်ဒီးရမ်ကို မီးဖိုဘေးမှာ ဒန်ယောက်မ တစ် ချောင်းဖြင့် ဟင်းအိုးမွှေနေတာ တွေ့ရသည်။ ဦးဖီရမ်က ခပ်လှမ်းလှမ်းမှာ ထိုင်နေသည်။ သူ့ဘယ်လက်ကို ညာလက်ဖြင့် ဆုပ်ကိုင်လျက် ဖြစ်သည်။ ဘယ်လက်မှာ အဝတ်စုတ်တစ်စ ချည်နှောင်ထားတာ တွေ့ရသည်။ သူ မတော်တဆဒဏ်ရာရခဲ့ပြီ။ ကျွန်တော်သိလိုက်ပါသည်။ ကျွန်တော်သူ့ဆီ ခပ်သွက်သွက် လျှောက်သွားလိုက်၏ ။

വിഃമാറേ

വി!്മാറേ

'လက် ဘာဖြစ်လို့လဲ ဦး' သူ မော့ကြည့်သည်။ သူ့မျက်နှာက ဘာမှမထူးခြားသလို။ 'ဓားထိတာ'ဟု အေးအေးဖြေပါသည်။

'များလား'

'နည်းနည်းပဲ'

ကျွန်တော် သူထိုင်ရာ ကန့်လန့်သစ်ပင်လုံးပေါ် ဝင်ထိုင်လိုက်၏ ။ အဝတ် မှာ သွေးတွေ စိုနေသည်။

'ချောင်းကူးဖို့ သစ်ပင်သွားလှဲတာ ချော်ပြီး လက်ကို ခုတ်မိတာ'

'ကြည့်ရအောင်'

သူ အဝတ်စကို ဆွဲဖြည်လိုက်၏။ သွေးမတိတ်သေးပါ။ သွေးတို့ စိမ့် အိုင်လာသည်။

'ဟာ...များတယ်ဗျ၊ ခဏနေဦး'

ကျွန်တော့် ကျောပိုးအိတ်ထဲမှ ကြက်ခြေနီဆေးသေတ္တာကို ထုတ်ယူခဲ့ သည်။ ဒဏ်ရာကို ဂွမ်းဖြင့် သုတ်ကြည့်တော့ 'မလိုဘူး' ဟုငြင်းသည်။ ဘာ ကိုမလိုဘူးပြောတာလဲ ကျွန်တော်မသိ။ ဆေးထည့်ဖို့ မလိုဘူးပြောတာလား၊ ပတ်တီးစည်းဖို့ မလိုဘူးပြောတာလား။ ကျွန်တော့်အမြင်အရတော့ ဒဏ်ရာ မှာ ချုပ်ဖို့လိုသည်။ လက်ဖမိုးစောင်းတွင် နှစ်လက်မ ကျော်ကျော်လောက် ကွဲသွားခြင်းဖြစ်သည်။ သူ ပတ်ထားသည့် အဝတ်စက ပုဆိုးစုတ်ဖြစ်သည်။ ထို့ကြောင့် ဒဏ်ရာကို ကျွန်တော် ရေသန့်ပုလင်းထဲက ရေဖြင့် ဆေးချလိုက် ရပါသည်။

'သုံးချက်လောက် ချုပ်ရမယ်၊ မဟုတ်ရင် အနာကြီး ဖြစ်ပြီး ပြည်တည် နေလိမ့်မယ်၊ တော်တော်နဲ့ မပျောက်ဘဲ နေလိမ့်မယ်'

ကျွန်တော်ပြောတော့ သူ အလွယ်တကူခေါင်းညိတ်ပါသည်။ 'မင်း လုပ်တတ်လား'

အမှန်အတိုင်း ပြောရလျှင် ကျွန်တော် မလုပ်ဖူးပါ။ ဆရာဝန် ဆရာမ ဝေးသော တောတောင်ထဲမှာ ထိခိုက်ဒဏ်ရာရလျှင် ကိုယ့်အား ကိုယ်ကိုးရ မှာပဲဟု တွေးလျက် အပ်နှင့် အပ်ချည် ပေါင်းတင်ပြီးသားတွေ သယ်လာခဲ့မိ တာပဲ ရှိသည်။ လက်အိတ်တောင် ရာဘာလက်အိတ် မရှိ။ မြေကြီးဆွရာတွင် သုံးသော ပလတ်စတစ်လက်အိတ်ပဲ ပါသည်။ သို့သော် 'လုပ်တတ်တယ်' ဟု ကျွန်တော် ဖြေလိုက်ပါသည်။

ကျွန်တော့်ဘဝတွင် ပထမဦးဆုံးကြိမ်အဖြစ် ဟက်တက်ကွဲ ဓားဒဏ်ရာ ကို စမ်းတဝါးဝါး ချုပ်ပေးလိုက်သည်။ ကျွန်တော်တို့နှစ်ယောက်အနီးသို့ ဖုန်ဒီးရမ်နှင့် သူ့လူတွေပါ ရောက်လာပြီး ဝိုင်းအုံကြည့်ကြသည်။ အာမေ ဍိတ်သံ အမျိုးမျိုး ရေရွတ်ကြသည်။ အဘိုးကြီးက သတ္တိတော်တော်ကောင်း ၏ ။ ကျွန်တော် တစ်ခါမှ မကိုင်ဖူးသော အပ်အကောက်ဖြစ်၍ ဇာဂနာလည်း မကျွမ်းကျင်၍ အချိန်အဆ မမှန်သောကြောင့် တစ်ချက်တည်းနှင့် ထိုးဖောက် ကော်မရဘဲ နှစ်ချက်လောက် ကြိုးစားမှ တစ်ချက်မိတာမျိုး ရှိသည်။ သူ နည်းနည်းမျှ မတွန့်၊ မညည်း။ မျက်နှာပင် မပျက်ပေ။ သူ့သားက ကျွန် တော့်လက်ကို မယုံသင်္ကာဟန်ဖြင့် စောင့်ကြည့်နေခဲ့သော်လည်း ဘာမှမပြော ပါ။

သုံးချက် ချုပ်ရသည်။ ပထမဦးဆုံးလက်ရာမှာ သိပ်မဆိုးလှပါ။ ကျွန်တော် ပတ်တီးလိပ်ဖြင့် သေသေသပ်သပ် စည်းနှောင်ပေးလိုက် သည်။

'ဒီလက်နဲ့ ဘာမှမကိုင်နဲ့၊ မမႇနဲ့၊ မလှုပ်ရှားနဲ့၊ ငါးရက်လောက်ဆို ချုပ်ရိုးကျက်မယ်'

ဖေဖေရှိရာသို့ လိုက်ပြီး သဲလွန်စ ရှာဖွေသည့် ကိစ္စမှာသူက အဓိက အကျ ဆုံးလူ ဖြစ်သည်။ သူ့လက် နာနေလျှင် ခရီးတွင်မည် မဟုတ်ပါ။

ကျွန်တော်တို့သည် ယခုအခါ မြန်မာပြည်မြောက်ဖျားစွန်း၏ နောက် ဆုံးရွာကို ကျော်လွန်ခဲ့ပြီဖြစ်သည်။ ခါကာဘိုရာဇီတောင်ခြေသို့ ရောက် ရန် နှစ်ရက်သုံးရက်ခရီးမျှသာ လိုတော့သည်။ ထို့ကြောင့် အရေးကြီးဆုံး အပိုင်းသို့ ရောက်နေပြီ။ ထို့ကြောင့် ကျွန်တော်စိတ်လှုပ်ရှားနေပါသည်။ 'ဦး ဒီမှာပွဲ ကိုင်နေ့၊ မိုးစာတာရင်တော့ ကီးဖင့်ဆောင်းနေပါ့ ဒီလက်ကို

်ဦး ဒီမှာပဲ ထိုင်နေ၊ မိုးရွာလာရင်တော့ ထီးဖွင့်ဆောင်းနော်၊ ဒီလက်ကို ရေမစိုစေနဲ့ '

'aaa;'

သူက ကျွန်တော့်ညွှန်ကြားချက်တွေကြောင့် ပြုံးသည်။

വി!്കാറേ

ကျွန်တော် ဖုန်ဒီးရမ်နှင့်အတူ ထမင်းချက်ရာနေရာသို့ လျှောက်လာစဉ် သူက ကျွန်တော့်ကို ခပ်တည်တည်လှည့်ကြည့်ပြီး ကျေးဇူးတင်စကား ပြော သည်။

'ကျေးဇူးတင်ပါတယ်'

'ရပါတယ်၊ ကျွန်တော် ဘာမှ ပင်ပန်းရတာလဲ မဟုတ်ပါဘူး'

'ဒါပေမဲ့ အဖေ့ကို မင်း မကြိုက်ဘူးလေ'

တဲ့တိုးကြီး ပြောချလိုက်သော သူ့စကားကြောင့် ကျွန်တော် အနည်း ငယ် အမ်းသွား၏ ။ သူ့ကို ကျွန်တော် သဘောကျပါတယ်ဟုလည်း မညာ ချင်ပါ။ သို့သော် ဟုတ်တယ် မကြိုက်ဘူးဟုလည်း ဝန်မခံချင်ပါ။

'မကြိုက်တာမဟုတ်ပါဘူး၊ ကျွန်တော့်အဖေ ကျသွားတဲ့အချိန်မှာ သူ ကျန်နေရစ်တာကိုပဲ နားမလည်နိုင်တာ၊ နောက်ပြီး အားမရနိုင်တာပါ၊ ဒါ ပေမဲ့ အဲဒါကြောင့်တော့ ဒဏ်ရာရတဲ့လူကို ဒီအတိုင်းကြည့်မနေပါဘူး'

ဖုန်ဒီးရမ် မျက်နှာ နည်းနည်းတင်းသွားပြီး မီးဖိုရှေ့မှာ သစ်တုံးတစ်ခု အား ဖင်ခုထိုင်ချလိုက်သည်။ ကျွန်တော်က မတ်တတ်ရပ်နေသည်။ ဖုန် ဒီးရမ်ချက်နေသော ရေခဲငါးဟင်းမှာ တပွက်ပွက်ဆူနေပြီ ဖြစ်သည်။

'ဒီတောတောင်မှာ သဘာဝက သိပ်ကြမ်းတမ်းတယ်၊ တစ်ယောက် ဒုက္ခရောက်တဲ့အချိန်မှာ တစ်ယောက်က လိုက်မကယ်နိုင်ဘူး၊ ဒီအတိုင်း ကြည့်နေရမှာပဲ'

ဖုန်ဒီးရမ်က ခပ်တိုးတိုးပြော၏ ။ သူ့ ဖခင်အတွက် ဖြေရှင်းချက် ပေး ချင်ဟန် ရှိပါသည်။

'အခု ငါတို့ ဖြတ်ခဲ့တဲ့ ကြိုးတံတားတွေကို ကြည့်၊ အဲဒီ ကြိုးတံတားတွေ ဟာ ခိုင်တယ်လို့ ငါ မင်းကို အာမမခံနိုင်ဘူး၊ တစ်နှစ် နှစ်နှစ် ကြာရင် ကြိမ် တွေ ဝါးတွေက ဆွေးတာပဲ၊ အသစ်ပြန်ပြင်ကြရတာပဲ။ ပြင်ထားတယ် ဆို ပေမယ့်လည်း ကိုယ်တိုင်ပြင်တဲ့ တံတားမဟုတ်ရင် သူ့ကို ငါတို့ ကောင်း ကောင်းစိတ်ချလို့ မရဘူး၊ ဒါကြောင့် လူတစ်ယောက်ချင်းပဲ ကူးရတာ၊ ငါ ကူးနေတဲ့ အလှည့်မှာ ပြတ်ကျနိုင်တယ်၊ မင်းကူးနေတဲ့ အလှည့်မှာ ပြတ်ကျ နိုင်တယ်၊ အဖေ ကူးနေတဲ့အလှည့်မှာ ပြတ်ကျနိုင်တယ်၊ မင်း ကျရင်လဲ ငါ မကယ်နိုင်ဘူး၊ အဖေကျရင်လဲ ငါ မကယ်နိုင်ဘူး၊ ငါကျရင်လဲ အဖေ ကယ်နိုင်မှာ မဟုတ်ဘူး၊ ဒီအတိုင်း ကြည့်နေရမှာပဲ၊ ဘာကြောင့်လဲ...ကျ လိုက်တဲ့လူဟာ အောက်မှာရှိတဲ့ ကျောက်တုံးကြီးတွေနဲ့ ရိုက်မိမှာ၊ အဲဒီမှာ ချက်ချင်းသေရင် သေ၊ မသေရင်လဲ ရေစီးနဲ့ ချက်ချင်းမျောပါသွားမှာ၊ ရေ စီး ဘယ်လောက်ကြမ်းတယ်ဆိုတာ မင်းလဲ သိပါတယ်၊ ကျောက်တုံးအကြီး ကြီးတွေတောင် ဒလိမ့် ဒလိမ့် မျောပါနေအောင် ကြမ်းတာ၊ နောက်ပြီး အဲဒီ ကျောက်တုံးတွေကြားမှာ ဘယ်သူမှ မတ်တတ်ရပ် လမ်းလျှောက်နိုင်မှာ မဟုတ်ဘူး၊ ရေညှိတက်ပြီး ချော်နေတာ၊ ဒီတော့...တစ်နည်းနည်းနဲ့ သူ သေတာပဲ၊ ဘေးကလူ ချောင်းထဲ မဆင်းနိုင်ခင်မှာ သူသေပြီးပြီ၊ အဲဒီနေရာ မှာလဲ မရှိတော့ဘူး၊ နှစ်စက္ကန့် သုံးစက္ကန့်အတွင်း သူပါသွားပြီ'

ကျွန်တော် သူ့ဘေးက ကျောက်တုံးတစ်ခုပေါ် မှာ ထိုင်ချလိုက်သည်။ သူပြောတာတွေကို ကျွန်တော်ကိုယ်တိုင် ခံစားကြုံတွေ့ ခဲ့ရပြီးပြီမို့ ကျွန်တော် လက်ခံနိုင်ပါသည်။ သို့သော် ဖေဖေသေဆုံးခဲ့ရသည့် ကိစ္စမှာ ဘယ်သူမှ မမြင်လိုက် မသိလိုက်ဘူးဆိုတာကိုတော့ ကျွန်တော်သံသယဝင်မိပါသည်။ 'စောစောက ငါတို့ ဖြတ်ကူးခဲ့တဲ့ ချောင်းမှာ…တကယ်လို့ ငါတို့ ကြိုး

သာ တန်းပြီး မကူးခဲ့ဘူးဆိုရင် ခင်ဗလွန်ဒီး သေပြီပေါ့

ကျွန်တော်တို့၏ အထမ်းသမားလေးတစ်ယောက် ချောင်းဖြတ်ကူးနေ စဉ် ခြေချော်သွားခဲ့သည့်အဖြစ်ကို သူ ပြောပြနေခြင်း ဖြစ်သည်။ ရေက ပေါင်လယ်လောက်ပဲ နက်သည်။ သို့သော် ရေထဲမှာ မတ်မတ်ရပ်လို့ လုံးဝ မရခဲ့ပါ။ လူက ရေစီးတွန်းအားကြောင့် ရွေ့ရွေ့ပါသွားနေခဲ့သည်။

'ဒါကို ကျွန်တော် သိပါတယ်'

'အေး…ရေခဲတောင်ကို မင်းရောက်ရင် ရေခဲတောင်မှာ တစ်ယောက်ကျ ရင် တစ်ယောက်က ကယ်ဖို့မဖြစ်နိုင်တာ မင်း လက်တွေ့မြင်ရလိမ့်မယ်၊ ဘေးကလူက ထိန်းဖို့၊ တွန်းဖို့၊ ဆွဲဖို့ ဒီလောက်ပဲ တတ်နိုင်တာ၊ ကျတဲ့ လူ ကို သူမြင်တောင်မြင်ရမှာမဟုတ်ဘူး၊ အဲဒီမှာ ရေခဲချောက်တွေ အများကြီး၊ ရေခဲချောက်ပေါင်း သုံးဆယ် လေးဆယ် ရှိတယ်'

ငါးဟင်း ရေခန်းလုပြီ။ ဖျစ်ဖျစ် ဖျစ်ဖျစ် မြည်နေပြီဖြစ်သည်။ ကျွန်တော် ပဲသီး စည်သွတ်ဘူး ဖောက်ဖို့ပြင်နေစဉ် ကျွန်တော်တို့ဘေးနားက ထင်းရှူး ပင် ခြေရင်းသို့ လိပ်ပြာလေးတစ်ကောင် လှည့်ပတ်ပျံဝဲနေသည်ကို မြင်ရ သည်။ အဖြူရောင် လိပ်ပြာလေး ဖြစ်သည်။ ကျွန်တော် လှမ်းကြည့်လိုက် တာကို ရှေ့နားက ရဝမ်လေးက မြင်သည်။ ကျွန်တော် လိပ်ပြာတွေ့ သမျှ ဓာတ်ပုံရိုက်တာကိုလည်း သူ သတိထားမိနေသည်။ ထို့ကြောင့် သူ သွက် လက်စွာ မေး၏။

'ယူမလား၊ ဖမ်းပေးမယ်'

ကျွန်တော် ဘာဖြေရမှန်းမသိ ဖြစ်နေတုန်း ကောင်လေး ထသွားသည်။ ကျွန်တော့်အာရုံထဲမှာ ဖေဖေ့ကို မြင်ယောင်လာသောကြောင့် လိပ်ပြာလေး တစ်ကောင် သေမှာကိုပင် မကြည့်ရက်ပါ။ ကျွန်တော် လျင်မြန်စွာ တား လိုက်မိသည်။

'မဖမ်းနဲ့ ...'

ကောင်လေး တုံ့ခနဲရပ်သွားသည်။

'သူ့မှာ အဖော်ရှိချင် ရှိမှာ၊ သူတို့ချင်း ဘယ်ခွဲချင်ပါ့မလဲ' ဖုန်ဒီးရမ်ကို ကျွန်တော် ဖြေရှင်းသလိုလိုကြည့်၍ ပြောခြင်းဖြစ်ပါသည်။ ဖုန်ဒီးရမ်က ကျွန်တော့်ကို စိုက်ကြည့်၏ ။

မင်း စောစောက ဖမ်းလိုက်တဲ့ လိပ်ပြာမှာ အဖော်မရှိဘူးလား'

ထိုအခါကျမှ ကျွန်တော့်မိုးကာအင်္ကျီအိတ်ထဲမှ လိပ်ပြာလေးကို သတိ ရသွားပါသည်။ ကျွန်တော် နှိုက်ယူလိုက်သည်။ လိပ်ပြာလေးတွေ အလွန် နူးညံ့၏။ ကြမ်းတမ်းစွာ ကိုင်မိရုံနှင့် သေ၏။ ယခုအခါ ကျွန်တော့် လိပ်ပြာ ကလေး ငြိမ်သက်နေခဲ့ပြီ။ ကျွန်တော့်လက်ဖဝါးပေါ်မှာ တောင်ပံလေးတွေ ပြန့်ကားလျက် သေနေခဲ့ပြီ။ ကျွန်တော်ထိကိုင်တာ ကြမ်းလို့မဟုတ်။ လေ မွန်းပြီး သေသွားတာ ဖြစ်ပါလိမ့်မည်။

ယခုမှ သတိရသည်။ အခု ပျံဝဲနေသည့် လိပ်ပြာအဖြူကလေးသည် ဒီကောင့်အဖော် လိပ်ပြာမကလေး ဖြစ်နိုင်တာပဲ။ ကျွန်တော်စိတ်မကောင်း ဖြစ်သွားသည်။ ကျွန်တော့်အနေဖြင့် လိပ်ပြာတွေကို အဖော်မဲ့သွားမှာပဲ ဟူသည့်စိတ်...တစ်ခါမှ မပေါ်ခဲ့ဖူးပါ။ သူတို့ကို တတ်နိုင်သမျှ မဖမ်းဘဲ နေ ခြင်းကလည်း ကိုယ်ချင်းစာစိတ်၊ ကြင်နာစိတ်ကြောင့် မဟုတ်ခဲ့။ သဘာဝ တရားကို မဖျက်ဆီးချင်လို့သာ ဖြစ်သည်။ အပင်နှင့် သတ္တဝါတို့၏ တစ်ဦး ကို တစ်ဦး အပြန်အလှန်မှီခိုအသက်ရှင်နေသည့် Ecosystem ကို မနှောင့် ယှက်ချင်လို့သာ ဖြစ်သည်။

လိပ်ပြာကလေးသည် ကျွန်တော့်ညာလက်ဖ ဝါးက ဒဏ်ရာအစင်း ကြောင်းလေးပေါ် မကျတကျ ရောက်နေခြင်းဖြစ်၍ ဒဏ်ရာကို တစ်ဝက် တစ်ပျက် ကွယ်နေခဲ့သည်။

ဖုန်ဒီးရမ်က မီးဖိုပေါ် မှ ငါးဟင်းအိုးကို အောက်ချလိုက်သည်။ ထို့ နောက် စောစောက ချထားသော ပဲသီးဘူးကို သူပဲ ခပ်သွက်သွက် ဖောက် ပြီး ဒယ်ထဲ ထည့်ကာ မီးဖိုပေါ် တင်၏။ မီး အရှိန်ပြင်းသဖြင့် ခဏလေးနှင့် ဆူပွက်လာသည်။

'ကဲ စားလို့ ရပြီ၊ ဒါ ရှေ့ခရီးအတွက် နောက်ဆုံးငါးဟင်းပဲ၊ နောက်နေ့ တွေမှာ မင်း ငါးဟင်း မစားရတော့ဘူး'

ဖုန်ဒီးရမ်က ကျွန်တော့်အား ပြောပါသည်။ ကျွန်တော် လိပ်ပြာလေးကို မိုးကာအင်္ကျီအိတ်ထဲ ပြန်ထည့်လိုက်သည်။

'ဘာဖြစ်လို့လဲ'

'ရှေ့နားမှာ ငါးမရှိတော့ဘူး၊ ရေခဲပျော်ကျခါစ ချောင်းတွေမှာ ငါး မနေဘူး'

ဟုတ်တာပေါ့ ။ အခုလောက် မြစ်ဖျား ချောင်းဖျား ရေခဲရေထဲအထိ ငါးတွေ အသက်ရှင်ပေါက်ဖွားနေတာကပဲ အံ့ဩစရာကောင်းလှပါပြီ။

အခွန်ဝမ်ချောင်းထဲမှာ ဖုန်ဒီးရမ်ငါးဖမ်းတာက ကြည့်ရတာလွယ်လွယ် လေး ဖြစ်သည်။ ဝါးလုံးရှည်ရှည်ကို မှိန်းသဖွယ်ဖြစ်အောင် ဓားဖြင့် ချွန်ပြီး ထိုဝါးလုံးဖြင့် စိုက်ထိုးခြင်း ဖြစ်သည်။ စိမ်းကြည်နေသော ရေခဲရေ ချောင်း ထဲတွင် ငါးဖြူဖြူတွေကို သည်အတိုင်း မြင်နေ ရသည်။ သို့သော် မလောင် က သူ့လို လုပ်မည်ပြင်တော့ ဖုန်ဒီးရမ်က လက်မခံ။ အားလွန်ပြီး ရေထဲ ပြုတ်ကျသွားလျှင်၊ သို့မဟုတ် ရေညှိချော်ပြီး ရေထဲပြုတ်ကျသွားလျှင် အသက် သေရမှာဟု ပြောသည်။ အဲသည်လို အဖြစ်မျိုး တစ်ခါ နှစ်ခါ ကြံ့ဖူးသည်ဟု ပြောပါသည်။

ဤတောတောင်ထဲတွင် လူ့အသက်သည် တော်တော်တန်ဖိုးနည်း၏။ အသက်တစ်ချောင်းသည်လည်း လွယ်ကူစွာ သေတတ်၏။ တံတား ကြိမ် ဆွေး၍ ပြတ်ကျမည်၊ ကျောက်ဆောင်မှ လိမ့်ကျမည်။ ချောင်းဖြတ်စဉ် ရေ စီး အရှိန်နှင့် မျောပြီး ခေါင်းနှင့် ကျောက်တုံး ရိုက်မိမည်။ မြွေကိုက်မည်။ ဝက်ဝံ ကုတ်မည်။ မေးခိုင်ရောဂါပိုး ဝင်မည်။ ကျွန်တော်သယ်လာသည့် မေးခိုင်ရောဂါ ကာကွယ်ဆေးက အာနိသင်ရှိသေးရဲ့လား မသိ။ ဝါးကိုင်း စူးသော လက်ဖဝါးဒဏ်ရာ၊ ချော်လဲပြီး ဒူးပြဲသော ဒဏ်ရာ၊ ကျွတ်ကိုက် သော ဝေဒနာ စသည်ဖြင့် ကျွန်တော့်တစ်ကိုယ်လုံးမှာ ဒဏ်ရာတွေ အများ ကြီး ဖြစ်သည်။ ကံကောင်းလို့ မကျိုးမပဲ့ရသည့် ဖြစ်ရပ်တွေလည်း အများ

ကျွန်တော် ဖုန်ဒီးရမ်ကို ကျေးဇူးတင်စကား မပြောရသေးဘူးဟု သတိ ရသွားသည်။

'ကိုဒီးရမ်ကိုလဲ ကျွန်တော်ကျေးဇူးတင်ပါတယ်' ဖုန်ဒီးရမ် ကျွန်တော်ကို ဖျတ်ခနဲ့ ကြည့်၏ ။

'ကျေးဇူးမတင်ပါနဲ့၊ ငါ ဒီလိုက်လာတာ မင်းကို ကူဖို့မဟုတ်ပါဘူး၊ အဖေ့ ကို ကူဖို့ပါ'

ပွင့်ပွင့်လင်းလင်းပြောလိုက်သော စကားကြောင့် ကျွန်တော် ခဏ ကြောင် သွားသည်။

'အဖေ မလိုက်လို့ ငါလိုက်တာဆိုရင် မင်းကို ငါကူညီတာ ဖြစ်မှာပေါ့၊ ဒါပေမဲ့ အဖေလိုက်လျက်နဲ့ ငါလိုက်တာကတော့ အဖေ့ကို စိတ်မချလို့ပါ' သူ့မျက်နှာက ရိုးရိုးရှင်းရှင်းပဲ ဖြစ်သည်။ ကျွန်တော် ခေါင်းညိတ်လိုက် ၏ ။

'ဟုတ်ပါတယ်၊ ကျွန်တော် ပြောချင်တာက ... ကျွန်တော်တောင်စောင်း မှာ ခြေချော်သွားတုန်းက ကျွန်တော့်ကို ဖမ်းထိန်းပေးတာကို ပြောတာ' သူပြုံးသည်။

'မင်းကို ဖမ်းမထားရင် မင်းရော ငါရော ပြုတ်ကျသေမှာလေ' ကျွန်တော် ရယ်မိ၏ ။ ထိုအခါ သူလည်း တဟားဟားရယ်ပါသည်။ သူ ပြုတ်ကျချင်မှလည်း ကျမည်။ ကျွန်တော့်နောက်တည့်တည့်မှာ သူ ရှိနေခဲ့တာမဟုတ်၊ ဘေးတိုက် ခပ်စောင်းစောင်း တန်းစီတက်နေကြခြင်း ဖြစ်သည်။ ဘာပဲဖြစ်ဖြစ် ကျွန်တော့် ကိုယ်ခန္ဓာနှင့် သူ့ကိုယ်ခန္ဓာ အလေး ချိန် နှစ်ခုပေါင်းကို ညာလက်တစ်ဖက်တည်းနှင့် သစ်မြစ်ကို ဆွဲဆုပ်ပြီး ခြေ ကုပ်မြဲအောင် ထိန်းခဲ့ရတာကတော့ အသေအချာပဲ။ သူ ခွန်အားစိုက်ရလွန်း သဖြင့် တစ်ကိုယ်လုံး တင်းကျပ်ကာ တုန်ယင်နေတာကို ကျွန်တော်ခံစား ခဲ့ရပါသည်။ ထိုအဖြစ်ကို အခု ပြန်တွေးလျှင် အခု အသည်းအေးနေဆဲ ဖြစ် ၏ ။

ဖုန်ဒီးရမ် ထိုင်ရာမှ ထထွက်သွားသည်။ သူ့အဖေကို ထမင်းစားရန် သွားခေါ်ခြင်းဖြစ်သည်။

ကျွန်တော် ပလတ်စတစ်ပန်းကန်ပြားတွေထဲ ထမင်းခူးထည့်နေစဉ် သူ တို့ သားအဖပြန်လျှောက်လာနေခဲ့သည်။

ဖုန်ဒီးရမ်သည် သူ့ အဖေကို ပခုံးမှ ဖက်ထားသည်။ အဘိုးကြီး၏ မျက် လုံးတွေ၌ လျှို့ဝှက်မှုတစ်ခုခုကို အမြဲခံစားနေရသော ကျွန်တော်သည် ယခု အခါ အသေအချာ အကဲခတ်ကြည့်မိသည်။ အဲဒီမျက်လုံးတွေမှာ ဘာကို ဖုံးကွယ်ထားသလဲ။ ဘေးက ဖုန်ဒီးရမ်၏ မျက်လုံးတွေကို ကျွန်တော် သိ သည်။ မာန်နှင့် တောက်ပသော မျက်လုံးများ ဖြစ်သည်။ လူတစ်ယောက် ယောက်ကို အလွယ်တကူ မရင်းနှီးလိုသော ဆုတ်ဖယ်သော မျက်လုံးများ ဖြစ်သည်။ အဘိုးကြီးမျက်လုံးကို ကျွန်တော် မသိပါ။

သိဖို့ သိပ်မကြာတော့ဘူးဟု ကျွန်တော်တွေးသည်။ လျှို့ဝှက်ချက်ဆိုတာ တစ်သက်လုံး သိမ်းဆည်းကွယ်ဝှက်ထားလို့ မရ နိုင်ပါ။

## ပင်လယ်ရေပြင်အထက် ပေ ၉၆၀၀

ကောင်းကင်မှာ လခြမ်းအကွေးသည် မည်းနက်သော ကျောက်တောင် ထိပ်စွန်းတွင် ချိတ်ထားသလို ရှိသည်။

ကျွန်တော့်ဘဝတွင် သည်မျှကြီးမားသည့်လကို တစ်ခါမျှမမြင်ဖူးခဲ့ပါ။ ကျွန်တော် စိတ်အေးလက်အေး ကြည့်ချင်သည်။ သို့သော် ရေခဲဖုံး ကျောက် တောင်တွေ ပတ်လည်ဝိုင်းရံလျက်ရှိသောကြောင့် လေထဲတွင် ရေခဲငွေ့တွေ ပါနေပြီး ရာသီဥတုက ချက်ချင်းပြောင်းသွားသည်။ အေးစိမ့်နေသော တောင် ပေါ်မှာ နှင်းမိုးတွေကလည်း ဖွဲဖွဲကျနေပြန်သဖြင့် အပြင်မှာ ကျွန်တော် ကြာကြာမရပ်နိုင်ပါ။

အထမ်းသမားအုပ်စု ပလတ်စတစ်အမိုးသာ ကာရံထားသောတဲကလေး အောက်တွင် မီးဖိုလျက် မီးပုံဘေးမှာ သီချင်းဆိုနေကြသည်။ ကျွန်တော် ဖျော်တိုက်သော ကော်ဖီကို အမျိုးသမီးတွေသာ သောက်၏ ။ အမျိုးသားတွေ မသောက်ပါ ။ သူတို့မှာ ယစ်မူးစရာ အခြား ယမကာတစ်ခုခု ပါလာခဲ့တာ သေချာသည်။ ကျွန်တော့်မှာလည်း ကော်ဖီအပြင် အခြား သောက်စရာတစ်ခု ပါခဲ့သေးတာပဲ။ ဝီစကီနှစ်ပုလင်းကို အခုထိ မဖွင့်ရသေးပါ ။

ကျွန်တော် လက်နှစ်ဖက် တင်းတင်းပိုက်လျက် ကျွန်တော့်တဲ ဆီသို့ ပြန် လာခဲ့သည်။ ဇစ်နှင့် ဖွင့်ပိတ်ရလွယ်သော မိုးကာရွက်ဖျင်တဲတွင် လူ သုံး ယောက် ကျပ်ကျပ်အိပ်လို့ရသည်။ သို့သော် ဖုန်ဒီးရမ်တို့သားအဖက ကျွန် တော့်တဲမှာ မနေပါ။ သူတို့အတွက် အကြမ်းစား ပလတ်စတစ်တဲကို အမိုး ရော အကာရော ဆင်လျက် လေလုံ မိုးလုံ ထိုးထားပြီး အဲသည်မှာပဲ နေကြ သည်။ ထို့ကြောင့် ကျွန်တော့်တဲသည် တစ်ယောက်စာအတွက် အကျယ် ကြီး ဖြစ်နေသည်။

လရောင်အောက်မှာမို့ သူတို့ ပလတ်စတစ်အကြည်စား တဲအတွင်းသို့ အလင်းရောင် ဝင်နေသည်။ ထို့ကြောင့် အတွင်းကို ကျွန်တော် ထွင်းဖောက် မြင်နေရသည်။ ဦးဖီရမ်က စောင်ခြံ့လျက် အိပ်နေပြီ။ ဖုန်ဒီးရမ်က နဖူးပေါ် လက်တင်လျက် အိပ်ဖို့ကြိုးစားနေတုန်း ဖြစ်နိုင်သည်။ ကျွန်တော် သူတို့တဲ နားသို့ ကပ်သွားတော့ဖုန်ဒီးရမ်က ကျွန်တော့်အရိပ်အယောင်ကို သတိထား မိဟန်ဖြင့် လှည့်ကြည့်သည်။

ကျွန်တော် သူ့ကို လက်ဟန်ဖြင့် အရက်မော့သောက်သည့်ပုံစံ လုပ်ပြ လိုက်ပြီး ကျွန်တော့်တဲဆီသို့ လက်ညွှန်ပြလိုက်သည်။ သူ ကောက်ညှင်း အရက် တော်တော်များများ သောက်နိုင်တာ ကျွန်တော်သိပါသည်။သို့သော် သူ လက်ခါပြပြီး ငြင်းသည်။ ကျွန်တော် စွတ် လက်ယပ်ခေါ် သည်။ မရ။ ကျွန်တော်တစ်ယောက်တည်း တစ်ခါမျှ မသောက်ဖူးပါ။ သည်တစ်ခါတော့ တစ်ယောက်တည်းသောက်ရသည့် အတွေ့အကြုံကို ရရတော့မည် ထင် သည်။

ကျွန်တော် လက်လျှော့ပြီး တဲထဲ ပြန်ဝင်ခဲ့သည်။

ကျွန်တော့်တဲကတော့ ငှက်ပျောဖူးရောင် စိမ်းဝါတောက်တောက်ဖြစ် ပြီး ထူပိတ်သဖြင့် လရောင်မထွင်းဖောက်နိုင်ပါ။ ထို့ကြောင့် လျှပ်စစ်ဓာတ် အား ဖြည့်ထားသော **rechargeable** မီးအိမ်ကို ထွန်းလိုက်ရသည်။

ကျွန်တော် စောစောက ရေးလက်စ မှတ်တမ်းစာအုပ် ပွင့်နေပြီး စာမျက် နှာပေါ် တွင် သစ်ခွပန်းတစ်ပွင့် ရှိသည်။ စာအုပ်လောက်နီးနီး ရှည်သော ပန်းပွင့်ဖြစ်၏ ။ ဖြူဝါဝါအခံတွင် အညိုရောင်အစင်းအစင်းတွေ ပါသော ပွင့် ဖတ်နှင့် အညိုရောင်အပြောက်များ ပါသော ပွင့်ဖတ်ရှည်တို့ တစ်ခုကို တစ်ခု ကန့်လန့်ဖြတ်နေကြသည်။ ဖေဖေ့ဓာတ်ပုံထဲတွင် ပါသော သစ်ခွပဲဖြစ်သည်။ ဖေဖေ့မှတ်တမ်းအရဆိုလျှင် စလစ်ပါ သစ်ခွ (Slipper Orchid) ဖြစ်သည်။ ကမ္ဘာမှာ တော်တော်ရှားနေပြီဖြစ်သော သစ်ခွမျိုးဟု သိရပါသည်။ကျွန်တော် မေမေ့အတွက် အပင်တစ်ပင် သယ်မည်။ နောက်ပြီး နန်ဗေးရမ်အတွက် တစ်ပင် သယ်ချင်ပါသည်။ အခုအခါ ကျွန်တော် ဘာပဲတွေးတွေး နန်ဗေးရမ်က ကျွန်တော့်အတွေး ထဲမှာ ပါနေပြီ။ ဤအဖြစ်မှာ သိပ်မကောင်းပါ။ ကျွန်တော့် ဘစ်စကစ် မုန့်ဘူးခွံထဲတွင် လိပ်ပြာလေးနှစ်ကောင် ရှိနေသည်။ အဖြူရောင်မျိုး (Orange Tip) နှင့် အပြာရောင်မျိုး (Marzarine Blue) တို့ ဖြစ်သည်။ အခုထိတော့ နန်ဗေးရမ် လိုချင်သည့် Blue Oak Leaf လိပ်ပြာမျိုး တစ်ကောင်မှ မတွေ့ သေးပါ။ ဖုန်ဒီးရမ် ဘယ်မှာတွေ့ခဲ့သလဲဟု မေးလိုက်လျှင် ကောင်းမလား။ သူ ဘယ်မှာ တွေ့ခဲ့သလဲ မှတ်မိမလား။ နောက်ပြီး သူ အပြာရောင်လိပ်ပြာ လေးတစ်ကောင် သူ့နှမကို ပေးခဲ့ဖူးသည့်အကြောင်း ကျွန်တော်သိနေသည်

'ဥက္ကာ…'

ကျွန်တော့်တဲ၏ ဖတ်လပ်ချထားသော ပြတင်းပေါက်ကွက်လပ်လေး မှ ဖုန်ဒီးရမ်ခေါင်းပြူလာသည်။

'w...w'

ကျွန်တော့်အိပ်ရာဘေးက စာအုပ်တွေ ပန်းတွေကို ရှင်းလိုက်၏။ သူ တဲနံရံစစ်ကို ဆွဲဖြုတ်လျက် ဝင်လာသည်။ သူ့ လက်ထဲမှာ ပုလင်းတစ်လုံး ပါလာ၏။ ရေသန့်ထည့်သော ပလတ်စတစ်ပုလင်း ဖြစ်သည်။ သို့သော် အထဲမှာ ပါတာက ရေသန့်မဟုတ်ပါ။ ခပ်နီနီအရောင်အသွေးဖြစ်သည်။

အေးခဲကာ ခိုက်ခိုက်တုန်နေသော ပတ်ဝန်းကျင်မှာ ခေါင်ရည်က ပို သဘာဝကျမလား မသိပါ။ ကျွန်တော် ရေသောက်သည့် စတီးကိုင်းခွက် အသေးကို ထုတ်လိုက်သည်။ ကျွန်တော့်အိပ်ရာဘေးတွင် ရေခဲရေတမျှ အေး စက်နေသော ပုလင်းထဲက ရေ ရှိသည်။ သူ့အတွက် စတီးခွက်ပေးလိုက်ပြီး ကျွန်တော့်အတွက် ကော်ဖီသောက်သည့် မယ်လမင်းကိုင်းခွက်ရှည်ကို သုံး လိုက်သည်။

'ကျွန်တော့်ဟာကို အရင်သောက်မလား'

'ങേഃ। ജിച്ചി ക്കാറു'

'ദി രീതനീ'

ကျွန်တော်တို့နှစ်ယောက် ခွက်ချင်း ထိလိုက်ကြသည်။

'ခါကာဘိုရာဇီအတွက်'ဟု ကျွန်တော် ရည်ညွှန်းလိုက်ပါသည်။

ထို့နောက် မြည်းစရာ ဘာမှမရှိသဖြင့် တဟောင်းဒမ်းက ရွာခံ တိဘက် အထမ်းသမားလေး လက်ဆောင်ပေးသော ပြောင်းဖူးပေါက်ပေါက်များကို အမြည်းလုပ်ရင်း သောက်ကြသည်။

်မနေ့က အကောင်ကို ငါ ပစ်လိုက်ရင် အခုဆို ငါတို့ အသားကင်နဲ့ မြည်းနေပြီ'

ဖုန်ဒီးရမ်က ကျွန်တော်တောင်းပန်သဖြင့် မပစ်လိုက်ရသော သားမင်း ကောင်ပေါက်လေးကို တမ်းတမ်းတတ ဖြစ်နေသည်။

'ကိုဒီးရမ်... အဲဒီအကောင်ပေါက်လေးတစ်ကောင်ကို ဘယ်လောက် တန်တယ်ထင်လဲ၊ အရှင်ဆိုရင် ဒေါ် လာ ခြောက်သောင်းနဲ့ တစ်သိန်းကြား မှာ ရှိတယ်'

'ဘယ်သွားရောင်းရမှာလဲ'

'ဘယ်မှ သွားရောင်းဖို့ မဟုတ်ဘူး၊ တောရိုင်းတိရစ္ဆာန် မှောင်ခိုဈေးမှာ တန်ဖိုး သိပ်မြင့်တယ်လို့ပြောတာ၊ ဘာကြောင့် တန်ဖိုးမြင့်လဲဆိုတော့ ရှား လို့၊ ကမ္ဘာပေါ် မှာ မျိုးတုံးခါနီးနေပြီ'

'စားစရာမရှိရင်တော့ သူ့ကို စားကြမှာပဲလေ'

'ဒါပေမဲ့ တောင်ဆိတ်တွေပဲ ပစ်ပေါ့'

'အေး…အခုရော ဘယ်သူက ပစ်နေလို့လဲ'

'ခင်ဗျားပဲ ပစ်ရရင် ကောင်းမှာဆို'

'ဒါပေမဲ့ ငါ မပစ်ဘူးလေ'

'ജ്നെ…ജ്നേ'

ကျွန်တော် လက်လျှော့လိုက်သည်။

'ကျွန်တော်တို့ ခင်ဗျားတို့လဲ မပစ်ဘူး၊ ကျန်တဲ့လူတွေလဲ မပစ်အောင် တားရမယ်'

ဖုန်ဒီးရမ်က ကျွန်တော့်အား စေ့စေ့ကြည့်၏။

'တားတယ်ဆိုတာ တားရုံနဲ့ မရဘူး၊ သူတို့ မငတ်အောင် အသားရအောင် တခြားအကောင်တွေ မွေးပြီး စားနိုင်အောင် လုပ်ပေးမှဖြစ်မှာပေါ့ ၊ မလုပ် ပေးရင်သူတို့ သတ်မှာပဲ၊ သူတို့က ဒေါ် လာဆိုတာလဲ ဘာမှမသိဘူး၊ မျိုးတုံး

വ്വിഃമാറേ

တာလဲ သိရလောက်အောင် ပညာမတတ်ကြဘူး၊ စားစရာလဲ မရှိဘူး၊ သူတို့ သိတာက ဒီကောင်က အသား...အဲဒါပဲ သိမယ်'

'ဟုတ်တယ်၊ ကျွန်တော်တို့ သူတို့အတွက် အသားစား နွားတွေ ဝက်တွေ မွေးဖို့ ကူညီပေးရမယ်'

ကျွန်တော် ထောက်ခံလိုက်သည်။

'ငါတို့ ဖြတ်ခဲ့တဲ့ တဟောင်ဒမ်းရွာကို မှတ်မိလား'

'တိဘက်ရွာ…မှတ်မိတယ်'

'အဲဒီရွာတစ်ဝိုက်မှာ အရင်တုန်းက ယတ်က် လို့ ခေါ် တဲ့ အမွေးထူထူ ရှည်ရှည်နဲ့ နွားနောက်တွေ ရှိတယ်တဲ့၊ အဖေက ပြောတယ်၊ အခု မျိုးတုံးသွား ပြီ၊ အခု ယတ်က်တွေ မရှိတော့ဘူး'

'ဟိမဝန္တာမှာ ရှိတဲ့ နွားမျိုးတွေလား၊ သိပ်လှတယ်နော်၊ နှမြောစရာပဲ' သူတို့သည် ပေ ကိုးထောင် တစ်သောင်း အမြင့် ကျောက်တောင်တန်းတွေ မှာ ကျက်စားသူများ ဖြစ်၍ ရာသီဥတု ပြင်းထန်ဆိုးရွားမှုကို ခံနိုင်အောင် သဘာဝက သူတို့အား အမွေးရှည်ရှည်ထူထူတွေ ပေးထားခြင်း ဖြစ်ပါလိမ့် မည်။

'ငါ တစ်ခါတစ်ခါ စဉ်းစားတယ်၊ ဟိုဘက်နိုင်ငံတွေဆီ တောင်ကြားက နေ ကူးပြီး ယတ်က် အကောင်နှစ်ကောင်လောက် မျိုးစပ်ပြီး သယ်ခဲ့မလား လို့'

'အာ…မဖြစ်ဘူး၊အဲဒါ ရာဇဝတ်မှုဗျ'

'သူတို့ ခွင့်ပြုသင့်တယ်၊ ငါ သူတို့ ကို မသတ်ဘူးလေ၊ မွေးမှာ…ဒီနိုင်ငံ မှာ မျိုးရအောင် မွေးမှာ'

ကျွန်တော် ရယ်မိသည်။

'ဟုတ်တယ်…မွေးမှာ၊ ကျွန်တော်သိတယ်၊ ဒါပေမဲ့ ဒါ…တရားဥပဒေ နဲ့ ငြိုတယ်'

'ငါသိပါတယ်၊ တောရိုင်းတိရစ္ဆာန်ဥပဒေကို ငါသိပါတယ်၊ ဒါပေမဲ့ နည်းလမ်းရှာပြီး လုပ်ရင် မကောင်းဘူးလား'

ကျွန်တော် သူ့ကို ရယ်စရာတစ်ခု ပြောဖို့ အကြံရသည်။ သူ ရယ်ရပါ့ မလားတော့ မသိ။ 'ကျွန်တော်တို့ တရားဝင်သယ်လို့ရအောင် အဲဒီ ယတ်က်ကို နိုင်ငံကူး လက်မှတ် လုပ်ပေးပြီး ဗီဇာလျှောက်မယ်ဆိုရင် ရမယ်ဗျ'

သူ မရယ်ပါ။ အဲ…နိုင်ငံကူးလက်မှတ်ဆိုတာမှ သူ သိပါ့မလား၊ဗီဇာ ဆိုသော ပြည်ဝင်ခွင့်ကိုရော သူ သိပါ့မလား။

သူ မျက်နှာတည်တည်ဖြင့် ကျွန်တော့်အား ပြန်ပြောသောစကားကြောင့် ကျွန်တော် အံ့သြသွားပါသည်။

'ဒါပေမဲ့ အဲဒီလိုပတ်စ်ပို့နဲ့ သွင်းရင်လဲ ယတ်က်တွေဟာ ဗီဇာသက်တမ်း ကုန်ရင် ပြန်ရမှာပဲ၊ ဒီတော့ ဒီမှာရှိတဲ့ နွားနောက်နဲ့ မျိုးစပ်လို့ပဲ ရမယ်၊ ပြန် တော့ ပို့ရမှာပဲ၊ ဒါမှမဟုတ် ဒီအတောအတွင်း ကိုယ်ဝန်ဆောင်မွေးမှ ရမယ်' အဲ...။

သူပြောတာ မှန်မလား မသိ။ ကျွန်တော် အရက်တစ်ငုံသောက်ပြီး ပြောင်းဖူးပေါက်ပေါက်တစ်စေ့ချင်း ပါးစပ်ထဲ ပစ်သွင်းနေလိုက်၏။ အမှန် တော့ နွားတွေအကြောင်း ကျွန်တော်မသိပါ။

'နောက်ပြီး နွားတွေရဲ့ ပတ်စ်ပို့က လူတွေရဲ့ ပတ်စ်ပို့ထက် ပိုရှုပ်တယ် တဲ့၊ လူတွေရဲ့ ဓာတ်ပုံက ရှေ့တည့်တည့်ပုံဆို ရတယ်၊ နွားကျတော့ ရှေ့ တည့်တည့်ရော၊ ဘေးနှစ်ဖက်ရော ရိုက်ရတာ သုံးပုံ လိုသတဲ့'

'ခင်ဗျားကို ဘယ်သူပြောလဲ'

'ငါ စာထဲမှာ ဖတ်ရတာ၊ မင်း ရုပ်ရှင်တွေ ဘာတွေ စိတ်ဝင်စားလား'

'ဝင်စားပါတယ်'

ကျွန်တော့်ကို သူပြုံးကြည့်သည်။

'တိဘက်နိုင်ငံအကြောင်း ရိုက်တဲ့ ရုပ်ရှင်တစ်ခု ရှိတယ်လေ၊ ဆဲဗင်း ယီးယားစ် အင် တိဘက်…'

အဲ...။ကျွန်တော် ဖုန်ဒီးရမ်ကို တအံ့တသြငေးကြည့်မိ၏ ။

'အဲဒီဇာတ်ကားကို ရိုက်တော့ အာဂျင်တီးနားမှာ သွားရိုက်တယ် ဆို လားပဲ၊ အဲဒီနိုင်ငံမှာ ယတ်က်နွားတွေ မရှိလို့ အမေရိကန်ကနေ သယ်သွား ရတာ အဲဒီနွားတစ်ကောင်ချင်းကို နိုင်ငံကူးလက်မှတ် လုပ်ရသတဲ့' ကျွန်တော် အသံထွက် ရယ်မောမိသည်။

വ്വിഃമാറേ

വിഃമാറേ

ဂူူး

ാഖ്യ

'အဲဒီစာကို ခင်ဗျား မြန်မာလို ဖတ်ရတာလား၊ အင်္ဂလိပ်လို ဖတ်ရတာ လား'

'အင်္ဂလိပ်ဘာသာ၊ ငါက မြန်မာစာကို အင်္ဂလိပ်စာလောက် မသွက်ဘူး' 'တယ်ဟုတ်ပါလား'

သူ မရယ်ပါ။

'ရဝမ်လူမျိုးတွေမှာ ပညာတတ်တွေ အများကြီးပါ၊ နိုင်ငံခြားမှာ ပညာ သွားသင်နေတဲ့ ရဝမ်တွေ ဘွဲ့ ရလာတဲ့ ရဝမ်တွေ အများကြီး'

'အာ…ကျွန်တော် ခင်ဗျားတို့လူမျိုးကို အထင်သေးပြီး ရယ်တာမဟုတ် ဘူး၊ သဘောကျလို့ပါ '

သူ သိပ်တော့ မကြည်လင်သေးပါ။ သို့သော် သူ့စကားကို ဆက်သည်။ 'နွားတွေရဲ့ ခေါင်းကိုသာ ဓာတ်ပုံရိုက်ရတာ မဟုတ်ဘူး၊ သူတို့ရဲ့ ဒီ... ထိပ်ပိုင်းကိုလဲ...'

'& ၆ မိုင်း…'

'ပါးစပ်ရယ် နှာခေါင်းရယ် အပိုင်းလေ'

ကျွန်တော် ရတ်တရက် နားမလည်လိုက်။

'အဲဒါကိုဘယ်လိုခေါ် လဲကွာ၊ ပါးစပ်လဲ မဟုတ်ဘူး၊ နှာခေါင်းလဲ မဟုတ် ဘူး၊ မေးစေ့လဲ မဟုတ်ဘူး'

ထို့နောက် သူ တဲထဲမှာ ဟိုဟိုသည်သည် ကြည့်သည်။

'စာရွက်ရှိလား'

သူ ပုံဆွဲပြတော့မည် ထင်သည်။ ကျွန်တော်ဤရဝမ်ကို သဘောကျသွား ၏ ။ တကယ်ဟုတ်တဲ့ လှုပဲ။

'ရမယ်...ရမယ်'

ကျွန်တော့်မှတ်တမ်းစာအုပ်ကြားမှာ အစွန်းထွက်နေသော အဖြူရောင် စာအိတ်လေးကို ဖျတ်ခနဲဆွဲထုတ်ပြီး သူ့ရှေ့ ချပေးလိုက်၏ ။ စာအုပ်ကြား က ဘောလ်ပင်ကိုလည်း သူ့ကို ကမ်းပေးလိုက်သည်။ သူ ဘောလ်ပင်ကို မယူဘဲ အိပ်ရာခင်းပေါ် မှ စာအိတ်ကို ငုံ့ကြည့်နေသည်။ စာအိတ်ပေါ် မှာ နန္ဒာ့လက်ရေးတွေ...။ ဦးဖုန်ဒီးရမ်...သစ်တောရုံး၊ နောင်မွန်းမြို့။ ကျွန် တော် ထိုစာအိတ်ကို ကောက်ပြီး တစ်ဖက်သို့ လှန်ပေးလိုက်သည်။သို့သော် ကြယ်စင်တံတား ကမ်းပါးနှင်းဖြူ

၁၈၃

ဖုန်ဒီးရမ်က ပြန်ကောက်ပြီး လိပ်စာဘက်သို့ ပြန်လှန်လိုက်၏ ။ ဦး ဖုန်... ဒီး...ရမ်...။ ဘုရားရေ...။ ကျွန်တော့်ခေါင်းထဲမှာ လက်ခနဲဖြစ်သွား၏ ။ ဒါပေမဲ့ မဖြစ်နိုင်ဘူး ထင်တယ်။

'ဒီစာ ဘယ်က ရသလဲ'

ဖုန်ဒီးရမ်၏ အသံမှာ ချက်ချင်းပင် စိမ်းသွား၏။

'အဲဒါ ...ကျွန်တော့်သူငယ်ချင်းက နောင်မွန်းက သူ့သူငယ်ချင်းဆီ...'

'နန္ဒာက မင်းသူငယ်ချင်းလား'

ကျွန်တော် အံ့သြတုန်လှုပ်သွားသည်။ အံ့သြမှုမှာ ဦးဖုန်ဒီးရမ်ဆိုသော နန္ဒာ့မိတ်ဆွေမှာ သူပဲဖြစ်နိုင်သည်ဟူသောအတွေးကြောင့်ဖြစ်ပြီး တုန်လှုပ် မှုမှာ သူ၏ မယုံသင်္ကာလေသံကြောင့် ဖြစ်သည်။

'ခင်ဗျား…နန္ဒာ့ကို သိသလား'

'မင်း ဒီစာကို နောင်မွန်းမှာ ဘာလို့ မပေးခဲ့သလဲ'

'မလိုတော့ဘူး ထင်လို့ပါ၊ ကျွန်တော် တည်းခိုဖို့ စာရင်းရုံးက လူက စီစဉ်ပေးလိုက်တော့ ဒီလိပ်စာရှင်ကို ရှာစရာမလိုတော့ဘူးလေ၊ ဒါက နန္ဒာ က ကျွန်တော် အကူအညီလိုရင် တောင်းနိုင်အောင် မိတ်ဆက်စာသဘော မျိုး…'

ထို့နောက် ကျွန်တော်မျက်မှောင်ကြုတ်မိသွားသည်။ 'နေစမ်းပါဦး...ဒီနာမည်က ခင်ဗျားနာမည်ပဲလား'

'ജുട്ടിനെ റിച്ചാറ്'

ကျွန်တော် သူ့ကို ငေးကြည့်မိသွား၏ ။ သူ့စာ...။ ဖုန်ဒီးရမ်ရဲ့စာ...။ 'စာထဲမှာ မိတ်ဆက်ပေးတာအပြင် တခြားအရေးကိစ္စ ပါချင်ပါမယ်လို့

မင်းသိရမှာပေါ့'

အဲဗျ။ သူ့လေသံက မာလှပါလား။

'ဒါဖြင့်လဲ အခု တွေ့နေပြီပဲဗျာ၊ ယူလိုက်ပေါ့၊ ခင်ဗျားကို နောင်မွန်း

သစ်တောရုံးကလူလို့မှ ကျွန်တော်မသိဘဲ'

သူ ကျွန်တော့်အား ခပ်စိမ်းစိမ်းစိုက်ကြည့်လာသည်။

'မင်း ဘယ်သူလဲလို့ ငါသိပြီ'

ဘာအဓိပ္ပာယ်ပါလိမ့်။

၁၈၄

'ဒါကြောင့် ဥက္ကာဆိုတဲ့ နာမည် ငါ ကြားဖူးတယ်လို့ တွေးနေတာ၊ မင်း နဲ့ နန္ဒာနဲ့ ...'

'ဟာ...မဟုတ်ဘူးဗျ၊ ခင်ဗျား မှားနေပြီ' အခြေအနေမကောင်းပါ။ လုံးဝမကောင်းပါ။

သူ ကျွန်တော့်ရှေ့မှာပင် စာကို ဆုတ်ဖြံ ဖောက်လိုက်သည်။ အတွင်း မှာ စာရွက်ရှည်ဖြင့် တစ်မျက်နှာအပြည့် ရေးထားသည်။ သူ စာကို အလော တကြီး ဖတ်လေသည်။

နန္ဒာနဲ့ ဖုန်ဒီးရမ်နဲ့ ...။ ကျွန်တော် သူ့ကို သတိလက်လွတ် ငေးကြည့် နေမိသည်။

အရင်က ကျွန်တော် နန္ဒာ့ကို ပိုးပန်းခဲ့ဖူးတာကို နန္ဒာ သည်လူအား ပြန် ပြောထားခဲ့လေသလား။ ကျွန်တော့်မျက်နှာ နွေးခနဲ ခံစားလိုက်ရသည်။ မိန်းမတွေဟာ အတိတ်ကို အတိတ်မှာ ဘာကြောင့် မထားနိုင်ကြရတာလဲ။ နန္ဒာဘာထင်ထင် ကျွန်တော်ဂရုမစိုက်ပါ။ ဖုန်ဒီးရမ် ဘာထင်ထင် ဂရုမစိုက် ပါ။ သို့သော် နန်ဗေးရမ် တစ်ခုခု အထင်မှားပြီး ဝမ်းနည်းရမှာတော့ ကျွန် တော် ကြောက်သည်။ နန်ဗေးရမ် အထင်မှားဖို့ကိုလည်း သူ့ အစ်ကိုက အများ ကြီး တတ်နိုင်ပါသည်။

ဖုန်ဒီးရမ်သည် စာကို လုံးချေပြီး တဲနံရံသို့ ပစ်ပေါက်လိုက်၏ ။ ထို့နောက် ဝုန်းခနဲပင် ထိုင်ရာမှ ထထွက်သည်။

သွားပြီ။ နန္ဒာ ဘာတွေ အာရေဉာင်လိုက်ပြန်ပြီလဲ။

'မနက်ဖြန် တောင်ခြေကို အရောက်သွားမယ်၊ စောစောထွက်မယ်'

သူ တဲအပြင်ဘက်သို့ စိတ်မြန်ကိုယ်မြန် ထွက်သွား၏။

နန္ဒာ ဘာတွေ ရေးထားပါလိမ့်။ သည်အတိုင်းဆို သူတို့နှစ်ယောက် သွေးရိုးသားရိုး သူငယ်ချင်းမှ ဟုတ်ပါ့မလား။

စာ အလုံးလေးက တဲနံရံပလတ်စတစ်ဖျင်စ အောက်ခြေတွင် ကပ်နေ ၏။ ကျွန်တော် ထိုစာကို ဖတ်ကြည့်ချင်စိတ် ပေါ် နေသည်။ မသင့်တော် ဘူး။ ဒါ...ကျွန်တော့်စာမဟုတ်ဘူး။ သူတစ်ပါးရဲ့ ကိုယ်ရေးကိုယ်တာ။ သို့သော် ကျွန်တော့် ကိုယ်ရေးကိုယ်တာကို အထင်လွဲခံရမည့် စာကြောင်း တွေ ပါနေလျှင် ဘယ့်နှယ်လုပ်မလဲ။ ပါ မပါ သိအောင်၊ ပါလျှင် ဖြေရှင်းရ အောင် ကျွန်တော် မဖတ်သင့်ဘူးလား။

ကျွန်တော် နန္ဒာ့ကို မယုံပါ။ နန္ဒာက ကိုယ့်ကိုယ်ကို ဘဝင်ကိုင်ချင် သည်။ မတော်တဆ...

ကျွန်တော် ချက်ချင်းပင် ထိုင်ရာမှ ထပြီး စာ အလုံးလေးကို သွားကောက် လိုက်သည်။ မီးအိမ်ဆီသို့ သယ်လာပြီး ဖြန့်ကြည့်လိုက်၏ ။

'တေင်...

နန္ဒာ့ဆီ စာမရေး ဘာမရေးနဲ့ တော်တော် စိတ်ချနေ တယ်ပေါ့လေ။' ကျွန်တော့်လက်ထဲက စာ ဖျတ်ခနဲ ဆွဲယူခံလိုက်ရ၏ ။ ဖုန်ဒီးရမ်…။ အေးစက်စက် မျက်လုံးများ။

'မင်း ဘာလုပ်တာလဲ'

ကျွန်တော် ရှက်လည်း ရှက်ပြီး ဒေါသလည်း ထွက်သွား၏ ။

'ဒီကောင်မလေး ဘာမဟုတ်တာ ရေးထားသလဲလို့ သိချင်လို့

'ဒါ...မင်း စည်းကျော်တာပဲ'

'ခင်ဗျားပဲ ဒီစာကို လွှင့်ပစ်ခဲ့တာပဲ'

'ငါ့ စာကို ငါ့ ဟာငါ ဘာပဲလုပ်လုပ် မင်းဖတ်စရာ မလိုဘူးလေ' ကျွန်တော် မှားသွားတာတော့ အမှန်ပဲ။ ထို့ကြောင့် ကျွန်တော် မခံချိ မခံသာ ဖြစ်နေမိ၏ ။

'ကျွန်တော် တောင်းပန်ပါတယ်၊ ခင်ဗျား လွှင့်ပစ်ခဲ့တဲ့ စာကို ကျွန်တော် ဖတ်ဖို့ ကြိုးစားမိခဲ့တာ ကျွန်တော် မှားသွားတယ်၊ ဒါပေမဲ့ ကျွန်တော် အစိုး ရိမ် လွန်သွားမိလို့ပါ၊ နန္ဒာများ ဘာတွေရေးလိုက်သလဲလို့၊ နန္ဒာက တစ်ခါ တစ်ခါ သူများမခံချင်အောင် စ,ချင် နောက်ချင်တယ်'

သူ ဘာမှမပြောဘဲ စာကို ဖြန့်ပြီး ခေါက်နေပါသည်။

်ခင်ဗျား မခံချင်အောင်လို့ ကျွန်တော့်ကို သူ ခုတုံးလုပ်မှာ စိုးလို့ပါ' သူ ကျွန်တော့်အား အကဲခတ်သည့်အကြည့်ဖြင့် ကြည့်သည်။

'တကယ်တော့ နန္ဒာ့ကို ကျွန်တော်အခုချိန်မှာ ရိုးရိုးတန်းတန်း သူငယ် ချင်း အဖြစ် ...'

വിഃമാറേ

ဂျူး

သူ ကျွန်တော့်အနီးသို့ တိုးကပ်လာ၏။ သူအံကြိတ်လိုက်တာ ကျွန် တော် သိလိုက်သည်။

'အခုချိန်မှာ...ဟုတ်လား'

်ခင်ဗျား ယုံပါ၊ ကျွန်တော် သူ့အပေါ် အခု ဘာစိတ်မှ မရှိတော့ဘူး၊ အဲဒီတုန်းက ကျွန်တော်က ၁၈ နှစ်ပဲ ရှိသေးတာ

'అర్జ:'

၁၈၆

ကျွန်တော် မျက်စိမှိတ်ပြီး ဖြစ်ချင်ရာဖြစ်ဟု ပြောချပစ်လိုက်၏ ။ 'တကယ်တော့ ကျွန်တော်ချစ်တာ နန်ဗေးရမ်ကိုပါ ...၊ ကျွန်တော်...

အနန့်ကို ညီမလေးလိုရော...'

ကျွန်တော့်အနွေးထည် ဂျာကင်အင်္ကျီကော်လံကို ကြမ်းတမ်းစွာ စုကိုင် ဆောင့်ဆွဲ ခံလိုက်ရ၏ ။ သူ ထိုးပြီဟု ကျွန်တော် ထင်လိုက်သည်။ သို့သော် ကျွန်တော့်မျက်နှာသို့ လက်သီး လာမထိပါ။

တောက်တစ်ချက် ခေါက်ပြီး သူ ဆောင့်တွန်းပစ်လိုက်သည်။ ကျွန်တော် အနည်းငယ် မူးဝေကာ ယိုင်သွား၏ ။

'မင်း ငါ့ကို အဲဒီစကား ပြောရဲတယ်'

သူ လက်ညှိုးငေါက်ငေါက်ထိုးလျက် တင်းမာစွာ အော်သည်။

'ပြောတယ်ဗျာ၊ ခင်ဗျားညီမကို ကျွန်တော် ချစ်တယ်၊ သူ့ အတွက် ကျွန် တော် ဘာမဆို ရင်ဆိုင်ရဲတယ်၊ တစ်လောကလုံးက သဘောမတူလဲ ကျွန် တော် ဂရုမစိုက်ဘူး'

စောစောက သောက်ထားခဲ့သော အရက်၏ အရှိန်က ကျွန်တော့်ကို သတ္တိတွေ ဖြည့်ပေးလိုက်သဖြင့် ကျွန်တော်လည်း ပြန်အော်လိုက်မိပါသည်။ 'ကျွန်တော့်ကို ဘယ်သူမှ တားလို့မရဘူး၊ ကျွန်တော် နန်ဗေးရမ်ကို မရ ရအောင် လက်ထပ်ယူမယ်၊ ခင်ဗျား သတ်ချင်ရင်လဲ သတ်ပစ်လိုက်တော့၊ ကျွန်တော် သေရမှာ မကြောက်ဘူးဗျ'

'မင်း မူးနေရင် ငြိမ်ငြိမ်အိပ်တော့'

သူ အေးစက်စက်တစ်ခွန်းသာ ပြောပြီး ပြန်လှည့်ထွက်သွားသောအခါ ကျွန်တော် ဘာဆက်လုပ်ရမှန်း မသိဘဲ ကျန်ရစ်ခဲ့သည်။

ကျွန်တော့်အနားမှာ ဝီစကီ ပုလင်းနှင့် ဖုန်ဒီးရမ်၏ ခေါင်ရည်ပုလင်း

လည်း ပြန်အော်လိုက်မိုပါသည်။

ကြယ်စင်တံတား ကမ်းပါးနှင်းဖြူ

ാറെ

ထောင်လျက်သား ကျန်နေခဲ့သည်။ ထိုပုလင်းတွေကို ကျွန်တော်စိုက်ကြည့် ရင်း အိပ်ရာပေါ် ပစ်လှဲအိပ်ချလိုက်၏။

ကျွန်တော့်ခေါင်းအုံးစွပ်နှင့် ခေါင်းအုံးကြားထဲမှာ သွေးစွန်းနေသော ချည်ထည်ပဝါလေး ရှိနေတာကို ကျွန်တော်သတိရနေပါသည်။ ထို့ကြောင့် ကျွန်တော် လုံးဝမမူးသေးတာ သေချာပါသည်။ အနန် ...၊ ကျွန်တော် ညီမလေးကို ချစ်တယ်။

\*

## ပင်လယ်ရေပြင်အထက် ပေ ၁၃,၀၀၀

ခါကာဘိုရာဇီတောင်ကြီးမှ အရည်ပျော်ကာ စီးဆင်းကျလာသော ရေခဲ ရေများကြောင့် မလောင်ဝမ်ချောင်း ဟူ၍ ဖြစ်ပေါ် လာခဲ့သည်။ ချောင်း ကမ်းပါး ကျောက်တုံးအစုအဝေး၏ထိပ်မှာ ကျွန်တော် ထိုင်လျက် ဆင်ခြေ လျှော ရေခဲပြင်ကြီးကို မျက်တောင်မခတ် ငေးကြည့်နေမိသည်။

ရေခဲပြင်သည် နှစ်ပေါင်းများစွာ ရေခဲဖြစ်ပြီး မာကျစ်ကာ ဖန်သားပြင် လိုပဲ စိမ်းရောင်သန်းလျက် ကြည်လင်နေသည်။ မြန်မာပြည်ထဲမှာ နေပြီး ယခုလို ရေခဲပြင်ဒေသဝန်းကျင်သို့ ခြေချရလိမ့်မည်ဟု ဘယ်တုန်းကမှ ကျွန် တော် တွေးမကြည့်ဖူးခဲ့ပေ။ ကျွန်တော်သည် အိပ်မက်တစ်ခုမက်နေသလို ခံစားရသည်။

မိုးထိမြင့်မားမတ်စောက်သော အနက်ရောင် ကျောက်တောင်ကြီးများ၊ တောင်ခြေ ဆင်ခြေလျှောက ရေခဲမြစ်ဟု ခေါ် သော ပြောင်လက်တောက်ပ ကာ စိမ်းနေသည့် ရေခဲပြင်ကြီးများ၊ ကျောက်ဆောင် ကျောက်စွန်းများတွင် တွယ်ကပ်ပေါက်နေကြသော အရောင်စုံ သစ်ခွမျိုးစုံများ...အားလုံးသည် အိပ်မက်လိုပဲ။

အိပ်မက်မဟုတ်မှန်း သိသာဖို့ တစ်ခုတည်းသော သက်သေမှာ ကျွန် တော့် ခြေဖျားကို တွန်းတိုက်စီးဆင်းနေသည့် ကျင်တက်လာအောင် အေး သည့် ချောင်းရေ၏ အတွေ့ ဖြစ်သည်။ ရွံ့တွေ သွေးတွေဖြင့် ပေရေကာ ညစ် ပတ်နေခဲ့သော ခြေအိတ်များအနက် တစ်စုံကို ချန်ထားပြီး သုံးစုံကို လျှော် လိုက်သည်။ ကိုယ်တွင်း၏ အပူချိန်ကို အပြင်မထွက်အောင် ကာကွယ်ဖို့ ဝတ်ဆင်သည့် အတွင်းခံဘောင်းဘီရှည် Thermal Wear ကို တစ်ထည် ချန်ထားပြီး တစ်ထည် လျှော်လိုက်သည်။ ရှေ့ဆက်ရမည့် ရေခဲတောင်ပေါ် စခန်းတွင် ကျွန်တော်အဝတ်ကို အဆင့်ဆင့် ထပ်ဝတ်ရတော့မည်ဖြစ်သည်။ မီးဖိုမီးဖြင့် ကင်လျှင် အဝတ်တွေ ခြောက်သွေ့ မှု မြန်လိမ့်မည်။

သည်တစ်နေ့တော့ သည်တောင်ခြေစခန်းမှာ အေးအေးဆေးဆေး နား ရတော့မည်။ ဦးဖီရမ်၏ လက်က ချုပ်ရိုး တော်တော်ကျက်နေပြီ။ အနာ ကျက်သည်ထက် ကျက်အောင် တစ်ရက် နှစ်ရက် စောင့်ပြီးမှ တောင်ပေါ် ဆက်တက်မည်ဟု ဖုန်ဒီးရမ်က ပြောသည်။ ထို့ပြင် သည့်ထက်ပို၍ အောက် ဆီဂျင် ပါးလျားသော အမြင့်သို့ မတက်မီ ယခုလောက် အောက်ဆီဂျင် နည်း ပါးမှုဖြင့် အဆုတ်ကို ကျင့်ပေးဖို့ လိုသည်၊ ထို့ကြောင့် ကျွန်တော်တို့ နားကို နားရပါမည်။

ကျွန်တော်တို့ထက်အရင် တောင်ခြေသို့ ရောက်နေသည့် ခြေလျင်နှင့် တောင်တက်အဖွဲ့သားများ အုပ်စုကို ကျွန်တော်တို့ ရောက်ရောက်ချင်း မိတ် ဆက်ကာ နှုတ်ခွန်းဆက်စကား ပြောခဲ့ကြသည်။ ဖုန်ဒီးရမ်နှင့် ထိုအဖွဲ့၏ စခန်းတာဝန်ခံတို့ တစ်ယောက်ကို တစ်ယောက် ရင်းနှီးခင်မင်ပြီးသားဖြစ် နေသည်။ ဖုန်ဒီးရမ်က ကျွန်တော်နှင့် မိတ်ဆက်ပေး၏။

'ဥက္ကာ...ဒီဆရာက ခြေလျင်နဲ့ တောင်တက်အသင်းက စခန်းတာဝန်ခံ ဦးသက်ထွန်း...တဲ့၊ ဆရာ...သူက ပြင်သစ်ဂိုက်ဒ် ဥက္ကာ...တဲ့၊ '၉၅ ခုနှစ် တုန်းက မတော်တဆသေသွားတဲ့ ကထိက ဦးပြည်သိမ်းရဲ့သားပါ'

'ဪ…' ဦးသက်ထွန်း မျက်နှာမှာ စိတ်မကောင်းသောဟန်ဖြင့် ခပ် အမ်းအမ်း ဖြစ်သွားသည်။

'အေးဗျာ…ခင်ဗျားအဖေအတွက် ကျွန်တော်စိတ်မကောင်းပါဘူး၊ ရေခဲ တောင်တွေရဲ့ အန္တ ရာယ်က ဒီလိုပဲဗျ၊ ကြောက်စရာကောင်းတယ်၊ ကျွန် တော်လဲ ချောက်ထဲ ကျတော့မလို့ပါပဲ၊ ကံကောင်းလို့ ရေခဲပုဆိန်နဲ့ စိုက်ပြီး ထိန်းနိုင်လို့ အစွန်းမှာ တဲတဲလေးပဲ လိုတော့တယ်၊ မဟုတ်ရင် ကျွန်တော် သေပြီဗျဲ ရိုးသားစွာ ပြောသည်။ 'ဟုတ်ကဲ့...ကျွန်တော် ဆရာ့အဖြစ်ကိုလဲ ကြားခဲ့ရပါတယ်၊ ခါကာ ဘိုရာဇီကို ဆရာ ခဏခဏရောက်ခဲ့တာပဲနော်၊ ဆရာ့ကို ကျွန်တော် မှတ် တမ်း ဗီဒီယိုထဲမှာ တွေ့ဖူးပါတယ်၊ ဆရာ့ကို အားလဲ ကျတယ်၊ လေးလဲ လေးစားပါတယ် ဆရာ'

'အာ…ဒီလိုလဲ မဟုတ်ပါဘူးဗျာ၊ အလေ့အကျင့်နဲ့ ဖွဲပါပဲ'
ဖုန်ဒီးရမ်က ကျွန်တော့်အား တည့်တည့်မကြည့်ဘဲ 'တောင်တက် ဝါ သနာပါဖို့လဲ လိုတာပေါ့' ဟု ဦးသက်ထွန်း၏ စကားကို ဖြည့်စွက်ပေးသည်။ ဖုန်ဒီးရမ် အခုရက်ပိုင်းမှာ ကျွန်တော်နှင့် ဟက်ဟက်ပက်ပက် စကား မပြောပါ။ ကျွန်တော်နှင့် သူ ဝီစကီတစ်ပုလင်းကို နှစ်ယောက်သားဖြိုဖို့ ကြိုးစားခဲ့ကြသောညက နန္ဒာနှင့် ပတ်သက်ပြီး ကျွန်တော့်ကို သူ အထင်လွဲ သွားခဲ့ပုံရသည်။ နောက်ပိုင်းမှာ ခပ်စိမ်းစိမ်း ဖြစ်သွားသည်ကို ကျွန်တော် သတိထားမိသည်။

'ဘုရားသခင် ကျေးဇူးတော်ပဲ၊ ကျွန်တော်တို့လဲ နောက်ထပ် ပေ သုံး လေးရာတော့ တက်ရလိမ့်မယ်၊ ဥက္ကာက ကျောက်တောင်တက် အတွေ့ အကြုံ လုံးဝမရှိတော့ ကျွန်တော်က သင်ပေးရမယ့် အနေအထားဖြစ်နေတာ၊ အခု ဆရာနဲ့ တွေ့ရတာ ကောင်းလိုက်တာ၊ ဆရာ နည်းနည်းပါးပါး ညွှန် ကြားပေးပါဗျာ'

ဖုန်ဒီးရမ်က ဦးသက်ထွန်းအား အကူအညီတောင်းခဲ့သည်။ 'ရတယ်လေ...လိုတဲ့အကူအညီ ကျွန်တော်ပေးမှာပေါ့၊ ကျွန်တော့်မှာ လဲ အတွေ့အကြံ့သိပ်မရှိတဲ့ သင်တန်းသားနှစ်ယောက် ပါလာတယ်၊ သူ တို့ကို ကြိုးသုံးပြီး တောင်တက်နည်း သင်နေတာ၊ တစ်ခါတည်း ဝင် လေ့ ကျင့်လိုက်ပေါ့၊ ကြိုးတွေ ပစ်တွန်တွေ ပါခဲ့လား'

'ဟုတ်ကဲ့…ပါပါတယ်'

'ညနေပိုင်း ရာသီဥတုကောင်းရင် လုပ်ကြတာပေါ့ ဗျာ' ဦးသက်ထွန်းတို့နှင့် ခွဲခွာပြီး ကိုယ့်တဲအစုဆီ ကိုယ်ပြန်လာကြတော့ ဖုန်ဒီးရမ် ကျွန်တော့်ကိုမကြည့်ဘဲ စကားတစ်ခွန်းပြောသည်။ တောင်တက် ခြင်းနှင့် ပတ်သက်သည့် စကား ဖြစ်သည်။ 'နေ့လယ်ပိုင်းမှာ မင်းကို ငါ တောင်တက်ကြိုးနဲ့ အမြင့်တက်နည်း ကျင့် ပေးမယ်'

'ကျွန်တော် ရန်ကုန်မှာတုန်းက ကျင့်ခဲ့ပြီးပြီ' သူ ကျွန်တော့်ကို တည့်တည့်စိုက်ကြည့်၏ ။

'ဟုတ်လား၊ အဆင်ပြေတာပေါ့ ၊ ဒါပေမဲ့ လက်တွေ့တော့ စမ်းကြည့် မှ ဖြစ်မယ်၊ ကျောက်တောင်ပေါ် တက်တဲ့အခါ ရေခဲတောင်တက်တဲ့အခါ ကိုယ့်ဘေးက အဖော်ကို လုံးဝစိတ်ချရဖို့ လိုတယ်လေ'

ထို့နောက် သူ့တဲရှိရာသို့ ဆက်သွားခဲ့ပါသည်။ အခုထိတော့ သူ့အရိပ် အယောင်ကို ထပ်မမြင်ရပါ။

အဝတ်များကို ညှစ်ပြီး အနည်းငယ် သွေ့အောင် ကျောက်တုံးတွေပေါ် ဖြန့်လှန်းထားလိုက်သည်။ တသွင်သွင်စီးနေသော ချောင်း၏ ဘေးက ကျောက်တုံးကျောက်ခဲကမ်းစပ်ဘေးတွင် မြေကပ်ချုံပင်ကလေးများ ပေါက် နေ၏။ အပင်ကလေးများ စိမ်းစိုကာ လန်းဆန်းနေသည်။ တချို့အပင်က အဖြူရောင် ပန်းပွင့်သေးသေးများ ပွင့်နေပြီး တချို့အပင်က မရန်းရင့်ရောင် ပန်းပွင့်များ ပွင့်နေကြသည်။ အရွက်ရှည်ရှည် စန့်စန့် သစ်ခွရွက်နှင့် ဆင်တူ ပါသည်။

နေရောင်ခြည် မမြင်ရလောက်အောင် မှုန်မှိုင်းလာသဖြင့် ရုတ်တရက် အေးစိမ့်ကာ တုန်ခိုက်လာသည်။ ရေခဲတောင်ပေါ် ရောက်လျှင်တော့ နေ ရောင်ခြည် မရတော့လည်း အေးခဲမည်၊ နေရောင်ခြည် စူးလွန်းတော့လည်း အဖြူရောင်က အရောင်တောက်ကာ အရောင်ပြန်လက်ပြီး မျက်စိကို စူးရှ စေသဖြင့် မျက်လုံးကန်းလောက်အောင် နာကျင်ရသည်ဟု ဖေဖေ့မှတ်တမ်း ထဲမှာ ဖတ်ရပါသည်။ ရေခဲတောင်ပေါ် မှာ စခန်းချပြီဆိုလျှင်တော့ လေကာ နေကာ မျက်မှန်ကို တပ်ရမည်။

'ണാട്ട്സം...'

ဦးဖီရမ် ကျွန်တော့်အနား ရောက်လာ၏။

'လာ…မင်းကို ပြစရာရှိတယ်'

ကျွန်တော် ကျောက်တုံးပေါ် မှ ခုန်ဆင်းပြီး သူရှိရာ လျှောက်သွားလိုက်

သည်။ အခုရက်ပိုင်းအတွင်း အဘိုးကြီး တော်တော်ကျသွားသည်ကို သတိ ထားမိသည်။ လက်က ဒဏ်ရာအရှိန်ကြောင့်လား၊ အတိတ်က နောင်တ တစ်ခုခုကြောင့်လား မျက်နှာနည်းနည်းညှိုးနွမ်းနေသည်။

သူသည် ကျွန်တော့်အား ရေခဲပြင်တောင်စောင်းအခြေနားမှ ပတ်လျက် ကျောက်တောင်နံရံကြီး၏ တစ်ဖက်ဆီသို့ ခေါ် သွားခြင်းဖြစ်သည်။ ထိုနေရာ တွင် ထင်းရှူးပင်ပုပုသေးသေးများ၊ မြက်ပင်များနှင့် သစ်ခွပင်များ ပေါက် နေသည်။ လိပ်ပြာရောင်စုံများလည်း ပန်းပွင့်တို့အကြား ပျံဝဲနေသည်။ အထက်ဆီမှာတော့ ဖွေးဖွေးဖြူနေသည့် နှင်းတောင်စောင်းကြီး။ ဘာ သစ် ပင် မှ မရှိသည့် အဖြူသက်သက် ကမ္ဘာတစ်ခုကို မြင်လိုက်ရသည်။

m..:cc

ကျွန်တော် အသက်ကို တစ်ဝကြီးရှိုက်၍ ရှူလိုက်သည်။ အေးစိမ့်သော ရေခဲနှင်းခဲနံ့ မွှေးသည်ဟု ထင်သည်။ အဘိုးကြီးက ရပ်မနေဘဲ ဆက်သွား သဖြင့် ကျွန်တော် လိုက်သွားသည်။ ထင်းရှူးပင်စုစုများ၏ ဘေးမှာ မတ် စောက်သော ကျောက်တုံးကြီးတစ်ခု ရှိသည်။ အပေါ် မျက်နှာပြင်တွင် နှင်း များ ဖုံးလွှမ်းနေသည်။ ကျောက်တုံးကြီးအနီးသို့ ကပ်မိသွားသောအခါ ကျမှ ကျောက်တုံးဘေးနံရံတွင် အင်္ဂလိပ်စာလုံးအချို့ကို သတိထားမိတော့သည်။ ဘာကို မြင်ရတော့မည် ဆိုတာ ကျွန်တော် သိလိုက်ပါပြီ။ ကမ္ဘာလောက တစ်ခုလုံး တိတ်ဆိတ်သွား၏။

ပြည်သိမ်း၊ ၁၄–၁၀–၉၅။

ကျွန်တော်ကျောက်နံရံမှ စာလုံးမည်းမည်းများကို လက်ဖျားဖြင့် ထိတို့ ပွတ်သပ်ကြည့်လိုက်မိ၏ ။

ဖေဖေ…။ နောက်ဆုံးတော့ ကျွန်တော် ဒီနေရာကို ရောက်ခဲ့ပြီ။ ဒီ လောက် နှစ်တွေ ကြာမှ ရောက်လာရသလားလို့ ဖေဖေ အပြစ်တင်ရင်လည်း ကျွန်တော် ခံရုံပါပဲ ဖေဖေ။ ကျွန်တော် သတ္တိကြောင်နေခဲ့တာ ဖြစ်မှာပါ။ ကျွန်တော် မရင့်ကျက်ခဲ့သေးတာ ဖြစ်မှာပါ။ အမှန်တရားကို ရင်ဆိုင်ဖို့ ကျွန်တော် အဆင်သင့်မဖြစ်ခဲ့သေးတာ ဖြစ်မှာပါ။

ဖေဖေ့ကို ကျွန်တော်ချစ်ပါတယ်ဟု ဖေဖေ့ကို တစ်ခါမှမပြောခဲ့မိပါ။

အခုအချိန်တွင် ကျွန်တော်ထိုစကားကို တီးတိုးရေရွတ်လျှင် ဖေဖေ ကြား နိုင်မလား။

ကျွန်တော် စာလုံးများကို လက်ဖဝါးဖြင့် ထိကပ်ထားပြီး ပြောလိုက်၏ ။ ဖေဖေ့ကို ကျွန်တော် ချစ်တယ်။

အေးစက်သော ကျောက်တုံးကြီးသည် မှုန်မှိုင်းသော မျက်နှာပြင်ဖြင့် တိတ်ဆိတ်နေ၏ ။

ကျွန်တော့်ပတ်ဝန်းကျင်ကို လှည့်ပတ်အကဲခတ်ကာ နားစွင့်မိသည်။ ခပ်လှမ်းလှမ်းတောင်ကြောအဆင့်ဆင့်တွင် ရေခဲပြင်တွေ အရောင်လက် နေ၏။ တစ်ခု...နှစ်ခု...သုံးခု...လေးခု...။ ရေခဲပြင်တွေအထက်က ကျောက်တောင်ကျောက်စွန်း မည်းမည်းတွေပေါ် မှာ ခပ်စိမ်းစိမ်း အရောင် တချို့ကို လှမ်းမြင်ရသည်။ ရေညှိတက်နေတာလား၊ မြေကပ်အပင်ပုလေး တွေ တွယ်ကပ်ပေါက်နေတာလား။ ကျွန်တော့်ဘေးက တောင်စောင်း၏ အောက်ခြေဆီမှာ မည်း တစ်ကွက် ဖြူတစ်ကွက် နှင်းနှင့် ကျောက်ခဲ ရော ထွေးနေ၏။ ထိုမြေပြင်မှာ ထင်းရှူးပင်အသေးစားလေးတွေ တန်းနေသည်။

ဖေဖေ ကျွန်တော်နဲ့ မလှမ်းမကမ်းမှာ ရှိနေသလား။ သည်မျှထိုင်းမှိုင်း အေးခဲနေသော ပတ်ဝန်းကျင်၌ ကျွန်တော့်အနီးမှာ တစ်စုံတစ်ရာသော နွေး ထွေးမှုတစ်ခုကို ခံစားနေရသည်။ ဖေဖေလား။

'အဲဒီ...အဲဒီ နေရာက ဝေးသေးလား'

ကျွန်တော့်အသံက ခြောက်သွေ့စွာ ထွက်သွားသည်။ ဦးဖီရမ်က အဝေး က တောင်စောင်းတစ်နေ ရာဆီသို့ လှမ်းမျှော်ကြည့်ရာက ဖြေသည်။

'မဝေးတော့ဘူး၊ နောက်ထပ် ပေ ငါးရာ တစ်ထောင်ဆို တွေ့ရမှာပါ' ဖေဖေ ကျသွားခဲ့သည့် နေရာ...

ထိုအတွေးသည် ကျွန်တော့်ရင်အား အေးစက်ကြမ်းတမ်းစွာ ဆုပ်ညှစ် ချေပစ်လိုက်သည်။ ကျွန်တော် တစ်ခါ တစ်ခါ တွေးခဲ့ဖူးသော 'ဖေဖေသည် တစ်နေရာရာသို့ ခြေရာဖျောက် ပုန်းရောင်နေခြင်း ဖြစ်သည်' ဟူသော အတွေး သည် ယခုအခါ ပို၍အင်အားပျော့လာ၏ ။ အဖြစ်မှန်နှင့် တစ်နေ့တခြား နီး ကပ်လာသောကြောင့် ဖြစ်သည်။ တိတ်ဆိတ်သော နှင်းလွင်ပြင်နှင့် ရေခဲ ပြင်များ၏ တစ်နေရာရာမှာ ဖေဖေရှိနေသည် ဟူသော အတွေးက ပို၍ ခိုင် မာလာသည်ကို ကျွန်တော်ခံစားနေရပါသည်။

ဖေဖေ ဘယ်လိုဝေဒနာမျိုး ခံစားခဲ့ရသလဲ။ ဘယ်ဝေဒနာသည် ဖေဖေ့ အသက်ကို နတ်ယူသွားခဲ့တာလဲ။

'ကျွန်တော်တို့ ဒီနေ့ ပဲ ဘာဖြစ်လို့ အဲဒီကို ရောက်အောင် မသွားနိုင်ကြ ရမှာလဲ'

ကျွန်တော့်အတွေးက စကားအဖြစ် လွှတ်ခနဲထွက်သွား၏ ။ ကျွန်တော့် စကားကို ဦးဖီရမ် နားမလည်တာလား၊ မကြားတာလား မသိ။ ဘာမှ မထူး ခြားပါ ။

'အဲဒီနေရာကို ဘာဖြစ်လို့ ရောက်အောင်မသွားကြသေးတာလဲ' ကျွန်တော် နောက်တစ်ခွန်းထပ်မေးသည့်အခါ ဦးဖီရမ် လှည့်ကြည့်၏ ။ သို့သော် ကျွန်တော့်အမေးကို သူ မဖြေရပါ။ ကျွန်တော့်နောက်မှာ ဘယ် အချိန်က ရောက်နေမှန်းမသိသော ဖုန်ဒီးရမ်က ဝင်ဖြေလိုက်သောကြောင့် ဖြစ်သည်။

'ဘာဖြစ်လို့ မသွားသေးတာလဲ ဆိုတော့ အမြင့်မှာ ကြုံရမယ့် အောက် ဆီဂျင် နည်းတဲ့ လေကို ငါတို့အဆုတ်က ခံနိုင်အောင် ကျင့်ပေးရဦးမှာမို့၊ နောက်ပြီး မင်းရဲ့ ကျောက်တောင်တက်အရည်အချင်းကို မစမ်းသပ်ရသေး လို့'

ကျွန်တော် လှည့်ကြည့်လိုက်တော့ ဖုန်ဒီးရမ်က ကျွန်တော့်အား မကြည့် ဘဲ သူ့ အဖေအား လှမ်းကြည့်နေသည်ကို တွေ့ ရသည်။ ဖုန်ဒီးရမ်သည် သူ့ အဖေအား ကူညီဖို့ လိုက်လာသည်ဟု ကိုယ်တိုင်ဝန်ခံခဲ့ပြီးပြီ။ သူ့ အကူ အညီကို ဦးဖီရမ် မလိုအပ်ခဲ့ကြောင်း တစ်လမ်းလုံး သိသာထင်ရှားနေခဲ့ပြီး သား၊ ဦးဖီရမ်သည် အများအားဖြင့် ရှေ့ဆုံးမှနေပြီး လမ်းရှာဖွေခြင်း လမ်း ထွင်ခြင်းကို တာဝန်ယူပေးခဲ့သူ ဖြစ်သည်။ သူ့ အကူအညီကို သူ့ အဖေ လို အပ်ခဲ့သည်ဆိုလျှင် အဲဒါ တစ်ခုတည်းပဲ ရှိမည်။ ကျွန်တော့်မေးခွန်းတွေမှ ကာကွယ်ပေးဖို့ ဖြစ်သည်။ ယခုလို အနေအထားမျိုးပေါ့ ။

'ကျောက်တောင်တက်အရည်အချင်း…ဘယ်တော့ စမ်းမှာလဲ'

ကျွန်တော်စိတ်မရှည်စွာ မေးမိသည်။

်စမ်းမယ်၊ ဒါပေမဲ့ မင်းကို သတိပေးစရာတွေ ရှိတယ်၊ အခုက စပြီး ငါ တို့ သုံးယောက်က အဖွဲ့ သားတွေ ဖြစ်တယ်၊ တစ်ခုခု လုပ်မယ်စိတ်ကူးရင် သုံးယောက်လုံး သဘောတူမှ လုပ်ရမယ်၊ အဖွဲ့ ရဲ့ ခေါင်းဆောင်အဖြစ် တစ် ယောက်ကို ရွေးရမယ်၊ ခေါင်းဆောင်ရဲ့ ဆုံးဖြတ်ချက်ကို လိုအပ်တဲ့အခါ အရေးပေါ် အခြေ့အနေတွေမှာ ကျန်တဲ့လူတွေက လိုက်နာရမယ်'

ကျွန်တော် မခံချိမခံသာ ပြုံးမိသည်။

'အဲဒီ ခေါင်းဆောင်က ခင်ဗျားပဲလား'

ဖုန်ဒီးရမ် မပြိုးပါ။

'ဟုတ်တယ်'

'ကျွန်တော် ဘာဖြစ်လို့ ခေါင်းဆောင် မဖြစ်ရမှာလဲ'

'ဘာဖြစ်လို့လဲဆိုတော့ မင်း ဒီနယ်မြေကို မကျမ်းလို့ပဲ၊ ဒါ ... ရှင်းရှင်း လေးပဲ ဘယ်သူ့ သွားမေးမေး...မင်း ခေါင်းဆောင်မဖြစ်ဘူး...နားလည် လား'

သူပြောတာ မှန်ပါသည်။ မှန်လွန်းနေသဖြင့် ကျွန်တော် အောင့်သက် သက် ဖြစ်သွားသည်။

်နားလည်တယ်၊ ခင်ဗျားတို့ နှစ်ယောက်ကို ကျွန်တော် ငှားလာခဲ့တာ တောင် ကျွန်တော်က ခေါင်းဆောင်လုပ်ခွင့်မရှိဘူး၊ ကျွန်တော် အဲဒါကို နား လည်ပါတယ်'

'ငှားလာခဲ့တာ…'

ဖုန်ဒီးရမ် မခံမရပ်နိုင် ဖြစ်သွား၏ ။ ကျွန်တော့်ဆီ တစ်လှမ်း တိုးကပ် လိုက်သောအခါ ကျွန်တော်နှင့် သူ ထိတော့မတတ် နီးကပ်သွားသည်။

'ငှားလာခဲ့တာလို့ မပြောနဲ့ ၊ မင်း အဲဒီစကားကို မပြောနဲ့ ၊ ငါတို့က မင်း ဆီက အကြေးငွေ တစ်ပြားမှ ယူမှာမဟုတ်ဘူး ၊ ဒီတော့ ဒါ အကူအညီ တောင်းတာပဲ ၊ ဒါ ငှားတာမဟုတ်ဘူး'

'ဆောရီး… ကျွန်တော် စကားအသုံးအနှုန်း မှားသွားတာပါ'

'အဖေတစ်ယောက်အတွက် သားတစ်ယောက် ဘာတွေခံစားရမယ် ဆိုတာ ငါသိတယ်၊ ဒါကြောင့် ငါ့အလုပ်ကို ဘေးဖယ်ပြီး မင်းကိုဦးစားပေး

വിി:മാറേ

လိုက်ပို့ခဲ့တာ၊ အရာရာကို ငွေနဲ့ မတိုင်းနဲ့ ဥက္ကာ၊ ဒါ ရန်ကုန်မဟုတ်ဘူး၊ ဒီ တော ဒီတောင်မှာ ငွေတွေ ပုံပေးလဲ မင်းငွေတွေက မင်းကို မကယ်နိုင်ဘူး' ကျွန်တော် မငြင်းနိုင်ပါ။ မငြင်းနိုင်သည့်အတွက်လည်း ကျွန်တော် စိတ်တိုမိပါသည်။

'ဒါပေမဲ့ ခင်ဗျား ကျွန်တော့်ကို မကျေနပ်ဘူး၊ ကျွန်တော် သိနေတယ်၊ ကိုယ့်ကို မကျေနပ်နေတဲ့လူတစ်ယောက်ကို ခေါင်းဆောင်တင်ပြီး သွားရ တဲ့ ခရီးမှာ ကျွန်တော်က ဘယ်လိုလုပ်ပြီး ယုံကြည်စိတ်ချလို့ ရမှာလဲ၊ ခင်ဗျား ကျွန်တော့်ကို လမ်းမှားဆီ မပို့ဘူးလို့ ကျွန်တော်စိတ်ချဖို့ ဘာနဲ့ အာမခံမှာ လဲ'

သူ ကျွန်တော့်အား စူးစူးစိုက်စိုက် ကြည့်သည်။

'ဘာနဲ့ မှ အာမ မခံဘူး၊ မင်း ငါ့ ကို မယုံဘူးဆိုရင် မင်း ဒီကနေ လှည့်ပြန် ရုံပဲ၊ မင်းမှာ ရှေးစရာ လမ်းမရှိဘူး'

ကျွန်တော် သူ့ကို စိုက်ကြည့်လိုက်မိသည်။ သူကလည်း မျက်လုံးမလွှဲ ဘဲ ပြန်စိုက်ကြည့်နေသည်။

'အဖုန်…'

ဦးဖီရမ်က သူ့သားကို ပခုံးဖက်ပြီး ဆွဲခေါ် သွား၏ ။ ထို့နောက် လေသံ မာမာနှင့် စကားခပ်သွက်သွက် ပြောသည်။ ဖုန်ဒီးရမ်က ခေါင်းခါယမ်း ငြင်း ပယ်နေ၏ ။ သူတို့နှစ်ယောက်ကို ကျွန်တော်အကဲခတ်နေမိသည်။

ဖုန်ဒီးရမ် ကျွန်တော် စိတ်ပျက်ပြီး ပြန်လှည့်အောင်များ ရည်ရွယ်ပြီး အခု လို စကားတွေ ပြောနေတာလား။ အဲသည်လိုတော့လည်း၊ မဖြစ်နိုင်ပါ။ အဲသည်လိုသာ ဆိုလျှင် သူ ဤခရီးကို လိုက်တောင်ပို့မှာမဟုတ်။

ခဏကြာတော့ ဖုန်ဒီးရမ် ကျွန်တော့်ဆီပြန်လှည့်လာသည်။ သူ့မျက် နာမှာ တင်းမာမှုတွေ လုံးဝမရှိတော့သည်ကို တွေ့ရသည်။

'သွား…တောင်တက်ပစ္စည်းထည့်တဲ့ အိတ် သွားယူချေ၊ ဒီမှာ ကျင့်မယ်'

ကျွန်တော့်ကို ခိုင်း၏ ။

ကျွန်တော် သက်ပြင်းချပြီး တဲဆီသို့ ပြန်လျှောက်ခဲ့ရသည်။ ဖေဖေ့ အမှန်တရားကို သိဖို့ ကျွန်တော် ဘယ်အခြေအနေမျိုးကိုမဆို လက်ခံရန် အဆင်သင့်ရှိပါသည်။ ကျွန်တော့်မှာ လုံးပတ် ၁၁ မီလီမီတာ ရှိသော တောင်တက်ကြိုး တစ် နွေနှင့် Harness ခါးသိုင်းကွင်းကြိုးများ ပါလာခဲ့ပါသည်။

ကျောက်တောင်တက်သည့်အခါ လိုအပ်လျှင် တောင်တက်ကြိုးဖြင့် နှစ် ယောက် တက်ရန် ဖြစ်ပြီး နှင်းတောင်တက်သည့်အခါ လိုအပ်လျှင် ထိုကြိုး ဖြင့် သုံးယောက်တက်ရန် ဖြစ်သည်။ တောင်တက်ကြိုးသည် ဆွဲဆန့် နိုင် သော နိုင်လွန်ကြိုး အမျိုးအစား ဖြစ်၍ ဈေးလည်း ကြီးပါသည်။ ကြိုး၏ အရှည်သည် မီတာ ၄၀ ဖြစ်၍ အကြမ်းဖျင်း ပေ ၁၂၀ ရှည်သည်။ ကြိုး၏ ဆွဲအားသည် ကြိုး ခြောက်သွေ့ နေသည့်အခါ ပေါင်ချိန် ၃၀၀၀ ကျော်ခံနိုင် ၏။ ကြိုးစိုနေခဲ့လျှင် ဆွဲအားသည် ဆယ်ရာခိုင်နှုန်း လျော့သွားပြီး ပေါင် ချိန် ၂၅၀၀ လောက်သာ ခံနိုင်သည်ဟု ဆိုပါသည်။ ကိစ္စမရှိပါ။ ကျွန်တော် တို့ သုံးယောက်ပေါင်းလျှင်တောင်မှ ပေါင် ၆၀၀ မပြည့်နိုင်ပါ။ လူကိုယ် ခန္ဓာများသာမက ပစ္စည်းတချို့ပင် သယ်လို့ရပါသည်။

သည်မလာခင် ကျွန်တော် ရန်ကုန်မှာ အနီးကပ် တောင်တက်သင်တန်း အန်ကယ်ဦးထွန်းမြင့်ဆီမှာ သင်ခဲ့ကြောင်း ဖုန်ဒီးရမ် ယုံကြည်သွားအောင် ကျွန်တော် အစမ်းသပ်ခံနိုင်ခဲ့သည်။ ခါးနှင့် ပေါင်နှစ်ဖက်ကို သိုင်းသည့် သိုင်းကွင်းအသုံးပြုနည်း၊ ထို Harness သိုင်းကွင်းနှင့် တောင်တက်ကြိုး ကို ချိတ်သံကွင်းဖြင့် ချိတ်ဆွဲနည်း၊ ကြိုးတက်ကိရိယာ (Jumar) ကိုင်တွယ် အသုံးပြုရင်း မတ်စောက်သော အမြင့်မှ တန်းလန်းကျနေသော ကြိုးပေါ် တွင် ခြေနင်းကွင်းကြိုးဖြင့် တွယ်တက်နည်းတို့ကို ကျွန်တော် လေ့ကျင့်ခဲ့ပြီးဖြစ် ကြောင်း သူ ယုံကြည်စိတ်ချသွားအောင် ကျွန်တော် အစမ်းသပ်ခံနိုင်ခဲ့ပါ သည်။

သူ ကျွန်တော့်ကို အဓိက လေ့ကျင့်ပေးသည့်နည်းမှာ ကြိုးထိန်းကိုင်နည်း ဖြစ်သည်။

'ထိန်းပေးတဲ့ သူက မကျွမ်းကျင်ခဲ့ရင် အကူအညီမရတဲ့အပြင် ပိုပြီး တော့တောင် အန္တ ရာယ်များသေးတယ်၊ ဒီတော့ မင်း လက်တွေ့ ထိန်းတတ် မှ ဖြစ်မယ်'

ဖုန်ဒီးရမ်နှင့် နှစ်ယောက် လေ့ကျင့်ပြီးသောအခါ ဦးသက်ထွန်းဆီသို့ အနီးကပ်သင်တန်း ထပ်တက်ရန် ကျွန်တော်တို့ သွားကြရပါသည်။

വ്വിഃമാറേ

ဂျူး

၁၉၈

'မင်း တော်တော်ခွဲကောင်းသားပဲ' ဤခရီးတွင် ပထမဆုံးအကြိမ်အဖြစ် ဒီးရမ်က ကျွန်တော့်ကို ချီးကျူးပါ သည်။

'ကျွန်တော် ဖေဖေ့အဖြစ်ကို သိချင်လှပြီ' ကျွန်တော် ဝန်ခံလိုက်၏ ။ 'ငါ နားလည်ပါတယ်၊ ဒါပေမဲ့ ခြောက်နှစ်ကြာတဲ့အခါ ရေခဲပြင်တွေ ရွေ့ကုန်တယ်၊ အနေအထားတွေ ပြောင်းကုန်တယ်၊ သူ တစ်နေရာတည်းမှာ ရှိနေမှာ မဟုတ်ဘူး၊ ရှိခဲ့ရင်လဲ ရေခဲ အထပ်ထပ် ဖုံးပြီးနေပြီ၊ ဒီတော့ မင်း သူ့ အလောင်းကို တွေ့ ရလိမ့်မယ်လို့တော့ မထင်နဲ့'

်တွေ့ ဖို့ ရာခိုင်နှုန်းဘယ်လောက်ရှိလဲ' ဖုန်ဒီးရမ်က အေးတိအေးစက် ဖြေ၏ ။ 'တစ် နဲ့ ကိုးပဲ၊ တွေ့ဖို့က တစ်၊ မတွေ့ဖို့က…ကိုး' 'ကျွန်တော် တွေ့ချင်တယ်၊ တွေ့ရမှဖြစ်မယ်'

စိတ်အားထက်သန်စွာ ကျွန်တော် ပြောမိသည်။ 'ငါလဲ တွေ့ချင်တယ်၊ မင်းထက်တောင် ငါက တွေ့ချင်သေးတယ်'

ကျွန်တော် အံ့သြသွားသဖြင့် သူ့ကို ရုတ်တရက် လှည့်ကြည့်မိသည်။ သူ့ ကျွန်တော့်ကို ကြည့်မနေပါ။

'ဒါမှ ... မင်းအဖေသေတဲ့ကိစ္စမှာ ငါ့အဖေ အပြစ်ကင်းတယ်ဆိုတာ သက်သေပြနိုင်မှာမို့ပဲ'

ကျွန်တော် စိတ်မကောင်းဖြစ်သွား၏ ။ ကျွန်တော့်ရင်ကို တိုက်ရိုက်ထိ သွားသော စကား ဖြစ်ပါသည်။

ကျွန်တော် သူ့ပခုံးကို ခပ်ဖွဖွပုတ်၍ နှစ်သိမ့်လိုက်မိသည်။

ပင်လယ်ရေပြင်အထက် ပေ ၁၄,၂၀၀

ခါကာဘိုရာဇီ၏ ညသည် အပြာရောင်ကဲသော အဖြူအမည်းနီးပါး အရောင်လျှော့ထားသည့် ပန်းချီကားတစ်ချပ် ဖြစ်သည်။

ကောင်းကင်မှာ ထိန်ထိန်သာနေသော ပြည့်ဝိုင်းခါနီး လက အဖြူရောင် တောက်တောက်...။ လ၏ အထက် ကြယ်တွေက ပြာမှောင်သော ကောင်း ကင် နောက်ခံတွင် ဖြူလက်လက် တောက်တောက်ပပ။ လ၏ အောက်ဘက် က ရေခဲပြင်က အဖြူရောင် မှုန်မှုန်၊ လနှင့် နှင်း၏ အဖြူနှစ်ခုကို ခြားထား ပေးသော အနားသတ်မှာ မိုးကောင်းကင်၏ နက်ပြာရောင်သာ ဖြစ်သည်။

တစ်လောကလုံး တိတ်ဆိတ်နေသည်။ ကျွန်တော်ကြားနေရသည့် တစ်ခု တည်းသော အသံမှာ ကျွန်တော့်နှလုံးခုန်သံသာ ဖြစ်၏ ။ ထိုအသံကို ကျွန် တော် ဘယ်လိုမှ တိုးတိတ်အောင် လုပ်လို့မရ။ စောင်ခြုံလို့လည်း တိုးတိတ် မသွား၊ မှောက်လျက်အိပ်လို့လည်း တိုးတိတ်မသွား။ နှလုံးခုန်သံသည် လပ်ဗ်ဒပ်ဗ်...လပ်ဗ်ဒပ်ဗ်ဟု ကြားရသည်ဟု သူငယ်ချင်း ဆေးကျောင်းသား တစ်ယောက်က ပြော၏ ။ ယခု ကျွန်တော်ကြားနေရသော ကျွန်တော့် နှလုံး ခုန်သံကတော့ ဒုတ် ဒုတ် ဒုတ် ဒုတ် မြည်နေသလိုပဲ။

တိတ်ဆိတ်သောညတွင် တိတ်ဆိတ်သော နှင်းတောင်စောင်းမှာ ကျွန် တော့် နှလုံးခုန်သံကို ကြားနေရခြင်းသည် ပုံမှန်ပဲ ဖြစ်သည်။ သို့သော် ထို ပုံမှန်ကို ကျွန်တော်လက်မခံချင်။ သည့်ထက် တိတ်ဆိတ်စေချင်သည်။ သို့

വിിഃകര

വി!മാറേ

ဂူူး

Joo

ကြယ်စင်တံတား ကမ်းပါးနှင်းဖြူ

၂၀၁

မှသာ ကျွန်တော်ကြားလိုသော စောင့်မျှော်နေသော အသံများကို ကြားရ မည်။

ကျွန်တော် အသံတစ်ခုခုကို စောင့်နေသည်။

ကျွန်တော် စောင့်နေသော အသံမှာ ခါ ကာဘိုရာဇီ၏ တီးတိုးစကားသံ ဖြစ်သည်။

ဤတောင်ကို ခါကာဘိုရာဇီဟု ခေါ် နေခြင်းကိုက ဆူညံသော အသံများ ကြားနေရသော တောင် ဟူသည့်အဓိပ္ပာယ်ဖြစ်သည်ဟု ဆိုပါသည်။

ရဝမ်ဘာသာစကားဖြင့် ခါကာဘိုရာဇီကို ခခါဘိုရာဇီဟု ခေါ်သည်။ 'ခ ဆိုသည်မှာ 'စကား'၊ 'ခါဘို' ဆိုတာက အသံမြည်ခြင်းကို ခေါ် သည်။ 'ရာဇီ' ၏ အဓိပ္ပာယ်မှာ တောင်ဖြစ်သည်။ ထို့ကြောင့် ခခါဘိုရာဇီ၏ အဓိပ္ပာယ်မှာ 'အမြဲတမ်း စကားသံများ ကြားနေရသော တောင်'ဟု ဆိုလိုသည်။ ရေခဲ တောင်များ ပြို့ကျလျှင် အသံမြည်၏ ။ နေ့လယ်က ကျွန်တော်ကိုယ်တိုင် မြင် ခဲ့ ကြားခဲ့ရပြီးပြီ။ ဟိုးအဝေးတောင်စောင်းမှာ ရေခဲတွေ အဆက်မပြတ် ပြို ဆင်းကျလာနေသည်မှာ ရေတွေ စီးဆင်းနေသလိုပဲ။ ရေခဲတွေ နှင်းခဲတွေ စီးဆင်းနေသော နှင်းခဲရေတံခွန်ဟုပင် ကျွန်တော်ခေါ် ချင်သည်။ နှင်းခဲ ပြို ဆင်းသော အသံမှာ တကယ်ပင် ချောက်ချားစရာ ကောင်းအောင် ကျယ် လောင်လှသည်။

သို့သော် ကျွန်တော် စောင့်နေသည်မှာ ခါကာဘိုရာဇီ၏ နှင်းခဲပြိုသံ မဟုတ်။ တီးတိုးစကားသံဖြစ်သည်။ ထိုအသံသည် နေ့ခင်းမှာ မကြားရ။ ညအိပ်သည့်အခါမှာသာ ကြားရသည်။ ခဏနေလျှင် ကျွန်တော်ကြားရတော့ မည်။

ကျွန်တော် ရင် တဒိတ်ဒိတ်ခုန်လျက် စောင့်နေသည်။

ကြားရပြီ...။ တီးတိုးသံသဲ့သဲ့။ ကျွန်တော် စောင်ကို မျက်နာမှ ခွာ၍ ရင်ဘတ်ပေါ် ထိ ချလိုက်သည်။ ကျွန်တော် တစ်ခုခုကြားနေရပြီ။ ကျွန်တော့် နားနား ကပ်၍ ပြောလိုက်သည့် အသံမျိုး၊ နားထဲသို့ ပြောသူ၏ ထွက်သက် လေ ငွေ့ငွေ့ တိုးခတ်သွားတာကိုပင် ကျွန်တော်ခံစားလိုက်ရသည်။

ဘာကို ပြောနေတာလဲ။ ကျွန်တော်မျက်စိမိုတ်ပြီး အားစိုက်နားထောင် ကြည့်သည်။

'သား...ဥက္ကာ၊ သား...ဥက္ကာ'

မဖြစ်နိုင်ဘူး၊ ကျွန်တော်ကြားနေရသည်မှာ ဖေဖေ့အသံ မဖြစ်နိုင်ဘူး။ အသံသည် နားနားကပ်ပြောနေသည်။ တိုးလွန်းသဖြင့် သဲသဲကွဲကွဲမကြားရ။ ကျွန်တော် အာရုံစိုက်ရလွှန်းသဖြင့် မျက်ခွံတွေ လေးလံပိကျလာသည်။

ဖေဖေလား...။ အခု စကားပြောနေတာ ဖေဖေလား။

ကျွန်တော့်ကို လမ်းပြပေးပါ ဖေဖေ။ ဖေဖေရှိတဲ့ နေရာကို ဖေဖေ အမှတ် အသား တစ်ခုခုပြပါ။ ကျယ်လွှင့်သော၊ ထူထပ်သော၊ တရွေ့ရွေ့ ပြောင်းလဲ နေသော ရေခဲတောင်ထုကြီးများ၏ အောက်တွင် လူတစ်ယောက် တည်ရှိ ရာ နေရာမှာ အစက်ကလေး တစ်စက်မျှထက် မပိုပါ။

ကျွန်တော် ဖေဖေ့ကို တွေ့ချင်တယ်။

'ဖေဖေ့ကို တွေ့ချင်သလား'

ကျွန်တော့်နားနားမှာ ကပ်ပြီး ပြောလိုက်သံက ဖေဖေ့အသံ။ ကျွန်တော် ဒိုင်းခနဲ ရင်ခုန်သွား၏။

606011

ဖေဖေ့အသံသည် ခြောက်နှစ်ကြာမြင့်ခဲ့သော်လည်း ပို၍ ရင့်ရော်မသွား။ အရင်ကလိုပဲ လူငယ်တစ်ယောက်လို ခွန်အားရှိသောအသံ။

'ဟုတ်ကဲ့' ကျွန်တော့်အသံ ခြောက်ကပ်စွာ တိမ်ဝင်သွား၏ ။

'ဒါဖြင့် လိပ်ပြာလေးဆီ လိုက်ခဲ့'

ပီပီသသ ကြားလိုက်ရသော စကားသံ။ ကျွန်တော်ဗြုန်းခနဲ မျက်စိဖွင့် ကြည့်လိုက်၏။

ကျွန်တော့်တဲသည် လရောင်တိုက်ရိုက်မဝင်သဖြင့် အမှောင် လွှမ်းနေ သည်။ အလင်းရောင်သည် မိုန်ပျပျကလေးသာ ထင်၏။ သို့သော်မိုန်ပျပျ အလင်းကလေးဖြင့်ပင် အဖေကို အဖေဟု သားတစ်ယောက်က သိနိုင်မြင် နိုင်ပါသည်။ လရောင်မရှိဘဲ မှောင်နေစေဦးတော့ အဖေကို သားက နှလုံး သား မျက်စိဖြင့် မြင်နိုင် ခံစားနိုင်မှာပါ။

ကျွန်တော့်ရှေ့တွင် ဖေဖေ ရိပ်ခနဲ လျင်မြန်စွာ ရွေ့လျားသွား၏ ။ ·6060...

ဖေဖေ့ကိုယ်ပေါ် မှ အဝတ်အစားတွေမှာ ရန်ကုန်လေဆိပ်တုန်းက အဝတ်

വി!യാറേ

Joj

အစားတွေ မဟုတ်။ ဖေဖေ့ကိုယ်ပေါ် မှာ တစ်ခါ မှ ကျွန်တော်မမြင်ဖူးခဲ့သော အညိုဖျော့ဖျော့ သို့မဟုတ် အသားရောင် ရင့်ရင့်…။ ပုဆိုးက မရန်းရောင် မှောင်မှောင်မည်းမည်း အကွက် ခပ်ကျဲကျဲ။

ကျွန်တော် ဗြုန်းဆို အိပ်ရာမှ ထထိုင်လိုက်သည်။

'ဖေဖေ သားကို စောင့်နေခဲ့တာ ကြာပြီ'

ဖေဖေ့မျက်နှာကိုတော့ ကျွန်တော် မမြင်ရ။ အသံကိုပဲ ကြားနေရသည်။ ဖေဖေသည် တဲအဝင်ပေါက်မှ အပြင်သို့ ထွက်သွားသည်။ ကျွန်တော့်မျက်စိ အောက်မှ ဖေဖေ ပျောက်ကွယ်သွားမှာလား။ ကျွန်တော် ကမန်းကတန်း ထ ပြီး လိုက်ရသည်။

ထိုအခါကျမှ ကျွန်တော့်တဲ၏ အဝင်ပေါက် ဧစ်ကို တစ်ယောက်ယောက် က ဆွဲဖြတ်ထားခဲ့ပြီး ပလပ်စတစ်မိုးကာစ ဖတ်လပ်ကျနေသည်ကို သတိ ထားမိသည်။ ထိုအပေါက်မှ အေးမြလှသော ရေခဲလေတွေ တဝုန်းဝုန်းတိုက် နေ၏။

'നെസേ: ശേശ...നെ'

တဲအဝင်ဝမှာ အဖြူရောင် လိပ်ပြာလေးတစ်ကောင်။ မှောင်ရီဝိုးဝါး ပတ်ဝန်းကျင်၌ ထိုအဖြူရောင် သေးသေးလေးကို လိပ်ပြာဟု သိလိုက်ရ သည်က ထိုအရာ တဖျတ်ဖျတ်လွင့်ခတ်ပြီး ရွေ့လျားနေသောကြောင့် ဖြစ် ပါသည်။ ကျွန်တော်ကြည့်နေစဉ်မှာပင် လိပ်ပြာလေး အပြင်ထွက်သွား၏။ ကျွန်တော် အပြင်သို့ ထွက်လိုက်သည်။

လရောင်သည် ရေခဲတောင် နှင်းလွင်ပြင်ကို အဖြုရောင်ထပ်ဆမ်းထား သဖြင့် ကြည့်လေရာရာမှာ အဖြူဖြစ်သည်။ အဖြူချင်း ထပ်သွားသဖြင့် လိပ်ပြာအဖြူလေးကို ရုတ်တရက် မမြင်နိုင်ပါ။

သို့သော် ကိစ္စမရှိ။ ကျွန်တော့်အတွက် လိပ်ပြာကလေးကို တွေ့ရန် အရေးမကြီးတော့ပါ။ ကျွန်တော့်ရှေ့ နှင်းပြင်ပေါ် တွင် ခြေရာတွေကို မြင် နေရပြီ။ တစ်ထွာသာသာ နက်သော ခြေရာများသည် ဖေဖေ့ခြေရာကလွဲလို့ ဘယ်သူ့ခြေရာ ဖြစ်ဦးမှာလဲ။

ကျွန်တော်သည် ခိုက်ခိုက်တုန် အေးမြလှသော ရေခဲငွေ့လေထုအောက် မှာ ခြေရာတစ်ခုချင်းကို ထပ်တူနင်းလျက် လိုက်ခဲ့သည်။ ခြေရာများသည် တောင်စောင်းအတိုင်း တက်သွားနေခဲ့ခြင်း ဖြစ်သည်။ ကျွန်တော် အခုမှ သတိရသည်။ ကျွန်တော် ဖိနပ်စီးမထားပါ။ ခြေအိတ်သာ စွပ်ထားခဲ့သည်။ ထို့ကြောင့် နှင်းထုထဲသို့ နစ်ကျွံသွားသော ကျွန်တော့်ခြေထောက်များ အေး ခဲ ထုံကျင်နေသည်။

ခြေရာတွေ စီတန်းလျက် တက်သွားသည့် နှင်းတောင်စောင်းကို ကျွန် တော်မော့ကြည့်လိုက်သည်။ ထိုအခါ ဖေဖေ့ကိုမြင်လိုက်ရလေသည်။ ဖေဖေ တောင်စောင်းဆီသို့ သွားနေခဲ့ခြင်းဖြစ်သည်။ ဖေဖေ့ကိုသာမက လိပ်ပြာ ကလေးကိုပါ နက်မှောင်သော ကောင်းကင်နောက်ခံမှာ ထင်ထင်ရှားရှား မြင်လိုက်ရ၏။

ထို့နောက် လိပ်ပြာနောက်တစ်ကောင်။ ထိုလိပ်ပြာမှာ အနက်ရောင် ဖြစ်သည်။

ထို့နောက်… နောက်ထပ် လိပ်ပြာတစ်ကောင်၊ ထိုလိပ်ပြာမှာ အပြာ ရောင် ဖြစ်သည်။

ထို့နောက်... ဒေါင်းမြီးကွက်လို ရောင်စုံအဆင်နှင့် တောက်ပသော လိပ်ပြာ၊ ကျားသစ်အရေခွံလို လိမ္မော်ရင့်ရောင်နှင့် အမည်းပြောက်များ အကွက်ဖော်ထားသော လိပ်ပြာ၊အဝါ နုနုဖျော့ဖျော့ လိပ်ပြာ၊ မီးခိုးနှင့် အဖြူ စပ်ကျား လိပ်ပြာ။

အို...လိပ်ပြာတွေ ကောင်းကင်မှာ အများကြီး ဖြစ်လာ၏ ။

ထိုလိပ်ပြာတွေသည်...

ကျွန်တော် သိလိုက်ပြီ။ ထိုလိပ်ပြာတွေသည် ဖေဖေ့အား တစ်နေ ရာရာ သို့ ခေါ် သွားဖို့ ဟန်ပြနေခြင်း ဖြစ်သည်။

ဖေဖေ...မသွားနဲ့။

ဘာရယ်လို့ မသိသော်လည်း ယခုလို ညသန်းခေါင်ဆိုတာ လိပ်ပြာ တွေ အိပ်ချိန် ဖြစ်သည်။ ထိုကဲ့သို့သော လိပ်ပြာအိပ်ချိန်မှာ သည်လောက် များလှသော လိပ်ပြာတွေ ကောင်းကင်သို့ ဝဲပျံတက်နေကြခြင်းသည် ဘယ် လိုနည်းနှင့်မျှ မကောင်းပါ။ တစ်ခုခုတော့ မှားနေပြီ။

ဖေဖေသည် ဖြူဖွေးသော နှင်းတောင်စောင်း၏ အစွန်းသို့ ရောက်သွား

ဂူူး

သည်။ လိပ်ပြာတွေက ဖေဖေ့အား လေထုထဲသို့ ခေါ် နေကြဟန်ဖြင့် တောင်ပံ များကို အလှပဆုံး ခတ်ပြနေကြသည်။

ကျွန်တော် ခြေလှမ်းတွေ လှမ်းမှန်းမသိအောင် အေးခဲထုံကျင်နေသဖြင့် လိုရာသို့ တော်တော်နှင့် မရောက်ဘဲ ကျွံကျွံဝင်နေသည်။

6060...II

J09

ဖေဖေသည် တောင်စောင်းထိပ်စွန်းတွင် တစ်ခုခု ဆုံးဖြတ်လိုက်သလို မတ်တတ်ရပ် ငြိမ်သက်သွား၏ ။ ဖေဖေ ဘာလုပ်တော့မည်ဟု တွေးမိလိုက် သောအခါ ကျွန်တော်ထိတ်လန့်တုန်လှုပ်သွားသည်။ မလုပ်ပါနဲ့ ဖေဖေ... အဲလို မလုပ်ပါနဲ ။

ကျွန်တော် ဖေဖေ့ဆီ လိုက်ခေါ်ဖို့ မမီနိုင်တော့မှန်း သိလိုက်ပါသည်။ ထို့ကြောင့် အော်ခေါ်လိုက်သည်။

'ဖေဖေ…မလုပ်နဲ့'

ဖေဖေ လက်နှစ်ဖက်ကို ဆန့်တန်းလိုက်၏။

ကျွန်တော် ခေါ် နေတာကို ဖေဖေမကြားဘူး။

ကျွန်တော် နှင်းပြင် ကျွံကျွံမှာ စွတ်ရန်း၍ အားစိုက်ပြေးဖို့ ကြိုးစားသည်။ သို့သော် နှင်းတွေက ကျွန်တော့်ခြေထောက်ကို ဆွဲ ထား၏။

'မလုပ်ပါနဲ့ ဖေဖေ…'

ကြည့်နေရင်းမှာပင် ဖေဖေ ရုတ်တရက် ခုန်ချပစ်လိုက်သည်။ ကျွန်တော့် ရင်ထဲမှာ တုန်ခိုက်စွာ နာကျင်သော ဝေဒနာဖြင့် ချောက်ချားစွာ အသံကုန် အော်ဟစ်ရင်း မျက်စိကို တအားပိတ်ထားလိုက်မိ၏ ။

· 320:... ... ,

ကျွန်တော့်တစ်ကိုယ်လုံး အေးစက်လွန်းသဖြင့် ထုံနေသည်။ သို့သော် ရင်ထဲမှာ မီးတောက်တစ်ခု အရှိန်ပြင်းစွာ လောင်မြိုက်နေသလို ပူလောင် စွာ နာကျင်နေ၏။

ထို ပူလောင်နာကျင်မှုကြောင့်ပင် ကျွန်တော် မျက်လုံးဖွင့်ကြည့်မိပါ သည်။

ကျွန်တော့်ကိုယ် ကျွန်တော် နှင်းပြင်ပေါ်မှာ ဒူးထောက်လျက် တွေ့ရ

မည့်အစား အိပ်ရာပေါ် မှာ ပြန်တွေ့လိုက်ရသည့်အတွက် တစ်ခဏတော့ ကျွန်တော် နားမလည်သလို ဖြစ်မိသည်။

မှောင်ရီဝိုးတဝါးတဲထဲမှာ၊ အိပ်ရာထဲမှာ၊ စောင်ခြံထဲမှာ။ ကျွန်တော် အိပ်မက်မက်နေခဲ့ပါသလား။ အဲဒါ အိပ်မက်ဟု ကျွန်တော် မထင်ပါ။

ကျွန်တော့်အာခေါင်တွေ ပူပြင်းခြောက်သွေ့နေသည်။ ကျွန်တော် ရေ ငတ်နေသည်။ ထို့အပြင် တစ်ကိုယ်လုံး တဆတ်ဆတ် တုန်ယင်နေ၏။ တောင်တက်လာရသလို ရှိသမျှခွန်အားတွေ အကုန်လျော့ကျကုန်ပြီ...ဟု ခံစားနေရသည်။

အပြင်တွင် လရောင်သာနေဆဲ ဖြစ်မည်။

မှိန်ပျပျအလင်းကို ကျွန်တော့်တဲထဲမှ ခံစားလို့ ရနေသည်။ မိုး မလင်း သေးပါ။ သို့သော် အရုဏ်လာတော့မည်။ ကျွန်တော့်မျက်စိအောက်မှာ တစ်ခုခု လှုပ်သွား၏။ အဖြူရောင် သေးသေးလေးတစ်ခု လှုပ်ခတ်သွားခြင်း ဖြစ်သည်။

ကျွန်တော် လက်နှိပ်ဓာတ်မီးကို စမ်းယူပြီး ခလုတ်ဖွင့်လိုက်၏ ။ ဓာတ် မီး အလင်းရောင်က တဲအဝင်ဝဆီသို့ ဖြာကျသွားသည်။ ကျွန်တော့် တစ် ကိုယ်လုံး အေးစက်တောင့်တင်းသွားသည်။

တဲ့ အဝင်ပေါက် ဇစ် ဆွဲချထားပြီး ပလတ်စတစ် မိုးကာစ တစ်ဝက် တစ် ပျက် ဖတ်လပ်ကျနေသည်။ ထိုမိုးကာစသည် အပြင်မှ တိုက်ခတ်လာသော လေဖြင့် တဖျတ်ဖျတ် လှုပ်နေခဲ့ပါသည်။

ကျွန်တော် စောစောက အပြင်ထွက်မိခဲ့တာ အမှန်တကယ်ပေါ့။ ဒါဖြင့် ကျွန်တော် ဘယ်လိုလုပ်ပြီး အထဲ ပြန်ရောက်နေခဲ့သလဲ။

မဟုတ်သေးပါ။ စောစောက ကျွန်တော်အိပ်မက်မက်နေခဲ့တာ သေချာ ပါသည်။ အိပ်မက်ထဲမှာ ဖေဖေ့ကို တွေ့ခဲ့ရခြင်းဖြစ်သည်။ ဒါဖြင့်... တဲ အဝင်ဝ ဇစ်က ဘာကြောင့် ပွင့်နေသလဲ။

ကျွန်တော် ဗြုန်းခနဲ ထထိုင်လိုက်မိ၏ ။

ထိုစဉ် ကျွန်တော့်မျက်စိရှေ့သို့ ဖြူဖြူအရာလေးတစ်ခု ဖြတ်သန်းသွား သည်။ ကျွန်တော် လက်နှိပ်ဓာတ်မီးဖြင့် ထိုးကြည့်လိုက်သည်။

വിി:മാറേ

ကျွန်တော့်မျက်စိကို ကျွန်တော်မယုံနိုင်လောက်အောင် အံ့သြသွား၏ ။ စောစောက အဖြူရောင် လိပ်ပြာလေး။ မဟုတ်သေးဘူး၊ စောစောက ဆိုတာထက် အိပ်မက်ထဲက ဟု ပြောလျှင် ပို၍ ယုတ္တိရှိပါလိမ့်မည်။

အိပ်မက်ထဲမှာ အခုလေးတွင် ကျွန်တော်မြင်ခဲ့ရသော လိပ်ပြာအဖြူလေး ဖြစ်သည်။ လိပ်ပြာကလေး ဒီအချိန်မှာ ဘာလို့ ကျွန်တော့်အခန်းထဲ ရောက် နေပါလိမ့်။

လိပ်ပြာတွေသည် ဘယ်တော့မှ စောစောမနိုးတတ်ပါ။ နေရောင်ခြည် မလာမချင်း အိပ်နေတတ်သည့်အကောင်များ ဖြစ်သည်။ အခု ဘာဖြစ်လို့ အရုဏ်မတက်မီ ကျွန်တော့်အခန်းထဲသို့ ရောက်နေရပါသနည်း။

'ဖေဖေ့ကို တွေ့ချင်ရင် လိပ်ပြာတွေနောက် လိုက်ခဲ့…' ဖေဖေ စောစောက ပြောခဲ့သည့် စကားကို ပြန်သတိရသွားသည်။ ဓာတ် မီး ပြန်ပိတ်လိုက်သည်။

ကျွန်တော် ဗြုန်းခနဲ ထရပ်လိုက်၏ ။ ကျွန်တော့်ခြေထောက်မှာ ဖိနပ် စီးမထားရသေးတာသတိရသွားသည်။ အိပ်ရာဘေးက ဘွတ်ဖိနပ်ကို ကျွန် တော် လျင်မြန်စွာ ဝတ်လိုက်သည်။ ကျွန်တော့်ပခုံးနားမှာ လိပ်ပြာလေး ဝဲ နေ၏ ။ လိပ်ပြာလေးကို လက်ခုပ်ဖြင့် ယူဖမ်းလိုက်တော့ အလွယ်တကူ အမိခံလေသည်။

ကျွန်တော် မျက်ရည် ချက်ချင်းရစ်ဝဲလာသည်။ ဖေဖေ...ဟု တ,လိုက် မိသောကြောင့် ဖြစ်သည်။

ကျွန်တော် တဲအပြင်သို့ ထွက်လိုက်သည့်အခါ အပြင်တွင် တော်တော် လင်းထိန်နေသည်ကို တအံ့တသြ မြင်တွေ့လိုက်ရလေသည်။ လရောင် ကြောင့် ဖြစ်မလား၊ အရုဏ်ရောင်နီ လာခါနီးမို့ ဖြစ်မလား။ နှစ်ခုပေါင်း လည်း ဖြစ်နိုင်ပါသည်။

အပြင်ရောက်တော့ လက်ခုပ်ထဲက လိပ်ပြာလေးကို လွှတ်ပေးလိုက်၏ ။ လိပ်ပြာလေး တောင်ပံတဖျတ်ဖျတ်ခတ်လျက် ကျွန်တော့်ရှေ့မှ နိမ့်နိမ့်လေး ပျံသန်းသွားသည်။

'လိပ်ပြာတွေနောက်က လိုက်ခဲ့' ကျွန်တော် လိပ်ပြာလေး ပျံဝဲသွားရာသို့ လိုက်သွားမိပါသည်။ ကမ္ဘာလောကတစ်ခုလုံး အိပ်မောကျနေကြသည်။ နိုးနေသူဟူ၍ ကျွန် တော်နှင့် လိပ်ပြာလေးသာ ရှိသည်။

မဟုတ်ပါ။ ကျွန်တော်တို့နှစ်ယောက်အပြင် နိုးနေသူတစ်ယောက်ယောက် ရှိနေပြီ။ အဲဒါကိုလည်း ခပ်လှမ်းလှမ်း နှင်းတောင်စောင်းအထက်မှာမှ ကျွန် တော်သတိထားမိခြင်းဖြစ်သည်။ နှင်းတောင် ဆင်ခြေလျှောမှာ ခြေရာတွေ...။ လူခြေရာဖြစ်လိမ့်မည်ဟု မျှော်လင့်ရသော်လည်း ဝက်ဝံခြေရာလည်း ဖြစ် နိုင်ပါသည်။ ကျွန်တော်သည် နှင်းတောလွင်ပြင်ပေါ် မှ နှင်းထပ်ဖုံးနေသော ခြေရာတွေကို ခန့်မှန်းရာ၌ မကျွမ်းကျင်ပါ။

အန္တရာယ်...၊ အကယ်၍ ဝက်ဝံဖြစ်ခဲ့လျှင်...။

ကျွန်တော် နေရာမှာ တုန့် ခနဲ ရပ်မိသွား၏ ။ မိုက်မဲလှချည့်ဟု ကိုယ့်ကိုယ် ကို အပြစ်တင်လိုက်မိသောကြောင့် ဖြစ်သည်။ အိပ်မက်ထဲမှာ လိပ်ပြာနောက် ကို လိုက်လို့ ဖေဖေ့ကို တွေ့ ရတိုင်း အပြင်မှာ လိပ်ပြာနောက်ကို လိုက်လို့ ဖေဖေ့ကို တွေ့ ရလိမ့်မည်မဟုတ်။

လျှို့ဝှက်သော ငြိမ်သက်သော နှင်းအပြည့် တောင်စောင်းမှာ အဖော်မပါ ဘဲ တစ်ယောက်တည်း ထွက်လာခြင်းမှာ တော်တော်မိုက်မဲသော လုပ်ရပ် ဖြစ်သည်။

ကျွန်တော် နောက်ပြန်လှည့်ရန် ခြေလှမ်းပြင်လိုက်၏ ။ သို့သော် မလှမ်းဖြစ်ပါ ။ ကျွန်တော့်မျက်စိက တောင်စောင်းမြင်ကွင်း အဆုံးမှာ တစ်စုံတစ်ရာကို မြင်လိုက်ရသောကြောင့် ဖြစ်သည်။

လူတစ်ယောက်...။ ဝက်ဝံမဟုတ်ပါ။ လူတစ်ယောက် သေချာပါသည်။ ခပ်ညိုညိုမှိုင်းမှိုင်းသဏ္ဌာန်ဖြင့် မတ်တတ်ရပ် ကျောပေးနေသော လူ တစ် ယောက်ကို ပိတ်ဆီးနေသော နှင်းမြူတွေကြားထဲမှာ မြင်ရသည်။

သည်အချိန် သည်နေရာမှာ သည်လို ငြိမ်သက်စွာ မတ်တတ်ရပ်သူမှာ ဖေဖေက လွဲလို့ ဘယ်သူဖြစ်နိုင်ဦးမှာလဲ။ ကျွန်တော့်အတွေးကို ချက်ချင်း ပင် ခေါင်းခါထုတ်ပစ်လိုက်၏။ အဓိပ္ပာယ်မရှိတာ။ ဖေဖေမဖြစ်နိုင်ဘူး။ ဖေဖေက သေခဲ့ပြီပဲ။

ဖေဖေ သေပြီလို့ ဘယ်သူက အတိအကျ ပြောနိုင်ခဲ့လို့လဲ။

വിി:മാറേ

വി!ായ

ကျွန်တော် ငေးကြည့်နေစဉ် ထိုသဏ္ဌာန်က ရှေ့သို့ တရွေ့ရွေ့တိုးသွား သည်။ အိပ်မက်ထဲကလိုပဲ ဖြစ်သည်။ ဖေဖေ ခုန်ချတော့မည်။ ရတ်တရက် စိုးရိမ်ပူပန်သွားကာ ဘာမှ မစဉ်းစားမိတော့ဘဲ လှမ်းအော် တားမြစ်လိုက်သည်။

'ဖေဖေ...မလုပ်နဲ့၊မလုပ်ပါနဲ့'

ကျွန်တော့်အသံသည် ခါကာဘိုရာဇီတောင်၏ ကျောက်တောင်နံရံများဆီ လွင့်ပြီး ပဲ့တင်ထပ်လာသည်အထိ ကျယ်လောင်၏ ။ သို့သော် ဖေဖေလှည့် မကြည့်ပါ ။

ကျွန်တော် နှင်းတောင်စောင်းတွင် ခြေရာအတိုင်း အားကုန်ပြေးတက် သွားမိသည်။

အပေါ် ရောက်သောအခါ ကျမှ ဖေဖေရပ်နေ ရာ၏ ရေ့မှာ အက်ကွဲ ကြောင်းကြီးများကိုမြင်မိ၏ ။ နက်ရှိုင်းသော ရေခဲအက်ကွဲကြောင်းများသည် ရေခဲချောက်ကြီးများအဖြစ် အစိတ်စိတ် အမြွှာမြွှာ အက်နေခဲ့သည်။

စိုးရိမ်ပူပန်စိတ်ဖြင့် အားကုန်ပြေးတက်လာခဲ့ရသဖြင့် ကျွန်တော့် ရင် တစ်ခုလုံး ပွင့်လုမတတ် နာကျင်မောပန်းနေပါသည်။ ဖေဖေကလည်း တ ရှေ့ရှေ့ရှေ့ရှို့တိုးနေဆဲ။

'မလုပ်ပါနဲ့ ဖေဖေ…'

ကျွန်တော့်အသံမှာ နာကျင်ဝမ်းနည်းမှုကြောင့် တိုးတိမ်ဝင်သွားသည်။ ကျွန်တော် ဖေဖေနှင့် လက်တစ်ကမ်းအကွာ ရောက်သောအခါ ရှိသမျှ ခွန်အားအကျန်ကို သုံး၍ ဖေဖေ့ကို လက်မောင်းမှ ဆွဲလှည့် ဖက်လိုက်၏။ ဖေဖေ ကျွန်တော့်ဘက်သို့ တစ်ကိုယ်လုံး ယိုင်ကျလာသည်။

ကျွန်တော်၏ တဒိန်းဒိန်း ခုန်နေသော ရင် ငြိမ်သက်သွားသည်။ ဖေဖေ မဟုတ်ဘူး။

ဦးဖီရမ်...။ သူ့မျက်လုံးမှ မျက်ရည်များသည် လရောင်အောက်တွင် အရောင်လက်နေခဲ့သည်။ ကျွန်တော်တို့နှစ်ယောက် တစ်ယောက်မျက်နှာ တစ်ယောက် တွေတွေကြီးကြည့်ကာ ဘာစကားမှ မပြောနိုင်ဘဲ တိတ်ဆိတ် နေကြသည်။ တော်တော်ကြာသည်အထိ စကားစ ရှာလို့မရ။ တော်တော်ကြာမှ ဦးဖီရမ် ဖြည်းညင်းစွာ ထိုင်ချလိုက်သည်။ နှင်းတွေ ပေါ် မှာ အရုပ်ကြီးပြတ် ထိုင်ချလိုက်ခြင်း ဖြစ်ပါသည်။

တဖြည်းဖြည်းသဲကွဲလာသော မြူငွေ့ပါးပါးအောက်တွင် အဘိုးကြီး၏ မျက်နှာ၌ တုန်လှုပ်ချောက်ချားမှုတစ်ခုကို ကျွန်တော်မြင်ရ၏ ။ ထိုမျက်နှာ ထားမျိုးကို ကျွန်တော်တွေ့ ဖူးပါသည်။ ကျွန်တော်တို့အခန်း ခေါင်းရင်းက အဘိုးကြီးတစ်ယောက် သေခါနီး အသက်ငင်နေတုန်းက မျက်နှာထားမျိုး ဖြစ်သည်။ သေခြင်းတရားကို ကယ်တင်ရှင်အဖြစ် အားကိုးတကြီး လက် ကမ်းသည့် ဝေဒနာသည်တစ်ယောက်၏ မျက်နှာ။ ထိုမျက်နှာကို ကျွန်တော် ဘယ်တော့မျှ မမေ့ပါ။

ဦးဖီရမ်အတွက် ဘာကြောင့် သေခြင်းတရားဆီ အားကိုးတကြီး လက် လှမ်းရပါသလဲ။

ဘာကြောင့်လဲဆိုတော့ သူသည် နောင်တ၏ ဖိစီးမှုဒဏ်ကို ဆက်လက် မခံစားနိုင်တော့လို့ပဲ ဖြစ်မည်။

ကျွန်တော့်အာရုံထဲတွင် လွန်ခဲ့သည့် ခြောက်နှစ်က ဖေဖေ့အဖြစ်အပျက် ကို မြင်ယောင်လာ၏ ။ နှင်းတောင်ပေါ် မှာ တရွေ့ရွေ့တက်သွားနေသော ဖေဖေ…၊ မြေကပ်မြက်လေးများနှင့် သစ်ခွပင်ကလေးများကြားမှာ လိပ်ပြာ များကို ရှာဖွေဓာတ်ပုံရိုက်နေသော ဖေဖေ၊ ရေခဲချောက်တစ်ခုအား ကျဉ်း သော အက်ကြောင်းနေရာမှ ကျော်ရန် ချိန်ဆနေသော ဖေဖေ၊ တစ်ယောက် ယောက်ကြောင့်များ ဖေဖေပြုတ်ကျသွားသလား။ ကျွန်တော်သည် ဖေဖေ ပြုတ်ကျသွားတာကို ကျွန်တော်ကိုယ်တိုင် ကျသွားသလို စူးနစ်စွာ နာကျင် လျက် အသည်းအေးသွားပါသည်။

ဖေဖေ့ခေါင်းမှာ သွေးတွေ ဖြာခနဲ ယိုစီးကျလာပြီး ရေခဲပြင်ပေါ် ဒူး ထောက်လျက် ကျသွားသည်။ ဖေဖေ့လက်မှ လက်ပတ်နာရီမှာ ရွှေရောင် ရိုးလက်စ်ဖြစ်သည်။ ဖေဖေ နိုင်ငံခြားသို့ ပညာတော်သင်သွားတုန်းက ပါ လာခဲ့သော အမှတ်တရပစ္စည်းလေး ဖြစ်သည်။ ဖေဖေ့လက်စွပ်မှာ မေမေ နှင့် ဖေဖေ မင်္ဂလာဆောင်တုန်းက မေမေနှင့် လဲထားခဲ့သော လက်ထပ် လက်စွပ်ဖြစ်သည်။

်ငွေကြေးအရတော့ တန်ဖိုးသိပ်မကြီးဘူးပေါ့ သားရယ်၊ ဒါပေမဲ့ စိတ်

Joo Nie

ခံစားမှုဆိုင်ရာ တန်ဖိုးနဲ့ကြည့်ရင်တော့ ဒီလက်စွပ်လေးဟာ မေမေ့အတွက် တန်ဖိုးမဖြတ်နိုင်ပါဘူး'

မီနော့လ်တာကင်မရာ၊ စိန်လက်စွပ်၊ ရိုးလက်စ် နာရီ...။ ကျွန်တော် ကိုယ့်အတွေး ကိုယ်လန့်ဖျပ်သွား၏ ။ အဲဒီလို ဟုတ်မှာမဟုတ်ပါဘူး။

သို့သော် ထိုပစ္စည်းများသည် နှင်းတောင်စောင်းက လူသူကင်းဝေးရာ မှာ လူနှစ်ယောက်တည်း ရှိသောအချိန်၌ လူတစ်ယောက်၏ လောဘကို ဆွဲ ဆောင်နိုင်လောက်အောင်တော့ တန်ဖိုးကြီးနေတာ အမှန်ပဲ။

ဒါဖြင့် ရိုက်ချလိုက်သူက ဘယ်သူလဲ။ ကျွန်တော် ဦးဖီရမ်အား ကြည့်မိသည်။ 'အ ဖေ…'

ဖုန်ဒီးရမ် ကျွန်တော်တို့ နားသို့ ရောက်လာ၏ ။ သူ့ကြည့်ရတာ စိုးရိမ် ပူပန်နေသည့် ဟန် ။ သူ့ဖခင်အနီးသို့ သူကပ်သွား၏ ။

'ကြိုးလဲ မပါဘဲနဲ့ ဒီထိအောင် တက်ရသလား၊ ဘာဖြစ်လို့ နှစ်ယောက် တည်း လာရတာလဲ'

ကျွန်တော့်ကို မေးတာလား၊ သူ့ ဖခင်ကို မေးတာလား မသိ။ မြန်မာ စကားနှင့် မေးတာဆိုတော့ ကျွန်တော့်ကို မေးတာဖြစ်နိုင်သည်။

်ခင်ဗျားအဖေ ချောက်ထဲ ခုန်ချမလို့၊ ကျွန်တော် လှမ်းဆွဲ ထားလိုက် တယ်

'wn...'

ဖုန်ဒီးရမ် သူ့အဖေရှေ့တွင် ဒူးထောက်ချလိုက်၏ ။ ထို့နောက် ဖခင်၏ ပခုံးနှစ်ဖက်ကို တင်းတင်း ဆုပ်ကိုင်လိုက်သည်။ ထိုအခါ ဦးဖီရမ်သည် ကလေးငယ်တစ်ယောက်လိုပင် သူ့သား၏ ပခုံးပေါ်သို့ မျက်နှာမှောက် အပ် ချလိုက်၏ ။ သူ စကားပြောသောအခါ သူ့ အသံတုန်ယင်နေသည်။ ရဝမ် ဘာသာစကားဖြစ်၍ ကျွန်တော်နားမလည်ပါ။ သို့သော် ဖုန်ဒီးရမ် နှစ်သိမ့် လိုက်တာကတော့ မြန်မာစကားဖြစ်သည်။ အဖေ၏ နောက်ကျောကို ခပ် ဖွေ ဖက်ရင်း နှစ်သိမ့်သည်။

ကြယ်စင်တံတား ကမ်းပါးနှင်းဖြူ

၂၁၁

'အဖေ့အပြစ် မဟုတ်ဘူး၊ အဖေနဲ့ ဘာမှမဆိုင်ဘူး၊ အဖေ စိတ်မဆင်းရဲ ပါနဲ့'

ကျွန်တော် အဘိုးကြီးကို စိုက်ငေးကြည့်ရင်း ဖေဖေ့ကို တွန်းချလိုက်သည့် ရုပ်သဏ္ဌာန်ကို ဗြုန်းခနဲ မြင်ယောင်သွား၏ ။ မဟုတ်နိုင်ပါဘူး။ ဒီ အဘိုး ကြီးဟာ ရိုးစင်းတဲ့ တောင်ပေါ် သားကြီးပဲ မဟုတ်လား။

သို့သော် ဘယ်သူမှ တပ်အပ်သေချာမသိ။ အဘိုးကြီးကိုယ်တိုင်ပဲ သိ ပေလိမ့်မည်။

အင်း...ကျွန်တော် သိဖို့လည်း သိပ်မဝေးတော့ဘူးဟု ထင်ပါသည်။

\*

## ပင်လယ်ရေပြင်အထက် အမြင့်ပေ ၁၅,၉ဝဝ

ဖေဖေ့သေမင်းသည် လှ၏။

ရင်သပ်ရှုမောလှပသည့် ဖေဖေ့သေမင်းကို ကျွန်တော်ခါးသီးမှုအတိဖြင့်

နာနာကြည်းကြည်း ကြည့်မိပါသည်။

မျက်စိတစ်ဆုံး နှင်းဖြင့်သာ ဖုံးလွှမ်းနေသည့် ရေခဲတောင်ကြီးသည်မြင် ကွင်းအပြည့် ကြီးမားကျယ်ပြန့်လှသည်။ ကျွန်တော့်အထက်မှ စီးမိုးနေသော ရေခဲပြင်ကြီးသည် နက်ရှိုင်းသော လျှို့ဝှက်မှုဖြင့် ကျွန်တော့်အား ငုံ့ကြည့် နေသည်။ ရေခဲပြင်ကြီး၏ နေရာအနှံ့အပြားတွင် အက်ကွဲကြောင်းအချို့ကို အရွယ် မတူညီစွာ ပြန့်ကျဲလျက်တွေ့ရသည်။

နှင်းသည် လှ၏။

တောင်သည် လူသား၏ မာနကို စိန်ခေါ်၏။

နှင်းဖုံးသော ရေခဲတောင်ကြီးများသည် တောင်တက်သမားများအတွက်

အားပြင်းသော သံလိုက်တစ်ခုပမာ ဆွဲဆောင်ညှို့ယူလေသည်။

ဖြူဖွေးသော၊ နူးညံ့သော၊ အေးမြသော နှင်းကို ကျွန်တော် နှစ်သက် သဘောကျခဲ့ဖူးပါလိမ့်မည်။ သို့သော် ယခုအခါ ဖေဖေ့အသက်ကို နုတ်ယူ ခဲ့သော ရက်စက်သည့် သေမင်းတမန် နှင်းအား ကျွန်တော် ဘယ်လိုနည်း နှင့်မျှ သဘောမကျနိုင်ပါ။

တောင်သည် ကျွန်တော့်အတွက် အိပ်မက်တစ်ခု မဟုတ်ခဲ့။

ခါကာဘိုရာဇီသည် လည်းကောင်း၊ ဧဝရက်တောင်ထိပ်သည် လည်း ကောင်း ကျွန်တော့်ကို ဘယ်တုန်းကမှ မဆွဲဆောင်နိုင်ခဲ့။ မြန်မာပြည်သာ မက အရှေ့တောင်အာရှတစ်ခုလုံးမှာ အမြင့်ဆုံးဖြစ်သော ခါကာဘိုရာဇီ တောင်ကို ကျွန်တော်သွားဖြစ်လိမ့်မည်ဟုလည်း ဘယ်တုန်းကမှ မထင်ထား ခဲ့။ ဖေဖေ ခါကာဘိုရာဇီမှာ ပျောက်ဆုံးကွယ်လွန်ခဲ့ပြီဟု မေမေက ပြောခဲ့ သည့်တိုင်အောင်လည်း ကျွန်တော် အာရုံကို ခါကာဘိုရာဇီက မလွှမ်းမိုးနိုင် ခဲ့။ ယခုတော့ ကျွန်တော် ခါကာဘိုရာဇီသို့ ရောက်ခဲ့ပြီ။

ဦးဖီရမ်က ဒီနေရာ နားမှာပဲဟု ပြောပြီး ညွှန်ပြခဲ့သည့် နေရာသည် ရေခဲ ချောက် သုံးခု စုပြုံနေသော နေရာဖြစ်သည်။ တစ်ခုက ငါးပေလောက် ကျယ် သည့် အက်ကွဲကြောင်း၊ တခြားနှစ်ခုက ၁ဝ ပေ ၁၂ ပေလောက် ကျယ်မည့် အက်ကွဲကြောင်းများ ဖြစ်သည်။ အက်ကွဲကြောင်းတစ်ခုဆိုလျှင် အရှည်မှာ ကိုက် သုံးလေးရာ ရှိမည်ထင်၏။

'အဲဒီတုန်းက အက်ကြောင်းကို ငါတို့ မမြင်ရဘူး' ဦးဖီရမ်က အတိတ် ကို ပြန်သရုပ်ဖော်ပြသည်။

လွန်ခဲ့သော ခြောက်နှစ်ခန့်က ဖေဖေနှင့် ဦးဖီရမ်သည် လိပ်ပြာတွေ ရှိ နိုင်သမျှ အမြင့်ဆုံးထိ ရောက်လိုသော ဖေဖေ့ဆန္ဒကြောင့် ပေ ၁၆,၀၀၀ အမြင့်ထိ တက်ခဲ့ကြသည်။ ဖေဖေ့မှာ တောင်တက်ကြိုး ပါလာခဲ့သည်။ ပေ ၁၃,၀၀၀ ကျော်ကတည်းက ကျောက်တောင်နံရံများကို ဆက်တက်ရန် ဖေဖေ သည် ဦးဖီရမ်အား ခါးသိုင်းကြိုးနှင့် တောင်တက်ကြိုးအသုံးပြုပုံ၊ ချိတ် သံ ကွင်းနှင့် ခြေနင်းကွင်းကြိုး အသုံးပြုပုံတို့ကို လက်တွေ့ သင်ကြားပေးပြီး လက်တွေ့တက်ခဲ့ကြသည်။ ဖေဖေသည် ခါကာဘိုရာဇီတောင်ထိပ် ရောက် အောင် တက်မည့်သူ မဟုတ်။ လိပ်ပြာတွေ ရှာမည့်သူသာ ဖြစ်သော်လည်း တောင်တက်သမားတစ်ယောက်လိုပင် စနစ်တကျ ပြင်ဆင်ခဲ့ခြင်းဖြစ်သည်။ ရေခဲပုဆိန်တစ်လက်ကိုပင် အသုံးပြုခဲ့၏။ ထို့ပြင် တောင်တက်ကြိုးကို ခါး က ချိတ်သံကွင်းထဲမှာ ထည့်၍ ကြိုးသုံးကာ နှင်းတောင်စောင်းမှာ လျှောက် ခဲ့၏။ ဤကိစ္စမှာ ဖေဖေ လိုသွားတာ တစ်ခုပဲ ရှိ၏။ လူသုံးယောက် တွဲရ မည့် ကြိုးကို လူနှစ်ယောက်ပဲ တွဲပြီး အသုံးပြုခဲ့ခြင်း ဖြစ်သည်။ ဖေဖေ့မိတ် ဆွေ ရုက္ခဗေဒပညာရှင်သည် ထိုနေ့က ငှက်ဖျားတက်နေသဖြင့် အခြေစိုက်

J29

စခန်းမှာ ကျန်ခဲ့သည်။ ဖေဖေ ပြုတ်ကျသည့်အခါ ဖေဖေ့ ကိုယ်အလေးချိန် ကို ဦးဖီရမ်က ဆွဲတင်းမထားနိုင်ခဲ့ပေ။ ထို့ပြင် ကြိုးကို နှစ်ယောက်အကြား ၌ နောက်ထပ် ချိတ်တွယ်ထိန်းထားသည့် အလေးချိန် မျှယူမည့် ငုတ်တစ်ခု ကိုလည်း မဖန်တီးတတ်ခဲ့ပေ။

အောက်တိုဘာ ၁၆ ရက်သည် သာယာသော နေ့တစ်နေ့ ဖြစ်သည်။ သစ် ပင် ဟူ၍ လုံးဝမရှိတော့သော အမြင့်မှာပင် နှင်းထဲ မြုပ်လုမတတ် ကပ်နေ သော မြက်ပင်စုစုလေးများအကြားမှာ ဖေဖေ့အတွက် တန်ဖိုးမဖြတ်နိုင်သော လိပ်ပြာတစ်ကောင် ရခဲ့သည်။ ဦးဖီရမ်အား ဖေဖေ ဝမ်းသာအားရပြခဲ့၏။ ထိုလိပ်ပြာကို ဦးဖီရမ် မှတ်မိနေသည်။

'အဲဒီလိပ်ပြာက အကြီးကြီးပဲ၊ အဖြူရောင်ပေါ် မှာ မီးခိုးငွေ့တွေလို အရောင်နဲ့ အကြောတွေ ရှိတယ်၊ အတောင်ပံမှာ အနီစက်နှစ်စက်ပါတယ်၊ ဒီကောင် အသံမြည်တယ်၊ ဘာလိပ်ပြာလဲ ငါ မသိဘူး'

နင်းတောင်ပေါ် မှာက ရာသီဥတုသည် အပြောင်းအလဲမြန်၏။

ယခု နေသာ နေမည်။ နောက်တစ်နာရီတွင် နှင်းမုန်တိုင်း ချက်ချင်း ရောက်လာမည်။ ဖေဖေ့မှာ လေဖိအားတိုင်းကိရိယာပါသော လက်ပတ်နာရီ မပါဘူးဟု ဦးဖီရမ်က ပြောပါသည်။

'ငါက ရေခဲတောင်တွေကို သိတယ်၊ ရေခဲတောင်တွေက ငါ့ကို စကား ပြောတယ်၊ ဒါကြောင့် ပြန်ရအောင်လို့ ငါပြောတယ်၊ မင်းအဖေက နောက် ထပ် လိပ်ပြာတစ်ကောင်ကို မြင်နေရတော့ မပြန်ချင်သေးဘူး၊ ထမင်းတစ် အိုးချက်လောက် ထပ်ကြာသွားတယ်၊ ဒါပေမဲ့ အဲဒီလိပ်ပြာကို သူ မမိဘူး၊ လိပ်ပြာက လူထက် မြန်နေတယ်'

ဖေဖေ့မှာ လိပ်ပြာဖမ်းသော ခြင်ထောင်ဇာလို အမျိုးအစား ပိုက်ကွန် တစ်ခု ပါလာခဲ့သည်။ ထိုပိုက်ကွန်ကို လက်တံရှည်အောင် ဝါးလုံးသေးသေး ရှည်ရှည်ထိပ်မှာ တပ်လိုက်သောအခါ လက်လှမ်းမမီသည့် လိပ်ပြာကို ဖမ်း နိုင်သွားသည်။ ထိုဝါးလုံးကလေးသည် လိပ်ပြာဖမ်းသော လက်ကိုင် ဖြစ် သလို နှင်းလွှာထုကို ထောက်စမ်း၍ တိုင်းသောကိရိယာတစ်ခုလည်း ဖြစ် သည်။ ထိုဝါးလုံးဖြင့် အောက်က နှင်းလွှာထု ပွသလား ကျစ်သလား၊ နှင်း ဖုံးနေသော ရေခဲအက်ကွဲကြောင်းတွေ ရှိနေသလား...သိအောင် တိုင်းတာ ကြည့်နိုင်သည်။

သို့သော် ဖေဖေ မသိခဲ့သည့် အချက်တစ်ခုရှိ၏ ။ ရေခဲတောင်များ၏ မာယာကို ကြိုတင်သိပြီး ကြိုတင်ရောင်ရှားနိုင်ရန် အတွေ့ အကြုံရှိသူ တစ် ယောက်၏ စကားကို ယုံကြည်လိုက်နာရမည်ဟူသော အချက်ကို ဖေဖေ မတွေးမိခဲ့။ ကောင်းကင်သည် ပြာလဲ့ကြည်စင်ကာ ငြိမ်သက်နေခဲ့သော် လည်း နောက်ကွယ်မှာ ရုတ်တရက် ကျရောက်မည့် နှင်းမုန်တိုင်းအန္တ ရာယ် ရှိနေသည်ဟု မတွေးမိခဲ့။ နှင်းမိုးကျမည်ဆိုလျှင်လည်း တောင်ပြိုမည့် လမ်း ကြောင်းနှင့် အဝေးဆုံးမှာရှိသည်ဟု ဖေဖေစိတ်ချခဲ့မှာပေါ့။

အဲသည်နေ့က တောင်မပြိုခဲ့ပါ။ ရေခဲမြစ်သည်လည်း သူ့မူလ အမြန် နှန်းထက် ပိုမြန်စွာ မရွေ့ခဲ့ပါ။ အဲသည်နေ့က ဖေဖေ့အသက်ကို ထုတ်ယူခဲ့ သောအရာမှာ နုနုမွမဖြူဖွေးနေသည့် နောက်ထပ်ကျသော နှင်းတို့ပဲဖြစ်ခဲ့၏။ နှင်းတို့သည် ထူထပ်ပိန်းပိတ်စွာ ကျနေခဲ့သဖြင့် ရှေ့နောက် ဆယ်ပေအကွာ ကို သဲကွဲစွာ မမြင်ရ၊ ထို့ထက် ပို၍ ဆိုးရွားသည်မှာ ရေခဲ အက်ကွဲကြောင်း ကျဉ်းကျဉ်းထဲသို့ နောက်ထပ် အသစ်ကျသော နှင်းတို့သည် အက်ကြောင်း အား မြေပြင်တစ်ခုလို ထင်ရအောင် အသွင်သဏ္ဌာန်ပြောင်းပေးတတ်၏။ အက်ကွဲကြောင်းကို အက်ကွဲကြောင်းအဖြစ် မမြင်ရတော့ဘဲ တောင်စောင်း ဆင်ခြေလျှော နှင်းပြင်တစ်ခုလို မြင်ရသည်။

တောင်အတက်တွင် ဖေဖေက ရေခဲပုဆိန် လက်ကိုင်ရိုးရှည်အား နှင်း ပြင်ထဲ စိုက်ချစမ်းသပ်ပြီးမှ ရှေ့မှ တက်သည်။ 'ကျွန်တော့်ခြေရာအတိုင်း လိုက်'

ရေခဲအက်ကွဲကြောင်းတွေသည် ကျယ်သည့်အပိုင်းတွင် လူခုန်ကူး၍ မရ အောင် ကျယ်သည်။ ကျင်းသည့်အပိုင်း၌ ခြေတစ်လှမ်းစာသာ ရှိသည်။ သို့ သော် ကျဉ်းသည့်အပိုင်းကို ရောက်ဖို့ စိတ်ရှည်ရှည် အလျားလိုက် အရှည် လိုက် ခရီးဆန့်ရသည်။

အပြန်မှာလည်း ဖေဖေက ရှေ့မှသွားပြီး ဦးဖီရမ်ကို နောက်မှ လိုက်စေ သည်။ အပြန်မှာ နှင်းမုန်တိုင်းကြောင့် လမ်းတွေပျောက်ခဲ့သည်။ အက်ကွဲကြောင်းကို ဖုံးနေသော နှင်းထုသည် သာမန်အားဖြင့် ဆိုရလျှင်

വി!യാറെ

ပတ်ဝန်းကျင်နှင်းပြင်နှင့် မသိမသာ ကွဲပြားသည်။ အနည်းငယ် ပို၍ ချိုင့် နေတတ်သည်။ ဒါကို ဖေဖေလည်း သိသည်။ သို့သော်နှင်းဖတ် နှင်းလွှာများ ဖြင့် အမြင်အာရုံကို မှုန်ဝါးစေခဲ့သော ထိုညနေခင်းမှာတော့ ဘယ်သူမှ ခွဲ ခြား သိမြင်နိုင်မည်မဟုတ်။

ထိုနေ့ ညနေက တောင်ပေါ်က ပြန်ဆင်းတော့ ပတ်ဝန်းကျင်တစ်ခုလုံး အဖြူရောင်ဖြင့် မြင်ကွင်းပိန်းပိတ်နေခဲ့သည်။ သူတို့နှစ်ယောက်ကြားတွင် တောင်တက်ကြိုးသည် ပေ ၇ဝ ခြားနေခဲ့သည်။

ထိုနေ့ညနေက ဘာမှမမြင်ရဘဲ ဖေဖေ့အော်သံကို ရုတ်တရက် ကြား တော့ ဖေဖေပြုတ်ကျလေသလားဟု သံသယဖြစ်သွားကာ ဦးဖီရမ်သည် ကြိုးကို သတိနှင့် ထိန်းကိုင်ကာ ခြေကို နှင်းခဲထဲတွင် ဖိဆောင့်လျက် တောင့် ထားလိုက်ပါသေးသည်။ မျက်တောင်တစ်ခတ်စာ အချိန်အတွင်း သူ့ကိုယ် မှာ တွယ်ထားသောကြိုးက တင်းခနဲဖြစ်သွားပြီး သူ့ကို တုတ်လှဲဆွဲယူလိုက် သဖြင့် တောင်စောင်းမှာ သူ တလိမ့်ခေါက်ကွေး ကျတော့သည်။ ရေခဲပုဆိန် က ဦးဖီရမ်ဆီမှာ မရှိ။ ဖေဖေ့ဆီမှာသာ ရှိသည်။ ထို့ကြောင့် သူ လိမ့်ဆင်း ကျနေရင်းက သွေးရူးသွေးတန်း ကုတ်တွယ်စရာ ရှာသည်။ ဘာမှ မတွေ့။ ထိုနောက် သူ လက်ခနဲ့ သတိရသွားသည်။

ငါ့မှာ ဓားပါတာပဲ၊ ခါးကြားမှာ...။

သူသည် ခါးကြားမှာ အမြဲထိုးထားသည့် ဓားကို သတိရလျှင် ရချင်း ဆွဲ ထုတ်ဖို့ ကြိုးစားသည်။ သို့သော် ဆယ်ပေစာလောက် လိမ့်ပြီးမှ ဆွဲ ထုတ်လို့ ရ၏ ။ ထိုဓားကို ရေခဲပြင်ပေါ် မြန်မြန်စိုက်ချမှ ဖြစ်မည်။ သူ့အတွက် အချိန် မရှိတော့သည်ကို သူသိသည်။ ရှေ့ကလူနှင့် နောက်ကလူအကြား တောင် တက်ကြိုးက ပေ ၇၀ ပဲခြားသည်မို့ သူရေခဲချောက်ထဲ ပြုတ်ကျချိန်တွင် မိမိ ပါ ပြုတ်ကျရန် အများဆုံး ပေ ၇၀ ပဲအကွာအဝေးခြားသည်။ သူတလိမ့်လိမ့် ငြိပါလာခဲ့သည်မှာ ဘယ်နှပေစာ ရှိပြီလဲ သူမသိ။

မြန်မြန်...။ ရေခဲပြင်ပေါ် သူ့ ဓားကို အားကုန်သုံးပြီး စိုက်ချလိုက်ပြီး လက်နှစ်ဖက်နှင့် ခိုဆွဲထားလိုက်ရသည်။ လိမ့်ဆင်းကျနေမှု ရပ်တန့်သွား ၏။ ဘုရားသခင် ကျေးဇူးတော်ပါပဲ။ သို့သော်...။

ဓားသည် သူ့ကိုယ်အလေးချိန်ကိုရော ရေ့လူ၏ အလေးချိန်ကိုရော

ထိန်းထားနေရသည်။ ဘယ်လောက်ကြာကြာ ထိန်းထားနိုင်မှာလဲ သူ မသိ။။

ကိုပြည်သိမ်းသည် ဘာဖြစ်လို့ ရေခဲပုဆိန်ဖြင့် နံရံကို မစိုက်ခဲ့မိသလဲ။ လက်ထဲမှ ပြုတ်ကျသွားသလား။ သို့မဟုတ် သတိလစ်မေ့မျောသွားပြီလား။ သူ့ ခါးမှာ ပတ်ထားသော သိုင်းကြိုးရှိ ချိတ်သံကွင်းမှာ တောင်တက်ကြိုး က တင်းတင်းလိမ်ထားခဲ့သည်ဖြစ်သော်လည်း ယခုအခါ လူတစ်ယောက် ၏ ကိုယ်အလေးချိန်ဖြင့် တင်းညွှတ်နေခဲ့သဖြင့် ကြိုးသည် ချိတ်သံကွင်းမှ တဖြည်းဖြည်း လျှောဆင်းနေပြီ။ သည်အတိုင်းဆိုလျှင် သူ့ ကိုယ်မှာ ပတ် ထားသော တောင်တက်ကြိုး လျှောပါသွားတော့မည်။ အဲသည်လိုသာ ဆို လျှင် ရောက်ထဲမှာ တန်းလန်းဖြစ်နေသူ ရောက်အောက်သို့ ပြုတ်ကျ တော့မည်။

သူ တောင်တက်ကြိုးကို ဖမ်းထိန်းချင်၏ ။ သို့သော် ဓားကို ကိုင်ထားရ သည့် သူ့လက်နှစ်ဖက်ကိုလည်း မလွှတ်ရဲ၊ ဓားက မိမိတို့ နှစ်ယောက်၏ အလေးချိန်ကို ခံနိုင်သည် ဆိုဦးတော့၊ မိမိ၏ လက်တစ်ဖက်တည်းကတော့ နှစ်ယောက် အလေးချိန်ကို တင်းခံနိုင်မှာ မဟုတ်၊ ပြုတ်ထွက်သွားမှာပဲ။ ထို့ ကြောင့် သူသည် လက်နှစ်ဖက်ကို ဓားလက်ကိုင်ရိုးပေါ် မှာ ကျစ်ကျစ်ပါ အောင် ဆုပ်ထားရ၏ ။

တောင်တက်ကြိုး...အိအိ အိအိဖြင့် လျှောပါသွားနေပြီ။ သူ ဘယ်လို လုပ်ရပါ့မလဲ။

ကိုပြည်သိမ်းသာ တစ်ချက်လေး ရေခဲ ပုဆိန် သုံးလိုက်မည်ဆိုလျှင် ကိုယ် အလေးချိန်တစ်ခုစာ လျော့သွားမည်။ တစ်ခဏလေးပဲဖြစ်ဖြစ် ကိုယ်အလေး ချိန် လျော့သွားမည်။ ဒါဆိုလျှင် ဓားကို လက်တစ်ဖက်တည်းဖြင့် ကိုင်နိုင် မည်။ လက်တစ်ဖက်က တောင်တက်ကြိုးကို မိမိခါးတွင် ခိုင်အောင်ပြင်၍ ချည်နောင်လို့ ရမည်။

သို့သော် အဲသည်လို လုပ်တော့ရော မိမိတို့ နှစ်ယောက် သည်ဓား၏ ခုခံ အားဖြင့် ဘယ်လောက်ကြာအောင် မြဲမြဲ တွယ်နေနိုင်မလဲ။

'ကိုပြည်သိမ်း…'

သူ လှမ်းအော်သည်။

റ്വി:മാറേ

၂၁၉

'ပုဆိန်ကို သုံးလေ ... စိုက်ချလေ '

အောက်ထဲက လူကြားမလား မကြားမလား သူ မသိ။ အော်ကြည့်ဖို့က သူ့တာဝန်။ သူ အော်သည်။ အသံတွေ အက်ကွဲသည်အထိ အော်သည်။ ချောက်ထဲက ကိုယ်ခန္ဓာက တွဲလောင်းကျနေဆဲ။

ဘုရားသခင်...။

၂၁၈

သူ့ ခါးရှိ ချိတ်သံကွင်းသည် တအိအိ လျှောကျပြီး ထွက်နေပြီ။ တစ်ပေ စာပဲ ကျန်တော့သည်။ သည်တစ်ပေစာ လျှောပါသွားဖို့ သိပ်မဝေးတော့ဘူး သူသိနေသည်။

သူ့ ခါးကို လိမ်ပြီး ပတ်လို့မရနိုင်ခဲ့ပေမယ့် သူ့ ခြေထောက်ကတော့ ကြိုး ကို လိမ်ပတ်လို့ရမှာပဲ။ တစ်ချက်လောက် လိမ်လိုက်လျှင် ကြိုးအကျ နည်း နည်း ထိန်းပြီးသား ဖြစ်မည်။ ထိုအချိန်မှာ အောက်က လူက သတိပြန်ဝင် လာပြီး ရေခဲပုဆိန်ကို သုံးခဲလျှင်.....။

သို့သော် သူတောင့်တသည့် အတိုင်း ဖြစ်မလာခဲ့။ အရာရာသည် အချိန်တိုတိုအတွင်း လျင်မြန်စွာပြီးဆုံးသွားတော့သည်။ သူ့ချိတ်သံကွင်းမှ နောက်ဆုံးကျန်နေသည့် ကြိုးအစွန်းကလေးသည် သူ ဘာမှမလုပ်လိုက်ရသေးမီမှာပင် လျှောခနဲ ပါသွားတော့သည်။ 'ကိုပြည်သိမ်း...'

သူ့အသံသည် အကျယ်ကြီး မထွက်တော့။ တိုးတိမ်အက်ကွဲစွာ ထွက် သွားခဲ့သည်။

ထို့နောက် ရေခဲတောင်တစ်ခုလုံး ကြောက်မက်ဖွယ်ရာ တိတ်ဆိတ်သွား တော့သည်။

ကျွန်တော်တို့ ပတ်ဝန်းကျင်တစ်ခုလုံးလည်း ချောက်ချားဖွယ် ကောင်း လောက်အောင် တိတ်ဆိတ်ငြိမ်သက်သွားပါသည်။

ဖေဖေ ...။ ဖြစ်မှ ဖြစ်ရလေ။ ကျွန်တော် ယူကျုံးမရစွာ မျက်နှာကို လက်ဝါးဖြင့် အုပ်ထားလိုက်မိတော့ သည်။

'ငါ့အပြစ်...အဲဒါ ငါ့အပြစ်ပဲ၊ ငါ မထိန်းတတ်ခဲ့လို့'

အဘိုးကြီးအသံ တုန်ယင်နေသည်။

'အဖေ့အပြစ် မဟုတ်ပါဘူး၊ ဒါ...ဘုရားသခင်ရဲ့ အလိုတော်ပါ အဖေ' ဖုန်ဒီးရမ်က နှစ်သိမ့်သည်။

'ငါ ဒီနေရာကို ပြန်မလာချင်ဘူး၊ ငါကြောက်နေတာ၊ ငါ အိပ်မက်တွေ ခဏခဏ မက်တယ်၊ ရေခဲချောက်ထဲကို ခုန်ချတယ်လို့ ခဏခဏ အိပ်မက် မက်တယ်'

သူ့အသံတွင် ငိုသံပါလာသည်။ ကျွန်တော်သူ့ကို နှစ်သိမ့်ဖို့ လိုမည်ဟု သိပါသည်။ သို့သော် ကျွန်တော့်လည်ချောင်းတွေ အက်ကွဲဆို့နှင့်နေခဲ့ သည်။

ကျွန်တော်မျက်နှာမှ လက်ဝါးကို ခွာလိုက်သည်။ ကျွန်တော့်ရှေ့မှာ အဖြူရောင် နှင်းတောင်ကြီး...ဖေဖေ့ သေမင်း။

ကျွန်တော် အက်ကွဲကြောင်းကြီးဆီသို့ ကဲ၍ ကြည့်လိုက်သည်။ နက် ရှိုင်းလွန်းသဖြင့် ပြာမှောင်နေသော အက်ကွဲကြောင်းကြီး၏ အောက်ခြေကို ကျွန်တော် မမြင်ရ။ ဖေဖေ ဘယ်မှာ ရှိနေနိုင်သလဲ။ သည်ဘက် အက်ကွဲ ကြောင်းလား၊ ဟိုဘက်အက်ကွဲကြောင်းလား၊ သို့မဟုတ် နှစ်တွေ ကြာမြင့် ခဲ့ပြီးနောက် ဖေဖေရှိနေမည့် ချောက်သည် နေရာရွေ့ပြီး ရေခဲပြင်ကြီး ဖြစ် သွားပြီလား။ ကျွန်တော် ငုံ့ကြည့်နေသော ချောက်သည် နောက်ထပ် ရေခဲ အက်ကွဲကြောင်း အသစ်လား။ ဒါတွေကို ကျွန်တော်မသိနိုင်ပါ။ သိအောင် လုပ်ဖို့ကလည်း တစ်နည်းပဲ ရှိပါသည်။

ကျွန်တော့်ခါးနှင့် ပေါင်နှစ်ဖက်ကို Harness ခါးသိုင်းကွင်းဖြင့် တင်း တင်း စွပ်ကာ ပတ်လိုက်၏ ။ ထိုသိုင်းကွင်းခါးပတ်ချိတ်မှာ တောင်တက် ကြိုးနှင့် တွယ်ဖို့ ချိတ်သံကွင်းထပ်တပ်လိုက်၏ ။ ထို့နောက် ဖုန်ဒီးရမ် ပခုံး မှာ သိုင်းလွယ်ထားသော တောင်တက်ကြိုးကို တောင်းယူလိုက်သည်။

'ဥက္ကာ…နေထွက်နေပြီနော်'

ကျွန်တော် ဘာလုပ်တော့မည်ကို ဖုန်ဒီးရမ်သိနေသည်။ သည်အချိန် မှာတော့ သူမပြောနှင့် သိကြားမင်းကြီး ဆင်းတားတောင် ကျွန်တော်အချိန် မဆိုင်းနိုင်တော့ပါ။

വ്വിഃമാറേ

မင်း အဲဒီကို အခုချက်ချင်းဆင်းမှ စိတ်ကျေနပ်မှာလား တောင်တက်ကြိုးကို ကျွန်တော့်အတွက် ဖြည်ချပေးရင်း ဖုန်ဒီးရမ် မေး

ပါသည်။

JJO

'ဟတ်တယ်'

ကျွန်တော် ရှည်ရှည်ဝေးဝေး စကားမပြောနိုင်ပါ။ နာကျင်စွာ ခါးသီး သော ရင်သည် ကျွန်တော့်နှတ်ဖျားမှ စကားပြောနိုင်သည့် ခွန်အားကိုလည်း နတ်ယူပြီး စကားပြောချင်သည့် ဆန္ဓကိုလည်း နုတ်ယူလိုက်ပါသည်။ 'ဒီကြိုးက ကိုက် ၄၀ ပဲ ရှိတာ၊ ရေခဲ့ချောက်က ကိုက် ၅၀ – ၁၀၀ ရှိနိုင်

ကယ်'

'လိုရင် ပလတ်စတစ်ကြီးနဲ့ ဆက်မယ်'

ဖုန်ဒီးရမ်က ဘာမှမပြောတော့ဘဲ ပလတ်စတစ်ကြိုးခွေကို သူ့ အဖေထံမှ တောင်းယူ၍ နိုင်လွန်ကြိုးအဆုံးနှင့် ချည်လိုက်သည်။ ကြိုးချည်သည့် ပညာ ၌ ကျွန်တော်က အပျော်တမ်းအဆင့်ဖြစ်လျှင် ဖုန်ဒီးရမ်က ပညာရှင်အဆင့် ဖြစ်ပါလိမ့်မည်။

'ငါတို့ နှစ်ယောက် ပေါင်းပြီး ဆွဲရင် မင်းကိုယ်ကို ကောင်းကောင်း ထိန်း နိုင်တယ်'

အဲသည်လိုပဲ ကျွန်တော်မျှော်လင့်ပါသည်။

မဟုတ်ဘူး...မင်းတစ်ယောက်တည်း ဆွဲရမှာ၊ ဟိုကျောက်စွန်းမှာ သွားချည်လိုက်'

ဦးဖီရမ်က ဝင်ပြောလိုက်ခြင်း ဖြစ်သည်။ သူ ဘာကိုဆိုလိုသည်ဟု ကျွန် တော် ချက်ချင်း နားမလည်လိုက်သော်လည်း သူ့သားက ချက်ချင်းသဘော ပေါက်သွား၏။

'asco...'

'ဟောဟို ကျောက်အချွန်ကို တွေ့လား၊ အဲဒီမှာ နိုင်လွန်ကွင်းကြီးနဲ့ ချိတ်

သံကွင်း သွားပတ်ချည်'

'အဖေ ဆင်းဖို့ မလိုပါဘူး'

'ငါ ဆင်းမယ်'

'ജധ...'

ကြယ်စင်တံတား ကမ်းပါးနှင်းဖြူ

၂၂၁

ဖုန်ဒီးရမ် မျက်နှာတော်တော်ပျက်သွားပါသည်။ သူ ကျွန်တော်ကို လှမ်း ကြည့်သည်။

်ဥက္ကာ...မင်း အဖေ့ကို ခေါ်မသွားနဲ့

ကျွန်တော် ပခုံးတွန့်ပြလိုက်မိသည်။ထို့နောက် ခိုင်ခိုင်မြဲမြဲ ချိတ်တွယ် ရန် ကျောက်ဆူးပမာ စိတ်ချရစေဖို့ sling ကြီး ခပ်ရည်ရည်တစ်ကွင်း ရွေး ယူလိုက်ပြီး ထိုနေရာသို့ လျှောက်သွားလိုက်ပါသည်။ ကျောက်အစွန်းက နည်းနည်း ကြီးသဖြင့် နှင်းတွေ အထပ်ထပ်ဖုံးနေ၏ ။ ထို့ကြောင့် ကြိုးကွင်း ကို အစွန်း၏ အနိမ့်နိုင်ဆုံး ခါးအခြေထိ ရောက်အောင် သိုင်းစွပ်လိုက်ပြီး ခပ်တင်းတင်း ဆွဲခိုကြည့်လိုက်သည်။ ကျောက်အစွန်းမှာ တင်နေသော နှင်း လွှာထု ကြွေသွားပြီး အတွင်းက ကျောက်ဆောင်ကို တင်းကျပ်စွာ ပတ်မိ သွားသည်။ ကျွန်တော် နောက်မှာ ဖုန်ဒီးရမ် လိုက်လာသည်။

'အဖေက မင်းတားရင် နေခဲ့မှာပါ၊ မင်း တားလိုက်ပါ၊ မင်း အဖော် လို အပ်ရင် ငါလိုက်ခဲ့မယ်'

ကျွန်တော် သူ့ကို စိတ်မရှည်နိုင်တော့ပါ။ ကျွန်တော် လှည့်ကြည့်လိုက်

သည်။

'သူ ကို ကျွန်တော်ခေါ်တာမဟုတ်ဘူး'

်ဒါပေမဲ့ မင်း ဆင်းမတော့ သူ နေခဲ့မလားကူ၊ သူပါ လိုက်ဆင်းသင်

တယ်လို သူထင်မှာပေါ်

'ဟုတ်တယ်လေ...အဲဒါ လူပီသတယ်ဆိုတာ ပြုတာပေါ့၊ အခက်အခဲ ကို အတူရင်ဆိုင်မှ ဒါကို ခရီးဖော်လို့ ခေါ်လို့ရမယ်

ကျွန်တော် နိုင်လွန်ကွင်းရှိ ကြီးချိတ်နိုင်ရန် ချိတ်သံကွင်းတွင် နောက် ထပ် ချိတ်သံကွင်းတစ်ခု ထပ်ချိတ်လိုက်၏။

'အဖေက မင်းရဲ့ခရီးဖော်မဟုတ်ဘူး၊ မင်း ဇွတ်အဓမ္မခေါ် လို့ ဒီခရီးကို

အဖေ လိုက်လာတာ ကျွန်တော်က ပလတ်စတစ်ကြိုးကို ချိတ်သံကွင်းထဲ ထည့်ပြီး အဖျားပိုင်း

အခွေကို သူ့အား ပစ်ပေးလိုက်သည်။

်ကျွန်တော်ခေါ် လို့ သူလိုက်တာ မဟုတ်ပါဘူး၊ ဖေဖေ့ဝိညာဉ်က ခေါ် လို့ သူလိုက်လာတာပါ၊ သူ့နောင်တက သူ့ကို တွန်းပို့လိုက်တာပါ

വി!ായ

အရင်းပိုင်းပလတ်စတစ်ကြိုးခွေကို ဖြည်ယူလာပြီး ချောက်ရှိရာသို့ ကျွန် တော်ပြန်လာခဲ့၏ ။ ချောက်နှုတ်ခမ်းမှာ ရှိရမည့်ကြိုးသည် တတ်နိုင်သမျှ ပလတ်စတစ်ကြိုး မဟုတ်ရ။ နိုင်လွန်ကြိုး ဖြစ်ရမည်။ ထို့ကြောင့် ပိုမည် ထင်ရသော ပလတ်စတစ်ကြိုးကို ဖုန်ဒီးရမ်ဘက်မှ ဆွဲယူခိုင်းရမည်။

'ဒါ အဖေ့အမှားမဟုတ်ဘူး'

JJJ

ကျွန်တော် သူ့ကို တည့်တည့်လှည့်ကြည့်မိသည်။ ဘာမှတော့ မပြော လိုက်ပါ။

'အဖေ့နေ ရာမှာ ရောက်နေတဲ့ ဘယ်လိုလူမျိုးမဆို ဒီလိုလုပ်မှာပဲ၊ တစ် ယောက် အသေခံရုံနဲ့ ပြီးတဲ့ အခြေအနေမျိုးမှာ ဘယ်သူမှ နှစ်ယောက် လိုက် မသေဘူး'

ဦးဖီရမ်၏ နေရာမှာ ကျွန်တော်သာရှိခဲ့လျှင် ကျွန်တော်ပါ လိုက်သေရင် သေပါစေ၊ ကြိုးကို ဆွဲထိန်းယူမလား၊ ချောက်ထဲမှာ ရှိနေသူက ကျွန်တော့် အဖေ မဟုတ်ခဲ့လျှင် ကြိုးကို လှမ်း ထိန်း မထိန်း မသေချာနိုင်။ သို့သော် ချောက်ထဲမှာ ကြိုးတန်းလန်း တွဲလောင်းကျနေတာ ဖေဖေဖြစ်နေသည်မို့ ကျွန်တော်တော့ တောင်တက်ကြိုးကို မရအရ ဆွဲမှာပဲ။ ဓားကို ခိုတွယ်ရုံမျှ မကဘဲ နှင်းစီးဖိနပ်၏ **crampon** ဆူးတွေနှင့် ရေခဲပြင်ကို ဖိကန်ထိန်းပြီး တတ်နိုင်သမျှ ကိုယ်ကို တောင့်ပြီးထားမိမှာပဲ။ ကျွန်တော့်လက်တွေ ပြုတ် ထွက်ခါမှ ထွက်စေတော့။

'ကိုဒီးရမ်၊ ပလတ်စတစ်ကြိုးကို အဲဒီဘက် နည်းနည်းထပ်ဆွဲယူလိုက် စမ်းပါ'

ကြိုးတန်းလန်းချမည့် ရေခဲချောက်နှုတ်ခမ်းတွင် ကြိုးပွန်းပဲ့မှု နည်းနိုင် သမျှ နည်းစေရန်အတွက် အဝတ်တစ်ခုခုနှင့် ခံထားလျှင် ကောင်းမည်။ လို အပ်လျှင် အတွင်းမှာ ထပ်ဝတ်ဖို့ သယ်လာသော ဖလန်နယ်ရှပ်အင်္ကျီကို ချောက်နှုတ်ခမ်းစွန်းမှာ ချလိုက်သည်။ ထိုအင်္ကျီပေါ် မှ နိုင်လွန်ကြိုးကို ချရ မည်။

'ဥက္ကာ...'

'ခင်ဗျားအဖေရဲ့ သဘောပဲ၊ ကျွန်တော့်တိုက်တွန်းချက် တစ်ခုမှ မပါ ဘူး၊ သူ လိုက်ဆင်းမယ်ဆိုရင် ဒါ သူ့ဆုံးဖြတ်ချက်ပဲ' 'သေတဲ့သူက သေပြီးပြီ၊ပြန်မရှင်နိုင်တော့ဘူး'

'ကျွန်တော်သိတယ်၊ ဒါပေမဲ့ ရှာရမှာပဲ'

'မင်းသိလား...ဒါ ကိုယ့်ကိုယ်ကို သေကြောင်းကြံတဲ့ ကိစ္စကြီး၊ မင်း လဲ မဆင်းသင့်ဘူး၊ ငါ့အဖေကိုလဲ ဆွဲမခေါ် သင့်ဘူး၊ ငါလဲ မင်းကို ဒီအထိ လိုက်ပို့ပေးခဲ့မိဖို့ မကောင်းဘူး'

ကျွန်တော် မျိုသိပ်ထားသော နာကြည်းမှုများ ပွင့်ထွက်သွားသည်။ 'ကျွန်တော် ဆင်းသင့်တာတွေ မဆင်းသင့်တာတွေ ခင်ဗျား ပြောပိုင်ခွင့် မရှိဘူး၊ အဲဒီချောက်ထဲမှာ ရှိနေတာက ကျွန်တော့်အဖေ၊ ဒီတစ်ချက်တည်းနဲ့ ပဲ ကျွန်တော် ဆင်းမယ်၊ ခင်ဗျား ကိုယ်ချင်းစာကြည့်ဖို့ ကောင်းတယ်၊ သူ တာဝန်ရှိတယ်လို့ ယူဆလို့ သူလိုက်တာကိုလဲ ခင်ဗျား တားပိုင်ခွင့် မရှိဘူး၊ ကျွန်တော့်အဖေ သေရတဲ့ကိစ္စမှာ သူ အပြစ်မရှိပေမယ့် သူ့တာဝန် မကင်း ဘူး၊ သူ လိုက်တာ မှန်တာပေါ့ '

'သူ မလိုက်ရပါဘူး'

'ဒါဖြင့် ရအောင် တားလေ'

ကျွန်တော် နာကြည်းစွာပြုံး၍ စိန်ခေါ် လိုက်သည်။ သူ့ အဖေကို သူ တား နိုင်မှာ မဟုတ်ပါ။ ကျွန်တော်သိပါသည်။ သူ့ အဖေကို ချောက်ထဲ မဆင်းဖို့ ဘယ်သူမှ မတားနိုင်ပါ။

ဒါကို ဖုန်ဒီးရမ်သိသည်။ ထို့ကြောင့် သူ ဒေါသတကြီး အော်၏။

'မင်း အရူးပဲ'

ဦးဖီရမ်သည် ထိုအချိန်၌ သူ့ခါးက ကြိုးသိုင်းကွင်းကို ချိတ်သံကွင်း ဖြင့် ချိတ်ပြီး တောင်တက်ကြိုးနှင့် တွဲနေပြီဖြစ်သည်။

'ဒါ ရူးတာမဟုတ်ဘူးဗျ၊ ဒါ...လုပ်သင့်လုပ်ထိုက်တာကို လုပ်တာ၊ သား တစ်ယောက် လုပ်ရမယ့်အလုပ်ကို လုပ်တာပဲ၊ အဲဒီအောက်မှာ ရှိနေတာ ခင်ဗျားအဖေ ဆိုရင် ခင်ဗျား မဆင်းဘဲ နေမှာလား'

ကျွန်တော် သူ့ကို စေ့စေ့ကြည့်ပြီး မေးမိသည်။ ဖုန်ဒီးရမ် ကျွန်တော့်ရှေ့ သို့ နီးကပ်စွာ လာရပ်၏ ။ သူ့မျက်လုံးမှာ အေးတိအေးစက် စိမ်းကားမှုကို မြင်ရသည်။ JJ9

'အေး…အဲဒီအောက်မှာ ရှိနေတာ ငါ့အဖေသာဆိုရင် ငါဆင်းမှာ၊ ဒါ ပေမဲ့ မင်းလို ခြောက်နှစ်ကြာမှတော့ မဟုတ်ဘူး၊ ချက်ချင်းဆင်းရှာမှာ… နားလည်လား'

ထိုစကားသည် ကျွန်တော့်နှလုံးသားကို ဆွဲဆုတ်ချေမွလိုက်သလို နာ ကျင်စေသောစကား ဖြစ်၏ ။ ကျွန်တော့်တစ်ကိုယ်လုံး ဆောက်တည်ရာမရ အောင် တုန်လှုပ်ချောက်ချားသွားစေသော စကား ဖြစ်၏ ။

ကျွန်တော် နောက်ကျခဲ့သည်။ ဖေဖေ့ဆီလာဖို့ ကျွန်တော် နောက်ကျခဲ့ သည်။ ကျွန်တော်သိပါသည်။ သားတစ်ယောက်အနေနှင့် ခြောက်နှစ်ကြာ အောင် ဖေဖေ့ကို လျစ်လျူရှုခဲ့မိသည်။ ခြောက်နှစ်...။

'အခုမှတော့ မင်းဆင်းနေလို့ အလကားပဲ၊ သူသေပြီ၊မင်းသိလား…သူ သေပြီ၊ ရေခဲတုံးတောင် ဖြစ်နေပြီ'

'တော်တော့…မပြောနဲ့'

ကျွန်တော် နာကျင်စွာ ဒေါသတကြီး အော်မိပြီး ရေခဲပြင်ပေါ် ဒူးထောက် ချလိုက်မိသည်။

ကျွန်တော့်ကို ဖေဖေ စောင့်ခဲ့သလား။ ကျွန်တော် လာကိုလာမှာ...ဟု ဖေဖေ မျှော်လင့်ခဲ့သလား။ ရေခဲချောက်အမှောင်ထုထဲမှာ ဖေဖေ တစ်ယောက် ယောက်ကို သွေးရူးသွေးတန်း အားကိုးတကြီး စောင့်မျှော်နေခဲ့သည်ဆိုလျှင် ထိုတစ်စုံတစ်ယောက်မှာ သူ့သားပဲဖြစ်ပါလိမ့်မည်။ ဖေဖေ့ကို အချိန်မီ ကယ် တင်ဖို့ မဖြစ်နိုင်ဘူးဆိုတာ ကျွန်တော်သိပါသည်။ ဖေဖေ့သတင်းကြားကြား ချင်း လိုက်မည်ဆိုလျှင်တောင် ပုံမှန်အားဖြင့် အနည်းဆုံး ရက် ၂ဝ ကြာမည့် ခရီးဆိုတာ ကျွန်တော်သိပါသည်။ သို့သော် ကျွန်တော်နည်းလမ်းတစ်ခုခု ရာခဲ့ဖို့ ကောင်းသည်။ ရှိသမျှစည်းစိမ်ဥစ္စာကို ပုံအောလျက် ဖေဖေ့ဆီ အမြန် ရောက်မည့် ရဟတ်ယာဉ်တစ်စီးစီးကို ငှားခဲ့လို့ မရဘူးလား။ ဖေဖေ့ကို ချက် ချင်း ရှာဖို့ မဖြစ်နိုင်ဘူးဆိုတာတော့ လုံးဝမဟုတ်။ ကျွန်တော်သည် ဖေဖေ ပျောက်ကွယ်မှုနှင့် ပတ်သက်ပြီး ကြံ့သမျှကို ကြံ့သည့်အတိုင်း လက်ခံခဲ့မိ ခြင်းသာ ဖြစ်သည်။ ထို့အတွက် ကျွန်တော် ကိုယ့်ကိုယ်ကို ဘယ်တော့မျှ ခွင့် မလွှတ်နိုင်ပါ။

ဒါ...သားတစ်ယောက်တဲ့လား။ အဲဒါ ဖေဖေ့သားတဲ့လား...။

ကျွန်တော် ထိန်းချုပ်ထားလျက်က မျက်ရည်တွေတွေကျကာ ရေခဲပြင် ကို လက်သီးဖြင့် ထိုးခွဲလိုက်မိသည်။

'ကောင်လေး…'

ကျွန်တော့်ပခုံးကို တစ်စုံတစ်ယောက်က လာကိုင်သည်ကို ခံစားရသည်။ 'အဲဒီတုန်းက မင်းက ကလေးပဲ'

ကျွန်တော့်ကို သူဆွဲထူပါသည်။

ကျွန်တော် လက်အိတ်စွပ်ထားသည့် လက်ခုံဖြင့်ပင် မျက်ရည်များကို ခပ်ကြမ်းကြမ်းပွတ်သုတ်ပစ်မိ၏ ။

'ဆောရီး ဥက္ကာ…ငါ ပြောခဲ့တာတွေအတွက် ငါတောင်းပန်ပါတယ်' ဖုန်ဒီးရမ်က ကျွန်တော့်အား စိတ်မကောင်းဟန်ဖြင့် ကြည့်နေခဲ့သည်။ 'ကဲ ကဲ… ဆင်းမယ်၊ ကောင်လေး… ငါ အောက်ရောက်မှ မင်းလိုက် ဆင်း'

ကြိုးပစ်ချပြီးနောက် ဦးဖီရမ် အရင်ဆင်းဖို့ ပြင်သည်။ ဖုန်ဒီးရမ်က သူ့ အဖေခေါင်းမှ ဖိုက်ဘာ Helmet ဦးထုပ်ကြိုး နည်းနည်းလျော့နေသည်ကို ပြင်၍ ကျပ်ပေးလိုက်ပြီး ဦးထုပ်မှာ တပ်ထားသည့် ဓာတ်မီးကို ခလုတ်ဖွင့် ပေးလိုက်၏။ ဦးဖီရမ် သူ့သားကို တစ်ချက် ခေါင်းဆတ်ပြပြီး အောက်သို့ ဆင်းသွားသည်။ ကျွန်တော်တို့နှစ်ယောက် သူ့ကို ထိန်းပေးကြရသည်။

်ငါ့အဖေက ရင်ကျပ်ရောဂါ ရှိတယ်၊ ငါ့အဖေ အခြေအနေမဟန်ရင် မင်း ငါ့ကို အချက်ပြပါ၊ သူကတော့ အချက်ပြမှာ မဟုတ်ဘူး'

ဖုန်ဒီးရမ်၏ မျက်နှာတွင် စိတ်ထိခိုက်ကြောကွဲမှုကို တွေ့ ရ၏ ။ ကျွန်တော် ခေါင်းညိတ်ပြလိုက်သည်။

'ရေခဲချောက်ထဲမှာလဲ အောက်ဆီဂျင် နည်းနေမှာပဲ၊ သတိထား… အသက်ရှူလို့မဝရင် ချက်ချင်းပြန်တက်နော်…ခေါင်းမမာနဲ့ '

'അင်းပါ'

ကျွန်တော်တို့ ကံကောင်းပါသည်။ ရေခဲချောက်မှာ ပေ ၁၀၀ ကျော်သာ နက်ရှိုင်းပုံရ၏ ။ ချောက်နှုတ်ခမ်းထိ ပလတ်စတစ်ကြိုးကို ဆွဲစရာမလိုဘဲ နိုင်လွန်ကြိုး မဆုံးခင်မှာပင် ဦးဖီရမ် အောက်အခြေသို့ ရောက်သွားသည်။ ထို့ကြောင့် ဆက်ထုံးမရှိသော နိုင်လွန်တောင်တက်ကြိုးတွင် ကျွန်တော်တို့ အလိုက်သင့် ဆင်းဖို့ တက်ဖို့ လွယ်ကူသွားပါသည်။

ကျွန်တော့်အလှည့်ဖြစ်၏ ။ ကြိုးကို ကျွန်တော့်ခါးရှိ ချိတ်သံကွင်းမှာ ချိတ်လိုက်သည်။ ချိတ်သည့်အခါ ကွင်းထဲသို့ ကြိုးဝင်ရုံလျှိုရခြင်း မဟုတ်ဘဲ ချိတ်သံကွင်း၏ သံမဏိကွင်းများတွင် ကြိုးကို တစ်ပတ်လိမ်ရစ်ပြီးမှ ချိတ် ရခြင်း ဖြစ်သည်။ သို့မှသာ မတော်တဆလက်လွတ်ခြေလွတ် ပြုတ်ကျခဲ့ သော် ခါးတွင် ကြိုးတင်းပြီး လူက တွဲလောင်းကျန်နေခဲ့သည်။ ထိုသို့မဟုတ် ပါက ကွင်းသည် ကြိုးတစ်လျှောက်အသာလေး ချော်ဆင်းကာ လူက အောက် သို့ပြုတ်ကျသွားနိုင်ပါသည်။

'ရာသီဥတု အခြေအနေမဟန်ရင်...တစ်ခုခုထူးခြားရင် ငါ ကြိုးလှုပ် လိုက်မယ်၊ မင်းတို့ သွားလေရာကို ခါးမှာ ကြိုးပါပါစေ၊ မင်းတို့လိုသလောက် ဒီက ကြိုးလျှော့ချပေးမယ်...ကြားလား'

'æć:...'

'ဒီမှာ ကြည့်စမ်း'

သူ ကျွန်တော့်အား ပခုံးမှ ဆွဲကိုင်လှည့်၏ ။ သူ့မျက်လုံးတွေ တည်ငြိမ် နေသည်။

'မင်းအဖေ သေတဲ့ကိစ္စမှာ ဘယ်သူ့အမှားမှ မဟုတ်ဘူး၊ ဘယ်သူမှ နောင်တ ရစရာမလိုဘူး၊ အလောင်း တွေ့ချင်မှ တွေ့မယ်၊ ရောက်အောင် ပြန်တက်ခဲ့...ကြားတယ်နော်'

'ဟုတ်ကဲ့ပါ

ကျွန်တော် အောက်ဆင်းရန် ကြိုးဖြင့် တွယ်ပြီး လျှောချလိုက်သည်။ ဖုန် ဒီးရမ်က ပလတ်စတစ်ကြိုးကို ခါးဖြင့် ရစ်ပတ်ထိန်းလျက် ကြိုးစ နှစ်ပိုင်း လုံးကို လက်က ကိုင်ရင်း ရေခဲပြင်ပေါ် မှာ မတ်မတ်ရပ် ကျန်ခဲ့၏။ အခုနေ မှာ သူ လက်လွတ်သွားလျှင်လည်း သူ့ ကိုယ်မှာ လိမ်ရစ်ထားသော ကြိုးက တင်းတင်းကျန်ရစ်နေလိမ့်မည်။ ကျွန်တော့်ကိုယ်ခန္ဓာကြောင့် သူပါ ပါလာ စရာတော့ မရှိ။ သူ့ကိုယ်အလေးချိန်က ပေါင် ၁၄၀ လောက် ရှိလိမ့်မည်။ ကျွန်တော့်ကိုယ်အလေးချိန်က ပေါင် ၁၂၀ သာ ရှိပါသည်။ သူပါ လိမ့်ကျ ပါလာလျှင်တောင် ကျောက်အစွန်းရှိ ကြိုးပိုင်းက တင်းတင်းဆွဲတားထား

နိုင်ပါလိမ့်မည်။ သူကိုယ်တိုင် ကြိုးကို ဖြတ်မချမချင်း ကျွန်တော် ကျမည် မဟုတ်။

အခုမှ သတိရသည်။ ကျွန်တော်နှင့် နန္ဒာ ဘာမျှမပတ်သက်ကြောင်း သူ့ ကို ထပ်သတိပေးခဲ့မိဖို့ ကောင်းသည်။ ကျွန်တော် နန္ဒာ့အပေါ် ဘာစိတ်ထွေ ပြားမှုမှ မရှိတော့ကြောင်း သူ ယုံမှ ယုံပါ့မလား။ ကျွန်တော်သည် သူ့ ရည်းစား ကို လုမည့်သူ မဟုတ်။ ကျွန်တော် လှမ်းအော်ပြောရန် အပေါ် သို့ မော့ကြည့် လိုက်၏ ။

ကောင်းကင်သည် ကျဉ်းကျဉ်းရှည်ရှည် အလျားလိုက် ဖြစ်နေသည်။ ရေခဲ တချို့ ကြိုးနှင့် ထိခိုက်မိပြီး အောက်သို့ ပြုတ်ကျလာသည်။

မပြောတော့ဘူးဟု ဆုံးဖြတ်လိုက်သည်။ ဖုန်ဒီးရမ်ကို ကျွန်တော် ယုံပါ သည်။ သူသည် ကျွန်တော့်အပေါ် မုန်းတီးချင် မုန်းတီးမည်။ သူ့နှမအပေါ် မရိုးမသားစိတ်ရှိသူဟု သတိထားပြီး ဆက်ဆံချင် ဆက်ဆံမည်။ သို့သော် သူ ကျွန်တော့်ကို အသက်သေစေချင်ရလောက်သည့်အကြောင်း မရှိ။ နောက် ပြီး သူ့မျက်လုံးတွေက ရိုးဖြောင့်သည်။

ကျွန်တော့် လက်အိတ်ဖြင့် ကြိုးကို ထိန်းရသည်မှာ အားမရသလို ဖြစ် နေ၏ ။ သို့သော် ယခုမှတော့ လက်အိတ်ကို ချွတ်နေဖို့ ကျွန်တော့်မှာ လက် မအားတော့ပါ ။ လက်တစ်ဖက် လွှတ်ပြီး တစ်ဖက်တည်း ကြိုးကို ထိန်းသည့် ကာလ ကြာမှာကိုလည်း မလိုချင်ပါ ။ ထို့ပြင် လက်အိတ်သည် အားမရစရာ ဖြစ်ပေမယ့် ကြိုးကို လျှောဆင်းသည့်အခါ ပွတ်တိုက်မှုကို လက်၏ ကိုယ်စား ဒဏ်ခံပေးသည် ။

ပြာမှောင်သော အေးစက်သော ရေခဲချောက်သည် ကျွန်တော်တို့ နှစ် ယောက်အား တိတ်ဆိတ်လျှို့ဝှက်စွာ ကြိုဆိုနေခဲ့ပါသည်။

\*

သည်ကနေ့ ချောက်က မနေ့က ချောက်ထက် ကျယ်၏ ။ ဆယ့်ငါးပေ လောက် ကျယ်သည်။ ထို့ကြောင့် ချောက်အောက်ခြေတွင် အလင်းရောင် နည်းနည်းရလိမ့်မည်ဟု မျှော်လင့်ပါသည်။

ချောက်ထဲသို့ မဆင်းမီ ပလတ်စတစ်ကြိုး၏ အခြေအနေကို သေချာ အောင် စစ်ဆေးကြည့်ရသေးသည်။ ချိတ်သံကွင်းနှင့် ပွန်းမိသည့်နေရာတို့ ၌ အနည်းငယ်ပွန်းနေသည်ကို တွေ့ ရ၏။ ကိစ္စမရှိဘူးဟု ယူဆစရာရှိသော် လည်း အချိန်မရေး ပြတ်ကျနိုင်သည်။ ထို့ကြောင့် သေချာအောင် နိုင်လွန် ကြိုးကို ထိန်းမည့် နောက်ထပ်ကျောက်ဆူး အခိုင်တစ်ခုကို ရေခဲပြင်ပေါ် မှာ ထပ်ရိုက်ဖို့ လိုသည်။ ထို့ကြောင့် ရေခဲပြင်သုံး ဝက်အူရစ်ချောင်းကို ရေခဲ ပြင်ပေါ် မှာ ငုတ်စိုက် ရိုက်ပြီး တောင်တက်ကြိုးကို ထိန်းနိုင်ဖို့ ပြင်ဆင်ရပါ

'အဖေ...ဒီတစ်ခါ ကျွန်တော်ဆင်းမယ်' 'ငါပဲ ဆင်းမယ်၊ မင်းက အရေးကြုံရင် ဆွဲတင်ပေးနိုင်တဲ့ ခွန်အား ရှိ တယ်'

သည်ကနေ့လည်း ဦးဖီရမ်ပဲ ကျွန်တော်နှင့်အတူ ဆင်းသည်။ သူပဲ အရင်ဆင်းပြီး ကျွန်တော်က နောက်မှဆင်းပါသည်။

ရေခဲချောက်ဆိုသည်မှာ တောင်ကြားကြီးတစ်ခုလုံးမှာ အပြည့်ဖုံးနေ သော နှစ်ပရိစ္ဆေဒ ကြာမြင့်စွာ မာခဲနေသည့် ရေခဲများအတွင်းမှ အက်ကွဲ ကြောင်း ဖြစ်သည်။ နှစ်ပေါင်း ရာနှင့် ထောင်နှင့်ချီ၍ ကြာလာသောအခါ အတွင်းက ရေခဲသည် မာကျောကျစ်လျစ်ကာ မှန်သားပြင်လိုဖြစ်လာသည်။ ထိုမာကျောသော ရေခဲပြင်သည် အပူအအေး ရာသီဥတု ခြားနားပြောင်းလဲ မှုကြောင့် အက်ကွဲလာပြီး နက်ရှိုင်းသော ရေခဲချောက်များ ဖြစ်ပေါ် လာခဲ့ ခြင်းဖြစ်သည်။ ရေခဲမြစ်ဟုပဲ ခေါ်ခေါ်၊ Glacier ဟုပဲ ခေါ်ခေါ် ရေခဲချောက် များ ရှိရာ ထိုရေခဲပြင်ကြီးသည် မြစ်ကဲ့သို့ စီးဆင်းရွေ့လျားနေသည်။ တစ် နေ့တွင် သုံးပေ လေးပေ ခရီးရောက်အောင် ရွေ့လျားသည်ဟု ဆိုပါသည်။ ရေခဲမြစ်သည် တောင်စောင်းအတိုင်း မတ်စောက်စွာ ရွေ့နေသည့်အခါ သူ ရွေ့ရသည့် အောက်ခံကျောက်သားကျောက်စိုင်သည် ညီညာချောမွေ့ခြင်း မရှိ။ ထို့ကြောင့် ရေခဲတုံးတချို့သည် အက်ကွဲလွင့်ကာပြိုကျတတ်သည်။ထို ရေခဲတုံးများသည် လက်သီးဆုပ်လောက်ရှိသော အသေးမှ နွားတစ်ကောင် လောက်ကြီးသော အလတ်စားအရွယ်နှင့် အိမ်လောက်ကြီးသော အကြီးစား အရွယ်အထိ အမျိုးမျိုးရှိသည်။

ထို့ကြောင့် ရေခဲပြင်ပေါ် မှာ ရေခဲမြစ်ပေါ် မှာ ကြာရှည်သွားလာခြင်း သည် အန္တ ရာယ်ဖြစ်သည်။ ရေခဲမြစ် ရေခဲရေတံခွန်ကြီး ပြိုကျလာနိုင်စရာ လမ်းကြောင်း၏ အောက်မှာ ကြာရှည်နေခြင်းသည် အန္တ ရာယ် ဖြစ်သည်။ ရေခဲမြစ်၏ အောက်ထဲ ရေခဲချောက်ထဲ ဆင်းပြီး သေဆုံးပြီးသား လူ တစ် ယောက်၏ အလောင်းကို ရှာဖွေခြင်းကတော့ လောကမှာ အမိုက်မဲဆုံး လုပ် ရပ်သာ ဖြစ်နိုင်ပါသည်။

သို့သော် ထိုလုပ်ရပ်ကို ကျွန်တော်လုပ်ခဲ့မိပြီ။ မနက်ဖြန်ထိ ဆက်ရှာ ဖွေဦးမည်ဟု ကျွန်တော်ဆုံးဖြတ်သည်။

ကျွန်တော့်လုပ်ရပ်မှာ ကိုယ့်ကိုယ်ကို သေကြောင်းကြံစည်သူများ၏ လုပ် ရပ်နှင့် သိပ်မက္ခာဘူးဟု ဖုန်ဒီးရမ်က ညတုန်းက ဝေဖန်ခဲ့၏ ။

ကိုယ့်ကိုယ်ကို သေကြောင်းကြံစည်သူနှင့် မတူသောအချက်တစ်ခုက ကျွန်တော့်မှာ မျှော်လင့်ချက် ရှိသည်။ ကျွန်တော် ဖေဖေ့အလောင်းကို တွေ့ နိုင်သည်၊သို့မဟုတ် (ရူးကြောင်ကြောင် စိတ်ဝေဒနာရှင်၏ အတွေးမျိုးဖြင့် ခဏခဏ တွေးဖူးသလို) အောက်ထဲက ရေခဲတောင်ကြားထဲမှာ မြစ်တစ်ခုခု ရှိမည်။ စိမ်းလန်းသော တောအုပ်တစ်ခုခု ရှိမည်။ အသားအဖြစ် စားလို့ ရ သော အအေးပိုင်းသတ္တဝါလေးတွေ ရှိမည်ဆိုလျှင် ရေခဲလိုဏ်ဂူတစ်ခု၌ မီး ဖိုကာ အနွေးဓာတ်ယူပြီး အဲသည်မှာ ခြောက်နှစ်ကြာအောင် ဖေဖေ အသက် ရှင် နေနိုင်မည်။

ရပ်ရှင်တွေမှာ မကြာခဏကြည့်ရသလို ခွဲကောင်းသည့် ကယ်တင်ရှင် နှင့် မျှော်လင့်ချက်မလျှော့သည့် ကယ်တင်ခံပုဂ္ဂိုလ်၏ ကြည်နူးကြေကွဲစရာ ပြန်လည်တွေ့ဆုံခန်းလိုပေါ့။

'သား… သား ရောက်လာမယ်ဆိုတာ ဖေဖေသိနေတယ်'

150

အဲသည်လိုသာ ဆိုလျှင် ကမ္ဘာလောကကြီး ဘယ်လောက်များ နေထိုင် ချင်စရာ ကောင်းလိုက်မလဲ။ ရက်ရောတတ်သည့် သဘာဝတရားကြီးကို ရော ဘယ်လောက်များ ကျေးဇူးတင်ဖို့ ကောင်းလိုက်ပါမည်လဲ။

သို့သော် အဲသည်အတွေးတွေ ဘယ်လိုမှ မဖြစ်နိုင်ကြောင်း ကျွန်တော် သိပါသည်။ ထိုကဲ့သို့ မျှော်လင့်ရအောင် ကျွန်တော်က လေးနှစ်သားအရွယ် ကလေးလေး မဟုတ်။ ယုတ္တိတန်သော ဖြစ်ရပ်ကိုသာ ကျွန်တော်မျှော်လင့် ရမည်ဖြစ်၍ ကျွန်တော် စိတ်ကူးအယဉ်နိုင်ဆုံး ဖြစ်ရပ်မှာ ဖေဖေ့အလောင်း ကို ရှာဖွေတွေ့ရှိခြင်းဟုသာ ဖြစ်သည်။

အဲသည်အခါကျမှသာ ကျွန်တော့်နောင်တတွေ ပြေလျော့ ပျောက်ကွယ် သွားပါလိမ့်မည်။ ဖေဖေ့ကို ချက်ချင်း ရှာဖွေအတည်မပြုနိုင်ခဲ့သည့် ကျွန် တော့်အတွက် နောင်တတစ်ခု ရှိသည်ဆိုလျှင် ဖေဖေ့အသက်ကို မကယ်နိုင် ခဲ့သည့်အပြင် တောင်တက်ကြိုး လျှောထွက်ကျတာကို ဆွဲထိန်းမပေးနိုင်ခဲ့ မိသော ဦးဖီရမ်၏ နောင်တက ပို၍နက်ရှိုင်းပါလိမ့်မည်။

ထို့ကြောင့်လည်း အပြစ်မကင်းသလို ခံစားရသော (ဖေဖေနှင့် ပတ် သက်နေသူ) လူနှစ်ယောက် အချိန်မရွေး ရေခဲပြင်၌ ညှပ်ပိ လှောင်ပိတ်ကာ သေဆုံးနိုင်သည့် ဤခရီးကို စိတ်လိုလက်ရ ရွေးချယ်ခဲ့ကြခြင်းအတွက် နားမလည်နိုင်စရာ အကြောင်းမရှိပါ။

ကျွန်တော်တို့ ရှာရမည်။ သုံးရက် အချိန်ပေးပြီး ရှာမည်။ ကျွန်တော်တို့၏ ရိက္ခာက ကျွန်တော်တို့ကို ရေခဲတောင်ပေါ် မှာ သုံးရက် လေးရက်ထိ နေဖို့ အခွင့်ပေးထား၏ ။ ရာသီဥတုက ကျွန်တော်တို့ကို ဘယ် လောက်ထိ ခွင့်ပေးမလဲ ကျွန်တော်မသိပါ ။

ယခုချောက်၏ အောက်ခြေသည် ကျွန်တော်ထင်ထားသည်ထက် ပို၍ ကျဉ်းနေ၏ ။ ကျွန်တော်က မနေ့က ချောက်လိုပင် ငါးပေလောက်တော့ ကျယ်ပြန့်မည် ထင်ခဲ့သည်။ သို့သော် သုံးပေခန့်သာ ကျယ်သည်။ ငါးပေ ကျယ်သည့် အချိူ့နေရာများ ရှိသော်လည်း ချောက်သည် ကွေ့ကောက်ကာ Zig Zag ပုံသဏ္ဌာန် ဖြစ်နေသဖြင့် ဘယ်နေရာက ဘယ်လောက်ကျယ်မလဲ

ကျွန်တော် မခန့် မှန်းနိုင်ပါ။ နံရံက လူနှင့် နီးကပ်လွန်းသဖြင့် နံရံက ရေခဲ တို့၏ အေးခဲသောအငွေ့သည် ကိုယ်ခန္ဓာထဲသို့ အင်္ကျီအထပ်ထပ်ကို ဖောက် လျက် ဝင်လာ၏။ အသက်ရှူရသော လေသည် ထူပျစ်ကာ လေးလံနေသည် ကို ခံစားရ၏။ ကျွန်တော်တောင် သည်လောက် အသက်ရှူရခက်ခဲနေလျှင် ဦးဖီရမ် ဘယ့်နှယ်နေပါ့မလဲ။ ဒါကြောင့်လည်း ဖုန်ဒီးရမ်က တစ်ရက်လျှင် ချောက်တစ်ခုပဲ ဆင်းရန် ဆုံးဖြတ်ပေးခဲ့ခြင်းဖြစ်သည်။ ဦးထုပ်မှာ တပ်ထား သော ဓာတ်မီးအလင်းရောင် ပျပျလေးဖြင့် မွန်းကျပ်စွာ အေးခဲတုန်ခိုက် သော အမှောင်ထုထဲတွင် လမ်းလျှောက်ရသည်မှာ စိတ်ချမ်းမြေ့ဖွယ် တစ် စက်မျှ မရှိပါ။

လေထု ပါးလျားပြီး အောက်ဆီဂျင် နည်းပါးခြင်းကြောင့် အသက်ရှူ မဝသောအခါ လူသည် ကယောင်ချောက်ချားဖြစ်တတ်သည်ဟု ကျွန်တော် ကြားဖူးသော်လည်း ကိုယ်တိုင် ကယောင်ချောက်ချားဖြစ်မိလိမ့်မည်ဟုတော့ မထင်ခဲ့မိ။

·6060...'

တစ်နာရီခန့် အလဲလဲ အပြိုပြိုဖြင့် လျှောက်လှမ်းတူးဆွပြီးသည့်နောက် အေးခဲချမ်းတုန်ကာ တိတ်ဆိတ်မှုဒဏ်ကို မခံနိုင်တော့ဘဲ ဖေဖေ့အား အော် ခေါ်မိသည်။ ကျွန်တော့်အသံသည် ရေခဲချောက်ကမ်းပါးနံရံတွင် ပဲ့တင်ထပ် သွား၏ ။

ရှေ့မှာ သွားနေသော ဦးဖီရမ်က ကျွန်တော့်အတွက် စိတ်ပူစွာပြန်လှည့် လာသည်။

'ണേട്രം:...'

ကျွန်တော် လွတ်သွားသော စိတ်ကို ပြန်ထိန်းချုပ်ယူလိုက်ရ၏ ။
'ကျွန်တော် ဘာမှမဖြစ်ဘူး၊ အသံတစ်ခုခု ကြားချင်လို့ ခေါ်မိတာ'
ထိုအခါ ဦးဖီရမ်က သီချင်းတစ်ပုဒ် ညည်းလေသည်။ ထိုသီချင်းကို
အဓိပ္ပာယ် ကျွန်တော်နားမလည်ပါ။ သို့သော် သူတို့ ရဝမ်လူမျိုးများ တနင်္ဂနွေ
ညတိုင်း ဘုရားရှိခိုးဆုတောင်းသည့်အခါ သီဆိုသည့် သီချင်းဟု ကျွန်တော်
မှတ်မိသည်။ သူတို့သည် စာအုပ်များ ဖွင့်ပြီး ဖယောင်းတိုင်မီး သို့မဟုတ်
မီးပုံမီး ထင်းမီး အလင်းရောင်ဖြင့် သီချင်းရွတ်ဆိုကြသည်။ သူတို့စာအုပ်

ကို တစ်ခါ ကျွန်တော်ကြည့်မိတော့ ဂီတသင်္ကေတများကို ကျွန်တော် မြင်ရ သည်။ ကျွန်တော်တော့ ဂီတသင်္ကေတကို မဖတ်တတ်။ သင်္ကေတနှင့်လည်း သီချင်း မဆိုတတ်။ သူတို့ ရဝမ်တွေကို ကျွန်တော် ချီးကျူးမိပါသည်။ သာမန် အထမ်းသမားများတောင် ဂီတသင်္ကေတကို ကြည့်ပြီး သီချင်းဆိုကြသည်။

'ဦး သီချင်းက ကောင်းတယ်ဗျ'

'as:...ကောင်းလား'

'ဘာအဓိပ္ပာယ်လဲ'

151

'ဘုရားသခင်ကို တိုင်တည်ဆုတောင်းတာပဲ၊ အမှောင်ထဲမှာ လမ်းမှန် ကို လျှောက်ဖို့ ဘုရားသခင်က လမ်းပြပါ၊ အဲဒါမျိုးပေါ့ '

ကျွန်တော်တို့၏ နေ့ လယ်စာမှာ ကျောပိုးအိတ်ထဲမှ အပူအအေးထိန်း ရေဘူးနှင့် ကိတ်ခြောက်များ ဖြစ်သည်။ ကိတ်ခြောက်တစ်ခု ဝါးလိုက်၊ ရေ တစ်ကျိုက် မော့သောက်လိုက်နှင့် ရေခဲလမ်းကျဉ်းကြားမှာ တိုးဝင်ရင်း နေ့ လယ်စာ စားရပါသည်။ ရေခဲတောင်ကြားက ရှည်လျားလှသဖြင့် ပလတ် စတစ် ကြိုး တစ်ခွေခွဲစာနှင့် နိုင်လွန်တောင်တက်ကြိုး တစ်ခွေစာ ဆုံးသွား သည့်တိုင်အောင် ဘာခြေရာလက်ရာမှ မတွေ့၊ ရှေ့မှာ လမ်းကြောင်းနေရာ ရှိနေသေးသည်။

'မင်း ဒီကြိုးအဆုံးမှာ နေခဲ့၊ ငါ ရေ့ဆက်သွားမယ်'

'မဟုတ်ဘူး၊ ဦးက လူကြီး၊ ဦးက ဒီကြိုးအဆုံးမှာ နေခဲ့၊ ကျွန်တော် ရှေ့ ဆက်သွားမယ်၊ ကျွန်တော်က မျက်စိလဲ ကောင်းတယ်၊ အဆုတ်လဲ ကောင်း တယ်'

'ဘာအဓိပ္ပာယ်လဲ'

'လေ အနေအထား သိပ်မကောင်းဘူး' ကျွန်တော့် လက်ပတ်နာရီသည် လေဖိအားတိုင်း ကိရိယာ ပါ၏ ။ သို့ သော် ကျယ်ပြန့်သော လေထုထဲမှာမဟုတ်ဘဲ လျှိုမြောင်ကျဉ်းကျဉ်းထဲမှာ ဖြစ်၍ သူပြသော ဂဏန်းကို အမှန်ဟု ယူဆလို့ ရမရ မသိပါ။

'တို့ ကြာကြာနေလို့ မကောင်းဘူး' အပေါ် မှ ဖုန်ဒီးရမ်ကို ကြိုးဖြင့် လှုပ်ပြီး ဦးဖီရမ်က ပြန်မေး၏ ။ အပေါ် မှ သားက ကြိုးကို လှုပ်ပြီး ပြန်အချက်ပြသည်။

'ကျွန်တော်တို့ ဒီမှာ ဘယ်လောက်နေ လို့ ရမလဲ'

'ထမင်းတစ်အိုးချက်…'

သူတို့ ထင်းမီး တစ်အိုးချက်က ကျွန်တော်တို့ ဂက်စ်မီး တစ်အိုးချက် လောက်တော့ မြန်မြန်ကျက်မည်မဟုတ်။ နာရီဝက်တော့ ကြာမည် ထင် သည်။

ကျွန်တော် စိတ်မြန်လက်မြန်ပင် ရှေ့ဆက်ထွက်လာခဲ့၏ ။ ရေခဲပုဆိန် လေးနှင့် မသင်္ကာဖွယ်ရာ အောက်ခြေရေခဲပြင်ကို တူးဆွလာခဲ့သည်။ ကျွန် တော့်ခြေထောက်အောက်တွင် ရေခဲပြင်ကို နင်းမိနေသမျှကျွန်တော့်အသက် ကို စိတ်ချလို့မရ။ ကျောက်တောင် သို့မဟုတ် မြေပြင်ကို နင်းရချင်သည်။ ကျွန်တော့်အောက်မှာ တကယ့်ကျောက်တောင်အခြေ သို့မဟုတ် တောင် ကြား အခြေသည် ဘယ်လောက်အနက်ထိ ဝေးသေးလဲ မသိ။ ကျွန်တော် ရပ်နေသော ရေခဲပြင်သည် ဘယ်လောက် မာကျောကျစ်လျစ်မလဲ မသိ။ ဤ နေရာတွင် ဘာမှ စိတ်ချစွာ အားပြုလို့မရပါ။

ကျွန်တော် တစ်ခုခုကို ခလုတ်တိုက်ပြီး လဲမလိုဖြစ်သွား၏ ။ ကျွန်တော် ရင်ခုန်သွားသည်။

လက်နှိပ်ဓာတ်မီးဖြင့် ထိုးကြည့်လိုက်သောအခါ အောက်မှ စွန်းထွက် နေသော နှင်းတုံးငယ်တစ်ခု...။ အမှတ်တမဲ့ကြည့်လျှင် လူ၏ဖိနပ်တစ်ခု နှင့် တူနေသည်။ ထို့ကြောင့် ကျွန်တော် ထိုင်ချလိုက်ကာ ရေခဲပုဆိန်ဖြင့် အသာဆွကြည့်သည်။ ကျွန်တော် စိတ်ဓာတ်ကျသွား၏။ ကြေမွသွားသော နှင်းခဲတုံး ဖြစ်နေသည်။

ကျွန်တော် ရှေ့ဆက်လျှောက်လာသည့်အခိုက် နောက်ဘက်မှ ဦးဖီရမ် ၏ ခေါ်သံ ကြားသည်။

'ကောင်လေး…'

ကျွန်တော့်ဆီသို့ လက်နှိပ်ဓာတ်မီးရောင်ဖြင့် ပြသည်။ 'ဒီမှာ လာကြည့်...'

သူ့အသံမှာ ထူးခြားနေသည်။ စိတ်လှုပ်ရှားနေသူတစ်ဦး၏ အသံမျိုး ဖြစ်၏။ အသက်ရှူသံ ပြင်းနေသည်ကိုလည်း သတိထားမိသည်။

ကျွန်တော် သူ့ဆီ ရောက်သွားတော့ သူသည် ရေခဲလမ်းပေါ်မှာ ဖင်ချ ထိုင်လျက် ဓားဖြင့် တစ်ခုခုကို ဆွနေသည်။ သူ့အနီးမှာ လက်နှိပ်ဓာတ် မီးကို ခလုတ်ဖွင့်လျက် ချထားသည်။

'ဘാരു'...। ဘാത്രേം രു്

ဖေဖေ့ကိုယ်ခန္ဓာ တစ်စိတ်တစ်ပိုင်းဖြစ်ဖို့ သေးငယ်လွန်းသော သီးခြား ရေခဲတုံး ခပ်သေးသေးတစ်ခု ဖြစ်သည်။ ဒါလေးကတော့ ဖေဖေမဟုတ်နိုင် တာ သေချာသည်။

သို့သော် သူ့ ဓားဖြင့် ရေခဲတွေကို ခြစ်ချရင်း တဖြည်းဖြည်း ပုံပေါ် လာ သော အရာကို ဘာ ဟု ရိပ်မိသွားသောအခါ ကျွန်တော် ရတ်တရက် ကြောင် အ,သွားပါသည်။

ထိုအရာမှာ မည်းနက်နေသော ကင်မရာတစ်လုံး ဖြစ်သည်။ ကျွန်တော့်ဒူးတွေ ညွတ်ခွေကာ ရေခဲပြင်ပေါ် ထိုင်လျက် ကျသွားသည်။ 'ဒါ ... ...'

'ဒါ မင်းအဖေရဲ့ ကင်မရာဖြစ်မယ်'

ကျွန်တော့်ကို သူလှမ်းပေးသောအရာ၏ အေးစက်မှုကို လက်အိတ် အ တွင်းမှပင် ကျွန်တော်ခံစားလို့ရနေသည်။ Manual ရော Auto ပါ နှစ်မျိုး သုံးလို့ရသည့် Minolta ကင်မရာဖြစ်သည်။ ကျွန်တော့်လက်တွေ တဆတ် ဆတ် တုန်လာသဖြင့် ကင်မရာသည် လက်ထဲမှ လွှတ်ကျသွား၏။

ဒါဖြင့် ဖေဖေ တကယ်ပဲ ရေခဲချောက်ထဲ ပြုတ်ကျခဲ့တာပါလား။ ကျွန် တော် ခြောက်နှစ်လုံးလုံး ရင်မဆိုင်ရဲစွာ ရှောင်ဖယ်ခဲ့သော အမှန်တရားသည် ကျွန်တော့်ရေ့တည့်တည့်မှာ ဗြှန်းခနဲ ပေါ် လာခဲ့ပြီ။

အခုချိန် ရောက်မှတော့ ခါးသီးသော အမှန်တရားကို ကျွန်တော် လက်စံ ရံသာ ရှိတော့သည်။

ကျွန်တော် အဆင်သင့်ဖြစ်ပြီလား။

ဦးဖီရမ်သည် သူ့ ဓားနှင့် သူ့ လက်ကို သုံးလျက် ရေခဲချောက်နံရံ တစ် ဝိုက်မှာ နွဲကောင်းကောင်းတူးဆွရှာဖွေလေသည်။ ကျွန်တော်သည် မျက်စိ ရှေ့မှာ မြင်နေရသော အရာအားလုံးကို တကယ်မဟုတ်သလို လွင့်မျောစွာ ခံစားရ၏ ။ အိပ်မက်ဆိုးတစ်ခု မက်နေရသလို။ ခဏကြာလျှင်ပဲ တုန်လှုပ် မှု အားလုံး ပျောက်ကွယ်ပြီးဆုံးသွားပြီး စိတ်ချမ်းမြေ့ရသည့် တကယ့်ဘဝ ဆီသို့ ပြန်ရတော့မလို။

သို့သော် ...ဒါ အိပ်မက်မဟုတ်ခဲ့။ ထို့ကြောင့် စက္ကန့်တိုင်း စက္ကန့်တိုင်း သည် နာကျင်နင့်သီးဖွယ်ရာ တကယ့်ဘဝ အစစ်တွေ ဖြစ်နေခဲ့သည်။

'emocen:...'

ဦးဖီရမ်၏ အသံမှာ တိုးတိမ်စွာ အက်ကွဲနေ၏။

ကျွန်တော် အဆင်သင့်ဖြစ်ပြီလား။

ကျွန်တော် ယောက်ျားပါ။ အရွယ်ရောက်ပြီးသော လူကြီးတစ်ယောက် ပါ။ ကျွန်တော် ခံနိုင်ရည်ရှိပါသည်။ ဦးဖီရမ် တူးနေရာသို့ ကျွန်တော်လှမ်း ကြည့်လိုက်၏။

ကျွန်တော့်ဝမ်းဗိုက်ထဲမှာ ဟာလာဟင်းလင်းဖြစ်ပြီး ရင်ညွှန့်ဆီမှာ စိမ့် ခနဲ့ အေးစက်ထုံကျင်သွားခဲ့သည်။ ဖေဖေ…။

လူတစ်ယောက်၏ ကိုယ်ခန္ဓာအောက်ပိုင်း ခြေအစုံ။

ကျွန်တော့် မျက်လုံးတွေ ပြာဝေကာ မိုက်ခနဲ မူးဝေသွား၏ ။

ဒါ ဖေဖေ့ခြေထောက်တွေ မဟုတ်ပါဘူး။

ကျွန်တော်သည် တဒိုင်းဒိုင်း ကြမ်းတမ်းစွာ ထုနှက်နေသော နှလုံးဖြင့် ထိုခြေထောက်၏ ခြေရင်းမှာ ဒူးထောက်ထိုင်လိုက်သည်။ ထို့နောက် ဘာ မှ စဉ်းစားတွေးတောချိန်မရမီ ကျွန်တော့်လက်ထဲမှ ရေခဲပုဆိန်ဖြင့် ထိုကိုယ် ခန္ဓာ ဘေးပတ်လည်က ရေခဲများကို တူးဆွ ဖယ်ထုတ်နေမိသည်။

'ကောင်လေး…မလောနဲ့၊ စိတ်ကို ထိန်း…နံ ရံပြိုကျသွားလိမ့်မယ်' ကျွန်တော့်တစ်ကိုယ်လုံး ထုံကျင်အေးစက်နေပြီး ကျွန်တော့်ပါးပြင်တွေ မှာသာ အနည်းငယ် နွေးနေသည်မှာ အဆက်မပြတ် စီးကျနေသော မျက်ရည် ပူများကြောင့် ဖြစ်သည်။

വ്വിഃമാറേ

156

ဂူူး

ကြယ်စင်တံတား ကမ်းပါးနှင်းဖြူ

155

ခဏအကြာတွင် ကျွန်တော်အမှန်တရားကို ရင်ဆိုင်ဖို့ အဆင်သင့် မဖြစ် မီမှာပင် ရင်ဆိုင်လိုက်ရတော့သည်။

ရေခဲတောင်ကြား နံရံကို မှီလျက် ထိုင်နေသူသည်... ကျွန်တော့်ဖေဖေ ဖြစ်သည်။

·6060...'

အကျယ်ကြီး အော်ခေါ်မိသည်ဟု ထင်သော်လည်း တကယ်တမ်းတော့ ကျွန်တော့်အသံက တိမ်တိမ်အက်အက်လေးသာ ထွက်သွားပါသည်။

ဒါ...တကယ်ပဲ ကျွန်တော့် ဖေဖေ။

ဂျာကင်အင်္ကြီနေဗီအပြာနှင့် ဘောင်းဘီအနက်ရောင်နှင့်...လွန်ခဲ့သော ခြောက်နှစ်တုန်းက ကျွန်တော့်ဖေဖေပဲ ဖြစ်သည်။ ရေခဲတွေနှင့် ဖုံးလွှမ်းနေခဲ့ သောကြောင့် ဖေဖေ့ဆံပင်နှင့် အဝတ်အစားများမှာ မာကျောအေးခဲနေခဲ့ သည်။ ဖေဖေ့ခေါင်းမှာ ဖိုက်ဘာဦးထုပ် ဆောင်းမထားပါ။ ကျွန်တော် ဖေဖေ့ပါးပြင်ကို လက်ဖြင့် မရဲတရဲ ထိတို့ကြည့်မိ၏။

မေမေ...။ ကျွန်တော်တို့ နှစ်ယောက်ကို ဖေဖေ ပုန်းရှောင်နေခဲ့တာ မဟုတ်ဘူး၊ ကျွန်တော်တို့ဆီကို ပြန်မလာချင်လို့ ဇာတ်မြှုပ်နေခဲ့တာ မဟုတ် ဘူး၊ ကျွန်တော်တို့ဆီကို ပြန်လာချင်စိတ်နဲ့ ခွန်အားရှိသမျှ စိတ်အားတင်း ပြီး တတ်နိုင်သမျှ အသက်ရှင်နိုင်အောင် ကြိုးစားခဲ့တဲ့ ဖေဖေပါ ။ ကျွန်တော် ဖေဖေ့ကို အိမ်ပြန်ခေါ်ခဲ့ချင်လိုက်တာ မေမေ။

ဖေဖေ့အနီးတွင် ကျောပိုးအိတ်ကို တွေ့ရသည်။

ကျောမှာ ပိုးထားခြင်းမဟုတ်ဘဲ ချထားခဲ့သည်ဖြစ်သောကြောင့် ဖေဖေ ချောက်ထဲကျကျချင်း သေဆုံးခဲ့တာ မဟုတ်ဟု ကျွန်တော်သိလိုက်ပါသည်။ ထိုအသိဖြင့် နှလုံးဆီမှာ စူးစူးရရ နာကျင်သွားတော့သည်။

ဖေဖေ့လက်မှာ လက်ပတ်နာရီ ပတ်လျက်သား။ ဘယ်ဘက် လက် သူကြွယ်တွင် စိန်လက်စွပ်ကလေး ဝတ်ဆင်လျက်သားဖြစ်သည်။ ကျွန် တော် ဖေဖေ့လက်ကို မဝံ့မရဲဆုပ်ကိုင်လျက် ခေါင်းစိုက်ကာ ညွှတ်ခွေသွား ၏။

'မင်းအဖေ ဘာဝေဒနာမှ ခံစားရမှာမဟုတ်ပါဘူး' ကျွန်တော့်ပခုံးကို ဦးဖီရမ်က အသာဆုပ်ညှစ်လိုက်သည်။ 'ကျွန်တော်သိပါတယ်'

ထိုအခိုက် အပေါ် ဘက်မှ အော်သံသဲ့သဲ့လေးတစ်ခုကို ကြားရသည်။ ဖုန်ဒီးရမ်၏ အသံ ဖြစ်လိမ့်မည်။ သို့သော် ဝေးလွန်းသဖြင့် လေတိုးသံနှင့် ရောနေပြီး ဘာကိုမှ မကြားရသလို ရှိသည်။

'အဖုန်...ဒီးရမ်'

ဦးဖီရမ်က ကြိုးကို လှုပ်၍ ဆွဲသည်။ အပေါ်မှ တင်းတင်းပြန်ဆွဲသည်။

'ကောင်လေး…တက်ခဲ့တော့လို့ ခေါ် နေပြီ'

တကယ်တော့ ရာသီဥတုသည် မနက်တည်းက မျက်နှာသာ မပေးခဲ့။ အချိန်အခါမဟုတ် နှင်းသီး မိုးသီးတွေ ကျနေခဲ့သဖြင့် ကျွန်တော်တို့ တစ် မနက်လုံး စောင့်ခဲ့ရသည်။

'ဒီကင်မရာနဲ့ အိတ်ကို ငါ သယ်ခဲ့မယ်၊ မင်း အရင်တက်နှင့်'

'မဟုတ်ဘူး၊ ကျွန်တော့်အဖေကို အပေါ် သယ်မှာ'

ကျွန်တော် ခါးခါးသီးသီးငြင်းမိ၏။

'သယ်မှာပါ၊ ဒါပေမဲ့ ငါတို့ အရင်တက်မယ်လေ၊ သူ့ကို နောက်ဆုံး မှ ကြီးနဲ့ ဆွဲယူမယ်'

်မဖြစ်ဘူး၊ ကျွန်တော် နောက်ဆုံးမှ တက်မယ်၊ ဖေဖေ့ကို အရင်ဆွဲတင် ဦးဖီရမ်က ကျွန်တော့်ပခုံးအား ဆုပ်ညှစ်ပြီး လေသံအေးအေးဖြင့် ဖျောင်းဖျသည်။

င်ါ့စကားကို မင်းနားထောင်ပါ၊ မင်းအရင်တက်၊ ပြီးရင် ငါ တက်မယ်၊ ပြီးရင် မင်းအဖေကို တို့သုံးယောက် ဝိုင်းပြီးဆွဲ တင်မယ်၊ နှင်းတောင် ပြို တော့မယ်၊ အသံတွေကို နားထောင်

ကျွန်တော် ဘာသံမှ မကြားရပါ။

'ကောင်လေး...အသက်သေပြီးသား လူထက် အသက်ရှင်နေတဲ့လူက ပိုအရေးကြီးတယ်၊ ငါ့ထက်ပိုပြီး မင်းက ပိုအရေးကြီးတယ်၊ သွားတော့' အပေါ် ဘက်မှ အော်သံသဲ့သဲ့ ကြားပြန်သည်။ ဦးဖီရမ်က လှမ်းအော် ၏။ ဟေး...ဟူသော အသံသည် လိုဏ်နံရံတွေကို ပဲ့တင်ထပ်သွားသည်။ 'ဦး... သူ စိတ်ပူနေပြီ၊ ဦး အရင်တက်သွား၊ ကျွန်တော် နောက်က လိုက် ခဲ့မယ်၊ မြန်မြန်သွား...ဦး'

വ്വിഃമാറേ

വിി:മാറേ

'အေး…ငါတို့ မင်းအဖေကို ကြိုးချည်ရဦးမယ်' ဦးဖီရမ်သည် သူ့ခါးတွင် ပတ်ထားသော Harness သိုင်းကြိုးကိုဖြုတ် လိုက်ပြီး ဖေဖေ့ခါးတွင် ချည်ပေးဖို့ ပြင်သည်။

'ဦး…ဘာလုပ်တာလဲ'

'ငါက ကြိုးကွင်း မလိုဘူး'

ဟာ...မဟုတ်တာ။

'မဟုတ်သေးဘူး၊ ဖေဖေ့ခါးကို ဒီကြိုးနဲ့ ချည်လို့ ရပါတယ်' ကျွန်တော် ကမန်းကတန်း တားမြစ်လိုက်ပါသည်။

်ဦး... ဦး ပြောသလိုပဲလေ ဖေဖေက သေပြီးနေပြီ၊ ဦး ပြုတ်ကျလို့ မဖြစ် ဘူး၊ ဒီခါးသိုင်းကြိုးကို ဦးပဲ သုံးရမယ်'

ထို့နောက် ကျွန်တော်ကိုယ်တိုင်ပင် ဦးဖီရမ်၏ ခါးသိုင်းကြိုးချိတ် သံ ကွင်းကို တောင်တက်ကြိုး၌ ပြန်တွယ်ပေးလိုက်ပါသည်။ တောင်တက်ကြိုး ၏ အဆုံးပိုင်းကိုတော့ ဖေဖေ့ခါးတွင် ချည်ပေးလိုက်သည်။ ချောက်ကမ်း ပါး နံရံမှာ မညီမညာ စောင်းရွဲ့နေသဖြင့် တင်ယူရတာ ခက်လိမ့်မည်ဟု ကျွန်တော် သိပါသည်။ သည်ကနေ့ တင်မရလျှင် နောက်တစ်နေ့ တစ် ခေါက် ထပ်ဆင်းရဦးမည်။ သည်နေ့ တင်လို့ ရမရ မကြာခင် သိရတော့

ဦးဖီရမ်က ဖေဖေ့ကျောပိုးအိတ်နှင့် ကင်မရာကို လွယ်ပြီး ရှေ့က တက် နှင့်သည်။ ပုံမှန်ရာသီဥတုဆိုလျှင် ကျွန်တော်က ဦးဖီရမ်အပေါ် သို့ ရောက် မှ လိုက်တက်ရမည်။ သို့သော် အရေးပေါ် အခြေအနေဖြစ်၍ သူ့နောက်မှာ ဆယ်ပေလောက် ခွာလျက် ကျွန်တော် တက်လိုက်ရပါသည်။ ဂျူးမား ကြိုး တက်ကွင်း လက်ကိုင်ကို လက်ခုပ်တစ်ဖောင်အမြင့်ထိ လျှောယူသွားလိုက်၊ ခြေနင်းကြိုးကွင်းကို ဖိနင်းပြီး တက်လိုက်နှင့် တစ်ပေပြီး တစ်ပေ နှေးကွေး စွာ တက်နေရသော အတွေ့ အကြံသည် သာမန်အချိန်တွင် ကြာလွန်းလှ သည် မဟုတ်။ သို့သော် တောင်ပြိုမည့်အရိပ်အယောင် ရှိနေသည့် ယခုလို အရေးပေါ် အချိန်တွင် ဘယ်လိုမှ အားမရနိုင်စရာ တုန်လှုပ်စရာဖြစ်သည်။ တောင်တက်ကြိုးသည် ကျွန်တော်တို့နှစ်ယောက်၏ ခန္ဓာကိုယ်ကို ကောင်းကောင်းခံနိုင်မှန်း ကျွန်တော် သိ၏။ သို့သော် ကျွန်တော် စိတ်မချ နိုင်သည့် အချက်တွေ ရှိသည်။ တောင်တက်ကြိုးနှင့် ပလတ်စတစ်ကြိုး ဆက် ထားသည့် ဆက်ထုံး၏ ခိုင်မြဲမှုကို စိတ်မချ။ ထို့ပြင် ပလတ်စတစ်ကြိုး၏ ပွန်းတိုက်မှု၊ ကြွပ်ဆတ်မှုကို စိတ်မချ။ ကျောက်အစွန်း၏ ခိုင်ခံ့မှုကို စိတ် ချရသော်လည်း ရေခဲပြင်ပေါ် က ဝက်အူသံချောင်း နှစ်ဝင်နေသည့် နှင်းထု အထူကို စိတ်မချ။ ကြိုးများ၏ ခရီးတစ်လျှောက်တွင် ကျောက်စွန်းကျောက် သား တစ်ခုခုနှင့် ပွတ်တိုက်ပြီး ကြိုးပွန်းခဲ့လျှင်ရော။ ကျွန်တော် မျက်စိ စုံ မှိတ်ထားလိုက်ရသည်။ သူတို့ ခဏခဏပြောသလို ဘုရားသခင်အလိုတော် အရပါပဲ။

ချောက်နံရံတစ်ဝက်တွင် အပေါ်မှ ဖုန်ဒီးရမ်၏ အသံကို နည်းနည်း ကျယ်ကျယ်ကြားရသည်။

ရဝမ်လို အော်နေသောအသံလား၊ မြန်မာလို အော်နေသောအသံလား ကျွန်တော်မသိပါ။ ဦးဖီရမ် အပေါ် ရောက်သွားပြီ။ ကျွန်တော် သိလိုက် သည်။ အကြောင်းမှာ ကျွန်တော်တက်နေသော ကြိုးသည် သူ့အလို အလျောက်ပင် အပေါ်သို့ မြင့်၍ မြင့်၍ တက်သွားသည်ကို ခံစားလိုက်ရ သောကြောင့် ဖြစ်သည်။ ဦးဖီရမ်နှင့် ဖုန်ဒီးရမ်တို့နှစ်ယောက် ပေါင်း၍ ဆွဲ နေပြီ။

ကျွန်တော် အားတက်သွား၏ ။ ကျွန်တော် အောက်သို့ တစ်ချက်ငုံ့ကြည့် လိုက်သည်။ ရေခဲချောက်၏ နက်ရှိုင်းသော အမှောင်ထုသည် ဝေး၍ ဝေး၍ ကျန်ခဲ့သည်။ အသက်ရူရသည့် လေက ပို၍ လတ်ဆတ်လာသည်။

ထိုခဏ၌ ကျွန်တော့်ကို အောက်မှ တုန့်ခနဲ ဆွဲချလိုက်သလိုပင် တော် တော် တင်းသော ဆွဲအားကို ခါးကြိုးမှာ ခံစားလိုက်ရ၏ ။ ကျွန်တော် လန့် သွားသည်။ ငုံ့ကြည့်လိုက်တော့ ဘာမှမမြင်ရ။

ကျွန်တော်သတိရသွားသည်။ ကြိုးအဆုံးရှိ ဖေဖေ့ကိုယ်ခန္ဓာသည် ကျွန် တော့်နောက်မှာ ပါလာခဲ့ပြီ။ သူတို့ သားအဖသည် နှစ်ယောက်စာ အလေး ကို ဆွဲတင်နေရပြီ။ တစ်နည်းအားဖြင့် ရေခဲချောက် နှုတ်ခမ်းအစွန်းနှင့် တောင်တက်ကြိုး၏ ပွတ်တိုက်မှုမှာ ပို၍ ပြင်းထန်လာနေတော့မည်။

တစ်ချိန်တွင် ခါးဆီမှ တောင်တက်ကြိုး၏ တင်းအားသည် လိုသည် ထက် ပို၍ ဆွဲဆန့်သွားသည်ကို ခံစားလိုက်ရ၏။ တစ်ခုခုနှင့် ငြိနေပြီ။ 'မဆွဲနဲ့ ... မဆွဲနဲ့ ၊ အောက်မှာ ငြိနေတယ်'

သူတို့ သဘောပေါက်လား မပေါက်လား မသိ။ ကြိုးကိုတော့ အပေါ် မှ ဆွဲနေတုန်းဟု ခံစားရသည်။ ကံဆိုးချင်တော့ ကျွန်တော့်အထက် သုံးပေ ခန့်အကွာ ရေခဲနံရံပြင်၌ အစွန်းတစ်ခု ရှိနေသည်။ ကြိုးက ထိုရေခဲပြင်စွန်း ၌ ပွတ်တိုက်နေသည်။ အပေါ်က ဆွဲလေ ငြိပြီး ပွန်းလေ ဖြစ်တော့မည်။

'ဒီးရမ်... ...'

ကျွန်တော် အသံကုန် ဟစ်အော်လိုက်၏။

'မဆွဲနဲ့...'

ဖုန်ဒီးရမ် ကြားသွားပါသည်။ ဆွဲ ငင်မှု ရပ်သွားသည်။

'မြန်မြန်... မြန်မြန်...'

ဖုန်ဒီးရမ်၏ အော်သံ။ ထိုခဏမှာပင် အထက်တစ်နေရာရာဆီမှ မိုးခြိမ်း သံများ ဆက်တိုက်ကြားလိုက်ရ၏ ။ ကျွန်တော် ခြေနှင့်တွန်းကန်ထားသော ရေခဲနံရံမှာ တုန်ခါမှုတစ်ခုကို ခံစားလိုက်ရသည်။ ထို့နောက် ကြိုးနှင့် တိုက် နေသော ချောက်နှုတ်ခမ်းဝဆီမှ နှင်းစိုင် နှင်းခဲအချို့ ပြုတ်ကျလာသည်။ တစ် ခုက ကျွန်တော့်ခေါင်းပေါ် တည့်တည့် လာထိမှန်၏ ။ ဦးထုပ်ကြောင့် ခေါင်း ကို မထိခိုက်သော်လည်း ဓာတ်မီးပေါ် တည့်တည့် ထိမှန်ပုံရ၏ ။ ဦးထုပ်နှင့် တွဲထားသော မီး ငြိမ်းသွားသည်။ တစ်လောကလုံး ပိုမှောင်သွားသည်။

အောက်မှာ ဖေဖေ့ကိုယ်ခန္ဓာ ဘာနှင့် ငြိနေမှန်း မသိ။ ကျွန်တော့်ခါးက ဟားနက်စ်သိုင်းကြိုး၏ ချိတ်သံကွင်း၌ တောင်တက်ကြိုးကို တစ်ပတ်လိမ် လျှိုသွင်းထားမိသဖြင့် လျှောခနဲ လွယ်လွယ်ကူကူ ရွေ့မသွားသည်ကို ကျွန် တော်စိတ်မရှည်နိုင်တော့ပါ။ ခါးက ချိတ်သံကွင်းကို ဖြုတ်ဖွင့်ပြီး တောင် တက်ကြိုး တစ်ပတ်လိမ်ထားတာကို လျှော့ပစ်ရလျှင် ကောင်းမလား။ အဲလို သာဆိုလျှင် ချိတ်သံကွင်းသည် ချောင်ချောင်ချိချိဖြင့် ကျွန်တော်တက်တိုင်း လွတ်လပ်စွာ ပါလာလိမ့်မည်။ သို့သော် အဲသည်လို လှုပ်ရှားနိုင်ဖို့ ဆိုလျှင် ကျွန်တော် လက်တစ်ဖက်တည်းနှင့် ဂျူးမားလက်ကိုင်ကွင်းကို ခပ်ကြာကြာ ခိုဆွဲထားပြီး တခြားလက်နှင့် ချိတ်သံကွင်းမှာ လိမ်ထားသည့် တောင်တက် ကြိုးကို ပြန်ဖြည်ရမည်။

ကျွန်တော်ကြိုးစားကြည့်၏ ။ မရ။ ကျွန်တော့်ကိုယ်ခန္ဓာက လိမ်လိမ်

သွားသည်။ စိတ်စောနေသောကြောင့် ဖြစ်သည်။ အပေါ် က ချောက်နှုတ်ခမ်း ဆီမှာ ကြိုးပွတ်တိုက်သံ တကိုကိုကို ကြားနေ ရ၏ ။ ကျွန်တော့် ကျောထဲက စိမ့်လာသည်။

'ကြိုးကို နေရာရွှေ့ပေးပါ၊ နေရာရွှေ့ပေးပါ'

ချောက်နှုတ်ခမ်းဝ နှင့် ကျွန်တော် ဆယ်ပေ ဆယ့်ငါးပေပဲ ကွာတော့ သည်။ ကျွန်တော့်အသံကို ဖုန်ဒီးရမ်တို့ ကြားနိုင်ပါသည်။ တောင်တက်ကြိုး ကို အပေါ်မှ နေရာရွှေ့ပေးရန် ကြိုးစားသည်။ မအောင်မြင်ပါ။ ကိုယ်ခန္ဓာ အလေးချိန် နှစ်ခုပေါင်း၏ ဆွဲအား တင်းအားသည် မနည်းလှပါ။ထိုအလေး ချိန် နှစ်မျိုးထက် ပိုနေသည်က အောက်မှာ စွန်းထွက်နေသောအရာနှင့် ငြိပြီး ထိုအရာက ဆွဲထားသော ဆွဲအား ဖြစ်သည်။

ကျွန်တော့်ဘဝတွင် သည်လောက် အားမလိုအားမရ စိတ်ပူပန်ရသည့် ကာလ မကြုံဖူးခဲ့။အပေါ် ကို မရောက်နိုင်တော့ဘူးဟု ထင်လာသည်။ ချိတ် သံကွင်းသည် နေရာမရွေ့တော့ဘဲ တစ်နေရာတည်းမှာ တစ်နေသည်ဟု ခံ စားရသည်။ အေးခဲထုံကျင်နေသော ရေခဲငွေ့တွေအကြား၌ ကျွန်တော့်နဖူး မှာ ချွေးသီးချွေးပေါက်တွေ ကျလာနေသည်။ ချွေးစက်တစ်စက်က ဘယ် ဘက် မျက်စိထဲ ဝင်သွား၏။

'ဥက္ကာ... မြန်မြန်တက်'

ကျွန်တော် လှမ်းအော်ဖို့ ခွန်အားမရှိတော့ပါ။ သူ မမြင်နိုင်မှန်း သိပါ လျက် ခေါင်းသာညိတ်လိုက်မိ၏။

မေမေ…။ ကျွန်တော် မေမေ့ဆီပြန်ရောက်မှ ဖြစ်မယ်။ ကျွန်တော်ပြန် မရောက်လျှင် မေမေ နှလုံးသားတွေ ကြေကွဲရလိမ့်မည်။

ကျွန်တော့်လက်တွေ တဆတ်ဆတ်တုန်ယင်လာသည်။ ခါးဆီတွင် ရေခဲ ပုဆိန် ချိတ်ထားသော်လည်း ကြိုးများ မတော်တဆ ပြတ်သွားခဲ့လျှင်၊ သို့ မဟုတ် ပြတ်တော့မည်ဟု ထောင်းခနဲ အသံကြားလိုက်ရလျှင် ထိုပုဆိန်ကို အချိန်မီ ရေခဲချောက် တောင်နံရံထဲ လွှဲခုတ်စိုက်လိုက်နိုင်ပါ့မလား။ ကျွန် တော် အသက်ပြင်းပြင်းပင် မရှူရဲတော့ပါ။

'ရောက်တော့မယ်...ရောက်တော့မယ်၊ နည်းနည်း အားစိုက်လိုက်'

J9J

ကြယ်စင်တံတား ကမ်းပါးနှင်းဖြူ

J92

ဖုန်ဒီးရမ်၏ အသံရှိရာကို မှန်းဆ၍သာ တက်လာရသည် ကျွန်တော့် မျက်စိတွေ ပြာနေခဲ့ပြီ။

နောက်ဆုံးတွင် ကျွန်တော့်လက်ကောက်ဝတ်ကို အခြား လက်နှစ်ဖက် က ဆွဲဆုပ်ကိုင်လိုက်သည်ကို ခံစားလိုက်ရ၏ ။ နွေးထွေးသော လက်တစ်စုံ ဖြစ်သည်။

ကျွန်တော့်တစ်သက်မှာ သည်လောက်စိတ်သက်သာရာရသည့် တစ် ခဏ မရှိခဲ့ဖူးပါ။

ကျွန်တော်သည် မြောက်ခနဲ ပေါ့ပါးစွာပင် ချောက်နှုတ်ခမ်းအပေါ် ရေခဲ ပြင်ဆီ ကျောအပ်မိသွားခဲ့သည်။ ကျွန်တော် မျက်စိတွေ ပြာဝေနေသဖြင့် ဘာကိုမှ မမြင်ရ။ သို့သော် အသံတွေကိုတော့ ကြားနေရသည်။ ကျောက် တုံးတွေ တစ်နေရာရာမှ ပြိုဆင်းလိမ့်ကျလာနေသည့် အသံမျိုး၊ မိုးချုန်းသလို အသံအက်အက်ကွဲကွဲ။

'ပြေးကြစို့ ... ရေခဲပြိုနေပြီ'

ဖုန်ဒီးရမ်က ပြောရင်း ကျွန်တော့်ကို ဆွဲ ထူ၏ ။ ဦးနှောက်တွေ ကျပ်ခဲ နေသဖြင့် ဦးထုပ်ကို ကျွန်တော် သွေးရူးသွေးတန်း ဆွဲချွတ်လိုက်၏ ။ အပြင်း အထန် အသက်ရှိုက်ရှူနေရသည်။ အမြင်အာရုံတွေ အနည်းငယ် ကြည်လင် လာသည်။ ဖုန်ဒီးရမ်၏ အဝါရောင် Helmet ဦးထုပ်ကိုတော့ မြင်ရပြီ။ ဖုန်ဒီးရမ်၏ မျက်နှာကိုတော့ သဲသဲကွဲကွဲမမြင်ရသေး။ ဖုန်ဒီးရမ်က ကျွန် တော့်ခါးက ချိတ်သံကွင်းကို ဖြုတ်ပေးနေသည်။ တုန်ခါသံတစ်ခုကို ကြား လိုက်ရသည်။ ကျွန်တော် လူးလဲထထိုင်လိုက်၏ ။ ကျွန်တော်တို့ ခပ်ဝေးဝေး မှာ တံစက်မြိတ်လို ချွန်ပြီးမိုးနေသော ရေခဲတောင်စွန်းတစ်ခု...။ မျက်စိ အောက်မှာပင် ထိုအစွန်းသည် ပြိုကျသွားသည်။

'ကြိုးကို လက်နဲ့ ထိန်းပြီး ပြေးနော်…ငါ့ နောက်ကနေ လိုက်ခဲ့၊ မြန်မြန် သူ စတင် ပြေးသည်။

သို့သော် ဖေဖေ ...။ ဖေဖေ တွဲလောင်းကြီး ကျန်နေခဲ့သေးသည်။ ဖေဖေ့ ကို ဆွဲတင်ရဦးမည်။

ကျွန်တော် ဝမ်းလျားမှောက်လိုက်သည်။

ဖေဖေ့ကိုယ်ခန္ဓာကို ဘာနှင့်ငြံနေသလဲမသိသော်လည်း ကျွန်တော်တစ် ယောက်တည်း ဆွဲတင်ဖို့တော့ မနိုင်လောက်ဘူး ထင်သည်။ 'ဒီးရမ်...'

ကျွန်တော် ကြိုးကို ဝမ်းလျားမှောက်လျက် ဆွဲရင်း နောက်ဘက် လှည့် ကြည့်ပြီး ခေါ် မိ၏ ။ ထိုခဏ၌ ကျွန်တော့်ဝမ်းဗိုက်အောက်က ရေခဲပြင်သည် သိမ့်ခနဲ့ တုန်သွားသည်။

'ഗു... ...'

ခပ်လှမ်းလှမ်းမှ ဖုန်ဒီးရမ်အသံ။

တဝုန်းဝုန်း ဆူညံစွာ လေတိုးသည့်အသံ၊ နှင်းတုံးနှင်းခဲတွေ စီးကျပြိုဆင်း လာသည့်အသံ... ၎င်းတို့သည် ကျွန်တော်နှင့် ဝေးသောအရပ်မှာ ရှိနေသည်။ တောင်ပြိုသည့် ရေခဲများ ကျွန်တော့်ဆီသို့ ရောက်မလာသေးခင်မှာ ဖေဖေ့ ကို အပေါ်သို့ ဆွဲတင်နိုင်ပါ့မလား။ ကျွန်တော်တို့သည် ကျောက်အစွန်း တစ်ခု၏ ဘေးမှာ ရှိနေသည် မှန်သော်လည်း တောင်ပြိုဆင်းရာလမ်းကြောင်း ပေါ် မှာ ရောက်ချင်ရောက်နေနိုင်သည်။ ကျွန်တော် ဘာလုပ်ရမလဲ။ ဖေဖေ့ ကို ထားခဲ့ပြီး ထွက်ပြေးရမလား။

'ဥက္ကာ...'

ကျွန်တော့်အနီးသို့ ဖုန်ဒီးရမ်ရောက်လာ၏။

'ဒီးရမ်...ကျွန်တော် မနိုင်ဘူး'

'မင်း…ရူးနေသလား၊ တောင်ပြိုနေပြီ၊ ထစမ်း'

သူ ကျွန်တော့်အား ဇွတ်အတင်းဆွဲထူ၏။

'အောက်မှာ တစ်ခုခု...'

'ဟာ...ဒီကောင်'

ကျွန်တော့်လက်မှ ကြိုးလွတ်သွားသည်။ သူ အတင်းဆွဲဖြည်လိုက်သော

ကြောင့် ဖြစ်သည်။

'ခင်ဗျား ဘာလုပ်တာလဲ'

ကျွန်တော်မတ်တတ်ရပ်မိသောအခါ ကျွန်တော့်ဒူးတွေ တုန်ယင်နေဆဲ

ဖြစ်ကြောင်း သတိထားမိသွား၏။

'မင်းအဘတွေ လာကုန်ပြီ

വി!യാറേ

ကြယ်စင်တံတား ကမ်းပါးနှင်းဖြူ

J99

'ശേശേന്റി...'

J99

'လူသေကောင်က ဘာမှ မဖြစ်ဘူး၊ မင်းပါ မသာဖြစ်သွားမယ်' ကျွန်တော့်ကို သူချုပ်ကိုင်လိုက်၏ ။ ကျွန်တော် ဒေါသတကြီး ရုန်းထွက် လိုက်သည်။ ထိုခဏ၌ ကျွန်တော့်မေးစေ့အား တစ်ခုခု ခပ်ပြင်းပြင်း ထိုး နှက်လိုက်သည်။ ဖုန်ဒီးရမ်၏ လက်သီးဖြစ်သည်။ ကျွန်တော့်မေးရိုးတစ်ခု လုံး ကျင်ခနဲ နာသွား၏ ။ နာကျင်မှုသည် ကျွန်တော်၏ သွေးရူးသွေးတန်း တုန်လုပ်မှုကို ထိန်းချုပ်မပေးနိုင်ခဲ့ပါ။

'ငါ့အဖေ မပါဘဲ ငါ မပြန်ဘူးကွ'

ကျွန်တော်တုန်ခိုက်စွာ အော်မိသည်။ ထို့နောက် ဖုန်ဒီးရမ်၏ မျက်နှာဆီ သို့ မှန်းဆပြီး လက်သီးဖြင့်ထိုးလိုက်၏။ ကျွန်တော့်လက်သီးက ဘာနှင့် မျှ မထိဘဲ လေကိုသာ ထိမိသည်။ ကျွန်တော့်လက်သီးက ဘာကိုမှ မထိသော် လည်း ကျွန်တော့်ခေါင်းမှာတော့ အရှိန်ပြင်းစွာ ရိုက်နှက်ခံလိုက်ရသည်။ အုန်းခနဲ အသံတစ်ခုနှင့်အတူ ကျွန်တော့်မျက်စိအစုံမှာ ဝင်းခနဲ တောက်သွား ၏။ ဂျိုစောင်းဆီမှ အသည်းခိုက်အောင် နာကျင်သော ဝေဒနာဖြင့် ကျွန်တော် ခွေခနဲ လဲကျသွားပါသည်။

အမှောင်ထုက ကျွန်တော့်ကို ရုတ်တရက်ဖုံးကွယ်လွှမ်းမိုးမသွားခင် နောက်ဆုံးသိလိုက်ရသည့်ခံစားချက်မှာကျွန်တော့်တစ်ကိုယ်လုံး မြောက်ခနဲ လွှင့်သွားခြင်းပင် ဖြစ်သည်။

\*

ကိုယ်ခန္ဓာကို တစ်ခုခုက ဆွဲလှုပ်နေသလို သိမ့်သိမ့်ခါလျက် ရှိသော ခံစားချက်ကို ပထမဦးဆုံးသိလိုက်သည်။

ကျွန်တော့်ခေါင်းတစ်ခုလုံး နာကျင်နေသည်က ဒုတိယခံစားချက် ဖြစ် သည်။

ကြောက်ရုံ့တုန်လှုပ်မှုက တတိယ ခံစားချက်ဖြစ်သည်။ ကျွန်တော် ဘယ်ရောက်ပြီး ဘာဖြစ်နေသလဲ။

ကျွန်တော် မျက်လုံးဖွင့်ကြည့်လိုက်သောအခါ ကျွန်တော့်မြင်ကွင်းမှာ အပြည့်မဟုတ်။ တစ်စုံတစ်ခုက ဖုံးထားသည်။သို့သော် တစ်ဝက်တစ်ပျက် မြင်ကွင်းဖြင့်ပင် ကျွန်တော်သည် မြေပြင်ပေါ် မှာ ရှိနေခြင်းမဟုတ်ဘဲ လေ ထဲမှာ ရှိနေခြင်းဖြစ်ကြောင်း သိသွားသည်။ ကျွန်တော့်မြင်ကွင်းကို ဖုံးထား သည့် အရာမှာ ကျွန်တော့်မျက်လုံးအထက်မှ ယိုစီးကျနေသော အရည် ပျစ်ပျစ်တစ်ခု...။ သွေးတွေ ဖြစ်လိမ့်မည်။ ကျွန်တော် မြေပြင်ပေါ် မှာ ရှိ မနေတာကတော့... ... ကျွန်တော့်ကိုယ်ခန္ဓာသည် တစ်စုံတစ်ခု အပေါ် မှာ မှောက်လျက်ရှိနေခြင်းကြောင့် ဖြစ်လိမ့်မည်။

ကျွန်တော်မြင်းပေါ်မှာလား၊ သို့မဟုတ်...။

ဘေးမှာ ဖြူဖွေးသော နှင်းနှင့် မည်းနက်သော ကျောက်တုံး ကျောက်ခဲ များကို လှုပ်လှုပ်ခတ်ခတ်မြင်နေရသည်။ နှင်းတောင်... နှင်းလွင်ပြင်... ရေခဲတောင်ကြား...။ ကျွန်တော် ခါကာဘိုရာဇီမှာ ရောက်နေခဲ့တာပဲ။

ဤဒေသမှာ မြင်းမရှိ။ သေချာသည်။

ကျွန်တော်မြင်းပေါ်မှာမဟုတ်။ ဒါဖြင့်...။

ကျွန်တော့်ကိုယ်ခန္ဓာသည် တစ်စုံတစ်ယောက်၏ ပခုံးပေါ်မှာ ဇောက် ထိုး ပါလာခြင်းဖြစ်သည်ဟု ကျွန်တော်သဘောပေါက်သွား၏ ။ ထိုခဏ မှာပင် ကျွန်တော့်ကိုယ်ခန္ဓာသည် တစ်ပတ်လည်လျက် နှင်းပြင်ပေါ်သို့ ကျ သွားသည်။ ပြင်းထန်မောဟိုက်စွာ အသက်ရှူသံ…။ ဖုန်ဒီးရမ်…။ သူကျွန် တော့်အနီးမှာ ပက်လက်လှဲချလိုက်တာကို သိလိုက်၏ ။ ထို့နောက် ကျွန် တော့် အဖြစ်အပျက်ကို သတိရသွားပါသည်။

ရေခဲတောင်ပြိုခြင်း...အက်ကွဲသံလို၊ မိုးချုန်းသံလို ကြောက်မက်ဖွယ် အသံများ...။ တောင်တက်ကြိုးနှင့် ကျွန်တော်...။ ရေခဲချောက်ထဲမှာ တစ်ခုခုနှင့် ငြိနေသော... ...

6060...II

ကျွန်တော် လူးလဲထထိုင်လိုက်သည်။

ကျွန်တော့်မျက်လုံးဆီမှ သွေးစ များ ချွေးများကို ပခုံးဖြင့် ပွတ်သပ် လိုက်၏ ။

ကျွန်တော့်အနားတွင် ဖုန်ဒီးရမ် ပက်လက်လှဲနေပြီး ဦးဖီရမ်က ကျောက် တောင် နံရံတစ်ခုကို မှီလျက် မျက်စိမိုတ်ထားသည်။

ကျွန်တော့်ကို ဖုန်ဒီးရမ် ထမ်းပြေးလာခဲ့ခြင်း ဖြစ်သည်ဟု ကျွန်တော်

വിിഃമാറേ

വ്വി:മാറേ

J¢@

သဘောပေါက်သွား၏ ။ ကျွန်တော်တို့ ရှိနေခဲ့သော ရေခဲအက်ကွဲကြောင်း

ရှိရာဆီသို့ လှမ်းမျှော်ကြည့်လိုက်မိသည်။

မယုံကြည်နိုင်စရာမြင်ကွင်းကို မြင်လိုက်ရသည်။

ထိုနေရာတွင် ဘာဆိုဘာမျှ မရှိတော့။ ရေခဲတုံးများ ကျောက်တုံးကြီး

များ၊ နှင်းတုံး နှင်းခဲကြီးများ မြင့်မားစွာပင် စုပုံဖုံးလွှမ်းလျက် ရှိလေသည်။

ကျွန်တော် ကြက်သီး ဖြန်းခနဲ ထသွား၏ ။

ကျွန်တော်တို့ သေရတော့မလို့ပါလား။ ကျွန်တော့်ခေါင်းတွေ တဒိန်း

ဒိန်း ထုနက်ကိုက်ခဲလာ၏။

'သွားပြီ'

ကျွန်တော် ကြိတ်မနိုင် ခဲမရ ရေရွတ်မိသည်။

ဖေဖေ့ကို ကျွန်တော် ထားခဲ့ရပြီ။

'ကောင်လေး...မင်း လမ်းလျှောက်နိုင်လား'

မောဟိုက်သံဖြင့် ဦးဖီရမ်က မေး၏။

'လျှောက်နိုင်ပါတယ်'

အင်အားမဲ့သော အသံတိမ်တိမ်မှာ ကျွန်တော့်အသံ မဟုတ်သလို ခံစား

ရသည်။ သို့သော် ဒါ...ကျွန်တော့်အသံ အစစ်ပါပဲ။

'ဒါဖြင့် သွက်သွက်ပြေးကြဦးစို့…စိတ်ချရတဲ့ နေရာ ရောက်အောင်'

'ကျွန်တော့်ဖေဖေ ကျန်ခဲ့ပြီ'

'ဒါ ဘုရားသခင်ရဲ့ အလိုတော်ပဲ'

အဘိုးကြီးက နွမ်းလျစွာ ရေရွတ်၏။

'ကျွန်တော်သိပါတယ်'

သည်အတွက် ဖေဖေ ကျွန်တော့်ကို ခွင့်လွှတ်နိုင်ပါစေဟု ဆုတောင်း

ပါသည်။

်ကျွန်တော် ဖေဖေ့ကို အပေါ် တင်နိုင်တော့မလို့ နည်းနည်းပဲ လိုတော့

တယ်'

ကိုယ့်ကိုယ်ကို မကျေမချမ်း ရေရွတ်မိ၏ ။

'မင်း…ဒီလောက် အသက်ဘေးက လွတ်ခဲ့တာကို မကျေနပ်နိုင်သေး

ဘူးလား

ကြယ်စင်တံတား ကမ်းပါးနှင်းဖြူ

J97

ဖုန်ဒီးရမ်က ပက်လက်လန်နေရာမှ ဝုန်းခနဲ ထလျက် ကျွန်တော့်ကို ငေါက်ပါသည်။

'ကျွန်တော် ဘာပြောလို့လဲ'

်မင်းအဖေ မပါခဲ့တာကို မင်း မကျေနပ်ဘူးလား၊ မင်းက ငါ့ကို အပြစ်

တင်ချင်သေးတာလား...ကျေးဓူးမသိတတ်တဲ့ ကောင်'

ဖုန်ဒီးရမ်သည် ကျွန်တော့်ကျေးဇူးရှင် ဖြစ်သွားခဲ့ပြီ။ ကျေးဇူးရှင်မှာမှ အသက်ကို ကယ်ခဲ့သူ ဖြစ်သွားပြီ။

'ကျွန်တော် ပြောချင်တာက ခင်ဗျားသာ ကျွန်တော့်ကို ကူပြီး တင်ပေး ခဲရင်...ဖေဖေအပေါ် ရောက်မှာ'

'မင်းကို ဒီအတိုင်း ပစ်ထားခဲ့ဖို့ ကောင်းတယ်၊ အဲဒီမှာ မင်း ကျောက် တုံးတွေ ပိပြီး ကျန်ခဲ့ဖို့ကောင်းတယ်' ဖုန်ဒီးရမ် ဒေါသတကြီး ရေရွတ်ပါ သည်။

ကျွန်တော် စိတ်တိုသွား၏ ။

ကျွန်တော့်မေးစေ့က ဒဏ်ရာ၊ ကျွန်တော့်ခေါင်းမှ သွေးစိမ်းရှင်ရှင် ထွက် နေဆဲ ဖြစ်သော နာကျင်လှသည့် ဒဏ်ရာ...ထိုဒဏ်ရာများကို သူသည် နာ ကျင်စေလိုသော စေတနာဖြင့် ပေးခဲ့ခြင်းမဟုတ်မှန်း ကျွန်တော်သိပါသည်။ သို့သော် သည်မျှအထက်စီးက ဆက်ဆံတတ်သော လူတစ်ယောက်ကို ကျွန် တော်တစ်သက်လုံး ကျေးဇူးဆပ်လို့ ကုန်နိုင်မှာမဟုတ်တော့ ဟူသည့် အဖြစ် က တနံ့ နံ့ ခံစားရစေသည်။ ကျွန်တော့်ကိုယ် ကျွန်တော် ဒေါသထွက်လို့ မဆုံးနိုင်အောင် ရှိတော့သည်။

ဖုန်ဒီးရမ် မတ်တတ်ထရပ်သည်။

'အဖေ...ဒီလောက် ခေါင်းမာတဲ့ကောင်ကို ကျွန်တော် တာဝန်မယူချင် တော့ဘူး အဖေ၊ ကျွန်တော် သွားနှင့်မယ်'

'အဖုန်…နေဦး'

ဦးဖီရမ်က တားမြစ်၏။

'ကောင်လေးကို တွဲပေးဦးလေ…သူ့ခေါင်းက ဒဏ်ရာက မသေးဘူး'

'မတ္မဲဘူး'

'ဖုန်ဒီးရမ်...ဒါ... မင်းရိုက်ခဲ့တဲ့ အနာ'

വ്വിഃമാറേ

വി!യാറേ

'သူက ရိုက်အောင် လုပ်လို့ ရိုက်တာပဲ၊ အခုကြည့်ပါလား…သူ မသေ အောင်လို့ ထမ်းပြေးလာခဲ့တာတောင် မကျေနပ်သေးဘူး၊ ကျွန်တော်သာ ထားပစ်ခဲ့ရင် အခုလောက်ဆို သူ့အဖေနဲ့အတူ အလောင်းဖြစ်ပြီး ကျန်ခဲ့ပြီ'

ကျေးဇူး...ကျေးဇူး။ ကျွန်တော် မျက်စိစုံမှိတ်ပြီး အော်မိ၏။ 'ခင်ဗျားကို ဘယ်သူက ကယ်ခိုင်းလို့လဲ'

'တော်ပြီ…တော်ပြီ'

ဦဖီရမ်က ကျွန်တော်နှင့် သူ့သားအကြားသို့ ဝင်ပြီး ဖျန်ဖြေပေး၏။ မော ဟိုက်သံနှင့် ဖြစ်သည်။

'ငါတို့ ဒီကနေ အမြန်ဆုံး ခွာကြမယ်၊ တစ်ယောက်ကို တစ်ယောက် အပြစ်တင်မနေနဲ့ '

ထိုအခါ ဖုန်ဒီးရမ်က သူ့ဖခင်အား ဝင်တွဲ၏။ ရဝမ်လို စကားတစ်ခွန်း ပြောသည်။ ဦးဖီရမ်က လက်ကာ၍ ခေါင်းယမ်းပြသည်။

'လာ...ကောင်လေး၊ ကြိုးမပါဘဲ ဆင်းရမှာ...သတိထား'

ရေခဲတွေ ပြိုကျနေဆဲ ဖြစ်သည်။

ပတ်ဝန်းကျင်တစ်ခုလုံး မွန်းကျပ်မှုန်မှိုင်းနေသည်။ ကြည့်လေရာရာမှာ တောင်ပြိုရာမှ ဖွာထွက်သော ရေခဲမှုန်များနှင့် နှင်းမှုန် နှင်းငွေ့များဖြင့် ဝန်း ကျင် တစ်ခုလုံး ဖြူဖွေးလျက် ပိတ်ဆီးသွားတော့သည်။

်စခန်းကို ရောက်မှ စိတ်ချရမှာ၊ ငါတို့နဲ့ လူစုကွဲရင် မင်း စခန်းပြန် မရောက်ဘဲ နေလိမ့်မယ်၊ငါ့နောက်ကနေ ကပ်လိုက်ခဲ့...ကြားလား'

ဦးဖီရမ်က ကျွန်တော့်ကို စိတ်မချနိုင်။

'ဟုတ်ကဲ့'

တကယ်တော့ ကျွန်တော့်ဒဏ်ရာမှာ သွေးတွေ များနေပြီ။ ကျွန်တော် မူးဝေနေခဲ့ပြီ။ ခေါင်းက ဒဏ်ရာကို ကျွန်တော် သွေးတိတ်အောင် အရင် စည်းနှောင်ချင်သည်။ သို့သော် စည်းနှောင်ဖို့ အချိန်မရနိုင်။ ကျွန်တော်တို့ နောက်မှာ နှင်းတုံးလိမ့်ဆင်းသံများ ကြားနေရဆဲ ဖြစ်သည်။

ထို့ကြောင့် ခေါင်းက ဒဏ်ရာကို လက်ဖြင့်ဖိလျက် သူတို့နှစ်ယောက် နောက်မှ အပြေးလိုက်ခဲ့ရသည်။ အခုအချိန်မှာ မေးခိုင်ရောဂါတွေ ဘာတွေ ကျွန်တော်ဂရမစိုက်အား။ သွေးတိတ်အောင် အမြန်လုပ်နိုင်မည့် တစ်နည်း က နှင်းတွေကို ဆုပ်ပြီး ဒဏ်ရာပေါ် ဖိသိပ်သည့်နည်းပဲ ဖြစ်၏ ။ ထို့ကြောင့် ပြေးရင်းလွှားရင်း နှင်းလွှာထဲမှာ စွန်းထွက်နေသော ရေခဲတုံးတစ်ခုကို ခလုတ် တိုက်ကာ လဲကျသွားသောအခါ ကုန်းကျုံးထရင်း နှင်းတွေကို လက်တစ် ဆုပ် ကောက်လိုက်သည်။ ထို့နောက် ကျွန်တော် ဂျိုစောင်းမှ နာကျင်သော နေရာပေါ် မုန်းဆပြီး သိပ်လိုက်၏ ။

ကျွန်တော့်ရော့ ကပ်လျက်က ဦးဖီရမ်။ သူ့ရော့မှ ဖုန်ဒီးရမ်…ခပ်သွက် သွက် ပြေးနေသည်။ ကျွန်တော်တို့သုံးယောက်မှာ ကျွန်တော်က ခြေလှမ်း အနေးဆုံး၊ ဖုန်ဒီးရမ်က အသွက်ဆုံး။

ထိုခဏ၌ မထင်မှတ်သော ဖြစ်ရပ်တစ်ခု ဖြစ်သွားခဲ့သည်။ ကျွန်တော်တို့နှင့် တောင်ပြိုသည့် နေရာမှာ ကိုက်တော်တော်များများ ကွာဝေးသောကြောင့် ဘေးလွတ်လိမ့်မည်ဟု ထင်ခဲ့မိသည်။ ကျွန်တော့် အထင် မှားသွားခဲ့ပါသည်။

ကျွန်တော်တို့၏ နောက်မှ တစ်ခုခု လဲပြိုသော အသံတစ်ခုကို ခပ်သဲ့သဲ့ သာ ကြားလိုက်ရခြင်းဖြစ်သည်။ နီးနီးကပ်ကပ် တစ်နေရာမှ ထူးဆန်းသော အသံကြောင့် ကျွန်တော်တို့ သုံးယောက်လုံး လှည့်ကြည့်မိကြသည်။

ကျွန်တော် မလှုပ်မယှက် ရပ်မိသွားသည်။ တစ်ခုခုက ကျွန်တော့် ခြေ ထောက်ကို ဆွဲထားသကဲ့သို့ပင် ဖြစ်သည်။ အဖြူရောင်ထုထည်ကြီးတစ်ခု ကျွန်တော်တို့ဆီသို့ တလိမ့်လိမ့်ပြိုဆင်းလာနေသည်မှာ အံ့ဩစရာကောင်း လောက်အောင်ပင် နှေးကွေးပါသည်။ ကျွန်တော် ရောင်မည်ဆိုလျှင် ရောင် ချိန် ရလိမ့်မည်။ သို့သော် ထူးဆန်းစွာပင် ကျွန်တော် ငေးကြောင်လျက် မတ်တတ်ရပ်နေမိသည်။

ကျတော့မယ်...ကျွန်တော့်ဆီကို ပိတော့မယ်။

လဲပြိုဆင်းလာသော ရေခဲတုံးကြီးသည် စိမ်းပြာရောင်တောက်ပသော အဆင်း ရှိ၏ ။ သူ့ပတ်ပတ်လည် မျက်နှာပြင်တို့၌ ဖြူဖွေးသော နှင်းဆုပ် နှင်းခဲများ တင်နေခဲ့သဖြင့် လိမ့်ဆင်းလာချိန်တွင် ထိုနှင်းဆုပ်နှင်းခဲများ သည် လေထဲသို့ လွင့်စဉ်ပျံတက်သွားသည်မှာ ဖွာခနဲ ဖွာခနဲ ဖြူဖွေးသွား သည်အထိ ဖြစ်သည်။ ကျွန်တော့်နောက်မှာ အော်သံတစ်ခု ကြားလိုက်ရသည်။

'ကောင်လေး...' ရေခဲတုံးကြီး ကျွန်တော့်ဆီသို့ ရိပ်ခနဲ လွင့်စဉ်သော အရှိန်ဖြင့် ကျွန်တော်သည် တစ်ဖက်သို့ ယိုင်ထွက်သွား၏ ။ လေဖြင့် စုပ်ယူ ခံလိုက်ရသလို၊သို့မဟုတ် လေဖြင့် တွန်းဖယ်ခံလိုက်ရသလိုပင် ဖြစ်သည်။ ထို့နောက် ကြီးမားသော ထုထည်ကြီးသည် ကျွန်တော့်အနီးမှ တုန်ခါလျက် ဖြတ်ကျော်သွား၏ ။

'ജധ...'

၂၅၀

ဖုန်ဒီးရမ်၏ အသံ။ ထို့နောက် တိုးတိတ်သော အာမေဍိတ်သံ။ ကျွန်တော် တောင့်တောင့်ကြီး ရပ်နေမိရာက နောက်လှည့်ကြည့်မိသော အချိန်မှာ ရေခဲ တုံးကြီး တစ်ခုခုနှင့် တိုက်မိပြီး ရပ်သွားခဲ့ပြီ။ ခပ်လှမ်းလှမ်းတွင် ဖုန်ဒီးရမ် တို့ သားအဖ လဲကျနေသည်ကို မြင်လိုက်ရသောအခါ ကျွန်တော့်မျက်လုံး တွေ ပြာဝေသွားတော့သည်။

'ဒီးရမ်...'

ကျွန်တော့် တဆတ်ဆတ်တုန်နေသော ခြေထောက်များသည် သူတို့ နှစ်ယောက်ဆီ ရောက်ရန် ဝေးလံသောခရီးကို လျှောက်နေရသလို ရှိ၏ ။ တော်တော်နှင့် မရောက်နိုင်။

ကျွန်တော် သူတို့အနီးသို့ရောက်သောအခါ မြင်လိုက်ရသောမြင်ကွင်း ကြောင့် တစ်ကိုယ်လုံး ထူပူချောက်ချားသွားသည်။

ဖုန်ဒီးရမ်၏ ကိုယ်အောက်ပိုင်းမှာ ရေခဲတုံးထောင့်စွန်း၏ တစ်ဖက်မှာ ရှိနေပြီး ကိုယ်အထက်ပိုင်းက သည်ဘက်မှာ ရှိသည်။ ဒီးရမ်သည် မလှုပ် မယှက် ပက်လက်ငြိမ်သက်စွာ ရှိနေ၏။ ဖုန်ဒီးရမ်အနီးတွင် ဦးဖီရမ်မှာ မှောက်လျက်သား ရှိနေသည်။ ဦးဖီရမ်ကို အစွန်အဖျားနှင့် ထိခိုက်မိပုံ ရ သည်။ လူးလဲထထိုင်နိုင်သည်။ သို့သော် ခြေထောက်တစ်ဖက် တန်းတန်း ကြီး ဖြစ်နေတာကို မြင်ရပါသည်။ ကိစ္စမရှိဘူး၊ သူ မသေနိုင်ပါ။

ကျွန်တော် ဖုန်ဒီးရမ်အနီးတွင် ဒူးထောက်ထိုင်ချလိုက်မိသည်။

'ကိုဒီးရမ်...'

ဖုန်ဒီးရမ် သတိလစ်မေ့မျောမနေပါ။ သူ ကျွန်တော့်ကို လှမ်းကြည့် နေသည်။ 'လှုပ်လို့ ရလား…'

သူ ခေါင်းယမ်းသည်။ သူ့မျက်လုံးတွင် သည်းထန်သော ဝေဒနာကို ကျွန်တော်မြင်နေရသည်။ ကျွန်တော့်ဝမ်းဗိုက်ဆီမှ ထိုးလှိမ့်တက်လာသော အလုံးကြီးတစ်ခု ကျွန်တော့်လည်ပင်းမှာ တစ်ဆို့နေ၏။

'ကျွန်တော် မ,ပေးမယ်၊ စိတ်အေးအေးထား'

ကျွန်တော်ဦးဖီရမ်ကို ကြည့်မိသည်။ သူ့မျက်နှာမှာ ယူကျုံးမရ စိတ် ထိခိုက်ဟန်ကို မြင်နေရသည်။ သူ့သား အခြေအနေမကောင်းသည်ကို သူ သိနေဟန် တူပါသည်။

ကျွန်တော် ရေခဲတုံးကြီးကို လက်နှစ်ဖက်ဖြင့် အားစိုက် မႇကြည့်သည်။ ထိုအရာသည် အနည်းငယ်မျှ ကြွမလာခဲ့။ ကျွန်တော် စိတ်ဓာတ်ကျသွား သည်။

'ငါ့ ခြေထောက်ကို ဆွဲ ဆန့်ပေး…ကောင်လေး၊ ငါပါ မ,မယ်'

အဘိုးကြီး၏ ညာဘက်ခြေပွတ်တိုင် လည်သွားခြင်း ဖြစ်လိမ့်မည်။ ခြေ ချင်းဝတ် လည်သွားသော ခြေထောက်ကို ကျွန်တော်တစ်ခါမှ မမြင်ဖူးပါ။ ထို့ကြောင့် ဘယ်လိုဆွဲ ဆန့် ရမလဲ ကျွန်တော်မသိပါ။ လူ၏ ခန္ဓာဗေဒကို တစ်ခါမျှ မလေ့လာဖူးခဲ့သည့်အတွက် ကိုယ့်ကိုယ်ကို အပြစ်တင်မိသည်။

'ဘယ်လိုဆွဲရမလဲ'

'ဒီအတိုင်းပဲ ဆွဲဆန့်'

ကျွန်တော် ဖုန်ဒီးရမ်ကို ကြည့်မိသည်။ ဒီးရမ်၏ မျက်စိ မှိတ်ကျသွားပြီ။ ဘုရား...ဘုရား။ ဒီးရမ်သာ တစ်ခုခု ဖြစ်ခဲ့လျှင်...

ဖုန်ဒီးရမ် မသေပါစေနှင့်။ သူ သေလို့ မဖြစ်ပါ။

'မြန်မြန်...'

ကျွန်တော်ဘာမှ စဉ်းစားမနေဘဲ ခြေစုံကန်လျက် အဘိုးကြီး၏ ခြေချင်း ဝတ်ကို ဆွဲဆန့်ပေးလိုက်သည်။ ချွတ်ခနဲ အရိုးမြည်သံကို ကြားလိုက်ရ၏ ။ ထိုအခါကျမှ ကျွန်တော် လန့်သွားသည်။ ခြေပွတ်တိုင်လည်တာမှ ဟုတ်ရဲ့ လား၊ အဆစ်လွဲတာမှ ဟုတ်ရဲ့လား။ ခြေထောက်ကျိုးသွားတာများလား။ ကျွန်တော် လုပ်လိုက်မှ ပိုဆိုးသွားပြီလား။

വ്വി:മാറേ

သို့သော် ကျွန်တော်စိုးရိမ်သလို အဘိုးကြီးကတော့ စိုးရိမ်ဟန် မရှိပါ။ သူ့အသိ သူ့အာရုံတွင် သူ့သားသာ ရှိနေခဲ့သည်။ အဘိုးကြီးသည် သူ့ ခြေ ထောက်အား ဖိနှိပ်လျက် ထော့ကျိုးထော့ကျိုးနှင့် ထလာသည်။

'ကောင်လေး…မင်းခါးက ပုဆိန် ဖြုတ်ပေး'

ပုဆိန်လက်ကိုင်ဖြင့် ကုတ်သဖွယ်သုံးပြီး ကော်မ,တော့မည်ဟု ကျွန် တော် ရိပ်မိသည်။

'ဟုတ်ကဲ့'

JJJ

ဒီးရမ် ကျွန်တော့်ကို ထမ်းပြေးခဲ့စဉ်က ကျွန်တော့် ခါးသိုင်းကြိုးမှာ ချိတ် ထားသော ကိရိယာတန်ဆာပလာတွေကို လေးသည်ဟူပြီး ပစ်မချခဲ့တာ တော်တော်ကံကောင်းသွားပါသည်။ ကျွန်တော် ခါးကြားမှ ပုဆိန် ဆွဲဖြုတ် လိုက်၏။

'သား…အဖုန်'

ဦးဖီရမ်သည် ဒီးရမ်အနီးတွင် ထိုင်လျက် ဒီးရမ်၏ ဟဲလ်မက်ကို ချွတ် လိုက်ကာ ဒီးရမ်၏ နဖူးကို အသာ သပ်လိုက်လေသည်။

'ജധ…'

ဒီးရမ်အသံကြားရတော့ ကျွန်တော်အနည်းငယ်တော့ စိတ်သက်သာရာ ရသွားသည်။ ဖုန်ဒီးရမ် မသေသေးဘူး။ ကျွန်တော်တို့ မြန်မြန်လှုပ်ရှားမှ ဖြစ်မည်။

ဦးဖီရမ်သည် ကျွန်တော့်ထံမှ ပုဆိန်ကို လျင်မြန်စွာ လှမ်းယူလိုက်သည်။ ထို့နောက် ဖုန်ဒီးရမ်၏ ကိုယ်ခန္ဓာပတ်လည်က နှင်းများကို ယက်ထုတ် ဖယ် ပေးနေသည်။ ကျွန်တော် သူလုပ်သည့်အတိုင်း လိုက်လုပ်မိ၏။

'ကဲ…အောက်က ခံဖို့ ကျောက်တုံးတစ်တုံး သွားယူဦး' သူ ခိုင်းသည့် အတိုင်း ကျွန်တော် ကျောက်တုံးသွားရှာခဲ့၏ ။ ကျွန်တော်တို့ နှစ်ယောက် ပုဆိန်၏ လက်ကိုင်ကို ရေခဲတုံးအောက်သို့ စိုက်ထိုးချသည်။ အောက်က နှင်းပြင်သည် အပေါ် ယံတွင် ခပ်ပွပွ၊ အောက်မှာတော့ မာကျောနေ၏ ။ ပုဆိန် လက်ကိုင်ရိုးတံ၏ အောက်မှာ ကျွန်တော် ယူလာသော ကျောက်တုံးကို ခံ လိုက်သည်။ ထို့နောက် ကျွန်တော်တို့နှစ်ယောက် ပုဆိန်လက်ကိုင်ရိုးကို ရှိသမျှ ခွန် အားဖြင့် အောက်သို့ တွန်းနှိမ့်ကြည့်သည်။

အခြေအနေ သိပ်မဆိုးပါ။ လက်ကိုင်ကို ကျွန်တော်တို့ ဖိချလိုက်သည့် အရှိန်ဖြင့် ရေခဲတုံးကြီး အနည်းငယ်ကြွသွားသည်။ သို့သော် အောက်က နှင်းတွေက ပွနေခဲ့သဖြင့် စိတ်ချမ်းသာရာရလောက်အောင်တော့ မကြွသေး။ ကျွန်တော်တို့ အသာပြန်လျှော့ရသည်။

ကျွန်တော် သိပြီ။

ကြယ်စင်တံတား ကမ်းပါးနှင်းဖြူ

'ဒီးရမ်...'

ကျွန်တော် ခေါ်ကြည့်တော့ ဖုန်ဒီးရမ် မျက်လုံးလှန်ကြည့်၏ ။

'ခင်ဗျား ညာလက် လှုပ်လို့ရလား'

ဖုန်ဒီးရမ် ခေါင်းညိတ်၏။ သူ့ညာလက်ကို အသာလှုပ်ပြသည်။

'ကောင်းတယ်'

ကျွန်တော် အုတ်ခဲအရွယ် ကျောက်တုံးလေးတစ်ခုကို သွားရှာ၍ သူ့ လက်ထဲ ထည့်ပေးလိုက်သည်။

်ကျွန်တော်တို့ မ,လို့ ကြွသွားတဲ့အခါ အဲဒီကျောက်တုံးကို ခင်ဗျား ကြိုး စားပြီး ခကြည်လိုက်

ကျွန်တော်တို့ နောက်တစ်ကြိမ် အားစိုက်၍ မႇကြသည်။ ပိနေသော ရေခဲ အနည်းငယ်ကြွလာ၏။

'ဒီးရမ်...ကျောက်တုံးကို တွန်းလိုက်'

ဖုန်ဒီးရမ် ညာလက်ထဲက ကျောက်တုံးကို တွန်းသည်။ ကျောက်တုံး လေးက ရေခဲတုံးကြီး၏ အောက်သို့ ခက်ခက်ခဲခဲ ဝင်သွားသည်။ ဒီးရမ်၏ နဖူးမှာ ချွေးသီးချွေးပေါက်တွေနှင့်။

်ဦး...ကျွန်တော် တွန်းဖိထားပေးမယ်၊ ကိုဒီးရမ်ကို ဦး ဆွဲထုတ်လို့ ရ မလား'

ကျွန်တော့်တစ်ကိုယ်လုံးဖြင့် လက်ကိုင်ကို ဖိနှိမ့်ထားစဉ် ဦးဖီရမ်က ဒီးရမ်အား ချိုင်းနှစ်ဖက်မှ မ,ပြီး ဆွဲထုတ်ရန် ကြိုးစားသည်။

'an:...'

ဖုန်ဒီးရမ် တစ်ချက်အော်လိုက်၏။

ကျွန်တော် ဆတ်ခနဲ တုန်သွားသည်။

'မရသေးဘူးထင်တယ်၊ ဦး…ခဏနေဦး'

ရေခဲတုံးကြီးကို အောက်က ခုရန် နောက်ထပ် ကျောက်တုံးလတ်လတ် တစ်ခုလောက် လိုလိမ့်ဦးမည်။ အောက်က နှင်းထုက ႘နေသည်။

ကျွန်တော် နောက်ထပ် ကျောက်တုံးအလတ်စား ထပ်ရှာလာပြီး ဖုန် ဒီးရမ်ကို ပေးရပြန်သည်။ ထိုကျောက်တုံးခုနိုင်ရန် ရေခဲတုံးအောက်ရှိ သူ့ ညာဘက်က နှင်းတွေကို လက်ဖြင့် ယက် မႇပေးလိုက်သည်။

'ကဲ...ဒီတစ်ခါဆိုရင် ရပြီဗျ'

ကျွန်တော်နှင့် ဦးဖီရမ်တို့ အားစိုက်၍ ပင့်ကော်ကြပြန်သည်။ သည် တစ်ခါ တော်တော်လေး ကြွလာသည်။ ဖုန်ဒီးရမ်၏ လက်ထဲက ကျောက် တုံးသည် မူလ ခုထားသော ကျောက်တုံးအား တွန်းဖယ်ကာ ဝင်သွားသည်။ ယခုအခါ ဖုန်ဒီးရမ်ကို ပိနေသော ရေခဲတုံးအကြီးအောက်တွင် ကျောက်တုံး ခပ်ကြီးကြီးတစ်တုံး ခံနေပြီမို့ ဖုန်ဒီးရမ် ကိုယ်ခန္ဓာနှင့် လွတ်လှဆဲဆဲ ဖြစ် သည်။

'ကောင်လေးမင်းဆွဲထုတ်၊ ငါ မ,မယ်'

သူ ပြောတာ မှန်ပါသည်။ ကျွန်တော့်ကိုယ်အလေးချိန်က သူ့ ကိုယ် အလေးချိန်လောက် မများပါ။ ကျွန်တော်ဖိချသည်နှင့်စာလျှင် သူဖိချသည် က ရေခဲတုံး ပို၍ကြွမည်ဖြစ်သည်။

ကုတ်အဖြစ် သုံးသည့် ပုဆိန်လက်ကိုင်ကို ဖုန်ဒီးရမ်၏ ညာဘက်မှာ ထားပြီး ကော်နေရာကနေ ဘယ်ဘက်ကို ပြောင်း၍ ကော်နိုင်ဖို့ နေရာရွှေ့ ရသည်။ ညာဘက်မှာက ကျောက်တုံးခုထားတာမို့ မြေပြင်မှ တော်တော် လွတ်နေပြီးသား ဖြစ်သည်။

ကျွန်တော် ဖုန်ဒီးရမ်၏ ခေါင်းအထက်မှာ မတ်တတ်ရပ်ပြီး သူ့ ချိုင်း နှစ်ဖက်ဆီ လက်လျှိုယူလိုက်သည်။ ကျွန်တော်နှင့် ဦးဖီရမ် တစ်ယောက် နှင့် တစ်ယောက် အချိန်ကိုက် လှုပ်ရှားနိုင်ရန် မျက်လုံးချင်းဆုံလျက် စောင့် ကြည့်ကြသည်။

'm`....'

ဦးဖီရမ်က သူ့မှာ ရှိသမျှခွန်အားဖြင့် ပုဆိန်လက်ကိုင်ကို ဖိချကာ ရေခဲ

တုံးကြီးကို ကော်လိုက်သည့်အချိန်...ကျွန်တော်က အနည်းငယ်မျှ မဆိုင်း ဘဲ ဒီးရမ်၏ ကိုယ်ခန္ဓာကို အားရှိသမျှသုံးပြီး ဆွဲထုတ်ယူလိုက်ရ၏ ။ ရေခဲ တုံးနှင့် မလွတ်တလွတ် အနေအထားမို့ သူ့ ဒဏ်ရာတွေကို ရေခဲတုံးမျက် နှာပြင်နှင့် ထိခိုက်ပွတ်တိုက်မိသွားပါသည်။ ဖုန်ဒီးရမ်အသံထွက်ညည်းညူ လိုက်သည်။ ကျွန်တော် စောစောကလိုပင် တစ်ချက် လန့်ပြီး တုန်သွား၏ ။ သို့သော် သူ့နာကျင်မှုကို ကျွန်တော်မခံနိုင်ဘဲ လွှတ်ချလိုက်လျှင် သည်နေ့ အဖို့ ဖုန်ဒီးရမ် လွှတ်တော့မှာမဟုတ်ပါ။ ထို့ကြောင့် သူညည်းညူနေသည့်

ဖုန်ဒီးရမ်၏ ကိုယ်ခန္ဓာ ရေခဲတုံးကြီးအောက်မှ လွတ်လာခဲ့သည်။ ကျွန်တော် နှလုံးတုန်နေသဖြင့် နှင်းဖုံးမြေပြင်ပေါ်မှာ ဖင်ထိုင်ချလျက် စိတ်ငြိမ်သက်သွားအောင် ခဏနားလိုက်ရသည်။ ဦးဖီရမ်က သူ့သား၏ ပခုံး ကို လက်ဖြင့်လျှိုကာ ပွေ့ယူပြီး သူ့ပေါင်ပေါ် ခေါင်းတင်ထားပေးလိုက်၏။

'w:...'

ဖုန်ဒီးရမ်၏ နဖူးပေါ် မှ ချွေးသီးချွေးပေါက်များကို လက်ဝါးဖြင့် အသာ သပ်ပေးရင်း ဦးဖီရမ် ငိုပါသည်။ ကျွန်တော် ရတ်တရက် ကြောင်ကာ ဘာ လုပ်ရမှန်းမသိ ဖြစ်သွားသည်။ ကျွန်တော့်ဘဝမှာ ယောက်ျားကြီး တစ် ယောက်သည်းသည်းထန်ထန် ငိုကြွေးတာကို တစ်ခါမှ မကြုံဖူးသောကြောင့် ဖြစ်သည်။

ပတ်ဝန်းကျင်တစ်ခုလုံး မှုန်မှိုင်းရီဝေကာ အေးစက်တိတ်ဆိတ်နေသည်။ 'အဖုန်ဒီးရမ် သိပ်မိုက်တယ်၊ ငါ အသက်ကြီးပြီ ငါ့ကို ပိပါစေပေါ့၊ ဘာ ဖြစ်လို သူ အပေါ် ပိခိုင်းသလဲ'

အဘိုးကြီးက ယူကျုံးမရမျက်နှာဖြင့် ကျွန်တော့်အား တိုင်တည်ပြောလာ သည်။

်ငါ့ကို တွန်းပြီး သူခံတာ'

်မဟုတ်ဘူး အဖေ၊ ကျောက်တုံးက ကျွန်တော့်ကိုပဲ ရွေးပြီး ပိတာပါ' ဖုန်ဒီးရမ်က ဝေဒနာကြားမှ အားနည်းသောအသံဖြင့် သူ့ အဖေကို ငြင်း

သည်။

ကျွန်တော် သူတို့နှစ်ယောက်ကို ငေးကြည့်နေမိသည်။ ဖုန်ဒီးရမ်သာ

ကြယ်စင်တံတား ကမ်းပါးနှင်းဖြူ

J97

သေသွားခဲ့လျှင် အဘိုးကြီး ရူးသွားလေမလား။ ဖုန်ဒီးရမ်ဒဏ်ရာတွေကို အဝတ်အစားအောက်မှာမို့ သေချာမမြင်ရ။ သို့သော် သည်လောက် ကြမ်း တမ်းခက်မာပြီး စိတ်ဓာတ်ပြင်းထန်သော လူတစ်ယောက် မလှုပ်မယှက် ပက်လက်ငြိမ်သက်နေရသည် ဆိုကတည်းက ဒဏ်ရာ တော်တော်ပြင်းပါ လိမ့်မည်။

ကျွန်တော် ဖုန်ဒီးရမ်၏ အနီးမှာ ဒူးထောက်ထိုင်ချလိုက်သည်။ သူ့ ဘောင်းဘီအပေါ် ဆုံး တစ်ထပ်ကို ဓားဖြင့် ခွဲကြည့်လိုက်၏ ။ ကျွန်တော့်ရင် ထဲမှာ ဆို့နှင့်စွာ ခံစားလိုက်ရသည်။ ဘယ်ဘက်ပေါင်က သွင်သွင် ကျိုး သွားပြီး အရိုးငေါငေါထွက်ကာ ဒဏ်ရာမှ သွေးတွေ စိမ့်အိုင်နေသည်။ ညာ ဘက် ခြေသလုံးရိုးလည်း ကျိုးသွားပုံရသည်။ ခြေသလုံးတစ်နေရာက ပျော့ ဖတ်နေသည်ကို ခြေသလုံးစွပ် gaiter ပေါ်မှပင် မြင်သာပါသည်။ ကိုယ် အထက်ပိုင်း ဒဏ်ရာရသေးလားဟု ကြည့်မိတော့ အပေါ် ယံမှာ ဘာမှ မသိ သာ။ ကျွန်တော် သူ့ဂျာကင်အင်္ကျီကို စစ်ဖြတ်ပြီး အတွင်းက ဖလန်နယ် အင်္ကျီအထပ်ထပ်ကို ချွတ်ကြည့်သည်။ သွေးထွက်သံယိုတော့ မရှိ။သို့သော် တီရုပ်၏ အောက်ဘက်မှာ မြင်နေရသော သူ့ရင်ဘတ်မှာ အညိုအမည်း စွဲ နေသည့် ဒဏ်ရာတစ်နေရာ ရှိသည်။ နံရိုးများ ကျိုးသွားလေသလား။

ဘာပဲဖြစ်ဖြစ် သူ့ ဒဏ်ရာတွေသည် ဆေးရုံမြန်မြန်ရောက်မှ အသက် ချမ်းသာရာရမည့် ဒဏ်ရာတွေ ဖြစ်သည်။ သွေးလွန်နိုင်သည်။ အကယ်၍ နံရိုးကျိုးသွားပြီး အဆုတ်ကို...နှလုံးကို... (ဘုရားသိကြား မ,လို့ မဖြစ်ပါ စေနဲ့) နံရိုးဖြင့် စိုက်ထိုးမိသွားလျှင်... ...။

'ဥဏ္ဏာ…'

သူ လေသံဖျော့ဖျော့ဖြင့် တိုးတိုးခေါ် ၏ ။

်ငြိမ်ငြိမ်နေ ဒီးရမ်၊ ကျွန်တော် ဒဏ်ရာကို သွေးမထွက်အောင် ပတ်တီး စည်းပေးမလို

'အဖေ့ကို ရအောင်ခေါ်ပြီး တဟောင်းဒမ်းကို ရောက်အောင်ပြန်၊ ငါ မလိုက်နိုင်တော့ဘူး'

ကျွန်တော် ထိုစကားကို မကြားရဲပါ။ အထူးသဖြင့် ထိုစကားကို ဖုန်ဒီး ရမ်ထံမှ မကြားရဲပါ။ 'ခင်ဗျား မပါလို့ မဖြစ်ဘူး…ခင်ဗျား လိုက်မှ ဖြစ်မယ်၊ ခင်ဗျားမပါရင် ကျွန်တော် မပြန်ဘူး'

'မင်း... ခေါင်းမမာနဲ့'

'မာတယ်ဗျာ'

'ဥက္ကာ…ဒီလမ်းတွေက တစ်ယောက်တည်းသွားတာတောင် ခြေမမြဲ တဲ့ ကျောက်တုံးတွေ၊ တံတားတွေက တစ်ယောက်တည်းသွားတာတောင် ပြတ်ကျနိုင်တဲ့… …'

'all:...all:...'

သူ့နှုတ်ခမ်းကို ကျွန်တော့်လက်ဖြင့် အသာအုပ်လိုက်သည်။

'စကားမပြောနဲ့ ...သွေးယိုမှာ စိုးလို့'

သူ့ ဒဏ်ရာကို တတ်သလောက် မှတ်သလောက် ဂွမ်းဖြင့် သန့် စင်ပြီး ပတ်တီးကျပ်ကျပ်စည်းပေးနေစဉ် ကျွန်တော့်ဦးနှောက်တွေ ပူထူနေသည်။ ဘာလုပ်ရမလဲ။ ရှေ့ဆက်ပြီး ဘာလုပ်ရမလဲ၊ သူ မသေအောင် ကျွန်တော် ဘယ်လို ကယ်နိုင်မလဲ။

သူ ပြောတာ မှန်သည်။ ကျွန်တော်တို့ သူ့ ကို တဟောင်းဒမ်းသို့ မသယ် နိုင်။ တဟောင်းဒမ်းနှင့် မလောင်ဝမ်ချောင်းဘေးစခန်းအကြား ခရီးသည် လေးညအိပ်ခရီး ဖြစ်သည်။ လူနာကို သယ်ပြီး ခရီးဆက်လျှင် လေးညအိပ် နှင့် ရောက်မည်မဟုတ်။ အချိန်ကြာလေ ဒဏ်ရာက သွေးယိုလေ၊ နောက် ပြီး ဒဏ်ရာက ပုပ်သွားခဲ့လျှင် အနည်းဆုံး ခြေထောက်နှစ်ဖတ် ဖြတ်ရမည်။ အဆုတ်ထဲသို့ စိုက်ဝင်နေခဲ့မည့် နံရီးကရော...ကျွန်တော် သူ့ကို သယ်ပိုး သည့်အခါ ပို၍ပို၍ စိုက်ဝင်ပြီး အဆုတ်မှာ သွေးမယိုနိုင်ဘူးလား။ အဲသည် လိုသာ သွေးယိုခဲ့လျှင်...

အခြေအနေ မကောင်းပါ။ လုံးဝ မကောင်းပါ။

တောင်တက်အဖွဲ့တွေက အခြေစိုက်စခန်းမှပင် ပြန်သွားကြလောက် ပြီ။ သို့သော် သူတို့ ဝေးဝေးတော့ ရောက်ဦးမည်မဟုတ်။ ကျွန်တော် အပြေး လိုက်လျှင် မီနိုင်မလား။ နှစ်ညအိပ် ခရီးလောက် လွန်နေပြီဖြစ်သော ခြေ လျင်နှင့် တောင်တက်အဖွဲ့ သားတွေနောက်သို့ အခုမှ တောင်တက်ဖူးသည့် ကောင်က ဘယ်လို အမီလိုက်ပြီး ဘယ်လိုအကူအညီတောင်းမလဲ။

വിഃമാറേ

စဉ်းစားကြည့်မနေနဲ့ ၊ လုပ်ကြည့်ရမည်။ ကျွန်တော် ဆုံးဖြတ်လိုက်၏ ။

'ဒီးရမ်...ခင်ဗျားကို ကျွန်တော် ဆေးရုံပို့မယ်'

ဖုန်ဒီးရမ် ရယ်ပါသည်။ ရယ်သံက အားမရှိပါ။ ရယ်ရုံပဲ ရယ်ပြီး ဘာ စကားမှ မပြောပါ။

'ဦး…ဦးက သူ့အနားမှာ နေခဲ့၊ စောင်ခြံပေးပြီး နွေးနွေးထွေးထွေး ထား ပါ၊ ကျွန်တော် တဟောင်းဒမ်းကို သွားပြီး အကူအညီတောင်းမယ်၊ အဲဒီမှာ တောင်တက်အဖွဲ့ ကို မီနိုင်တယ်'

ကျွန်တော်တို့သုံးယောက် မလောင်ဝမ်စခန်းသို့ ပြန်ရောက်သည်အထိ စားနိုင်ဖို့ ရိက္ခာဘစ်စကစ်ထုပ်များ၊ ကိတ်ခြောက်ထုပ်များကို ဦးဖီရမ်အား ပေးအပ်လိုက်သည်။ ပတ်တီးလိပ်နှစ်လိပ်နှင့် ဂွမ်းလိပ်ကိုလည်း ပေးလိုက် သည်။ ကျွန်တော့ကျောပိုးအိတ်ထဲက လေလုံသော ဂွမ်းကပ်တစ်ထည်ပါ ပေးလိုက်သည်။

'ကျွန်တော် မလောင်ဝမ်စခန်းမှာ ကျန်ခဲ့တဲ့ ရိက္ခာနဲ့ စောင်နဲ့ ယူပြီး ခရီး ဆက်မယ်၊ ဦး ဒီမှာ စောင့်နှင့် ... သူ့ကို လုံးဝ နေရာမရွှေ့နဲ့ နော်'

'as:...'

'ഉത്തം...'

ဖုန်ဒီးရမ်၏ လေသံသဲ့သဲ့။

'မင်း စိတ်ကူးမယဉ်နဲ့ ... တဟောင်းဒမ်းနဲ့ ဒီနဲ့ အသွားအပြန် ရှစ်ရက်၊ မင်း ပြန်လာနိုင်ခဲ့ရင်တောင် ဒီမှာ အဖေက ရိက္ခာပြတ်ပြီ၊ ငါက သေနေပြီ သေနေပြီ ...၊ ထိုစကားကြောင့် ရင်ညွှန့်ဆီမှာ စူးခနဲနာကျင်သွား၏ ။ 'ကိုဒီးရမ် ...'

ကျွန်တော် သူ့ အင်္က်္ဂြိုကြယ်သီးများကို ပြန်တပ်ပေးလိုက်သည်။ 'ဒီမှာကြည့်...ကျွန်တော့်ကိုကြည့်၊ ခင်ဗျား လုံးဝ မသေရဘူး၊ ကျွန်တော် ခင်ဗျားကို မရ ရအောင် ဆေးရုံပို့မယ်၊ အမြန်ဆုံးရောက်အောင် ပြန်လာမယ်၊ ခင်ဗျား ကျွန်တော့်ကို တစ်ခုပဲ ကူညီပါ'

'ငါက...၊ မင်းကို...'

'ဟုတ်တယ်၊ ခင်ဗျား ကျွန်တော့်ကို ယုံကြည်ပေးပါ၊ စိတ်ဓာတ် လုံးဝ

ကျမသွားပါနဲ့၊ ကျွန်တော် အချိန်မီပြန်လာမှာလို့ ယုံကြည်ပေးပါ၊ အဲဒါ တစ်ခုတော့ ခင်ဗျား လုပ်ပေးရလိမ့်မယ်...ဘယ့်နှယ်လဲ'

·633;...,

ကျွန်တော် ဖုန်ဒီးရမ်၏ ညာလက်ကို ကျွန်တော့်ညာလက်ဖြင့် တင်း တင်း ဆုပ်ညှစ်လိုက်၏ ။

'ခင်ဗျား စောင့်နေနော်'

'အေး…ငါ စောင့်နေပါ့မယ်'

ကျွန်တော့်ကတိကို ကျွန်တော် တည်နိုင်ပါ့မလား...ဟု အနည်းငယ်မျှ ပင် သံသယမဖြစ်မိပါ။

ကျွန်တော့်မှာ ရှိသမျှ ခွန်အားနှင့် ခွဲကို အကောင်းဆုံး အရနိုင်ဆုံး ထုတ် ယူပြီး သုံးတော့မည်ဖြစ်သည်။ ဖုန်ဒီးရမ်သည် ကျွန်တော့်အသက်ကို နှစ်ခါ တိတိ ကယ်ခဲ့သူ ဖြစ်သည်။ သည်တစ်ခါ သူ့ အလှည့်မှာ ကျွန်တော်အချိန်မီ မရောက်ခဲ့လျှင် ကျွန်တော်အသက်ရှင်နေမည့်ဘဝက ဘာများ အဓိပ္ပာယ်ရှိ တော့မှာလဲ။

ဖုန်ဒီးရမ် မသေရ၊ လုံးဝ မသေရပါ။

\*

သဘာဝတရားသည် ကျွန်တော့်အား ဖေးမကူညီပေးလေသည်။ တစ်ညလုံး မနားမနေ ခရီးဆက်လို့ ရအောင် ဝိုင်းစက်လုနီးပါး ပြည့် ဝန်းနေသာ လပြည့်လက ထိန်ထိန်သာလျက် ရှိသည်။ ပတ်ဝန်းကျင်သည် ရေခဲမိုးများ ဖွဲဖွဲကျနေသဖြင့် အေးစိမ့်တုန်ခိုက်နေ၏။ သို့သော် ကိုယ်ခန္ဓာ မှာ ပူလောင်နေခဲ့သည်။ ထင်းရှူးတောများနှင့်အတူ ဝါးပင်ပုပုများကို ကျွန်တော် ရိပ်ခနဲ ရိပ်ခနဲ ဖြတ်သန်းလာခဲ့သည်။ ကျွန်တော် တစ်ချက်ကလေးမျှ ပင် မနားပါ။ ဒူးတွေညွှတ်ခွေလျက် ထိုင်ချပစ်လိုက်ချင်စိတ်တွေ ခဏခဏ ပေါ် လာခဲ့၏။ မဖြစ်ဘူး...ကျွန်တော် နားလို့မဖြစ်ဘူး။ ကျွန်တော် တောင် တက်အဖွဲ့ဆီ မီမှ ဖြစ်မည်။ မီနိုင်ဖို့ကလည်း သူတို့ သုံးညအိပ် ဦးနှင့်နေသော ခရီးကို ကျွန်တော် တစ်ညနှင့် လိုက်ပါမှ ဖြစ်လိမ့်မည်။ ပြေး...မနားနဲ့၊ ဆက် ပြေး။

၂၆၀

ကျွန်တော့်ကို အချိန်ဖင့်နွှဲစေသည့်အပိုင်းမှာ ချောင်းဖြတ်ကူးရသော အပိုင်းတွေပဲ ဖြစ်၏ ။

ကျွန်တော် အလွန်ကြောက်ရွံ့သော ကြိုးတံတားမျှင်မျှင်များ၊ ကျွန်တော် အလွန်ကြောက်ရွံ့သော ချော်နေသည့် သစ်လုံးတစ်လုံးတည်း တံတားများ။ ထိုတံတားများတွင် ကျွန်တော် ခြေတဆတ်ဆတ်တုန်နေခဲ့သောကြောင့် ဖြစ်သည်။ တံတားမခိုင်သဖြင့် ရေထဲမှပဲ ချောင်းဖြတ်သည့်အခါမှာတော့ ကျွန်တော်အချိန်တွေပို၍ကုန်ပါသည်။ ချောင်းတေးက နွယ်မျှင်တွေကို ဓား မြှောင်ဖြင့် ခုတ်ဖြတ်ကာ နွယ်ကြိုးရှည်ရှည်ရအောင် ဆက်လျက် တောင် ကမ်းပါးယံက သစ်ပင်မှာ နွယ်ကြိုးရှည်ရှည်ရအောင် ဆက်လျက် တောင် ကမ်းပါးယံက သစ်ပင်မှာ နွယ်ကြိုးအစွန်းကို ချည်နှောင်ကာ နွယ်ကြိုးကို လက်က ကိုင်လျက် ချောင်းကို ကူးရသောကြောင့်ဖြစ်သည်။ လရောင်က သစ်ပင်ရိပ် ထူထပ်လျှင် လုံးဝ ကျွန်တော့်ဆီ မပေါက်။ ထိုအခါ လက်နှိပ် ဓာတ်မီးကို တစ်ချိန်လုံးလိုလို ဖျတ်ခနဲ ဖျတ်ခနဲ သုံးနေရ၏။ ဓာတ်ခဲ အပို လေးလုံးကို ကျောပိုးအိတ်ထဲမှာ ထည့်လာခဲ့သဖြင့် ဓာတ်ခဲ အားကုန်မှာကို စိုးရိမ်စရာ မရှိပါ။

ရေညှိတွေ ချောနေသည့် ကျောက်တုံးကြီးတွေအကြားမှာ ပေါင်လယ် အထိ ရောက်သော ရေခဲရေချောင်းသည် အရှိန်အဟုန်ပြင်းစွာ ကျွန်တော့် အား ကြုံးဝါးခြိမ်းခြောက်နေခဲ့၏ ။ ကျွန်တော့်ဘေးမှာ ကျောက်တုံးတချို့ ရေစီးဖြင့် လိမ့်ပြီး ကျွန်တော့်ကိုပါ တွန်းတိုက်လာ၏ ။ ကျွန်တော် နွယ်ကြိုး ကိုသာ အားကိုးစရာရှိသည်။ ခြေချော်လို့လည်း မဖြစ်၊ လက်က နွယ်ကြိုး ကို လွတ်သွားလို့လည်း မဖြစ်။

ကျွန်တော်မတော်မဆ လိမ့်ကျသေဆုံးသွားလို့ မဖြစ်။ ဘာကြောင့်လဲ ဆိုတော့ ကျွန်တော် သေခဲ့လျှင် ကျွန်တော်တစ်ယောက်တည်း သေသွားမှာ မဟုတ်။ ဖုန်ဒီးရမ်ပါ သေရလိမ့်မည်။ ထို့ကြောင့် ကျွန်တော်သေလို့မဖြစ်ပါ။ မနားမနေ ပြေးလျှောက်နေသော ကျွန်တော့်ခြေထောက်များ ညွှတ်ခွေ ကာ မကြာခဏ လဲကျသည်။ လဲကျတိုင်းလည်း တစ်ခါတည်း ကျောဆန့် ပြီး နားပစ်လိုက်ချင်စိတ်တွေ ပေါ်ခဲ့သည်။ သို့သော် ဒဏ်ရာကြီးနှင့် ကျွန် တော့်အား စောင့်နေမည့် ဖုန်ဒီးရမ်ကို ဖျတ်ခနဲ သတိရသွားသည့်အခါ အား တင်းပြီး ထရပ် ခရီးဆက်ရပြန်လေသည်။ ကျွန်တော်တို့ လာခဲ့ရာ အခွန်းဝမ်ချောင်းအတိုင်း ကမ်းပါးတစ်လျှောက် တက်လိုက် ဆင်းလိုက်၊ ချောင်းလက်တက်များကို ဖြတ်လိုက်၊ လိမ့်ကျလိုက် ပြန်တက်လိုက်နှင့် မနားမနေ ပြေးလာခဲ့ရာ မိုးစင်စင်လင်းသောအခါ တောင် လေပ်တောများဆီ ရောက်သွားသည်။ ကျွန်တော်တို့ စခန်းချခဲ့သော မြစ် ကမ်းဘေးတစ်ခုပဲ။ မြစ်ကလည်း အခွန်းဝမ်မြစ်ပဲ၊ သို့သော် ဘာစခန်းလဲ… ကျွန်တော် မမှတ်မိ။ တဟောင်းဒမ်သို့ တစ်ညအိပ်ခရီးသာ လိုတော့သည့် စခန်းလား၊ နှစ်ညအိပ်ခရီး ဝေးသေးသည့် စခန်းလား…ကျွန်တော် မသိ။ စဉ်းစားတွေးတောချိန်လည်း မရ။ တွေးဖို့လည်း အချိန်မပေးနိုင်ပါ။ တစ် ညအိပ်ပဲ လိုလို နှစ်ညအိပ်ပဲ လိုလို အရေးကြီးသည်က နောက်ဆုံးရွာ တဟောင်းဒမ်းကို ကျွန်တော်မရောက်သေး၊ တောင်တက်အဖွဲ့ကို မမိသေး။ ကျွန်တော် ဆက်ပြေးရဦးမည်။

နံနက်မျက်နှာသစ် သွားတိုက်ဖို့ အချိန်မပေးနိုင်၊ ကော်ဖီသောက်ရန် ရေနွေးတည်ဖို့ အချိန်မပေးနိုင်။ ချောကလက်အင်နာဂျီဘားတွေကို ပြေး ရင်း လွှားရင်း ထုတ်စား၊ ရေပုလင်းကို ပြေးရင်းလွှားရင်း မော့သောက်၊ ဆက်...ခရီးဆက်၊ ကျွန်တော့်ကိုယ်ခန္ဓာ ဗုန်းဗုန်းလဲမကျမချင်း ခရီးဆက်။

ကျွန်တော့်မျက်လုံးတွေ ကျိန်းစပ်နေသည်။ ကျွန်တော့် ခြေဖဝါးတွေ နာကျင်လှပြီ။ ကျွတ်ကောင်တွေ မဝင်နိုင်အောင်ဟု ခြေအိတ်အထဲတွင် ဘောင်းဘီအဖျားတွေ စွပ်ထည့်ထားသော်လည်း သူတို့ ဝင်နေပြီ။ ကျွန်တော့် ကို တွယ်နေပြီ။ ကျွန်တော့်ခြေသလုံးတွေ သွေးချင်းချင်းနီနေတော့မည်။ ကျွန်တော်နာကျင်မှုဖြင့် သိနေပါသည်။ သိပ်မခံမရပ်နိုင်အောင် နာလာလျှင် ကျွန်တော် လက်မှဓားဖြင့် အကောင်တွေကို ခါးလယ်မှ ပိုင်းဖြတ်ပစ်လိုက် သည်။ သို့သော် အဲသည်လို ပိုင်းဖို့က ကျွန်တော် ခြေလှမ်းရပ်ရမည်၊ ကိုယ် ကို ငုံ့ရမည်။ တွယ်ကပ်နေသော အကောင်ကို ရှာပြီး ဓားဖြင့် ချိန်ဆရမည်။ ပြီးမှ အသာ ဆ,ပြီးဖြတ်ရမည်။ အချိန်တော်တော်ကုန်ပါသည်။ ထို့ကြောင့် ကျွန်တော် ရပ်ပြီး ဖယ်မနေနိုင်ပါ။

ချောင်းတစ်ခုကို ဖြတ်သည့်အခါမှာတော့ ကမ်းပါးအတက်မှာ ကျွန် တော် ခြေချော်ပြီး လဲကျသွားသည်။ ကျွန်တော့်ခြေထောက်တွေက ရေထဲ မှာ ကျွန်တော့် ကိုယ်အထက်ပိုင်းက ချောင်းစပ်ကမ်းနားမှာ၊ ကျွန်တော့်

JGJ

လက်တွေက ချောင်းဘေးက သစ်ပင်ပုပုတွေ၏ သစ်မြစ်တွေကို တင်းတင်း ဆွဲထားရသည်။

ကျွန်တော့်ဘဝမှာ လဲကျရသည့်အတွက် စိတ်သက်သာရာရတာ သည် တစ်ခါပဲ ရှိသေး၏။

ကျွန်တော် လဲကျသွားပြီ၊ ကျွန်တော် ခဏနားခွင့်ရပြီ။ အတော်ပဲ။ ကျွန်တော် ရုတ်တရက် မျက်လုံးကို မှိတ်ပြီး အိပ်ချပစ်လိုက်မိသည်။ ရေစီးသိပ်သန်သော ချောင်း မဟုတ်ပေလို့ဘဲ။ ရေစီးသန်သော ချောင်း သာဆိုလျှင် ကျွန်တော် မျောပါသွားပြီ။ ဘာကြောင့်လဲဆိုတော့ ကျွန်တော် တင်းတင်းဆုပ်ကိုင်ထားသည့် သစ်မြစ်တွေက ကျွန်တော် မှေးခနဲအိပ်ပျော် သွားစဉ်တွင် လက်မှလွတ်ထွက်သွားသောကြောင့် ဖြစ်သည်။ ကျွန်တော် ရေ တစ်ပိုင်း ကုန်းတစ်ပိုင်းဖြင့် သည်အတိုင်း တန်းလန်းကြီး အိပ်ပျော်သွားခဲ့ သည်။

အိပ်ပျော်သွားချိန် ငါးမိနစ်ကြာမလား ဆယ်မိနစ်ကြာမလား မသိ။ ဆူ ညံလှသော သစ်ပင်လေတိုးသံတွေကိုလည်း မကြားမိ၊ ငှက်အော်သံတွေ လည်း မကြားမိ။ ရေခဲတမျှ အေးစက်ကာ ခိုက်ခိုက်တုန်အောင် စိုရွဲနေသော ချောင်းရေကိုလည်း မသိ။ သို့သော် ကျွန်တော်ပြန်နိုးလာခဲ့သည်။ အိပ်မက် လိုလို အတွေးတစ်ခု၏ ခြောက်လှန့်မှုကြောင့် ဖြစ်သည်။

ရေခဲတွေ နှင်းတွေဖြင့် တောင့်တင်းနေသော ဖေဖေ့အလောင်း၊ ဒုတ်ခနဲ အသံ၊ ဦးခေါင်းဆီမှ တစစ်စစ် နာကျင်မှု၊ ထို့နောက် ဖြူဖွေးသော နှင်းများ၊ ကြောက်စရာကောင်းသော အသံများနှင့် လျင်မြန်စွာ လိမ့်ပြိုဆင်းလာသော ရေခဲ နှင်းခဲ အစိုင်အခဲတုံးများ၊ တစ်စုံတစ်ယောက်၏ ပခုံးပေါ် မှောက်လျက် ရှိနေပြီး သူ ခြေလှမ်း လှမ်းတိုင်း အထက်အောက် လှုပ်ခါယိမ်းယိုင်နေသော ကျွန်တော့်ကိုယ်ခန္ဓာ...လှုပ်ခတ်ဝေဝါးနေသော နှင်းလွှာပြင် မြေကြီး...။ ဖုန်ဒီးရမ်...။

ကျွန်တော် မှောက်လျက်လဲနေရာမှ လူးလဲထလိုက်သည်။ ဒီးရမ်...ကျွန်တော့်ကို စောင့်နေသည်။

ကျွန်တော် ကျန်ရှိနေ သေးသော ခွန်အားကို ဖျစ်ညှစ်ထုတ်လျက် ချောင်း ကမ်းပါးကို တက်လိုက်ရပါသည်။ ကျွန်တော် စက်ရုပ်တစ်ခုပမာ အသိဉာဏ်ကင်းမဲ့စွာ ပြေးသည်။ ဘာ အတားအဆီးကိုမှ မမြင်ဘဲ ပြေးသည်။ တောင်ကို တွေ့လျှင် ကျော်သည်၊ ချောင်းကို တွေ့လျှင် ဖြတ်သည်။ သစ်တုံးကြီးတွေ လဲကျနေလျှင် ကျော် သည်။ အလိုအလျောက် လှုပ်ရှားမှု ဖြစ်သည်။ စဉ်းစားတွေးတောမှု မပါ။ ညနေ နေဝင်ချိန် ဘယ်လိုရောက်လာလဲ ကျွန်တော်မသိ။ မိုးတစိမ့်စိမ့်

ညနေ နေဝငချန ဘယလုရောကလာလ ကျွနတောမသ။ မုး တစမ္စစမ္ ရွာနေသော ပတ်ဝန်းကျင်တွင် နေ့ လယ်နှင့် ညနေ ကွဲပြားမှုလည်း မရှိ။ အုံ့ ဆိုင်း မှိုင်းမှောင်သော ကောင်းကင်အောက်မှာ ကျွန်တော် အချိန်ကို မသိ၊ ခရီးကိုသာ သိသည်။

စိမ်းလန်းသော တောင်တန်းကြီးများကို လှမ်းမြင်နေရပြီလား၊ ဒါဆို လျှင် ရောက်တော့မည်။ ခွေးဟောင်သံတွေကို ကြားရပြီလား...ဒါဆိုလျှင် ရွာရောက်တော့မည်။ ထိုမျှော်လင့်ချက် ထိုအသိသာ ကျွန်တော့်မှာ ရှိ၏။

သို့သော် ကျွန်တော် တကယ်ရွာကို ရောက်သည့်အခါ တောင်တန်းကြီး တွေလည်း စိမ်းစိမ်း မမြင်ရတော့၊ ခွေးဟောင်သံတွေလည်း မကြားရတော့။ ညသန်းခေါင်နား နီးနေပြီ။ လရောင်ကိုလည်း လုံးဝမမြင်ရ။ တိမ်မည်း တွေ ဖုံးအုပ်လျက် လောကတစ်ခုလုံး ပိန်းပိတ်အောင် မှောင်နေသည့် အချိန် ကာလကြီးမှာ ကျွန်တော် တဟောင်းဒမ်းရွာသို့ ရောက်သွားပါသည်။ ပွင့် ထွက်လုမတတ် ပူပြင်းစွာ နာကျင်သော ရင်ဖြင့် တဒိန်းဒိန်းခုန်နေသော နှလုံး ခုန်သံဖြင့် အထိမခံနိုင်သော ခြေထောက်အစုံဖြင့် ရောက်သွားခြင်းဖြစ်သည်။ မီးရောင်ပျပျမြင့်သော သစ်လုံးတဲတစ်ခုကို ဝေဝါးသော မျက်စိအစုံဖြင့်

လှမ်းမြင်လိုက်သည့် ခဏမှာ ကျွန်တော် ဒူးတွေညွှတ်ခွေယိုင်သွားသည်။ တစ် ယောက်ယောက် မအိပ်သေးဘူး၊ မီးဖိုမှာ မီးလင်းနေဆဲ ဖြစ်လိမ့်မည်။

ကျွန်တော် အစွမ်းကုန်အားတင်းလျက် ခြေကို တရုတ်ဆွဲပြီး တဲဆီသို့ ချဉ်းကပ်သွားတော့မှ ခွေးတစ်ကောင် ထ ဟောင်သည်။ ခွေးဟောင်မှာ ခွေးဆွဲမှာကို အလွန်ကြောက်ရွံ့မုန်းတီးသော ကျွန်တော်သည် သည်တစ်ခါ ခွေးဟောင်သံကိုတော့ လောကမှာ စိတ်အားတက်စရာအကောင်းဆုံး ခွေး ဟောင်သံအဖြစ် စိတ်သက်သာရာရစွာ ကြိုဆိုမိ၏။

ကျွန်တော် မျှော်လင့်တာ မှန်သည်။ ခွေးဟောင်သံကြောင့် တစ်စုံ တစ် ယောက် ထွက်ကြည့်လေသည်။

വി!യാറേ

'ဘယ်သလဲ'

169

ပီသသော မြန်မာစကားသံကို ကြားလိုက်ရသည့်ခဏမှာ ကျွန်တော် ဝမ်းသာလွန်းသဖြင့် တစ်ကိုယ်လုံး တုန်ယင်ကာ မျက်ရည်တွေ ရစ်ဝိုင်းလာ သည်။

'ကျွန်တော်… ဥက္ကာပါ၊ ကျွန်တော့်ကို ကူညီပါ… ဖုန်ဒီးရမ်… ဒဏ်ရာ ရထားတယ်…'

ထို့နောက် ကျွန်တော့်တစ်ကိုယ်လုံး အင်အားတွေ ယုတ်လျော့ကာ ခွေ ကျသွားတော့သည်။

လေးညအိပ်ခရီးကို တစ်ရက်တည်းဖြင့် ရောက်အောင် ပြေးလာခဲ့သော ကျွန်တော့်အဖြစ်ကို ဘယ်သူမှ မယုံနိုင်ကြပါ။ ကျွန်တော်ကိုယ်တိုင်လည်း မယုံနိုင်ပါ။သို့သော် တကယ်ဖြစ်ခဲ့ပြီ။ ကျွန်တော် တကယ်လုပ်နိုင်ခဲ့ပြီ။ တောင်တက်အဖွဲ့သည် မနက်ဖြန်တွင် တဟောင်းဒမ်းမှ ပြန်ထွက်ကြ တော့မည် ဖြစ်သည်။ ကျွန်တော်သာ တစ်ရက်နောက်ကျခဲ့လျှင် သူတို့ နောက်သို့ ကျွန်တော်ထပ်လိုက်နိုင်ပါဦးမလား၊ လိုက်နိုင်ခဲ့လျှင်လည်း ဘယ် လောက် အချိန်ထပ်ကုန်ဦးမှာလဲ။ ဖုန်ဒီးရမ် စောင့်နိုင်ပါ့မလား။

'အစ်ကိုတို့ ဆက်သွယ်ရေး ရေဒီယိုတွေ အလုပ်လုပ်လား'

'လုပ်တာပေါ့ ၊ ဘယ်ကို ဆက်ချင်လဲ'

ဦးသက်ထွန်းက အကူအညီပေးရန် စိတ်ပါလက်ပါဖြင့် မေးပါသည်။ 'ကျွန်တော့်ကို ရဟတ်ယာဉ်တစ်စီး ငှားပေးပါ အစ်ကို၊ ဘယ်လိုနည်း နဲ့ပဲ ရရ လိုချင်ပါတယ်၊ ကျွန်တော် ဖုန်ဒီးရမ်ကို အသေမခံနိုင်ဘူး၊ အဲဒီ အတွက် ဘာပဲပေးရပေးရ ဘယ်လောက်ပဲ ကုန်ကုန်…'

'အိုကေ…စိတ်မပူနဲ့၊ အေးအေးဆေးဆေး နားဦး၊ ဒီလောက်ဆို ကျွန် တော် သဘောပေါက်ပြီ၊ ကျွန်တော်တို့ ဆက်သွယ်ပေးပါ့မယ်'

တဟောင်းဒမ်းရွာအထိတော့ ရဟတ်ယာဉ်ဆင်းဖူးသည်ဟု သိရသည်။ သို့သော် မလောင်ဝမ်ချောင်းဖျားရှိ ခါ ကာဘိုရာဇီတောင်ခြေ အခြေစိုက် စခန်းအထိတော့ ရဟတ်ယာဉ် မဆင်းဖူးသေးပါ။ ဆင်းရင် ရနိုင်မလား... မေးတော့ ဘယ်သူမှ မဖြေနိုင်။ အခြေစိုက်စခန်းသည် ပေ ၁၃,၀၀၀ ကျော်ပဲ မြင့်သည်။ သာမန်အားဖြင့် ရဟတ်ယာဉ်ရောက်နိုင်သည့် ပေအမြင့်မှာ ရှိ နေသည်။ တစ်ခုရှိတာက သည်က ရဟတ်ယာဉ်တွေက ပေ တစ်သောင်း ကျော်ထိ ပျံသန်းနိုင်ပုံမရပါ။ ပေ ၆၀၀၀၊ ပေ ၈၀၀၀ အလွန်ဆုံး ပျံသန်း တာ ကြုံဖူးသည်ဟု သူတို့က ပြောပါသည်။ မြင့်မားသော တောင်စဉ်တောင် တန်း သစ်တောတွေအကြား၊ ကျဉ်းမြောင်းသော တောင်ကြားတွေကို မြစ် ရိုးတစ်လျှောက် ကွေ့ကောက်ပျံသန်းဖို့ ခက်ခဲလှသည့်ကြားထဲ ပေ ၁၀,၀၀၀ ကျော် အမြင့်ကို ရဟတ်ယာဉ်ဆွဲနိုင်ပါမလား…မသေချာပါ။

ကျွန်တော့်ကို သူတို့ ညစာ ခေါက်ဆွဲပြုတ် ကျွေးနေစဉ် သူတို့ ဆက်သွယ် ရေးစက်ဖြင့် ကြိုးစားပမ်းစား ဆက်နေ၏ ။ မောပန်းမှုနှင့် စိုးရိမ်မှု ရောထွေး နေသဖြင့် ညစာကောင်းကောင်းမစားနိုင်ပါ ။ ညစာစားပြီးသည်အထိ သူ တို့ ဆက်သွယ်လို့ မရသေး။ သန်းခေါင်ယံအချိန် ဖြစ်နေသည်။

ကျွန်တော်မှေးခနဲဖြစ်သွားချိန်တွင် သူတို့ အဆက်အသွယ်ရသွားသည်။ အရေးပေါ် ... ဒဏ်ရာ ... အသက်အန္တ ရာယ် ... တဟောင်းဒမ်း... မလောင်ဝမ်ချောင်းဖျား... အခြေစိုက်စခန်း... ဆေးရုံ...အမြန် ... ရဟတ် ယာဉ်... စင်းလုံးငှား...။

'သူတို့ အကြောင်းကြား ဆက်သွယ်ပေးမယ်တဲ့၊ နောက်အကျဆုံးမနက် ၉းဝဝ နာရီမှာ ဆက်သွယ်လို့ရမယ်၊ ခင်ဗျား စိတ်မပူနဲ့၊ ဘေ့စ် ကဲ့င်ပ် ထိ မောင်းမပေးနိုင်ရင်တောင် ဒီရွာထိတော့ လာခေါ် နိုင်မှာပါ'

သူ ကျွန်တော့်ခေါင်းကို စူးစူးစိုက်စိုက် ကြည့်ပြီး မျက်မှောင်ကြုတ်သွား ၏။

'ခင်ဗျားခေါင်းမှာ သွေးတွေလား'

ကျွန်တော့်ခေါင်းက သိုးမွေးခေါင်းစွပ်ကို ကျွန်တော်ဆွဲချွတ်လိုက်သည်။ ခေါင်းစွပ် အပြာရောင်သည် အနီရောင်သို့ ပြောင်းနေပြီ။

ကျွန်တော့်ခေါင်းက ပုဆိန်ရိုးဒဏ်ချက်ကို ကျွန်တော်အခုမှ သတိရသွား ၏ ။ ကျွန်တော့်ခေါင်းကို လက်ဖြင့် စမ်းကြည့်လိုက်သည်။ အရေးပေါ် ကပ် ထားသော ဂွမ်းစကြီးနှင့် ပလတ်စတာ ကျွတ်ပါလာ၏ ။ ဂွမ်းတစ်ခုလုံး လည်း သွေးစိုရွှဲနေပြီ။ ဒဏ်ရာကလည်း အခုမှပင် ဆိုးဆိုးဝါးဝါး ချက်ချင်း နာလာတော့သည်။

വി!യാറെ

വിി:മാറേ

ဂျူး

JGG

ကျွန်တော့်လက်မှာ ပေနေသော သွေးတွေကိုကြည့်ရင်း ကျွန်တော့်မျက်စိ အမြင်အာရုံတွေ ဝေဝါးကာ မူးနောက်လာ၏ ။ ရင်ထဲက တလုပ်လုပ် ဖြစ် လာသည်။

'ခင်ဗျား ဒဏ်ရာရထားတာပဲ'

ဦးသက်ထွန်း၏အသံသည် အဝေးကြီးက လာနေသလို သဲ့သဲ့လေး။

'မူးတယ်…'

ထို့နောက် ကျွန်တော် ခွေခနဲ လဲကျသွားခဲ့ပါသည်။

အမြင်အာရုံတွေ ပြာဝေကာ ဝါးနေသော်လည်း ကျွန်တော်သတိမလစ်

သေး။ အသံတွေတော့ ကြားနေရသည်။

'ဒေါက်တာရေ...ဒေါက်တာတော့ ဒီည အိပ်ရဦးမှာမဟုတ်ဘူး၊ဒဏ်ရာ

က ချုပ်ဖို့လိုနေတယ်'

ချုပ်ဖို့ လိုနေတယ် ...။ ထိုစကားသံ ကြားလိုက်ရတော့မှ မှောင်အတိ

ကျကာ သတိလစ်သွားပါတော့သည်။

မီးခိုးရောင် တိမ်တိုက်အကြားမှ ဖြာထွက်လာသော မွန်းတည့်နေရောင် တစ်စွန်းတစ်စသည် ဖုန်ဒီးရမ်၏ မျက်နှာပေါ် သို့ ကျနေ၏ ။ ထိုနေရောင် ခြည်၏ အနွေးဓာတ်ကို ဖုန်ဒီးရမ် ခံစားနိုင်တော့ဟန် မတူပါ ။ သူ့ မျက်လုံး များသည် ဘယ်တော့မှ ပြန်မပွင့်နိုင်တော့မလို မှိတ်ကျလျက်ရှိသည်။ ဘုရား ဘုရား...။

'ကိုဒီးရမ်...'

ကျွန်တော် တုန်လှုပ်ချောက်ချားစွာ သူတို့အနီးသို့ ပြေးသွားမိသည်။ ဦးဖီရမ်၏ ပေါင်ပေါ် မှာ ဒီးရမ်၏ ဦးခေါင်း တင်လျက်…ဦးဖီရမ်၏ မျက်နှာမှာ ကြေကွဲမှုနှင့် သောကတို့ ဖုံးလွှမ်းလျက်။ အဘိုးကြီး ကျွန်တော့် အား မော့ကြည့်သည်။ သူ ကျွန်တော့်ကို တစ်ခုခု ပြောတော့မည်။

'မပြောနဲ့ ...'

သူ ဘာပြောတော့မည်ဆိုတာ ကျွန်တော်ကြိုသိနေသည်။ မကြားရဲပါ။ ကျွန်တော် မကြားချင်ပါ။

ကျွန်တော် ဖုန်ဒီးရမ်အနီးတွင် ဒူးထောက်ထိုင်ချလိုက်၏ ။ ဖုန်ဒီးရမ်၏ ပျော့ခွေနေသော ညာလက်ကို မႇယူပြီး တုန်လှုပ်စွာ စမ်းသပ်ကြည့်မိသည်။ သေပြီလား...ခင်ဗျား သေပြီလား၊ ကျွန်တော့်ကို မစောင့်ဘဲ သေခဲ့ပြီလား။ မသေရဘူး။ ကျွန်တော့်အပေါ် မှာ ခင်ဗျား အကြွေးတွေ...

'ဒီးရမ် … ရဟတ်ယာဉ် ရောက်ပြီ၊ မလောင်ဝမ်မှာ ရဟတ်ယာဉ် ရောက် နေပြီ' ကျွန်တော့်လက်မှာ သွေးတိုးနှုန်း တလှုပ်လှုပ် ဖျော့တော့စွာ စမ်းမိသလို ပဲ။ ကျွန်တော့်လက်ထိပ်က သွေးတိုးနေတာလား၊ ဖုန်ဒီးရမ်လက်ကောက် ဝတ်က သွေးတိုးနေတာလား။ သေချာသည်။ ဒီးရမ်လက်က သွေးတိုးနေ တာ။

'ဒီးရမ်...ခင်ဗျားကို ဆေးရုံပို့ပေးမှာ'

ရဟတ်ယာဉ်ပိုင်းလော့နှင့် စက်မှုအင်ဂျင်နီယာက တောင်တက် ကျွမ်း ကျင်သူများ မဟုတ်၍ အမြင့်ပေ ၁၃,၀၀၀ အခြေစိုက်စခန်းမှာပဲ စောင့်ကျန် ရစ်ခဲ့သည်။ တဟောင်းဒမ်းအထိ လက်ထောက်ပိုင်းလော့ ပါ လာခဲ့သော် လည်း ရွာရောက်တော့ လက်ထောက်ပိုင်းလော့ကို ချထားခဲ့ပြီး ကျွန်တော့် ကို တင်ခေါ် လာခဲ့သည်။ လူနာရှိရာသို့ အရောက်လမ်းပြနိုင်မည့်သူအဖြစ် ကျွန်တော့်ကို ခရီးမှာ လိုအပ်နေသောကြောင့် ဖြစ်သည်။ အမြင့်ပေ ၁၀,၀၀၀ သို့ တစ်ခါမှ မပျံသန်းဖူးသော ရဟတ်ယာဉ်ဖြစ်၍ အလေးချိန်ကို လျော့နိုင် သမျှ လျော့အောင် လျှော့ချပြီး စမ်းသပ်ပျံသန်းကြည့်ရသော အတွေ့ အကြံ သစ် ဖြစ်သည်။ တော်တော်စွန့် စားရသော အတွေ့ အကြံလည်း ဖြစ်သည်ဟု ပိုင်းလော့က ကျွန်တော့်အား ပြောပြပါသည်။ အကြမ်းမှတ်ထားသော မြေပုံ အကူအညီ၊ သံလိုက်အိမ်မျှောင် အကူအညီဖြင့် ကျွန်တော်လမ်းပြရသည်။ 'ကျွေးစုးတင်ပါတယ် ကက်ပတိန်ရယ်'

အမြင့်ပေ ၆၀၀၀ မှ ပို၍မြင့်သည့် လေထုထဲသို့ ရုန်းကန်တက်နေရချိန် တွင် ရဟတ်ယာဉ်သည် တစ်စင်းလုံး ခါယမ်းနေခဲ့၏ ။ ကျွန်တော်တို့ သုံး ယောက်လုံး ဘုရား တ,ပြီး မြစ်ကြောင်းအတိုင်း တောင်ကြားထဲမှာ ကွေ့ ကောက် ပျံသန်းခဲ့ရခြင်း ဖြစ်ပါသည်။ သည်လောက် ကံကောင်းထောက်မ စွာ အဆင်ပြေလာခဲ့ပြီးသည့်နောက်တော့ ဖုန်ဒီးရမ် သေလို့မဖြစ်ပါ။ သေ ကို မသေရပါ။

ရဟတ်ယာဉ်၏ သယ်ဆောင်ရသည့် ဝန်ကို တတ်နိုင်သမျှ လျှော့ချထား ခဲ့သဖြင့် ထမ်းစင် မပါလာခဲ့ဘဲ ကြိုးခွေသာ ပါခဲ့သည်။ ကြိုးခွေကို လူနာ ကိုယ်ပေါ်တွင် ထမ်းစင်သဖွယ်ဖြစ်အောင် ထိန်းချုပ်သယ်ဆောင်နည်းကို တောင်တက်အဖွဲ့ ဝင်များက ကျွန်တော့်အား (ရဟတ်ယာဉ်စောင့်နေစဉ်) လက်တွေ့သင်ကြားပေးလိုက်၏။ ကျွန်တော်နှင့် ဦးဖီရမ် နှစ်ယောက်အင်အားဖြင့် ကြိုးတစ်ခွေကို အသုံး ပြုကာ ဖုန်ဒီးရမ်ကို အမြင့်ပေ ၁၄,၀၀၀ မှ ရဟတ်ယာဉ်ရပ်ထားရာ ပေ ၁၃,၀၀၀ အထိ ခက်ခက်ခဲခဲ့သယ်ယူခဲ့ကြရပါသည်။

လူနာအပါအဝင် လူသုံးယောက်ကိုသာ အသေအချာ ဆွဲရုန်းနိုင်မည် ဟု ထင်ရသော ရဟတ်ယာဉ်၏ အခက်အခဲကြောင့် ကျွန်တော်ပါ နေရစ်ခဲ့ မည်ဟု ကျွန်တော်ဆုံးဖြတ်ပါသည်။ သို့သော် ကက်ပတိန်က သည့်ထက် တက်စရာ ရုန်းကန်စရာ မရှိတော့သော အနိမ့်ပိုင်းဆီသို့ ပျံသန်းတော့မည် ဖြစ်၍ လေးငါးယောက်တော့ နိုင်မည်ဟု ခွင့်ပြုပါသည်။ ကျွန်တော်က ဦး ဖီရမ်ကို လိုက်သွားဖို့ တိုက်တွန်းပြီး သူက ကျွန်တော့်ကို လိုက်သွားဖို့ တိုက် တွန်းသည်။

နောက်ဆုံးတော့ ဆေးရုံကိစ္စ၊ အရေးပေါ် ကိစ္စများအတွက် သွက်လက် စွာ စီမံခန့်ခွဲနိုင်ဖို့အတွက် ကျွန်တော်ပါ လိုက်ပါဖို့ ဆုံးဖြတ်လိုက်သည်။ ကျွန်တော့် ကျောပိုးအိတ်၊ ဖေဖေ့ကျောပိုးအိတ်၊ ဦးဖီရမ်တို့ ကျောပိုးအိတ် အားလုံးကို အခြေစိုက်စခန်းမှာ ထားခဲ့ရမည်။ ကျွန်တော်ရဟတ်ယာဉ်ပေါ် မှာ အပါသယ်မည့် အရေးကြီးပစ္စည်းနှစ်ခုမှာ ဖေဖေ့ကင်မရာနှင့် ဖေဖေ့ မှတ်တမ်းစာအုပ်ဖြစ်၏။ စာအုပ်ကို ဖွင့်ဖတ်နိုင်ဖို့ ခွန်အားသတ္တိတော့ မွေး ယူရဦးမည်ဟု ကျွန်တော်သိပါသည်။

ရဟတ်ယာဉ်သည် ပန်ကာများ လည်ပတ်လျက် အရှိန်ယူစ ပြုနေပြီ။ သတိလစ်နေသော ဖုန်ဒီးရမ်သည် ဂွမ်းကပ်ပေါ် မှာ မလှုပ်မယှက်ငြိမ်သက် စွာ ကျွန်တော့်ကို စောင့်နေပြီ။ သူ့ဘေးမှာ စိုးရိမ်သောကဖြင့် မျက်နှာညှိုး နွမ်းနေသော ဦးဖီရမ်...။

ကျွန်တော် မလောင်ဝမ်ချောင်းဖျားမှ ရေစီးဆင်းကျလာရာ ကျောက် တောင်ကြားဆီသို့ လှမ်းမျှော်ကြည့်လိုက်သည်။

ခါကာဘိုရာဇီ...။

နှင်းဖြင့် ဖြူဖွေးဆွတ်သော ခါခါဘိုကို ကျွန်တော် ဤနေရာမှ မမြင်ရ။ သို့သော် ကျွန်တော့်ရှေ့မှာ ကွယ်ဆီးနေသော ကျောက်တောင်မည်းမည်း ကြီးများ၏ ဟိုဘက်မှာ ခါခါဘို ကျန်ခဲ့သည်။ ဖေဖေကျန်ခဲ့သည်။ နှင်းတုံး Jγo

နှင်းခဲတွေ ရေခဲတုံးကြီးတွေအောက်မှာ ဖေဖေ ထာဝရလဲလျောင်းလျက် ကျန်ခဲ့ပြီ။

ကျွန်တော် နှင်းပြင်ပေါ် မှာ ဒူးထောက်လိုက်၏ ။ ဖေဖေ့ကို ကျွန်တော် ကန်တော့ခဲ့ပါတယ် ဖေဖေ။

ဒီ ရေခဲတောင်မှာ အေးချမ်းစွာ တည်ငြိမ်စွာ ဖေဖေနေရစ်ခဲ့ပါတော့။ ကျွန်တော် နှင်းတို့ဖြင့် နဖူးကို ထိမိသည်အထိ ဦးညွှတ်၍ ကန်တော့ လိုက်ပါသည်။

နောက်ဘဝဆိုတာ ရှိခဲ့မည်ဆိုလျှင် ဖေဖေ ကျွန်တော်တို့နဲ့ပဲ လာနေ လှည့်ပါ။ ဖေဖေ့ကို ကျွန်တော် ဒီဘဝမှာပဲ ပြန်တွေ့ပါရစေ၊ ဘယ်သူအဖြစ် နဲ့ပဲ ပြန်တွေ့ရ တွေ့ရ ကျွန်တော် ဖေဖေ့ကို တွေ့ချင်ပါသည်။

ကျွန်တော် ပြန်ထခါနီးဆဲဆဲတွင် ကျွန်တော့်အနီးသို့ အဖြူရောင် က လေး တစ်ခု တဖျတ်ဖျတ် လွှင့်လျက်ရောက်လာသည်။

လိပ်ပြာကလေးတစ်ကောင်...။ အဖြူဆွတ်ဆွတ် လိပ်ပြာလေး တစ် ကောင် ဖြစ်ပါသည်။

လိပ်ပြာကလေးကို ကျွန်တော် ငေးကြည့်နေစဉ်တွင် လိပ်ပြာလေးသည် ကျွန်တော့်လက်ခုံပေါ် မှာ လာနား၏ ။ ကျွန်တော် အံ့သြစွာ လှိုက်ခနဲ ရင်ခုန် သွားသည်။

အဖြူရောင်လိပ်ပြာလေး ကျွန်တော့်လက်ပေါ် မှာ နားနေသည်။ ဘယ် လောက် ထူးဆန်းလိုက်သလဲ။

ကျွန်တော် လက်ကို ဖြည်းဖြည်းချင်း မႇယူလိုက်တော့လည်း ပြန်ပြေး မသွားပါ။

ကျွန်တော် သူ့ကို စေ့စေ့စပ်စပ်ကြည့်မိသည်။ အဖြူဆွတ်ဆွတ်တော့ မဟုတ်။ ရှေ့အတောင်ပံနှစ်ခုလုံး၏ ထိပ်စွန်းတွင် မီးခိုးရောင်ဖျော့ဖျော့ လေး ကွက်နေသည်။ မီးခိုးရောင်ကလေးက သေးငယ်လွန်းသဖြင့် အနီး ကပ် ကြည့်တာတောင် ရုတ်တရက်ဆိုလျှင် အဖြူဆွတ်ဆွတ်ဟု ထင်ရ သည်။

ဟိုနေ့ညက လိပ်ပြာလေးလား။ 'မင်း…ငါ့ဆီ လိုက်မလို့လား' ကျွန်တော် အသံထွက် ရေရွတ်မိသည်။ သူလိုက်မည်ဆိုလျှင် ကျွန်တော် ဘယ်လိုသယ်ဆောင်ရပါမလဲ။ လိပ်ပြာကလေးကို အသက်ရှင်လျက် လိုက် ပါနိုင်အောင် ထည့်ယူစရာ ဘာပစ္စည်းမှ ကျွန်တော့်မှာ မရှိပါ။ ကျွန်တော် လိပ်ပြာကလေးကို သယ်ချင်သည်။ ရန်ကုန်အရောက် သယ်ချင်သည်။ မေမေ့ဆီကို ရောက်အောင် သယ်ချင်သည်။ ဦးဖီရမ်၏ ကြိမ်ဓားအိမ်ထဲမှာ ထည့်ခဲ့လို့ ရတာပဲ။

သို့သော် လိပ်ပြာလေးက မလိုက်ချင်ပါ။

ကျွန်တော် သူ့ကို ဖမ်းဖို့ လက်ခုပ်ကို ပြင်ဆင်လိုက်ချိန်မှာပင် လှစ်ခနဲ ပျံပြေးသွား၏ ။ ပျံပြေးတော့လည်း ဝေးဝေးသို့ မပြေး၊ ရှေ့နားက ကျောက် တုံး ဖြူဖြူတစ်ခုပေါ် မှာ နားနေသည်။

ကျွန်တော် သူ့ကို ဖမ်းဖို့သင့်ရဲ့လား။

ဖေဖေ...ကျွန်တော် လိပ်ပြာကို ဖမ်းသင့်သလား။ တကယ်လို့ ဖမ်းသင့် သည် ဆိုလျှင် လိပ်ပြာလေး မပျံနဲ့ ။ မဖမ်းသင့်ဘူး ထားခဲ့တော့ ဆိုလျှင်... လိပ်ပြာကလေး အဝေးကို ပျံပါ ။

ကျွန်တော် တွေဝေစွာ ငေးကြည့်နေဆဲမှာပင် လိပ်ပြာကလေးအတောင် ပံ ဖျတ်ဖျတ်ခတ်၏ ။ ထို့နောက် ဖြူဖွေးသော နှင်းတောင်စောင်းဆီသို့ ပျံဝဲ သွားတော့သည်။

ကျွန်တော့်မျက်ဝန်းတွင် မျက်ရည်များ စိုစွတ်လာ၏ ။ ကျွန်တော်သွားတော့မယ်...ဖေဖေ။ ဖေဖေ့ကို ကျွန်တော်နှုတ်ဆက်ခဲ့ ပါတယ်။

ကျွန်တော့်လက်ဖျားဖြင့် ကျွန်တော့်နှုတ်ခမ်းကို ထိကပ်လိုက်ပြီး ထို လက်ဖျားဖြင့် နှင်းပြင်မွမွပေါ် အသာထိကပ် နှုတ်ဆက်လိုက်သည်။ ထို့နောက် ဘာကိုမှ လှမ်းမျှော်မကြည့်တော့ဘဲ ရဟတ်ယာဉ်ဆီသို့ ပြေး လာခဲ့တော့သည်။

ကြယ်စင်တံတား ကမ်းပါးနှင်းဖြူ

175

အောက်တိုဘာ ၁၈ ရက်၊ ၁၉၉၅။

မှောင်မည်း မွန်းကျပ်နေသည့် ရေခဲနံရံနှစ်ခုကြား။ နာရီက ၅းဝဝ နာရီ ကို ညွှန်ပြုနေသည်။ မနက် ၅းဝဝ နာရီလား ညနေ ၅းဝဝ နာရီလား မသိ။ ရေခဲအပေါက်လေး သေးသေးလေးမှ အလင်းရောင်သည် အောက်အထိ ရောက်မလာ။ အေးခဲ့စိုထိုင်းကာ မွန်းကျပ်နေသော ချောက်ထဲမှာ မိမိနှစ် ရက်တိတိ သတိလစ်နေခဲ့ပြီးနောက် ယခုထိ အသက်ရှင်နေသေးတာမြတ် စွာဘုရား၏ ဂုဏ်တော်တန်ခိုးပါပဲ။

အခုလောက်ဆိုလျှင် မိမိကို သူတို့ လိုက်ရှာနေလောက်ပြီ။ မိမိ အသက်ရှင်နေမှ ဖြစ်မည်။

ဘုရား...ဘုရား။ ကျွန်တော့်နှလုံးတွေ အေးစက်ခြောက်သွေ့သွားသည်။ မဖြစ်နိုင်ဘူး။ ဒါ...ဖေဖေ့လက်ရေး မဖြစ်နိုင်ဘူး။ ကျွန်တော် ဆောက် တည်ရာ မရ တုန်လှုပ်စွာ မျက်စိမိုတ်ထားလိုက်မိ၏ ။ သို့သော် အဲဒါ ဖေဖေ့ လက်ရေး အစစ်ပါ။

ဖေဖေ အသက်ရှင်နေခဲ့တယ်။ ထိုအသိသည် ကျွန်တော့်နှလုံးအား အေးစက်သော လက်ကြမ်းကြီးဖြင့် ဆုတ်ခြေဆွဲဖြဲလိုက်သလို ခံစားရသည်။

ဖေဖေ ကံဆိုးခဲ့သည်။

ဦးဖီရမ်နှင့် ဖေဖေ့မိတ်ဆွေများ ဖေဖေ့ကို တကြော်ကြော်အော်ပြီး လိုက် ရှာနေခဲ့ချိန်မှာ ဖေဖေ သတိလစ်နေခဲ့၏။ ဖေဖေ သတိပြန်ရလာသောအခါ သူတို့ လက်လျှော့သွားခဲ့ပြီ။

ကျွန်တော် ဖေဖေ့မှတ်တမ်းကို ဆက်မဖတ်ရဲတော့သဖြင့် ပိတ်ထားလိုက် ရသည်။

ဖေဖေ ဘယ်နုရက်အထိ ကယ်ဆယ်သူကို စောင့်ခဲ့ပါသနည်း။ ကျွန်တော် မသိချင်ပါ။ ဤမှတ်တမ်းကို ဖတ်လိုက်မိတာ မှားသွားပြီ ဟု ကျွန်တော်သိလိုက်ပါသည်။ ကျွန်တော့်ဘဝ တစ်လျှောက်လုံး... ...

'ഉത്ത…' အခန်းဝသို့ အဝါရောင်အရိပ်တစ်ရိပ် ရောက်လာသည်။ ကျွန်တော် မှတ်တမ်းစာအုပ်ကို လက်ဖြင့် ဖိထားရင်း အခန်းဝသို့ လှမ်းကြည့်လိုက်မိ

'နန္သာ…'

နန္ဓာမျက်နှာတွင် ထူးခြားမှုတစ်ခုခု ရှိနေသည်။ နန္ဓာ့အပြီးက တစ်မျိုး ပဲ၊ လျှို့ဝှက်သော အပြုံး။

'ဥက္ကာ…ကိုဖုန်ဒီးရမ် သတိရလာပြီ'

'ဟာ...သူနေကောင်းလား'

'အင်း…ထင်တာပဲ၊ ငါမသိဘူး၊ ငါ မကြည့်ရသေးဘူး'

နန္တာက ကျွန်တော့်ခုတင်ဘေးမှ ခုံတန်းလျားနောက်မှာ အသာရပ်လာ သည်။

'ဘာလို့ ဝင်မကြည့်ခဲ့ရတာလဲ၊ ဒီလောက် အရေးကြီးတဲ့အချိန်မှာ'

'ဟဲ့...နှင့် မသိဘဲ စွတ်တင်မနေနဲ့ ၊ ဆရာဝန်က တစ်ယောက်ပဲ စကား ပြောရမယ်တဲ၊ အဆုတ်က သွေးယိုမှာစိုးလို ...တဲ

'ദ്ഗോ...'

'ဒီတော့ ပထမဆုံးတွေ့ချင်တဲ့သူကိုပဲ ဝင်ခွင့်ပေးမယ်လို့ ဆရာဝန်က ခွင့်ပြုတော့ သူက ငါ့ နာမည်ကို မတႇဘူးလေ

နန္ဓာ နုတ်ခမ်းအနည်းငယ် မွဲရွဲ့လျက် ပြုံးသည်။ ကျွန်တော် နန္ဓာ့အဖြစ်

ကို သဘောကျစွာ ပြုံးမိ၏။

വിഃമാറേ

J79

သည်။

QIII:

ကြယ်စင်တံတား ကမ်းပါးနှင်းဖြူ

J79

'သူ့ အဖေကို ရွေးမှာပေါ့' 'နင့်ကို' 'ငါ့ ကို ...' ကျွန်တော် လှဲအိပ်နေရာမှ ဝုန်းခနဲ ထထိုင်လိုက်တော့သည်။ အထူးကြပ်မတ်ကုသဆောင်အခန်းဆီသို့ ကျွန်တော် လျှောက်လာခဲ့

ကျွန်တော် အခန်းရှေ့သို့ ရောက်တော့ အခန်းဝမှ ဆရာမလေးက ငါး မိနစ်...ဟု ကန့်သတ်ပေး၏။

ကျွန်တော် ခေါင်းညိတ်ပြီး အခန်းထဲသို့ ဝင်လိုက်သည်။ လေအေးစက် ဖွင့်ထားသောအခန်း ဖြစ်၍ စိမ့်ခနဲ အေးသွားပါသည်။ ခုတင်ဘေးတွင် အသက်ရှူစက်တွေ၊ နှလုံးအခြေအနေတိုင်းတာသည့် စက်တွေ၊ လူနာခုတင်ခြေရင်းမှာ ခြေထောက်ကို တန်းလန်းဆွဲထားသည့် ကိရိယာတွေ...။

ပစ္စည်းကိရိယာတွေ ထိုးထိုးထောင်ထောင်အလယ်မှာတော့ ဖုန်ဒီးရမ် သည် အဖြူရောင်အိပ်ရာပေါ် မှာ ပက်လက်လဲလျောင်းရာက ကျွန်တော့်အား ခပ်တည်တည်ကြည့်နေပါသည်။

'နေကောင်းလား ဒီးရမ်'

'as:...'

တစ်လုံးတည်းပဲ ဖြေသည်။

စက်တွေက တဒီဒီမြည်နေသည်။ လေအေးစက်ကလည်း တဒီဒီမြည် နေသည်။ ကျွန်တော်တို့နှစ်ယောက် တစ်ယောက်ကို တစ်ယောက် မျက်နှာ ချင်းဆိုင်ပြီး ဘာစကားမှ မပြောဖြစ်ကြ။

မဟုတ်သေးဘူး၊ ဖုန်ဒီးရမ်က သိပ်စကားပြောလို့ မရ။ ကျွန်တော်က ပြောရမှာ။ ကျွန်တော်ဘာစကားပြောရမလဲ။ သူ သတိလစ်နေသည့် အချိန် က ရဟတ်ယာဉ်ပေါ် မှာ သူ့ကို ကျွန်တော် စကားတွေ ပြောချင်နေခဲ့သည်။ မြစ်ကြီးနားဆေးရုံရောက်လို့ သူ့ကို ခွဲခန်းထဲက ထုတ်လာတော့လည်းကျွန် တော် သူ့ကို စကားတွေပြောချင်နေခဲ့သည်။ သို့သော် အခု ပြောခွင့်ရပြီ ဆို တော့ ဘာစကား ပြောရမှန်း မသိတော့။

တကယ်တမ်းတော့ ကျွန်တော်နှင့် သူအကြား ပြောစရာစကားဆိုလို့ ဘာများ ရှိနိုင်မှာလဲ။

'မင်းကို...ငါ...ကျေးဇူး...တင်တယ်'

ဖျော့တော့သော လေသံဖြင့် သူက စ ပြောပါသည်။

'အာ…မဟုတ်တာ၊ ကျွန်တော့်ကို ခင်ဗျားက ကျေးဇူးမတင်ရဘူးလေ' ကျွန်တော် သူ့ ညာလက်ကို အသာဆုပ်ညှစ်လိုက်မိ၏ ။

'ကျွန်တော်က ခင်ဗျားကို ကျေးဇူးတင်လို့ ကျေးဇူးဆပ်တာပါ၊ဒါတောင် မကျေပါဘူး၊ ကျွန်တော့်အသက်ကို ခင်ဗျားကယ်ခဲ့တာလေ'

ကျွန်တော် တိုးတိမ်စွာ ပြောမိ၏ ။

'ခင်ဗျားသာ ကျွန်တော့်ကို ရေခဲပုဆိန်နဲ့ သတိလစ်အောင် ရိုက်ပြီးမကယ် ထုတ်ခဲ့ဘူးဆိုရင် အခုအချိန်မှာ ကျွန်တော် ရေခဲတောင်ထဲမှာ နှင်းတွေ ဖုံး ပြီး သင်္ဂြိုဟ်ပြီးသား ဖြစ်နေလောက်ပြီဗျ'

ထိုအခါ ဖုန်ဒီးရမ်က မျက်မှောင်ကြုတ်သည်။

'မင်းကို ငါ ကယ်ခဲ့တာက စေတနာရှိလွန်းလို့ မဟုတ်ဘူး'

ဟင်...။ ကျွန်တော်သူ့ကို ကြောင်ကြည့်မိ၏။

'ကိုယ့်ရဲဘော်ရဲဘက်တစ်ယောက်ကို ကယ်နိုင်လျက်သားနဲ့ မကယ်ခဲ့ လိုက်မိရင် ငါလဲ အဖေ့လို တစ်သက်လုံး နောင်တ ရနေတော့မှာပေါ့၊ ငါ အဲဒီနောင်တကို မရချင်ဘူးလေ'

ရဲဘော် ရဲဘက်...။

သူ ကျွန်တော့်ကို ရဲဘော်ရဲဘက်အဖြစ် သတ်မှတ်ထားခဲ့သည်။

'ကျေးဇူးတင်ပါတယ် ဒီးရမ်...ကျွန်တော်ခင်ဗျားကို တကယ် ကျေးဇူး တင်တာပါ'

ဖုန်ဒီးရမ်က လက်ကာပြသည်။

်နောက်တစ်ခုက…မင်းအဖေကို မကယ်နိုင်တဲ့ ငါ့အဖေကို လူတွေ အထင်လွဲပြီးနေပြီ မို့လား၊ မင်းပါ ထပ်သေသွားရင် ငါတို့ သားအဖကို

J7G

တစ်လောကလုံးက အထင်မှားကုန်တော့မှာလေ၊ဒါကြောင့် မရ ရအောင် မင်းကို အပါခေါ်ခဲ့ရတာ'

ကျွန်တော့်ဂျိုစောင်းမှ ချုပ်ရိုးမဖြည်ရသေးသည့် ဒဏ်ရာကို ကျွန်တော် စမ်းကြည့်လိုက်မိသည်။ ဒဏ်ရာကို ကျွန်တော်စမ်းတာမြင်တော့ သူ ပြုံး လိုက်ပါသည်။

'ဘာကြောင့်ပဲ ကယ်ကယ်ပေါ့ဗျာ၊ ကျွန်တော့်အသက်ကို နှစ်ခါတိတိ ကယ်ခဲ့တာပဲ၊ ကျွန်တော် ခင်ဗျားကို ဘာနဲ့ ပဲ ပေးဆပ်ရ ပေးဆပ်ရ ပေးဆပ် ဖို့ အဆင်သင့်ပါပဲ'

ကျွန်တော် လှိုက်လှိုက်လှဲလှဲ ပြောမိ၏။

'တကယ်လား'

သူ မျက်နာတည်သွားပြီး မေးတော့ ကျွန်တော်ခေါင်းညိတ်ပြလိုက်၏ ။ 'တကယ်ပါဗျာ'

'ငါ တောင်းဆိုသမျှ ဘာမဆိုလား'

'æ'... ...'

အခုနေမှာ နနိဗေးရမ် နောင်မွန်းမှ ရောက်လာပြီ ဆိုပါတော့။ ငါ့နှမနဲ့ ဝေးဝေးနေ ... ဟု ဖုန်ဒီးရမ်က တောင်းဆိုပြီ ဆိုပါတော့၊ ပေးရမလား။ ပေး ရမှာပေါ့လေ။ အဓိပ္ပာယ်မရှိသည့် တောင်းဆိုချက်ဖြစ်စေဦးတော့၊ သူက သာ တောင်းဆိုခဲ့လျှင် ကျွန်တော်ပေးရမှာပေါ့။

'ဟုတ်ပါတယ်'

ကျွန်တော့်အသံက မထွက်ချင် ထွက်ချင် တိမ်အက်အက်ဖြင့် ထွက်သွား သည်။

နေစမ်းပါဦး၊ ဒါက ဘာအဓိပ္ပာယ်ရှိမှာမို့လဲ။

ငါ့ နမနဲ့ ဝေးဝေးနေ ...ဟု သူ ကျွန်တော့်ကို တားပိုင်ခွင့်မရှိ။ သူ ကျွန် တော့် အသက်ကို ကယ်ထားခဲ့သည့်အတွက် သူ ကျွန်တော့်ဆီက စည်းစိမ် ဥစ္စာ ဘာမဆိုတောင်းနိုင်သည်။ နောက်ဆုံး ကျွန်တော့်အသက်ကို သူ ပြန် တောင်းနိုင်သေးသည်။ ဒါ...တရားမျှတသည်။ သို့သော်...

ငါ့ နမနဲ့ ဝေးဝေးနေ ...ဟု သူ တောင်းဆိုခွင့်မရှိပါ။ 'နေဦးဗျ... ခြင်းချက်တစ်ခုတော့ ရှိတယ်'

ကြယ်စင်တံတား ကမ်းပါးနှင်းဖြူ

သူ မျက်နာတည်တည်ဖြင့် ကျွန်တော့်ကို ကြည့်၏ ။

'ဘာခြင်းချက်လဲ'

နန်ဗေးရမ်...။

ကျွန်တော် သူ့ကိုသူ့နှမနာမည် ပြောလိုက်လျှင် အခြေအနေတွေ ဘယ် လိုဖြစ်သွားမည်နည်း။ နန်ဗေးရမ်နဲ့ ဝေးဝေးနေဖို့တော့ မတောင်းဆိုနဲ့ပေါ့ ဗျာ။ အဲဒါတော့ ကျွန်တော်မလိုက်လျောနိုင်ဘူး။ အဲသည်လို ပွင့်ပွင့်လင်း လင်း ပြောလိုက်ရမလား။ ဒါဆိုလျှင်သူ ဒေါပ္စသွားမလား။ ပွပါစေ။ ဒေါပွ လို့လည်း ကျွန်တော့်ကို သူဆွဲထိုးဖို့ မထနိုင်။ သူက ပက်လက်နေနေရသူ မဟုတ်လား။

J??

'ဘာခြင်းချက်လဲ'

'ပြော့ဖို့ မလိုသေးပါဘူးဗျာ၊ ခင်ဗျားမှ မတောင်းဆိုသေးတာပဲ'

'အဲဒါကို ငါတောင်းမယ်ဆိုရင်...'

'www....'

ဒီးရမ် ရယ်ပါသည်။

ကျွန်တော့် စကားတစ်ခွန်းကြောင့် သူ ရယ်မောတာ ဒီတစ်ခါပဲ ကြံ့ရ

သေး၏ ။ ကျွန်တော် အံ့ဩစွာ စိုက်ကြည့်နေမိသည်။

'အဲဒီခြင်းချက်ကို ငါသိအောင် လုပ်လို့ ရပါတယ်'

'ဘာလုပ်မှာလဲ'

ကျွန်တော် စိတ်ဝင်စားသွား၏ ။

မင်းကို အရက်မူးအောင် တိုက်လိုက်ရုံပဲ

'm...'

'အချိန်စေ့ပြီ

သူနာပြုဆရာမလေး၏ အသံ။

ကျွန်တော် သူ့ခုတင်နားက ခွာလိုက်ရသည်။

သူ ကျွန်တော့်အား မထီတထီအပြုံးဖြင့် လက်အသာပြသည်။

ကျွန်တော်လှည့်ထွက်လာခဲ့သော်လည်း သူ့စကားကို ဘာအဓိပ္ပာယ် လဲ စဉ်းစားကြည့်နေမိသည်။ အရက်မူးအောင် တိုက်လိုက်ရုံပဲ။ ဘာကြောင့်

လဲ။

വി!യാറേ

ကျွန်တော်နှင့် ဖုန်ဒီးရမ် တစ်ခါပဲ အရက်အတူသောက်ဖူးသည်၊မဲခေါင် အရက်နှင့် ခေါင်ရည် ဖြစ်သည်။ ကျွန်တော့်အရက်ရော သူ့အရက်ရော ကျွန်တော် ရောသောက်မိသည်။ ထို့ကြောင့် ကျွန်တော် နည်းနည်းမူးသွား သည်။ အဲဒီညကနန္ဒာ့စာကို သူ လုံးခြေပြီး ပစ်ပေါက်ခဲ့လို့ ကျွန်တော် ကောက်ပြီးဖတ်ကြည့်မိသည်။ ဒါပဲ...။ စာကိုတစ်ကြောင်းနှစ်ကြောင်းပဲ ဖတ်ရသေးသည်။ သူပြန်ရောက်လာပြီး စာကို လုခဲ့သည်။

အဲဒီည...။ ကျွန်တော် ဘာဖြစ်ခဲ့သနည်း။

ကျွန်တော် ဘာစကားတွေ ပြောခဲ့သနည်း။

ကျွန်တော် လုံးဝ သတိမရတော့ပါ။

ကျွန်တော် ခေါင်းတစ်ချက်ဆတ်ခါ လျက် ကျွန်တော့်ခုတင်ရှိရာ လူနာ ဆောင်သို့ ပြန်လာခဲ့သည်။ လူနာခန်းထဲ ဝင်လိုက်သောအခါ ကျွန်တော့် ခုတင်ဘေးမှာ အဝါရောင်အစား ကြက်သွေးရောင်သဏ္ဌာန်တစ်ခုကို မြင် လိုက်ရသည်။ ကျွန်တော် လိုက်ခနဲ ဝမ်းသာသွား၏ ။

6060...II

မေမေ ကျွန်တော့်အား မမြင်သေးပါ။ မေမေ တစ်ခုခုကို စိတ်ဝင်စား စွာ ကိုင်ကြည့်နေသည်။

·6060...

ကျွန်တော် ခုတင်ဆီသို့ ခြေ သုံးလေးလှမ်းဖြင့် ရောက်သွား၏ ။ မေမေ့ လက်ထဲမှာ ဖေဖေ့စာအုပ်ကိုင်ထားတာ မြင်လိုက်မိသောကြောင့် ဖြစ်သည်။

'w:en:... w:...'

မေမေ စာအုပ်ကို ခုတင်ပေါ် လွှတ်ချလိုက်၏ ။ ကျွန်တော် မေမေ့ကို ခပ် သွက်သွက် လှမ်းဖက်ပြီး စာအုပ်ကိုပါ တစ်ခါတည်းကောက်ယူလိုက်ရ သည်။ ဒါကို မေမေ ဖတ်လို့မဖြစ်ဘူး၊ စာအုပ်ကို ကျွန်တော့်အင်္ကျီရင်ဘတ် ထဲ ထိုးထည့်လိုက်ရ၏ ။

'သားလေး… မသေကောင်း မပျောက်ကောင်းကွယ်၊ ဒဏ်ရာရတယ် ဆိုလို့'

်ဘာမှမဖြစ်ဘူး မေမေ ...သား ဘာမှမဖြစ်ဘူး

မေမေ ကျွန်တော့်ကိုဖက်ကာ ကလေးသဖွယ်ပါးကိုတစ်ချက် နမ်းလိုက် တော့ ကျွန်တော် မျက်နှာနွေးခနဲ ပူသွား၏ ။ ဘေးမှာ လူနာတွေ…။

'ഞ…ലേനേസ്'

ထို့နောက် မေမေ စာအုပ်ကို သတိရသွား၏။

'စောစောက  $\dots$ သားဖေဖေရဲ့စာအုပ်  $\dots$ '

'ဟုတ်တယ်မေမေ'

'သား တွေ့ခဲ့တာလား…သားဖေဖေကို တွေ့ခဲ့တာလား'

'တွေ့ခဲ့တယ်မေမေ...ခဏလေး၊ မေမေ့ကို သားအားလုံးပြောပြမယ်၊ မေမေ ခဏနေဦး'

ကျွန်တော် မေမေ့ကို ခုတင်မှာ ထားခဲ့ပြီး အခန်းပြင်သို့ ကမန်းကတန်း ပြေးထွက်ခဲ့၏ ။ အပြင်ရောက်မှ စာအုပ်ကို နောက်ဆုံးမှ လှန်လှောလိုက် သည်။

အောက်တိုဘာ ၁၅ ရက်...

အောက်တိုဘာ ၁၈ ရက်...။ ကျွန်တော် နောက်တစ်ရွက် လှန်လိုက် သည်။ အောက်တိုဘာ ၁၉ ရက်...။ ဘုရား ...ဘုရား။ အောက်တိုဘာ ၂၀ ရက်...

6060...II

အောက်တိုဘာ ၂၀ ရက်သည် ဖေဖေနောက်ဆုံးရေးမှတ်ခဲ့သောနေ့ ... ကျွန်တော် ရင်တလုပ်လုပ်တုန်ရီကာ မူးဝေလျက် စာအုပ်ကိုင်ထားသော လက်က တဆတ်ဆတ်တုန်လာပါသည်။

အောက်တိုဘာ၂၀ ရက်...။

ကျွန်တော် ၁၅ ရက်ကို ချန်ထားပြီး ၁၈ ရက်မှ ၂၀ ရက်အထိ မှတ်တမ်း များကို ဆွဲ ဆုတ်ယူလိုက်ရသည်။ ဆွဲဆုတ်ထားမှန်း မသိသာအောင် အစ အန မကျန်အောင် ဆွဲဆုတ်ရမည်ဖြစ်၍ သေသေသပ်သပ် လုပ်ရမည်။အသာ လေး ဖိ၍ ဆုတ်နေရင်းက အောက်တိုဘာ ၂၀ ရက်နေ့ နေ့စွဲဖြင့် လက်ရေး ကြီးကြီးများကို မျက်စိက ဖတ်မိသွား၏ ။ ဂျူး

အောက်တိုဘာ ၂၀ ရက်...၁၉၉၅။

၂၈၀

သေခြင်း၏ အခြားဘက်မှာ ဘာရှိသလဲ။ မကြာခင် သိရတော့မည်။ နှစ်ခါ ပြုတ်ကျပြီးပြီမို့ ခွန်အားလည်း မကျန်တော့။ ရေခဲတွေ ပြိုကျလာပြီ။ စားစရာ ဘာမှမကျန်တော့။ လက်က စာရေးလို့မဖြစ်အောင် တုန်နေပြီ။ အခုနေမှာ တန်ခိုးရှင်တစ်ယောက်ယောက်က ဘယ်ဘဝကို ပြောင်း ချင်သလဲ ဟု မေးလာခဲ့လျှင်...

အခုချိန်မှာ လိပ်ပြာလေးတစ်ကောင်သာဖြစ်ချင်တော့သည်။ ဒါမှ... ချောက်နှုတ်ခမ်းက သေးကွေးသောအပေါက်ကလေးမှ တိုးထွက်ပျံသန်း နိုင်တော့မည်။

ချစ်ဇနီး ငွေရည်...

သားလေး ... ဥက္ကာ။ ဖေဖေ ... သားကို ... ချစ်သည်။

6060...II

ကျွန်တော့်မျက်ရည်များကို မျက်တောင် တဖျတ်ဖျတ်ခတ်ပြီး ပြန်သွင်း လိုက်ရ၏ ။ ကျွန်တော့်အင်္ကျီရင်ဘတ်ထဲသို့ မှတ်တမ်းစာအုပ်နှင့် စာရွက် အလွတ်များကို ကပျာကယာထိုးထည့်လိုက်ပြီး အခန်းထဲသို့ ပြန်ဝင်လာခဲ့ သည်။

ခုတင်ခေါင်းရင်း ပြတင်းဝမှာ မေမေ ရပ်နေသည်။ မေမေ အဝေးကို မျော်ကြည့်နေသည်။

မြောက်ဘက်အစွန်းဆီက ရေခဲတောင်ကြီးများနှင့် ခါကာဘိုရာဇီရိုရာ သို့ မှန်းဆကြည့်နေခြင်းလား။

ကျွန်တော် ဝင်လာတော့ ကျွန်တော့်ကို မေမေ ပြုံးကြည့်သည်။ မေမေ့ မျက်ဝန်းမှာ မျက်ရည်စတွေနှင့်ပါလား။

'သားဖေဖေ ပြန်မလာနိုင်တော့ဘူးဆိုတာ သားသိခဲ့ပြီမဟုတ်လား… သား…ဟင်'

ကျွန်တော် မျက်ရည်ရစ်ဝဲလာပြန်သဖြင့် ခေါင်းကိုသာ ငုံ့ထားလိုက်မိ သည်။ ကြယ်စင်တံတား ကမ်းပါးနှင်းဖြူ

၂၈၁

'သား...လိပ်ပြာအဖြူလေးတစ်ကောင် ယူခဲ့ဦးမလို့ပဲ မေမေ၊ မေမေ့ အတွက်...'

'an:...'

မေမေ့အသံက ကျွန်တော့်စကားကို နားမလည်သလို ရှိသည်။ မေမေ ဘယ်လို နားလည်နိုင်ပါ့မလဲ။ မေမေ ဘာမှမှမသိဘဲ။ သိအောင်လည်း ကျွန်တော် ပြောပြလို့ မဖြစ်၊ လုံးဝမဖြစ်ပါ။

'ဒါပေမဲ့ လိပ်ပြာလေးက မလိုက်ဘူး မေမေ...သား သူ့ကို အဲဒီမှာပဲ ထားခဲ့ရတယ်'

'အို...လိပ်ပြာလေးကို အသာထားပါ သားရယ်၊ သားကိုပဲ မေမေက လိုချင်တာပါ၊ မေမေ့ဆီသား ပြန်ရောက်မှတော့လေ...လောကကြီးမှာ ဘာ မှ မလိုတော့ပါဘူး သားရယ်၊ ဘာမှမလိုတော့ပါဘူး'

မေမေ ကျွန်တော့်ကို တုန်ခိုက်စွာ ဖက်ပွေ့လိုက်၏။

ကျွန်တော် မေမေ့ကို အသာပြန်ဖက်ထားလိုက်မိပါသည်။ ကျွန်တော့် အာရုံမှာတော့ ဖြူဖွေးသော နှင်းတွေအကြားမှာ ဟိုသည်ဝဲကာ ပျံသန်းနေ မည် ဖြစ်သော သူ... အဖြူရောင်လိပ်ပြာလေး...။ အဖြူရောင်လိပ်ပြာလေး ကိုသာ မြင်ယောင်နေမိပါတော့သည်။ ။

> 30151 700 7 31151